

तत्त्वज्ञाने जाते तु मुक्त्यर्थं न कर्मापेक्षा । अत एव जडभरतस्य जन्मान्तरीयकर्माधीन-
जाततत्त्वज्ञानस्य एतज्जन्मनि शास्त्रानध्ययनेऽपि ब्रह्मचर्याद्यनाचरणेऽपि मुक्तिः ।

न च विहितकर्मानाचरणे जडभरतस्य कथं नाधर्म इति वाच्यम् । मिथ्याज्ञानजन्य-
संस्कारस्य धर्माधर्मकारणस्याऽसत्त्वात् । तादृशसंस्कारस्य तत्त्वज्ञानेन नाशात् । अथ जाततत्त्व-
ज्ञानानां शुकनारदादीनां कथं न मुक्तिः । मैवम् । तेषां देहारम्भककर्मणामनाशात् । तेषां च
भोगैकनाशत्वात् । न च “ज्ञानाग्निः सर्वकर्माणि भस्मसात्कुरुतेऽर्जुन” इति भगवद्गीताविरोध
इति वाच्यम् । कर्मणां भस्मत्वाभावेन भस्मपदस्य नाशे लक्षणा, तथा च भ्रष्टिति भोगद्वारा
परम्परया कर्मनाशो भवतीत्यर्थः । भोग एव कर्मनाशकः—अत एव सौभरिप्रभृतयो भ्रष्टिति
भोगार्थं कायव्यूहं स्वीचक्रुः । अत एवोक्तं तत्रैव—“नामुक्तं क्षीयते कर्म कल्पकौटिशतै-
रपि” इति सञ्ज्ञेपः ।

ननु न तावद् दुःखात्यन्ताभावो मुक्तिः, अत्यन्ताभावस्य नित्यत्वेनोद्देश्यत्वाभावात् । तथा च
मुक्तिकारणेषु शमदमादिषु अप्रवृत्तिप्रसङ्गः । एतेन “तदत्यन्तविमोक्षोऽपवर्ग” इति सूत्रे तत्पदं दुःख-
परम्, अत्यन्तपदं नित्यपरं, विमोक्षपदमभावपरं, तथा च दुःखात्यन्ताभावो मुक्तिरित्यर्थ इति परास्तम् ।
नित्यत्वेन तत्त्वज्ञानाऽसाध्यत्वापत्तेः, संसारितादशायामपि मुक्त्यापत्तेश्च । नापि यावद्धर्माधर्मनाशो
मुक्तिः, तथापि मुक्ताप्रवृत्तिप्रसङ्गात् । पुरुषार्थे हि जनः प्रवर्तते, पुरुषार्थश्च सुखं दुःखाभावश्च,
धर्माधर्माशश्च न सुखं दुःखाभावरूपो वा येन तत्र प्रवृत्तिः स्यात् । तथा च सदाचारदौ प्रवृ-
त्तिर्न स्यात्, इष्टसाधनताज्ञानविरहात् । इष्टं—सुखं दुःखाभावश्च, तदन्यतरसाधनताज्ञानस्य प्रवृत्ति-
जनकत्वात् । अथ दुःखध्वंसो मुक्तिः, ध्वंसस्य जन्यतया पुरुषसाध्यत्वरूपं पुरुषार्थत्वमक्षतमेवेति
चेन्न । संसारिणोऽपि मुक्तत्वप्रसङ्गात् । एवं दुःखध्वंसस्य मुक्तित्वे तत्त्वज्ञानस्य कारणत्वानुप-
पत्तिप्रसङ्गः, तत्त्वज्ञानं विनापि कारणनाशेनाऽनन्तानामिदानीन्तनानां नाशात् । नापि विजातीय-
दुःखस्य नाशो मुक्तिः । चरमदुःखे वैजात्ये मानाभावात् । न च चरमदुःखे वैजात्यं कल्प-
नीयम् । तथा च तादृशवैजात्यावच्छिन्नदुःखनाशत्वावच्छिन्नं प्रति तत्त्वज्ञानस्य कारणत्वान्नेदानी-
न्तनदुःखस्य नाशे व्यभिचारः । एतद्दुःखस्य तादृशवैजात्यावच्छिन्नत्वाभावादिति वाच्यम् ।
चरमदुःखे वैजात्यकल्पने मानाभावात्, गौरवेण कल्पनाया बाधितत्वात् ।

केचित्तु—यथा वह्निनिष्ठं तादृशजन्यतावच्छेदकं वैजात्यम्, एवं अरणि-मणिजन्यतावच्छेदकं
वैजात्ये कल्पनीये, तथा तत्त्वज्ञाननाशतावच्छेदकतया चरमदुःखेऽपि वैजात्यं कल्प्यते इत्याहुः ।
तच्चिन्त्यम् । कार्यतावच्छेदकतया कारणतावच्छेदकतया वा जातेः स्वीकारो ग्रन्थकृतसंमतो न तु
नाशतावच्छेदकतया तत्स्वीकारो ग्रन्थकृतसंमत इति ध्येयम् ।

अत्राहुः—आत्यन्तिकी दुःखनिवृत्तिर्मुक्तिः । “तदत्यन्तविमोक्षोऽपवर्ग” इति सूत्रे मोक्षपदं
ध्वंसपरम्, दुःखध्वंसो आत्यन्तिकत्वं च—स्वसमानाधिकरणदुःखप्रागभावासमानकालीनत्वम्,
तथा च स्वसमानाधिकरणदुःखप्रागभावाऽसमानकालीनदुःखध्वंसो मुक्तिः । स्वपदं दुःखध्वंस-

परम्, कालीनान्तविशेषणेनेदानीन्तनदुःखध्वंसवारणम् । मुक्तपुरुषीयचरमदुःखध्वंसस्यापि विभिन्नपुरुषीयदुःखप्रागभावसमानकालीनत्वाच्चरमदुःखध्वंसरूपायां इदानीन्तनमुक्तौ अव्याप्तिवारणाय स्वसमानाधिकरणेति । मेदस्याव्याप्यवृत्तित्वनये सुष्ठुतौ मुक्तत्वापत्तिवारणाय प्रागभावेति । न च दुःखप्रागभावाऽसमानाधिकरणत्वमात्रमेव सम्यक्, असंभवापत्तेः । सर्वस्यैवातीतदुःखप्रागभावाधिकरणाऽन्यवृत्तित्वात् ।

अथैवमपि मुक्तेः परं दुःखस्यानुत्पत्त्यमानत्वेन चरमदुःखनाशसमानाधिकरणदुःखप्रागभावाप्रसिद्ध्या कथमसमानकालीनत्वप्रसिद्धिरिति चेत् तत्पुरुषीयस्य मुक्तेः पूर्वोत्पन्नदुःखस्य यः प्रागभावः स च चरमदुःखध्वंससमानाधिकरणस्तदसमानकालीनत्वस्य स्वस्मिन्सुलभत्वात्, तस्य विनष्टत्वात् ।

यद्वा चरमदुःखनाशो मुक्तिः । चरमत्वं दुःखविशेषणम् । तेन स्वसमानाधिकरणदुःखप्रागभावप्रागमानकालीनोत्पन्नदुःखमिन्नं यद् दुःखं तन्नाशो मुक्तिः । तच्च नेदानीन्तनदुःखं तस्य भाविदुःखप्रागभावसमानकालोत्पन्नत्वादिति ।

नन्वेवमपि मुक्तौ प्रवृत्त्यनुपपत्तिः, पुरुषार्थत्वाभावात् । चरमदुःखध्वंसरूपायाः मुक्तेः प्रतियोगिभूतदुःखजन्यत्वात् । चरमदुःखे उत्पन्ने एव तृतीयक्षणे तस्य नाशो भविष्यति, सत्यम् । दुःखध्वंसत्वेन मुक्तौ नोद्देश्यता किन्तु विशिष्टदुःखध्वंसरूपा मुक्तिरुद्देश्या, सा च तत्त्वज्ञानादेव । दुःखध्वंसनिष्ठं वैशिष्ट्यञ्च स्वसमानाधिकरणदुःखप्रागभावसमानकालीनं यद्यत्तद्भिन्नत्वरूपम् । तद्भिन्नदुःखध्वंसश्च तत्त्वज्ञानादेव । अथ वा दुःखवदन्यदुःखध्वंसो मुक्तिपदार्थः । दुःखवत्ता च स्वप्रागभावसमानकालीनत्व-स्वसमानाधिकरणयोभयसंबन्धाभ्याम् । स च तत्त्वज्ञानैकसाध्यः ।

स्यादेतत्, मुक्तौ कथं प्रवृत्तिः, मुक्तौ सत्यां दुःखवत्सुखस्याप्यनुत्पत्तेः । न हि सुखनाशार्थं कश्चिद्यतते, सुखाभावरूपबलवद्द्विष्टसंवलिततत्त्वज्ञानेन दुःखध्वंसेऽपि बलवद्द्वेषोत्पादात् । फलगोचरबलवद्द्वेषस्य च तद्गोचरप्रवृत्तौ प्रतिबन्धकत्वात् इति चेन्न । यथा मरणजन्यदुःखे बलवद्द्वेषात्तत्संवलिततत्त्वज्ञानेन मधुविषसंपृक्तान्नभोजनजन्यसुखे बलवान्द्वेष एव नत्विच्छा, तद्वत्संसारिसुखानां बहुतरदुःखमिश्रितत्वेन द्वेष्यत्वाच्च तत्रेच्छाप्रवृत्तौ, बलवदनिष्ठानुबन्धित्वात् । बलवदनिष्ठानुबन्धीष्टसाधनताज्ञानं हि प्रवृत्तिजनकम् । भोजने यत्किञ्चिच्छ्रमरूपानिष्ठानुबन्धित्वादप्रवृत्तिवारणाय बलवदिति । तच्च नान्तरीयकदुःखाधिकदुःखाजनकत्वम् । तथा च मुमुक्षूणां सुखाभावोऽभीष्ट एव न तु द्वेषविषयः, यस्य यत्रेच्छा तस्य तदभावे एव द्वेषादिति भावः ।

एतच्चापाततः । सुखेच्छां प्रति नेष्टसाधनताज्ञानं हेतुः किन्तु सुखत्वप्रकारकज्ञानस्यैवेच्छाहेतुत्वेन बहुतरदुःखानुबन्धित्वज्ञानसत्त्वेऽपि सुखेच्छोत्पत्तौ बाधकाभावात् । न हि दुःखाननुबन्धित्वेन सुखज्ञानं सुखेच्छाकारणं, दुःखानुबन्धित्वेन सुखज्ञानं सुखेच्छाप्रतिबन्धकं वा, सुखस्य निरुपधीच्छाविषयत्वात् । निरुपधीच्छाविषयत्वं चाऽन्येच्छानधीनेच्छाविषयत्वम् । अन्यथा स्वतःपुरुषार्थत्वविरोधात् । न च बहुतरदुःखानुबन्धित्वज्ञानं बलवदनिष्ठार्था-

विरुद्धत्वज्ञानं वा द्वेषहेतुः, मानाभावात् । तद्दुःखत्व-दुःखसाक्षात्कारत्व-द्विष्टसाधनत्व-इच्छा-विषयतावच्छेदकाश्रयप्रतियोगिकाभावत्वानामेव द्वेषप्रयोजकत्वादिति ध्येयम् ।

वस्तुतस्तु—सुखमनुदिश्यपि दुःखभीरूणां दुःखहानार्थं प्रवृत्तिदर्शनेन दुःखाभावस्यैव स्वतःपुरुषार्थत्वम् । न हि सुखमस्तीत्युद्दिश्य दुःखाभावार्थं प्रवर्तते, वैपरीत्यस्यापि सुवचत्वात् । अतो दुःखाभावदशायां सुखं नास्तीति ज्ञानं न दुःखाभावार्थिनः प्रवृत्तिप्रतिबन्धकम्, दुःखभीरूणामेव मोक्षेऽधिकारादिति तत्त्वम् ।

न च तथापि आत्यन्तिकदुःखध्वंसे यदि मोक्षस्तदा तत्साधनताज्ञानेन श्रवणादौ शिष्टप्रवृत्तिर्न स्यात्, तथा हि--अतीतानागतदुःखयोर्निवृत्तिर्न यत्नसाध्या प्रतियोगिन एवाऽभावात्, न वर्त्तमानस्य, तस्य स्वानुभवेनैव नाशादिति वाच्यम् । हेतुच्छेदे पुरुषप्रवृत्तेः, यथा प्रायश्चित्ते दुःखमूलीभूतोपायोच्छेदार्थमेव शिष्टप्रवृत्तिः तथाऽत्रापि दुःखमूलीभूतमिथ्याज्ञानोच्छेदायैव श्रवणादौ तत्प्रवृत्तिः । यद्यपि मिथ्याज्ञानं दुःखवद् द्विच्छणावस्थायि इति भवति तत्रापि अनागतादिविकल्पः, तथापि वासनायां स्थिरायां न सम्भवतीति पुरुषः प्रयत्नेन तत्त्वज्ञानमुत्पाद्य वासनायां नष्टायां रागाद्यपायक्रमेण दुःखध्वंसलक्षणं मोक्षमासादयति । तथा च परमर्षिसूत्रम्—“दुःखजन्म-प्रवृत्तिदोषमिथ्याज्ञानानामुत्तरोत्तरापाये तदनन्तरापायादपवर्गः” इति । अत्रोत्तरत्वं पाठक्रममादाय । तदनन्तरापाये इति । पूर्वपूर्वापाये इत्यर्थः । तद् उत्तरोत्तरमनन्तरं यस्येति व्युत्पत्तेः । तथा च तत्त्वज्ञानात् मिथ्याज्ञानादीनामुत्तरोत्तरेषामभावे दोषादीनां पूर्वपूर्वेषामभावादपवर्ग इत्यर्थः । मिथ्याज्ञानपदं मिथ्याज्ञानजन्यसंस्कारपरम् । न च स्वजन्यस्मृतैरेव संस्कारनाशकतया कथं तत्त्वज्ञानस्य मिथ्यावासनानाशकत्वमिति वाच्यम् । संस्कारनिष्ठवैजात्यस्यैव स्मृतिनाशयतावच्छेदकतया मिथ्याज्ञानजन्यनिखिलसंस्कारं प्रति तत्त्वज्ञानस्यैव नाशकत्वादिति भावः । दोषो मिथ्यावासनासहितो रागो द्वेषश्च । प्रवृत्तिर्धर्माधर्मात्मिका । जन्म-विलक्षणः शरीरसंबन्धः । एवं च तत्त्वज्ञानेन निखिलवासनानाशे तत्सहितरागद्वेषाभावाद् धर्माधर्मयोरनुत्पत्तौ शरीरानुत्पत्त्या दुःखासमानकालीनदुःखध्वंसरूपो मोक्ष इत्याचार्यसम्मतस्तत्सूत्रार्थः । न चैवं विजातीयं दुःखमपि तत्त्वज्ञानादिगोचरप्रवृत्त्युद्देश्यं स्यात्, तदनुत्पाद्य तद्द्वंसस्येत्पादनासंभवादिति वाच्यम् । बलवद्द्वेषाविषयतया स्वध्वंसरूपपरमेष्ठसाधनतया च तस्यापि प्रवृत्त्युद्देश्यत्वे क्षतिविरहात् । तत्त्वज्ञानादेस्तज्जनकत्वेऽपि तदुद्देशेन तत्त्वज्ञानादौ न प्रवृत्तिः किन्तु तद्द्वंसस्य परमेष्ठतया तदुद्देशेनैव तत्त्वज्ञानादौ प्रवृत्तिः । नान्तरीयकतया भोजनादिजन्यश्रमे दुःखवत्तस्याप्युत्पत्तिरित्यभ्युपगमादिति दिक् ।

अथ दुःखध्वंसस्य स्वसमानाधिकरणदुःखप्रागभावाधिकरणज्ञाऽवृत्तित्वे किं मानम् । मुक्तौ विप्रतिपत्तिश्च—दुःखं वस्तुविशिष्टं नवेत्याकारिका । वैशिष्ट्यञ्च स्वतादात्म्यस्वविशिष्टध्वंसप्रतियोगित्वोभयसम्बन्धेन । ध्वंसे स्ववैशिष्ट्यञ्च स्वसमानकालीनत्वसंबन्धावच्छिन्नस्वनिष्ठावच्छेदकताकप्रतियोगिताकमेदवत्वसम्बन्धेन । विधिकोटिनैयायिकानां-मीमांसकानां च निषेधकोटिः । यथा-

श्रुते स्वत्वस्याननुगततया स्वपदेन दुःखधारणे विधिकोटेरप्रसिद्धिः । प्रदीपरूपकार्यधारणे तु सिद्ध-
साधनमर्थान्तरं वा स्यात् । संसर्गकुक्षौ तु स्वत्वस्य परिचायकतया नोक्तदोषाणामवकाशः ।

अत्र दुःखसन्ततिरत्यन्तमुच्छ्रद्यते सन्ततित्वात्प्रदीपसन्ततिवदित्याचार्याः । अयं भावः—
सन्ततिः कार्यं, तथा च दुःखस्वरूपं कार्यं आत्यन्तिकध्वंसप्रतियोगिकार्यत्वात् प्रदीपस्वरूपकार्य-
वदित्यनुमानं फलितम् । आत्यन्तिकत्वं च स्वसमानाधिकरणदुःखप्रागभावाधिकरणक्षणावृत्ति
यद्यत्तदन्यदुःखप्रतियोगिकत्वम् । न च दुःखपदवैयर्थ्यम्, चरमदुःखसमकालोत्पन्नमुक्तात्ममनः-
संयोगादिप्रतियोगिकध्वंसमादाय तत्प्रतियोगित्वस्य दुःखे विरहाद् बाधवारणाय तदुपादानात् । न च
सोऽपि ध्वंसो मुक्तिरेवेति संयोगादेः पक्षान्तर्गततया न बाध इति वाच्यम् । मनोघटादेरपि
मुक्तत्वापत्तेः ।

यत्तु स्वीयदुःखत्वावच्छिन्नप्रतियोगिताकत्वमेवाऽऽत्यन्तिकत्वम्, तथा च तत्पुरुषीय-
दुःखत्वावच्छिन्नप्रतियोगिताको दुःखध्वंसस्तत्पुरुषीयमुक्तिः । दुःखपदं च स्वरूपकथनम् ।
यत्किञ्चिद्विशेषवति तत्प्रागभाववति च सामान्यधर्मावच्छिन्नप्रतियोगिताकध्वंसानभ्युपगमेऽपि यत्र
विशेषान्तरं नोत्पत्स्यते, न विद्यते वा तत्र सामान्यध्वंसाभ्युपगमादिति, तत्तुच्छम् ।
अननुगमापत्तेः ।

नव्यास्तु—आत्यन्तिकत्वं चरमप्रतियोगिकत्वम् । चरमत्वं च लाघवात्तत्त्वज्ञाननाशयतावच्छे-
दकतया सिद्धः स्वसमानाधिकरणदुःखप्रागभावाऽधिकरणक्षणावृत्तिदुःखमात्रनिष्ठो दुःखत्वव्याप्यो
जातिविशेषः, न च दुःखपदवैयर्थ्यम्, आत्यन्तिकनिवृत्तिरित्यस्यैव सम्यक्त्वादिति वाच्यम् । दुःख-
त्वव्याप्या सा जातिरिति बोधनायैव तदुपादानादिति वदन्ति ।

सर्वमुक्तिकालीनसामान्यध्वंसमादायेदानीन्तनदुःखधारास्वपि साध्यसत्त्वान्न व्यभिचारः ।
प्रतियोगिकोऽपि स्वत्वनिवेशान्नानुगमः । अनुगमस्तु—दुःखविशिष्टान्यप्रतियोगिकत्वम् । वैशिष्ट्यञ्च
स्वतादात्म्य-स्वसमानाधिकरणदुःखप्रागभावाधिकरणक्षणावृत्तित्वोभयसंबन्धेन । प्रदीपतद्ध्वंसयोः
स्वसमानाधिकरणदुःखप्रागभावदुःखयोरप्रसिद्ध्या न दृष्टान्ताऽसिद्धिः ।

प्रकाशकृदनुयायिनस्तु—पक्षबोधकदुःखसन्ततिपदं दुःखत्वपरम् । अत्यन्तमुच्छ्रद्यते-
इत्यस्य स्वाश्रयप्रागभावाऽसमानकालीनध्वंसप्रतियोगिवृत्तित्वमर्थः । ध्वंसप्रतियोगिवृत्तित्वमात्रो-
पादाने सिद्धसाधनं मीमांसकैरपि दुःखध्वंसस्वीकारात् । स्वाश्रयत्वानुपादाने दृष्टान्ताऽसिद्धिः,
एतत्प्रदीपनाशस्य घटादिप्रागभावसमानकालीनत्वात्, न तु सं एतत्प्रदीपप्रागभावसमानकालीन
इति न दृष्टान्ताऽसिद्धिः । सुषुप्तिदशायां सिद्धसाधनवारणाय प्रागभावनिवेशः । प्रागभावाऽ-
समानकालीनत्वं च प्रागभावानधिकरणवृत्तित्वम् । अत्र दुःखप्रागभावाधिकरणत्वं न कालिकेन,
आत्मवृत्तिध्वंसमादाय सिद्धसाधनापत्तेः । दुःखप्रागभावानधिकरणकालवृत्तित्युक्तौ सर्वमुक्तय-
सिद्धिदशायां तादृशकालस्याऽप्रसिद्ध्या साध्याप्रसिद्धेः । नापि स्वरूपसंबन्धेन, इदानीन्तन-
दुःखध्वंसप्रतियोगिदुःखमादाय सिद्धसाधनापत्तेर्दुर्वारत्वात्, कालस्य तादृशविशेषणतया दुःख-

प्रागभावानधिकरणत्वात् । परन्तु कालिक-स्वरूपान्यतरसंबन्धेन तदनधिकरणत्वं बोध्यम् । पक्षधर्मतावलाच्च तादृशकालविशेषसिद्धिः । एवं तद्वृत्तित्वमपि न कालिकेन । सर्वमुक्तिकालाऽ-सिद्धिदशायां तादृशतद्वृत्तित्वस्याऽप्रसिद्धेः । नापि स्वरूपसंबन्धेन, कालस्य तेन संबन्धेन दुःखध्वंसानधिकरणतया बाधापत्तेः । न च गगनस्य तादृशान्यतरसंबन्धेन दुःखप्रागभा-वानधिकरणतया तद्वृत्तित्वमादायाऽर्थान्तरत्वमिति वाच्यम् । तादृशान्यतरसम्बन्धेन आत्म-कालान्य(गगन)वृत्तित्वस्य दुःखध्वंसे बाधात् । हेतौ सन्ततित्वं च कार्यवृत्तित्वम् । वृत्तित्वादित्युक्तौ आत्मत्वे व्यभिचारः । ध्वंसत्वे व्यभिचारवारणाय वृत्तिपदं समवेतपरम् । प्रदीपसन्ततिवदित्यस्य प्रदीपद्वयगुणवृत्तिरूपवत्, प्रदीपत्ववदिति वाऽर्थो बोध्यः । तथा च एत-त्प्रदीपत्वस्याश्रयः एष प्रदीपस्तप्रागभावाऽसमानकालीन एतत्प्रदीपध्वंसोऽस्त्येव तस्य प्रागेवोत्पन्न-त्वेनाग्रे तत्प्रागभावविरहात् । दुःखप्रागभावानधिकरणेषु प्रदीपारम्भकपरमाणुषु वर्तते यो ध्वंसस्तत्प्रतियोगिनि प्रदीपद्वयगुणे तयोर्वर्तमानत्वाद्वा ।

अत्रेदं बोध्यम्—न तावद् यथाश्रुते साध्ये सिषाधयिषितमुक्तिसिद्धिः । इह सर्वमुक्तिरेवाऽनुमित्तिता । अन्यथा पार्थिवपरमाणुरूपत्वे व्यभिचारः स्यात् स चाऽनुपदमेव स्फुटीभविष्यति । सा च नोक्तानुमानात्सिध्यति, तथा हि दुःखप्रागभावासमानकालीनध्वंसप्रति-योगिवृत्तित्वं साध्यम् । तथा च प्रत्येकमुक्त्याऽर्थान्तरापत्तिः । अतस्तादृशप्रतियोगिमात्र-वृत्तित्वमेव साध्यमिति स्वीकरणीयम्, तथा च सत्तायां व्यभिचारवारणाय हेतावपि मात्रपदं देयम् । साध्ये तदविवक्षाथान्तु हेतावपि न तदन्तर्भावनीयम् । साध्ये मात्रा नन्तर्भावे प्रदीपसन्ततिवदित्यस्य प्रदीपत्ववदित्यर्थः । तथा च दुःखत्वं दुःखप्रागभावान-धिकरणवृत्तिध्वंसप्रतियोगिमात्रवृत्ति कार्यमात्रसमवेतधर्मत्वात् प्रदीपद्वयगुणवृत्तिरूपादिवदित्यनुमानं फलितम् । अत्र दुःखत्वं धर्मवन्नवेत्याकारिका विप्रतिपत्तिर्बोद्ध्या । धर्मवत्ता च स्वतादात्म्य-स्वविशिष्टध्वंसप्रतियोगिमात्रवृत्तित्वोभयसम्बन्धेन । वैशिष्ट्यञ्च स्वाश्रयसमानकालीनत्वसम्बन्धावच्छि-न्नस्वनिष्ठावच्छेदकताकप्रतियोगिताकभेदवत्त्वसम्बन्धेनेति । न च पार्थिवपरमाणुरूपत्वे व्यभिचारः, तत्रैकरूपध्वंसस्यापररूपप्रागभावसमानकालीनत्वात्, रूपधाराया अविच्छेदात् । एवमात्मवह्नि-संयोगत्वेऽपि व्यभिचारः, बहुन्यात्मनोरुभयोरेव कालिकस्वरूपान्यतरसम्बन्धेन दुःखप्रागभावाधि-करणतया तद्वृत्तिसंयोगत्वादौ मात्रगर्भसाध्यविरहात् ।

एतेन स्वसमानाधिकरणदुःखप्रागभावाधिकरणक्षणावृत्ति यद्यत्तदन्यदुःखप्रतियोगिकध्वं-सप्रतियोगित्वस्य साध्यत्वपक्षे न पार्थिवपरमाणुरूपे व्यभिचारः, रूपतद्ध्वंसयोः स्वसमाना-धिकरणदुःखप्रागभावदुःखयोरप्रसिद्ध्या पार्थिवपरमाणुरूपस्य स्वपदाऽग्राह्यतया तत्र साध्यस्यापि सत्त्वादिति निरस्तम् । बहुन्यात्म^१संयोगस्य स्वपदग्राह्यतया तत्र साध्यविरहादिति वाच्यम् ।

१. दुःखप्रागभावे स्वसमानाधिकरण्यलाभायात्मपदम् ।

उक्तानुमानात्सर्वमुक्तिसिद्धौ तत्रापि धाराविच्छेदेन तस्य पक्षसमत्वान्न व्यभिचार इत्याहु-
रित्यन्यत्र विस्तरः ।

एवं दुःखध्वंसस्याऽत्यन्तिकत्वे “अशरीरं वाव सन्तं प्रियाप्रिये न स्पृशतः” इत्यादिश्रुतिरपि
प्रमाणम् । तस्मादात्यन्तिकी दुःखनिवृत्तिर्मेक्षः तत्र च कारणीभूतमिथ्याज्ञानादिनिवृत्तिद्वारा
तत्त्वज्ञानं कारणमिति सिद्धम् । अत्र प्राभाकरादिमतानि यथावसरं प्रदर्शयिष्यामीति प्रार्थयमानो
विरमामीति ।

नमो हिरण्यगर्भाय संसारार्णवतारिणे ।

देहि मे विमलं ज्ञानं त्वद्भक्तोऽहं जगत्पते ॥

विश्वविद्यालयाः

लेखकः—म० म० पं० माधवशास्त्री भाण्डारी

महान् संतोषावसरो यत् काशिकराजकीयसंस्कृतमहाविद्यालयस्य सार्धशताब्दीपरिपूर्ण-
महोत्सवनिमित्तेन शास्त्रीयोत्तानमभीरनिवन्धानां प्रकाशनं प्राच्यपाश्चात्यवैदुषीभूषितैर्निर्दिष्ट-
महाविद्यालयाऽध्यक्षमहोदयैः डॉ० श्री मङ्गलदेवशास्त्रिमहाभागैः संयुक्तप्रान्तीयशासकमहोदयाऽ-
नुज्ञया चिकीर्षितमिति । तत्प्रसङ्गेन मयापि तत्रैव महाविद्यालये सुसंपादितफलेग्रहिशाल-
विद्यत्वादन्तरङ्गभावं भजमानेन कश्चिन्निबन्धः प्रेषणीय इति तदनुरोधमप्योत्साहितोऽहं
प्रकृतोपयोगित्वाद् 'विश्वविद्यालय' इति विषयमवलम्ब्य किञ्चिदिव लेखनीं व्यापारयामि ।

विश्वविद्यालयाः

सांप्रतं हि भारते वर्षे अन्येषु पाश्चात्यादिदेशेषु च विश्वविद्यालयानां संस्थापनं,
संचालनं, तेन च तत्तत्प्रान्तीयजनताया अज्ञानान्धकारदूरीकरणं, सामाजिकपारस्परिकसंबन्ध-
संबोधनं, देशदेशान्तरीयान्तरङ्गबहिरङ्गादिव्यवहारप्रत्यायनं, नानाविधभूतविद्या-यन्त्रविद्यादि-
सूक्ष्मातिसूक्ष्मविषयकपारस्परिकविचारविनिमयसंवर्धनं, नूतननूतनानाम्, आविर्भूततिरोभूतानां वा
प्राचीनविषयाणां गवेषणम्, इत्यादयो विषयाः प्रचलिता दृश्यन्ते । परन्तु तत्र तत्र पाठ्य-
मानानां विषयाणां तत्तद्विषये सर्वान्तिमपरीक्षासु समुत्तीर्णानां छात्राणां परिणते ज्ञाने
समालोच्यमाने, तज्ज्ञानं केवलं जडपर्यवसायि भवति, जडवाद एव च तेन प्रस्थाप्यते,
चैतन्यवादः सर्वथा तिरस्त्रियते । जडचैतन्ययोः सर्वथा संबन्धाभावं समर्थं लौकिक-
विरोध एवोत्थाप्यते । तथा सति एवंभूतं ज्ञानं विद्यापदवाच्यतां कथं प्राप्नुमहेत् । एवं
भूतस्य विरोधोत्पादकज्ञानस्य जडचेतनसमन्वयविघातकस्य विद्यात्वाङ्गीकारे अविद्या नाम काव-
शिष्यात्, अविद्याविवेकाभावे च कथं नाम विद्यापरिशुद्धिर्लब्धुमिष्टा स्यात् । तस्मात्प्रकृते
विद्यास्वरूपं किञ्चिदिव विवेच्यते ।

विद्या

“द्वे विद्ये वेदितव्ये इति ह स्माहुर्गुरु ब्रह्मविदो वदन्ति, परा चैवाऽपरा च, तत्राऽपरा ऋग्वेदो
यजुर्वेदः सामवेदोऽथर्ववेदः शिक्षा कल्पो व्याकरणं निरुक्तं छन्दो ज्योतिषमिति । अथ परा यथा
तदक्षरमधिगम्यते” (मुण्ड० उ०) इत्यादि । अत्र पराऽपराविद्ययोः परापरशब्दाभ्यां समुल्लेखा-
देव परस्परं पूर्वापरीभावः, समन्वयः, उपकार्योपकारकभावः, अविरोधश्चेत्यादिकं बोधितं भवति ।

पूर्वोक्ता विश्वविद्यालयेषु पाठ्यमाना भूतविद्या-यन्त्रादिविद्याप्रभृतयो वस्तुतो मुरङ्गकोक्ता-
परविद्यास्वेवाऽन्तर्भवन्ति । अत एव छान्दोग्ये सप्तमाध्याये सनत्कुमारनारदसंवादे नारदेनोक्तम्
“ऋग्वेदं भगवोऽध्येमि यजुर्वेदं सामवेदमाथर्गणं चतुर्थमितिहासपुराणं पञ्चमं, वेदानां वेदं
(व्याकरणं), पित्र्यं, राशिं, दैवं, निधिं, वाकोवाक्यम्, एकायनं (नीतिशास्त्रं), देवविद्यां (निरुक्तं),
ब्रह्मविद्यां (शिक्ताकल्पच्छन्दांसि), भूतविद्यां (भौतिकशास्त्रम्), क्षत्रविद्यां, नक्षत्रविद्यां,
सर्प-देवजनविद्यां (गारुडं, गान्धिकनृत्यगीतशिल्पादिज्ञानानि) एतद्भगवोऽध्येमि” इत्यादिना
सर्वस्याप्याधुनिकवास्तुशिल्प-यन्त्रशिल्प-भौतिकविद्यादीनामपरविद्यास्वेवाऽन्तर्भाव उल्लिखितः ।
अस्य सर्वस्य च परविद्यया सम्बन्धमपरिहार्यं मन्वान एव नारदः एतदग्रिमं प्राप्तव्यमनुष्ठातव्यं
ज्ञातव्यं च प्रष्टुकामः सर्वमिदं प्रश्नोत्तरपुरस्सरमुपन्यास्यत् ।

श्रीमद्भगवद्गीतास्वपि सप्तमाध्याये—

ज्ञानं तेऽहं सविज्ञानमिदं वक्ष्याम्यशेषतः ।

यज्ज्ञत्वा नेह भूयोऽन्यज्ज्ञातव्यमवशिष्यते ॥ २ ॥

इत्यादिना विज्ञानशब्देन परा^१-प्रकृतेः अपरा-प्रकृतेश्च विषयमुपन्यस्तवान् तत्रभवान्
श्रीकृष्णचन्द्रः । अपराप्रकृतौ च—

भूमिरपोऽनलो वायुः खं मनो बुद्धिरेव च ।

अहंकार इतीयं मे भिन्ना प्रकृतिरष्टधा ॥ ४ ॥

अपरेयम्, इतस्त्वन्यां प्रकृतिं विद्धि मे पराम् ।

जीवभूतां महाबाहो यथेदं धार्यते जगत् ॥ ५ ॥

इत्यादिना सर्वस्यापि पञ्चविधभूतभौतिकविज्ञानस्य, सर्वस्याऽपि महत्तत्त्वाऽहंकाराऽऽ-
हंकारिकाद्याधिदैविकविज्ञानस्य चाऽन्तर्भावं मन्यते । तज्ज्ञानद्वारा पराप्रकृतिज्ञानं, तद्द्वारा
च परमात्मपरविद्याज्ञानं मन्यते । इति पराऽपरविद्ययोः समन्वयमविरोधं च दर्शयन् भगवान्
भूतभौतिकादिविज्ञानस्य परमात्मविद्यया सहाऽविरोधित्वे, समन्वयपर्यवसायित्वे, द्वारभूतत्वे एव च
विद्यात्वमङ्गीकरोति, आधुनिकविश्वविद्यालयरीत्या परविद्यया सह भूतादिविद्यायाः समन्वयरहित्वे,
विरोधित्वे, अद्वारभूतत्वे च भूतभौतिकादिविज्ञानस्य विद्यापदवाच्यत्वमेव न भवेत्, किन्तु अविद्या-
पदवाच्यत्वमेव । किं च भगवद्गीतासु सप्तमाध्यायान्ते पूर्वोक्तपरापरप्रकृतिविज्ञानोपसंहारे—

साधिभूताधिदैवं मां साधियज्ञं च ये विदुः ।

प्रयाणकालेऽपि च मां ते विदुर्युक्तचेतसः ॥ ३० ॥

इत्यादिना अधिभूत-अधिदैव-अधियज्ञरूपेणाऽपरप्रकृतेर्ज्ञानं परमात्मज्ञानेऽवश्यं सहायत्वेन
परिणमयितव्यमित्युक्तम् । अधियज्ञशब्देन चोपाधिभूतानां भूतभौतिकानामाधिदैविकेन सह

१ टि० अत्र पराविद्येत्यादौ समस्तत्वेऽपि शाब्दीभावेनेत्यादाविव रूढत्वात्पुनश्चावो न कृतः ।

सम्बन्धः । आधिदैविकस्य च पराप्रकृतिरूपचैतन्येन सह यः संबन्धः स सर्वोऽप्युच्यते । अतः अधियज्ञज्ञानमधिभूतादिज्ञानवदावश्यकम् । तदैव च भूतादिविज्ञानस्य विद्यात्वसम्पत्तिरिति ।

अत्र चाऽपराविद्यायाः पराविद्यायाश्च संनिपत्योपकारकत्वेनाऽऽरादुपकारकत्वेन अन्यविधया वा परस्परमुपकार्योपकारकभाव इति तु विषयान्तरत्वान्न प्रकृते विचारमर्हति ।

‘सर्वापेक्षा च यज्ञादिश्रुतेः’ (ब्र० सू०) इत्यादिन्यायेन येन केनाऽपि रूपेण सापेक्षता केवलं परस्परं समर्थ्यते । येन परविद्यासंबन्धाद् भौतिकादिज्ञानेऽपि विद्यापदवाच्यत्वं सिध्येत् । ‘सा विद्या तन्मतिर्यया’ इत्यादिश्रीमद्भागवतादिवचनान्यपीममेवार्थं परिपोषयन्ति । एवंरीत्या परविद्यासंबन्धित्वाऽभावे तु भौतिकादिविज्ञानस्य विद्यापदवाच्यत्वं न सिध्येत्, किं तु अविद्या-पदवाच्यत्वमिति साधिते सांप्रतिकविश्वविद्यालयानां ‘विद्याऽऽलय’पदवाच्यत्वे एवाऽद्यापि संदेहः, सुतरां विश्वविद्यालयपदप्रतिपाद्यत्वे ।

उपसंहारः

अस्मद्भाग्यवशेन वाराणसेयराजकीयसंस्कृतमहाविद्यालयस्तु प्रदर्शितरीत्या अपरा-पराविद्ययोः समन्वयं संवर्धयन् विरोधं च प्रविलापयन् स्वस्मिन् पाठ्यमानविषयविज्ञाने विद्यात्वं संपादयति । तत्र पठितवतां च विद्वत्पदसंकेत्यतां समर्थयते । स्वस्मिंश्च महाविद्यालयपदवाच्यत्वगौरवं याथार्थ्येनाऽऽवहति ।

यद्यपि सार्धशतसंघत्सरेभ्यः प्रवृत्तस्याऽप्यस्य विश्वासां विद्यानां विषयेऽद्यापि प्रवृत्ति-शालिता न दृश्यते, किंबहुना—

‘जन्मसंस्कारविद्यादेः शक्तेः स्वाध्यायकर्मणोः ।

ह्रासदर्शनतो ह्रासः संप्रदायस्य मीयताम्’ ॥

इति कुसुमाञ्जलिकारवचनाऽनुसारेण प्रातिस्विकविषयेषु ह्रासशालितेव प्रतीयते, तथापि अपरेषामविद्यालयानामपेक्षयाऽनेन स्वीयं विद्यालयत्वं यथावत्परिपालितम्, उत्तरोत्तरं विश्वासां विद्यानामालयत्वं च भजिष्यते । सर्वाङ्गपरिपूर्णता, सर्वविषयसमन्वयिता, सर्वाऽवि-रोधिता च विद्याद्वाराऽनेनैतत्संचालकैश्च जगति विख्यापयिष्यते, उन्नतिशिखरारूढता च आग-मस्वाध्याय-प्रवचन-व्यवहारादिभिः सर्वेषामनेन संपादयिष्यते इति श्रीमन्तं भगवन्तमुमारमणं प्रार्थयमानो विरमति प्रकृतनिबन्धात् ।

महाकविविल्हणप्रणीतं विक्रमाङ्कदेवचरितं

नाम महाकाव्यम्

लेखक :—साधोलाल स्कालर पं० मुरारीलाल शास्त्री नागरः

अद्यावधि समुपलब्धेषु चरितपद्यकाव्येषु विक्रमाङ्कदेवचरितमेव सर्वोत्तममस्त्येति निर्विवादोऽर्थः । चालुक्यविक्रमाल्लब्धविद्यापतिपदः काश्मीरजन्मा विल्हणकविः प्रायः १०८५ ई० समये स्वाश्रयदातृप्रशंसायां निबबन्ध चरितमेतत् । चरितनायकः सम्राट् विक्रमादित्यः १०७६ ई० तः ११२७ ई० वर्षं यावत् दक्षिणे चालुक्यराजसिंहासनमलञ्चकार ।

अनुपलब्धेऽपि विक्रमाङ्कदेवचरिते, चिरादेव गीयते सादरं विल्हणो महाकविरिति । एतत्प्रणीतं चौरपञ्चाशिका-कर्णमुन्दरी-नामधेयमपरमपि ग्रन्थद्वयमुपलभ्यते । दृश्यन्ते च सुभाषितग्रन्थेष्वस्य परःशतानि सरसानि पद्यानि । अद्वितीयां प्रतिभां, लोकोत्तरां रचनाचातुरीम्, अद्भुतञ्च कल्पनापाटवं पुरस्कुर्वन्त्योऽस्य रचनाः सहृदयहृदयेषु अननुभूतपूर्वं प्रभावमुत्पादयन्ति ।

अनङ्गीकृतदोषमङ्गीकृतवीररसं सकलरसान्तरसमन्वितं विविधालङ्कारगुणोपेतं वैदर्भीरचना-ऽङ्घ्रितं विरचय्य काव्यमिदं कविरात्मानं स्वाश्रयदातारं विक्रमाङ्कश्चामरीचकार । आद्यसप्तदश-सर्गेषु विक्रमाङ्कचरितं विनिबध्य, अन्तिमेऽष्टादशे कश्मीरदेशं तन्मृत्पतींश्च वर्णयन्, अन्ते स्वीयं चरितं सचमत्कारं जग्रन्थ महाकविः ।

वाराणसेयराजकीयसंस्कृतमहाविद्यालयीयसाहित्याचार्यपरीक्षायां काव्यमिदं पाठ्यत्वेन स्वीकृत्य, स्वं विवेकं गुणैकपक्षपातित्वञ्च प्रदर्शयन्तस्तदधिकारिणोऽर्हन्ति शतशः साधुवादान् । रमणीयानामपि कालवशादन्धकारे विलीनानां प्राचीनग्रन्थानां परीक्षासु पाठ्यत्वेनावधारणं तदुद्धरणपुरःसरं प्राचीनग्रन्थकाराणां विख्यातिं विविधरचनापरिचयमितिहासादिज्ञानञ्च जनयत् संस्कृतभाषां समृद्धतरीकरोतीति न कस्याभिमतम् ।

ई० १८७४ वर्षे, संस्कृतप्राचीनग्रन्थान्वेषणाय राजपुतानाप्रदेशं परिभ्रमन् डा० ब्युह्लरमहोदयः जैसलमीरजैनभाण्डारे तालपत्राङ्कितं चरितमिदमवाप । दृष्ट्वा च तत् स तथा तत्प्रभावप्रभावितोऽभूद्यथाऽसत्यपि समये डा० याकोबीमात्रसहायः स्वयमेव सप्तदिनाभ्यन्तरे तत्प्रतिलिपिञ्चकार । मुद्रापयामास च तदग्रिमे वर्षे मुम्बापुरीसंस्कृतग्रन्थमालायामिदं चरितम् ।

भारतीयसंस्कृतेः संस्कृतभाषायाश्चाभ्युत्थाने डा० व्युह्लरमहोदयानां परमः प्रयासः सर्ववन्द्यतां प्राप्नोति । मुद्रितपुस्तकप्रस्तावनायाश्च तैः काव्यस्य समस्तान् विषयान् साधु पर्यालोच्य तथोपलब्धसाधनैस्तदितिहासञ्च सम्यग् विविच्य, तेषां विस्तृतप्रतिपादनपूर्वकं नैकानि नवीनान्य-
द्भुतानि स्वमतानि प्रकाशमानिन्यरे । बहुत्रोद्धृता तेषामियं प्रस्तावनाऽगाधं पाण्डित्यं स्पष्ट-
मेव परिचाययति ।

काव्येऽस्मिन् वर्तमानं साहित्येतिहासयोस्तथाविधं विचित्रं संमिश्रणं समालोचकचित्तेषु विस्मयमानन्दञ्च भृशं जनयति । प्रसादमयमपि काव्यं परिपूर्णैतिहासज्ञानसमवेतसाहित्य-
शास्त्रपारगस्यैव बोधविषयो भवितुं शक्नोति । डा० व्युह्लरज्ञानराशौ च साहित्यांशापेक्षया ऐतिहासिकोऽंशः परमधिकः समभूत् । ततश्च बहुगुणयुक्तमपि तेषां संस्करणं नामवन्निर्दोषम् ।

डा० फ्लीट-भाण्डारकर-ओम्भा-ऐयङ्कर-प्रभृतिभिर्विद्वद्भिः नवोपलब्धसाधनसमन्वित-
स्वप्रतिभासाहाय्येन काले काले कृतानिः बहुलगवेषणाभिः चालुक्यानां विक्रमाङ्कस्य विल्हणस्य
च विषये परःशतानि वस्तूनि प्रकाशपथमानीय नवो युग एवाविर्भावितोऽस्ति । एवञ्च डा०
व्युह्लरप्रतिपादिते इतिहासे तद्विषयकमतान्तरेषु च बहवो विचारा अद्य मिथ्यात्वेन स्थिरीभवन्ति ।

चालुक्यविषयिणीषु बह्वीषु जातास्वपि विवेचनासु काव्यं पुनः कोऽपि न पर्यालोचयत् ।
एवञ्च तैः काव्यं पर्यालोच्य प्रकाशितानि बहूनि मतानि अद्य वितथीभूतान्यपि इतिहासकारैस्तैश्चैव
वेदवाक्यानीव निःशङ्कमुद्ध्रियन्ते प्रतिपाद्यन्ते च । स्वविचारपद्धतिप्रभावितैस्तैर्बहूनि तादृशानि
मतानि प्रतिपादितानि यानि सहृदयानां भवन्त्यसहानि । काव्यस्य मूलरूपं तदाऽपि
भृशमशुद्धमासीत् ।

जैसलमीरपुस्तकं नितान्तं शुद्धं संशोधितश्चासीत्, तस्य च लेखनं रत्नं बाह्यं च रूपं
तथा रमणीयमासीद्यथाऽवलोकितं तत् चित्रं विस्मयमेवोदपादयत् । किञ्च तत् विल्हणकवेर्जीवनस्य
द्विशतवर्षाभ्यन्तर एव लिखितमासीदिति सविशेषः पाठभेदोऽप्यसम्भव आसीदिति व्युह्लरमहोदयैः
प्रत्यपादि । तेषामिदं मतं सत्यं मिथ्या वेति पुस्तकावलोकनमन्तरा निश्चेतुमशक्यम् । परं
तैर्याकोबीमहोदयसाहाय्येन कृता प्रतिलिपिरस्माभिरधिगता साधु अवलोकिता च । यदीयं मूल-
पुस्तकस्य सर्वथाऽविकला प्रतिलिपिरभ्युपगम्यते तदा तदेव बाढमशुद्धमासीदिति मन्यामहे ।

डा० व्युह्लरमहोदयाः प्रायशः चतुःशतस्थानेषु स्वसंस्करणे प्रतिलिपेः पाठादिपरिवर्तनानि
विधाय तानि टिप्पण्यामुदलिखन् । इयदवधि अशुद्धिर्वर्द्धकाः सन्ति हेतवो बहवः । जैसल-
मीरपुस्तकस्याप्याधारपुस्तकं कियच्छुद्धमासीदिति ज्ञानमद्यासम्भवि । परं लेखकप्रमादात्तत्र
बह्व्योऽशुद्धयः संजाताः स्युरिति नास्त्यविश्वासयोग्यम् । डा० व्युह्लरमहोदयानां प्रतिलिपीकृत्य-
वसरे पुनः कियदशुद्धिसुष्ठिरभवदित्यपि निर्येतुं दुःशकम् । किञ्च तत्पुस्तकस्य प्राचीनजैन-
देवनागरीलिपिर्नासीत्सुवाच्या । केचन वर्णास्तथा समाना आसन् यथाऽप्यसशालिनामपि बहु-
भ्रमः स्यात् । बहुषु स्थानेषु जीर्णत्वेन वर्षणादिना च अक्षरपयस्यस्थान्यासन् । डा०

व्युह्लरप्रतिलिप्यां नैकेषु स्थलेषु सन्ति रिक्तस्थानानि । अत्र मूलपुस्तकस्य दोषस्तेषां वेति केनाम निर्णयेत् ।

डा० व्युह्लरमहोदयाः बहुत्र पाठानां युक्तं संशोधनादिकं कुर्वन्तोऽपि, शतशो नवीना अशुद्धीरसृजन् । क्वचन पुनरस्पष्टस्थलेषु साम्येन निकटस्थान् परित्यज्य पाठान्, दूरस्थानयुक्तान् पाठान् कल्पयाञ्चक्रे । अन्यत्र पुनः सङ्गतानपि पाठान् असङ्गतानिति मत्वा स्वकल्पितानयुक्तान् पाठान् मूलेऽस्थापयन् । क्वापि च रिक्तस्थानेषु साधु पाठान् पूरयन्तोऽपि बहुत्रासाधून् पाठान् मनसाऽघटयन् । तैः कृतं केषाञ्चन स्फुटपद्यानामनुवादं विवेचनञ्चावलोक्य नासम्भवं प्रतिभाति सर्वमिदम् । एवञ्च ग्रन्थे नवीना एव बह्व्योऽशुद्धयः समाविशन्त्रियुपलभ्यते ।

दोषाणामतिरेकस्यास्तीदं हेत्वन्तरं यन्मुद्रणालयार्थं प्रतिलिपिविधाने तत्कर्ता स्वबुद्धि-वैभवेन नूतनानेकान् दोषान् समुदपादयत् । डा० व्युह्लर-याकोबीमहोदयविहिता प्रतिलिपिरनभ्य-स्तलेखनशैल्याः प्रचुरं भ्रमञ्जनयतीति ततोऽप्यन्यप्रतिलिपिविधानकालेऽनुसरदायित्वपूर्णेन तत्का-र्येण दोषाणां परिवर्द्धनमस्वाभाविकं नासीत् । प्रतिलिपिश्च वामनाचार्यभल्लकीकरमहोदयै-रकारीत्यवगम्यते परं न तद्विश्वासास्पदत्वं प्रयाति । जैसलमीरपुस्तकप्रतिलिप्यामुपलभ्यतेऽभिन्नशै-लीमयं युक्तसंख्याङ्कितं साधुतरं पद्यद्वयं यत्क्वचनापि नोपलभ्यते मुद्रितपुस्तके । पर्याप्तं स्यादिद-मेकमेवोदाहरणम् । परमार्थतो हि डा० व्युह्लरमहोदयैः कार्यान्तरव्यग्रतयाऽन्यविश्वासावलम्बेन वा प्रकाशनादि कार्यमन्येषां शिरसि निहितमिति जाता ह्येवंविधा दुर्गतिः ।

जैसलमीरप्रतिलिप्या साकमेव पुण्यपत्तनसमुपलब्धात् पुस्तकान्तरादिदमुपरि प्रतिपादितं सकलं मुद्रितपुस्तकाशुद्धिबाहुल्यं प्रमाणीभवति । एवंविधमपि प्रथमसंस्करणं क्रमशो-ऽप्राप्यमभूदिति १६२७ ई० वर्षे काशिकज्ञानमण्डलतः काव्यमिदं पुनः प्रकाश्यत । द्वितीय-ञ्चेदं संस्करणं म० म० स्व० पं० रामावतारशर्मणां संस्कृत्वमेव प्रकाशितमपि दोषेषु प्रथम-संस्करणमतिशेते । किन्त्वत्र तेषां सविशेषः सहयोगो नासीदिति संस्करणपर्यालोचना प्रमाणी-करोति । प्रथमसंस्करणस्या अशुद्धयोऽत्र शोधिता इति तद्भूमिकायामुपलभ्यते । सत्यमेव क्वचन सन्ति पाठाः शोधिताः परमधिकांशस्थलेषु नवीनाशुद्धिपरम्परासूत्रेण दृष्टिपथं प्रयाति । एतत्संस्कर्ता प्रथमसंस्करणशुद्धिपत्रमपि न व्यलोकि । तत्र वर्तमानाऽशुद्धीनां द्विशतात्मिका संख्याऽत्र द्वितीये संस्करणे नितान्तं वर्द्धमाना शतचतुष्टयादप्युपरि गच्छति । एतत्प्रकाशनादिकं तथा विशृङ्खलमस्ति यथा तदवलोक्य चिरं चेखिद्यते चेतः ।

प्रथमसंस्करणे वर्तमाना ग्रन्थजीवितायमाना प्रस्तावनाऽप्यत्र तथा तानवं गता यथा शतां-शोऽप्यत्र नावशिष्टः । ततश्च संस्करणमिदं निश्चेतनमिव प्रतिभाति । याऽप्यस्ति सार्द्धपत्रात्मिका साऽपि बहुलाशुद्धिमयीति वस्तुविप्लवमेव जनयति । संस्कर्ता डा० व्युह्लरविहितानि स्वविहितानि वा कान्यपि पाठपरिवर्तनानि नोक्लिखितानि ।

इदं हि काव्यं प्राचीनमितिहाससापेक्षं टीकारहितं नितान्तमशुद्धिबहुलमित्यद्य तत्तत्त्वस्य ज्ञानं ज्ञापनं वाऽसम्भवकोटावारोहति । ग्रन्थे वर्तमाना दोषाः आपाततः कविजन्यत्वेन विरसी-कुर्वन्ति सद्दयदयानि । पूर्वोक्तसकलसामग्रीमन्तरा काव्येऽशुद्धीनां क्रमिकं विकासं सम्पादकानां बुद्धिवैभवञ्च ज्ञातुं सर्वज्ञ एवालम् । किन्तु, कविरचनापरिचितः सद्दयः अशुद्धिबहुलमर्थं पाठञ्च संदिहानः, अन्विष्यन्नपि साध्वर्थं विफलप्रयासः, चिरं दोषयमानमानसस्तिष्ठति । अनन्तरञ्च स्वप्रतिभयाऽन्येन वा साधनेन कथञ्चिदधिगतयोग्यार्थः परमानन्दं लभते ।

काव्यमिदं यत्प्रयोजनमुद्दिश्य परीक्षासु निवेशितं न तत् सिद्ध्यति, काव्ये चेदशावस्ये एव सति न कदाऽपि तत् सेत्स्यतीति निर्विवादोऽर्थः । एवंविधबहुगुणसमन्वितमपि काव्यं तथा निरादरविषयीभवति यदवलोक्य सत्यमेव दन्दद्व्यते चेतः । यथार्थमाह स हि बाणभट्टः—“अपरिगतानि दैवतान्यप्यनुचितपरिभवमाञ्जि भवन्ति” ।

काव्यस्य वस्तुतः उद्घाराय अस्य विशुद्धं व्याख्योपेतं सविवेचनं सविस्तरमेकं संस्करणं प्रकाशितं स्यादिति सर्वथाऽऽवश्यकमस्ति । तत्र चैतेऽधोनिर्दिष्टाः स्युर्विशेषाः—

(१) सर्वतः प्रथममस्य साधु शोधनमपेक्ष्यते, यदर्थं नास्ति जैनभाण्डारमन्तरा किमपि शरणम् । तत्र गत्वा तत्रस्थानां प्राचीनपुस्तकानां पर्यालोचनमस्ति सर्वथाऽऽवश्यकम् । (२) रसालङ्कारगुणदोषादिविवेचनमयी साहित्यमार्गानुयायिनी विस्तृता व्याख्या समालोचना च स्यात् । (३) अद्य यावदुपलब्धैः साधनैः सकलैः चालुक्यानां विक्रमाङ्कस्य विल्हणकवैश्च विषयिणः सकलस्येतिहासस्य संचितः सारांशोऽपि संनिविष्टः स्यात् । (४) इतिहासज्ञानं भूगोलज्ञानसापेक्षमस्तीति काव्यसम्बद्धभूगोलवर्णनस्य संचितसारांशेन साकं, काश्मीर-दक्षिण-देश-भारतवर्षाणां पृथक् मानचित्रत्रयं स्यात् । किञ्चान्यान्यपि उपयुक्तानि वस्तूनि यथास्थानं स्युर्योजितानि ।

इदमस्मत्प्रस्तावितं भावि संस्करणं यथासम्भवमत्यधिकमुत्तमं परमोपयुक्तञ्च स्यादित्यस्माकं प्रबलं मनोरथः । उपरि प्रतिपादितैः सकलैः साधनैः सपरिश्रमं शोधितेऽप्यस्मिन् सन्ति बहूनि स्थलानि येष्वामूलं परिवर्तनमपेक्ष्यते । किञ्चेतिहासादिसम्बन्धेऽपि स्युरनेकेऽज्ञाता विषयाः येषु संशोधनं परिवर्तनं परिवर्द्धनं वाऽपेक्षितं स्यात् । अद्य यावदुपलब्धैः सकलैः साधनैः भाविसंस्करणस्य सर्वोत्तमतायै प्रयतितमस्माभिः प्रयतिष्यते च । किन्त्वत्र विदुषामन्येषां साहाय्यमपेक्ष्यते नूनम् ।

कृतप्रयत्नैरप्यस्माभिरद्य यावदस्य काव्यस्य प्रतिलिपीनां केवलं जैसलमीरनगरे पाटणनगरे च ज्ञायतेऽस्तित्वम् । अपि सन्ति क्वचनपरा अपि प्रतिलिपयः ? अस्मिन्काव्ये कापि व्याख्या न ज्ञायतेऽस्माभिः । किन्तु, कैश्चन विद्वद्भिरस्मिन् काव्ये परिशोधनं व्याख्यानं विवेचनं वा कृतं दृष्टं श्रुतं वा स्यान्नवेति न जानीमहे । इतिहासादिसम्बन्धेऽपि ऐतिहासिकैरन्यैर्वा विद्वद्भिः

एतत्काव्यसम्बद्धाः केऽपि विषयाः अध्ययनस्य मननस्य वा अपि विषयीकृता न वा ! जिज्ञासामहे
 वयमिदं सकलम् । इदमेव लक्ष्यीकृत्यास्माभिः सर्वेऽपि संस्कृतसेवानुरागिणः तदुन्नत्यभिलाषि-
 णश्च विद्वांसोऽभ्यर्थ्यन्ते सादरं आग्रहं सविनयञ्च यत्तैरस्माकं भाविसंस्करणस्य सर्वोत्तमासंपादनाय
 सर्वमपि साहाय्यं संमतिदानं पथप्रदर्शनं सदयं विधेयमिति ।

— —

काण्णि-विलासः

वाराणसेय-राजकीयसंस्कृतपाठशालावर्णनाष्टकम्

लेखकः—श्रीमन्मध्वसम्प्रदायाचार्य-दार्शनिकसार्वभौम-साहित्य-
दर्शनाद्याचार्य-तर्करत्न-न्यायरत्न-गोस्वामि-दामोदरशास्त्री

(१)

काश्यात्मा मधुरा समानगतिभिर्या चास्त्ययोध्या किल
प्रौढिम्नोज्जयिनी सुवर्णलसिता न स्यात् किमु द्वारका ।
माया कामकलापकोटिकलनात् काञ्ची कथं नो भवेद्
राज्ञोऽध्यापनशालिकाऽखिलपुरीरूपा नु किं काशिकी ॥

(२)

अद्वापूर्वच्छटाभी रचयति कुटुकं नित्यमौत्सुक्यभाजां
नानामेदैर्विधानैः कलयति पुरुषं स्वस्वकर्तव्यवृन्दे ।
तन्त्रैरुहैः प्रसङ्गैः समुचितकरणैः संपिपत्तींश्चितव्यं
मीमांसैषाऽङ्गना वा विलसति भुवने पाठशाला सुराज्ञः ॥

(३)

संदेहं तर्कवादैर्विघटयति सदा निर्णयोदकर्म्म्यै-
रौच्छृङ्खल्यं निरस्त्यपि च समुदितैर्निग्रहैर्भावगमैः ।
पक्षे हेतुं विधत्ते परिहरति विपक्षानुगां रीतिमारा-
दुक्ताऽसौ पाठशाला जनयति हृदये नीतिमान्वीक्षिकीयाम् ॥

(४)

बुद्ध्याऽहङ्कारमात्रं नयति परिभवं शास्त्रतत्त्वैकजन्या
मोहोच्छेदं विधत्ते गुणगणविभवैः सर्वथैवाविवादम् ।
ख्यातीरुत्याद्य शर्मोन्नतिमुपनयते सम्मुखायातमद्वा
लोकेऽसौ पाठशालाऽऽह्वयत इव मदात् कापिलीं प्रक्रियां नु ॥

(५)

क्वचिद् द्वैतं ब्रूते भणति परथा कुत्रचिदहो !

विशिष्टाद्वैतादि क्वचन वलयत्यन्यथयति ।

क्षणाद् भङ्गं वक्ति प्रवदति च नैकान्तसरणिं

ध्रुवं शालाऽस्त्येषा निगम इव नानापथजुषा ॥

(६)

द्वित्वं तु क्वापि धत्ते शिथिलयति च संधित्सुभावं प्रगृह्ये—

ष्वादेशं वाऽनुबन्धं घटयति फलदृक् सर्वलोपं तनोति ।

क्वापि व्यासं समासं समुचितविषये विग्रहं तद्धितं वा

राजाऽऽहो शब्दशास्त्रं स्थिरति न हि मतिः पाठशालेति नृणाम् ॥

(७)

कक्षाभागानुसाराद् ग्रहगतिवशतोऽभिन्नतां भिन्नतां वा

व्यक्ताव्यक्तत्वीति प्रकृतिनियमगां सर्वतो लोचयित्वा ।

मत्वा तच्छेषभागं भजनगुणफलं राति वा लाति सम्यग्

ज्योतिःशास्त्रोपमाना जगति विजयते भूपतेः पाठशाला ॥

(८)

संवादिनं भजति चोन्मति तद्विरुद्धं

न्यासं समाश्रयति चान्यमवस्तुणाति ।

शब्दश्रुतिं च विविनक्ति समादरेण

नादागमेन सदृशी खलु पाठशाला ॥

विषय-सूची


विषयः	लेखकाः	पृष्ठ-संख्या
१—श्रुतिनिवृणः		१
२—सूक्तिप्रकावली		२
३—किञ्चिद्व्यास्ताविकम्	सम्पादकः	३—५
४—Message from the D. P. I, U. P.		५—६
५—संस्कृतं प्रति अस्माकं कर्तव्यम्		७—८
६—काशिक-राजकीय-संस्कृत-महाविद्यालयः संक्षिप्तमितिवृत्तम्	डा० मङ्गलदेवशास्त्री	९—३४
७—काशिक-राजकीय-संस्कृत-महाविद्यालयीय- परीक्षाणां विस्तारः	"	३४—३६
८—काशिक-राजकीय-संस्कृत-महाविद्यालय- स्येतिवृत्तम् (चतुर्थकालस्य परिशिष्टम्) पं० नारायणशास्त्री खिस्ते		३७—३९
९—विदुषां चरितानि—		
(१) म० म० पं० बापूदेवशास्त्री	पं० अनन्तशास्त्री फडके	४१—४५
(२) पं० राजारामशास्त्री	पं० नारायणशास्त्री खिस्ते	४५—४७
(३) पं० बालशास्त्री रानडे	पं० अनन्तशास्त्री फडके	४७—५०
(४) म० म० पं० कैलासचन्द्रशिरोमणिः	पं० नारायणशास्त्री खिस्ते	५०—५३
(५) म० म० पं० राममिश्रशास्त्री	"	५३—५४
(६) म० म० पं० सुधाकरद्विवेदी	पं० बलदेवमिश्रः	५४—५६
(७) म० म० पं० गङ्गाधरशास्त्री	पं० नारायणशास्त्री खिस्ते	६०—६६
(८) म० म० पं० शिवकुमारशास्त्री	पं० करुणापतित्रिपाठी	६६—६८
(९) म० म० पं० दामोदरशास्त्री	पं० नारायणशास्त्री खिस्ते	६८—७०
(१०) म० म० पं० तात्याशास्त्री	"	७१—७२
(११) म० म० पं० रामशास्त्री तैलंगः	"	७२—७४

विषयः	लेखकाः	पृष्ठ-संख्या
(१२) म० म० पं० केशवशास्त्री मराठे	पं० अनन्तशास्त्री फडके	७४—७५
(१३) पं० श्री मोहनलालोदासीनः	"	७६—७७
(१४) म० म० पं० नित्यानन्दपन्तपर्वतीयः	"	७७—७८
(१५) पं० अम्बिकादत्तव्यासः	"	७८—८०
(१६) पं० लक्ष्मणशास्त्री द्राविडः	"	८०—८२
(१७) पं० पञ्चाननतर्करत्नमहोदयः	"	८२—८३
(१८) म० म० पं० मुरलीधरभा	पं० अनूपमिश्रः	८३—८६
(१९) म० म० पं० वामाचरणभट्टाचार्यः	पं० राजेश्वरशास्त्री द्राविडः	८६—८९
(२०) पं० रामभवनोपाध्यायः	प्रेषकः—पं० त्रिभुवनप्रसादोपाध्यायः	८९—९०
(२१) पं० देवनायणत्रिपाठी	पं० रघुनाथशर्मा	९०—९२
(२२) पं० गङ्गाधरशास्त्री भारद्वाजः	पं० नारायणशास्त्री खिस्ते	९३
(२३) रा० ब० प्रमदादासमित्रमहोदयः	"	९३—९५
१०—अरुणधवधः	म० म० पं० सीतारामशास्त्री शेंडे	९६—९८
११—ऋतं च सत्यं च	म० म० पं० गिरिधरशर्मा चतुर्वेदः	९९—१०४
१२—श्रौतदेवताविज्ञानम्	पं० भगवत्प्रसादमिश्रः	१०५—११३
१३—अथ रुद्रीयम्	पं० अनन्तशास्त्री फडके	११४—१२०
१४—वेदकालीन हिन्दुविवाह	पं० कुन्दनलालशर्मा	१२१—१३२
१५—साहित्यस्य दर्शनत्वम्	मध्वसम्प्रदायाचार्य-गोस्वामी दामोदरशास्त्री	१३३—१३७
१६—दर्शनेषु साहित्यस्य स्थानम्	पं० राजेश्वरशास्त्री द्राविडः	१३८—१४०
१७—साहित्यस्य तदितरदर्शनेभ्यो वैलक्षण्यम्	पं० नारायणशास्त्री खिस्ते	१४१—१४२
१८—साहित्यदर्शनप्रतिपाद्यरससम्बद्धो विवेकः	पं० विद्याविलासशुक्लः	१४३—१४५
१९—उपमायाः सर्वालङ्कारघटकत्वम्	पं० मुकुन्दशास्त्री खिस्ते	१४६—१४९
२०—वक्रोक्तिवैभवम्	पं० बटुकनाथशास्त्री खिस्ते	१५०—१५३
२१—शब्दब्रह्मविमर्शः	पं० सभापतिशर्मोपाध्यायः	१५४—१५७
२२—पाणिनिव्याकरण की पारिभाषिक प्रक्रिया का आचार	डाक्टर मङ्गलदेवशास्त्री	१५८—१६४
२३—भास्कराचार्यस्तत्पूर्ववर्तिनश्च	पं० अनूपमिश्रः	१६५—१६९
२४—मीमांसकसर्वस्वम्	म० म० पं० चित्रस्वामिशर्मा	१७०—१७३
२५—मीमांसाया वैशिष्ट्यम्	पं० श्रीबालबोधमिश्रः	१७४—१७६


विषयः	लेखकाः	पृष्ठ-संख्या
२६—देवता पुरुषकारश्च	पं० पी० एन्० पट्टाभिरामशास्त्री	१७७—१८१
२७—ख्यातिविमर्शः	पं० रघुनाथशर्मा शास्त्री	१८२—१८६
२८—शब्दबोधकारणनिर्वचने न्यायमतम्	पं० गणपतिशास्त्री मोकाटे	१८७—१८९
२९—मुक्तिवादसङ्ग्रहः	पं० श्रीशिवदत्तमिश्रः	१९०—१९८
३०—विश्वविद्यालयाः	म० म० पं० माधवशास्त्री भाएडारी	१९९—२०१
३१—महाकविविहङ्गप्रणीतं विक्रमाङ्क- देवचरितं नाम महाकाव्यम् ।	पं० मुरारिलाल शास्त्री नागरः	२०२—२०६
३२—वाणी-विलासः		
(१) वाराणसेय-राजकीय-संस्कृत- पाठशाला-वर्णनाष्टकम् ।	मध्वसम्प्रदायाचार्यगोस्वामी दामो- दरशास्त्री	२०७—२०८
(२) काशिकराजकीयसंस्कृतमहा- विद्यालयः	पं० नारायणशास्त्री खिस्ते	२०९—२१०
(३) सारस्वती सुषमा	” ”	२११—२१२
(४) काशिकराजकीयसंस्कृतमहा- विद्यालयः	पं० श्रीकुलचन्द्रगौतमशर्माणः	२१३—२१६
(५) राजकीय संस्कृतमहाविद्या- लय के प्रति	देवपुरस्कारविजेता पं० श्यामनारा- यणपाण्डेयः	२१७—२१८
३३—काशिकराजकीयमहाविद्यालयीया छात्र- परिषद्	पं० राजारामभट्टभट्टः परिषन्मन्त्री	२१९—२२०
३४—काशिकराजकीयसंस्कृतमहाविद्यालये विद्व- दशोष्याः समारम्भः	पं० नारायणशास्त्री खिस्ते संयोजकः	२२१—२२३
३५—हा ! हन्त ॥ हन्त ॥		२२३—२२४
३६—अशुद्धिशोधनम्		२२४

चित्र-सूची :—

- १—डाक्टर जे० आर० बैलेन्टाइन
- २ आर्० टी० एच्० ग्रिफिथ महोदय
- ३—पं० राजारामशास्त्री कालेंकर
- ४—प्रोफेसर ए० ई० गफ़
- ५—डाक्टर जी० थीत्रो
- ६—रायबहादुर बाबू प्रमदादास मित्र
- ७—(१) म० म० पं० गङ्गाधरशास्त्री तैलङ्ग, (२) म० म० पं० कैलासचन्द्र शिरोमणि, (३) म० म० पं० दामोदरशास्त्री भारद्वाज, (४) म० म० पं० शिवकुमार मिश्र शास्त्री, (५) म० म० पं० तात्याशास्त्री पटवर्द्धन ।
- ८—म० म० पं० सुधाकर द्विवेदी
- ९—म० म० पं० रामशास्त्री तैलङ्ग
- १०—डाक्टर ए० वेनिस
- ११—गवर्नमेण्ट संस्कृत कालेज, बनारस
- १२—म० म० डाक्टर गङ्गानाथ झा
- १३—म० म० पं० राममिश्र शास्त्री
- १४—सरस्वतीभवन पुस्तकालय
- १५—म० म० पं० गोपीनाथ कविराज
- १६—गवर्नमेण्ट संस्कृत कालेज, बनारस के अध्यापक (मार्च १९४२)
- १७—पोस्ट-आचार्य तथा साधोलाल रिसर्च स्कालर्स (मार्च १९४२)



डाक्टर जे० आर० वैलेन्त्याइन,
प्रिंसिपल, १८४६—१८६०



आर० टी० एच्० त्रिफिथ महोदय,
प्रिन्सिपल, १८६१—१८७८

सारस्वती सुप्रभा

काशिक-राजकीय-संस्कृत-महाविद्यालय-पत्रिका

१म वर्षे]

१९४२

[१मोऽङ्कः

श्रुतिनिर्घणः

पाव॒का नः॑ सर॒स्वती॑ वाजे॒भिर्वा॒जिनी॑वती !

यज्ञं॑ वष्टु॒ धिया॑वसुः ॥

चोद॒यित्री॑ सू॒तानां॑ चेत॒न्ती सु॒मती॑नाम् ।

यज्ञं॑ दधे॒ सर॒स्वती॑ ॥

महो॑ अ॒र्णः सर॒स्वती॑ प्र चेत॒यति॑ के॒तुना॑ ।

धियो॑ वि॒श्वा वि॑ राज॒ति ॥

(ऋ० १।३।१०—१२)

अ॒हं रा॒ष्ट्री सं॒गम॑नी वस॒नां चि॒कि॒तुषी॑ प्रथ॒मा य॒ज्ञिया॑नाम् ।

तां मा॑ दे॒वा व्य॑दधुः पु॒रु॒त्रा भू॒रि॒स्थात्रां॑ भू॒यवि॑शय॒न्ती॑म् ॥

अ॒हमे॒व स्व॒यमि॑दं व॒दामि॑ जुष्ट॒ दे॒वेभि॑रु॒त मा॒नु॒षेभिः॑ ।

यं का॒मये॑ तंत॒मुग्रं॑ कृ॒णोमि॑ तं ब्र॒ह्माणं॑ तमृ॒षिं तं सु॒मे॒धाम् ।

(ऋ० १०।१२५।३,५)

सूक्तिमुक्तावली

या दुग्धापि न दुग्धेव कविदोग्धृमिरन्वहम् ।

हृदि नः सन्निधत्तां सा सूक्तिधेनुः सरस्वती ॥

(महाकविराजशेखरस्य)

शास्त्रेषु दुर्ग्रहोऽप्यर्थः स्वदत्ते कविसूक्तिषु ।

दृश्यं करगतं रत्नं दारुणं फणिमूर्धनि ॥

उद्यन्तु शतमादित्या उद्यन्तु शतमिन्दवः ।

न विना विदुषां वाक्यैर्नश्यत्याभ्यन्तरं तमः ॥

बहुभ्यो बहु बोद्धव्यं बहुधा बहुवासरान् ।

बहुकल्पशतस्थायि लब्धुं बहुविधं यशः ॥

(सभारञ्जनशतकात्)

मात्सर्यतीव्रतिमिरावृतदृष्ट्यो ये ते कस्य नाम न खला व्यथयन्ति चेतः ।

मन्ये विमुच्य गलकन्दलमिन्दुमौलेयेषां सदा वचसि वल्गाति कालकूटः ॥

(श्रीमदुत्पलराजस्य कविकण्ठाभरणात्)

काचो मणिर्मणिः काचो येषां तेऽन्ये हि देहिनः ।

सन्ति ते सुधियो येषां काचः काचो मणिर्मणिः ॥

(भल्लटशतकात्)

जनापवादमात्रेण न जुगुप्सेत चात्मनि ।

जानीयात्स्वयमात्मानं यतो लोको निरङ्कुशः ॥

गीतसूक्तिरतिक्रान्ते स्तोता देशान्तरस्थिते ॥

प्रत्यक्षे तु कवौ लोकः सावज्ञः सुमहत्पि ॥

(महाकविराजशेखरस्य)

किञ्चित्प्रास्ताविकम्

अज्ञानतिमिरविष्टं विश्वं भासयितुं क्षमम् ।

यदेतदान्तरं चक्षुर्नुमः सारस्वतं महः ॥

नेतत्तिरोहितं गीर्वाणवाणीजुषां मनीषिणां यद्देववाणी हि खलु शैवशाक्तवैष्णवजैन-
बौद्धादिनानासंप्रदायेषु विभक्तानां विभिन्नमतिलुषाम् आपाततः परस्परविरुद्धत्वेन प्रतीयमाना-
नामपि, तेषु तेषु संप्रदायेषु तेषु तेषु मतेषु च

एको रसः करुण एव निमित्तमेवाद

भिन्नः पृथक् पृथगिवाश्रयते विवर्त्तान् ।

आवर्त्तबुद्बुदतरङ्गमयान् विकारान्

अम्भो यथा सलिलमेव हि तत्समस्तम् ॥

इत्यादिन्यायेनैकसूत्ररूपेण ओतप्रोतया एकैव व्यापिन्या भारतीयमौलिकसंस्कृत्या
परस्परं संबद्धानां सर्वेषामप्यस्माकं भारतीयसंस्कृत्यभिमानिनामतीव माननीया ।

संस्कृतभाषा हि भारतीयार्यधर्म इव सर्वेषामप्यार्यधर्मावलम्बिनां वरिष्ठः श्रेष्ठिर्गर्वस्य
च विषयः । एको हि आर्यधर्मवृक्षोऽसंख्यशाखाप्रशाखारूपेणातिविस्तृतः ,

सहस्रशीर्षा पुरुषः सहस्राक्षः सहस्रपात् ।

स भूमिश्च सर्वतः स्पृत्वात्यतिष्ठद्दशाङ्गुलम् ॥

इत्यादिश्रुतिभिर्गीयमानविराट्पुरुष इव, नानारूपैः पल्लवितः पुष्पितः फलितश्च साम्प्रतं
समन्ताद् भारतभूमिमलङ्करोति । शैववैष्णवप्रभृतयः सर्वेऽपि भारतीयधर्मास्तस्यैव शाखाप्रशा-
खारूपाः । भारतीयसंस्कृतीत्यपरनामा एक एव जीवनरसस्तान् सर्वानाप्याययति परिपोषयति च ।
तेषां सर्वेषामन्यधर्मेभ्यः किञ्चिदनिर्वचनीयं वैशिष्ट्यं च संपादयति । तस्य खलु भारतीय-
संस्कृतीत्यपरनामधेयस्य भारतीयजीवनायामृतकल्पस्य जीवनरसस्य सर्वकामदुष्ठा दोग्ध्रीवैयमस्माकं
मातुरूपा देववाणी । अत एव तस्याः परिपोषणेनैव भारतीयसंस्कृतेः परिपुष्टिस्तदनुयायिनां
सर्वेषामार्यधर्मावलम्बिनां सर्वाङ्गीणा समुन्नतिश्च संभवति ।

प्रायः सर्वेषामप्यार्यधर्मावलम्बिनां धार्मिकं साहित्यं प्राञ्चुर्येण देववाण्यामेव विद्यते ।
प्रायेण सर्वेषामप्यार्यधर्माणामनुयायिभिः आजीवनं तपांसि तपस्त्रिराचार्यैः संग्रथितानि ग्रन्थरत्नानि
देववाण्याः साहित्यसमृद्धिं सम्पादयन्ति । प्रायेण सर्वासामेव भारतीयभाषाणामुद्गमस्थानभूता
चैषा देववाणी । एतद्द्वारैव विभिन्नदेशेषु लैटिन, ग्रीक, इंग्लिश, जर्मन, फ्रेंच-इत्यादि-
रूपैरुपलभ्यमानया आर्यभाषयास्माकं संबन्धो भुवि सर्वत्र विद्युतः । अस्यामेव सम्यजगतः

प्राचीनतमं साहित्यं समुपलभ्यते । तदेतादृशैरनन्यसाधारणैर्गुणैरूपलक्षितेयं देववाणी कस्य नाम नाभिवन्दिता स्यात् ।

इयं पुनरद्यत्वेऽपि नानाभाषाभाषिणामनेकप्रान्तवासिनामस्माकं भारतीयानामेकतमं परस्परं संव्यवहारकारणम् ।

तदेतादृशीं चिरायोपेक्षाशापग्रस्तां देववाणीं भूयोऽपि भारतेऽभ्युदयपथाधिरूढां विधातु-
कामैरेव शासकैः १७६१तमे ख्रिस्ताब्दे काशिकराजकीयसंस्कृतमहाविद्यालयस्य संस्थापना
कृतासीदित्यतिरोहितं तदितिहासविदाम् । एवं चास्मिन्नेव वर्षे दिष्टया सार्धां शताब्दी तस्य
पूर्णतामापन्ना । एतस्मिन् हि बहुतिथे काले संस्थापकानामभिप्रायानुरूपमेव यत्सुमहत्साफल्य-
मेतेन विद्यालयेनावासं तत्कस्य नाम प्रमोदाय न भवेत् । साम्प्रतं हि तस्याश्रयेणैवाधिगतपाण्डित्या
नैकशास्त्रनिष्णाताः परःसहस्रा विद्वद्भिरैया विपश्चितो भारतीयविभिन्नप्रान्तेषु तद्यशःपताकाभिर्दश
दिशो धवलयन्ति । प्रायेण सप्तदशसहस्रपरिमिताश्च विविधप्रान्तीयाश्छात्रा अहमहमिकया
प्रतिवर्षं प्रायेण पञ्चाशत्संख्याकेषु परीक्षाकेन्द्रेषु परीक्षार्थमुपतिष्ठन्तस्तस्यैव महिमानमुद्गृणन्ति ।

अनेनाद्वितीयेन परीक्षाविस्तारेण सहैव प्राचीनसंस्कृतवाङ्मयस्य समुद्धाराय कृतस्तस्य
यत्नोऽप्यसाधारण एव । स्वप्रारम्भकालादेव महाविद्यालय एष न केवलं संस्कृतभाषाया
विद्यालयरूपेणैव, किन्तु विभुतप्रायस्य संस्कृतवाङ्मयस्य संग्रहाय, संरक्षणाय, पुनरुद्धाराय
च केन्द्रस्थानत्वेनाप्यभिमत आसीदित्यस्माभिरन्यत्र प्रतिपादितम् । अत एव महाविद्यालय-
संस्थापनासमकालमेव तदङ्गरूपेण प्राचीनसंस्कृतवाङ्मयस्य संरक्षणाय पुस्तकालयोऽप्ये-
कोऽस्थाप्यत । स एव कालान्तरेण 'सरस्वतीभवनम्' इति ख्यातिमापन्नः साम्प्रतं प्रायेण
पञ्चाशत्सहस्रमितप्राचीनहस्तलिखितग्रन्थानामद्वितीयेन संग्रहेण समेतः संस्कृतज्ञेषु विद्वत्सु
नितरां विश्रुतः ।

अस्यैव पुस्तकालयस्य समाश्रयेण विद्यालयीयानामध्यापकानां च साहाय्येन सुप्रसिद्धं
परिण्डत (अथवा काशीविद्यासुधानिधि) नामकं पत्रं १८६६तमख्रिस्तवत्सरे आविरा-
सीत् । प्राचीनदुर्लभसंस्कृतग्रन्थरत्नानां यथासंभवमिग्लिशभाषानुवादेन सह प्रकाशनमेवा-
सीत्तस्य मुख्यमुद्देश्यम् । प्रसङ्गेन स्वोपज्ञलेखा अप्यनेके विद्वद्भिरत्र प्रकाशिता अभवन् ।
एवं च प्रायेण शतसंख्यापरिमितान् दुर्लभग्रन्थान् मधुरबन्धान् निबन्धांश्च प्रकाशयत्पत्रमेतत्-
१९१७तमख्रि०वत्सरं यावत्प्रावर्तत ।

एतदनन्तरं १९२०तमख्रि० वत्सरालम्ब्यति अमुद्रितानां प्राचीनसंस्कृतग्रन्थानां प्रकाशनार्थं
सरस्वतीभवनग्रन्थमालायाः (SARASWATI BHAVANA TEXTS
SERIES), अनुसन्धानमूलकनिबन्धानां च प्रकाशनार्थं सरस्वतीभवनानुशील-
नपत्रिकायाः (SARASWATI BHAVANA STUDIES) साक्षाद्

विद्यालयादेव प्रकाशनमुपक्रान्तम् । सैव पत्रिका कारणकलापवशात्किञ्चित्कालाद्बुद्धप्रकाशा-
धिकारिणामाज्ञया भूयोपि संस्कृतमहाविद्यालयीयपत्रिकारूपेण सारस्वती सुषमा इति नाम्ना
सरस्वतीभवनान्तदीया मूर्तिमती कान्तिरिव निःसरन्ती अद्य प्रथमवारं विदुषो पुर उपस्थाप्यते ।

अस्याश्च पत्रिकायाः सरस्वतीभवनस्थैर्विद्वद्भिर्विद्यालयीयाध्यापकैरन्यैश्च स्वोपज्ञविचार-
विचारकैर्निवृद्धानामनुसन्धानमूलकानामन्येषाञ्चोपयोगिनां प्राचीनानां नवीनानां वा निबन्धानां प्रका-
शनेन संस्कृतज्ञेषु अद्य यावदमुद्रितं मुद्रितं चोत्कृष्टं विभिन्नशाखासमन्वितं संस्कृतवाङ्मयमधिकृत्य
मौलिकानुसन्धानप्रवृत्तेः सम्यगालोचनाप्रवृत्तेश्चोत्पादनं पोषणं प्रोत्साहनं चैव मुख्यमुद्देश्यम् ।

एतस्याः पुनरयमाद्योऽङ्कोऽस्मिन्नेव वर्षे महाविद्यालयीयजन्मदिवसस्य सार्धशताब्द्याः
पूर्त्यवसरमुद्दिश्य विविधनिबन्धालङ्कृतस्य विशिष्टाङ्कस्य रूपेण प्रकाश्यते । नूनं ततोऽत्र विस्मृत-
प्रायस्य विद्यालयीयेतिवृत्तस्य सम्बन्धे सपरिश्रमं संगृहीतानां लेखानां प्राचुर्येण भवितव्यम् ।
संस्कृतजीवातुभूतायाः संस्थायाश्चिरलुप्तमपि भूयः समुद्भूतमिदमिति वृत्तं नूतनमन्दां मुदं
सुमनसां मनःसु जनयिष्यतीति बाढं वयं विश्वसिमः ।

तदत्रास्माभिरिदमेवाशास्यते—

विबुधगणैरभिनन्द्या नन्दनशोभातिशायिनी शुभदा ।

लोकोत्तरप्रकाशा विभातु सारस्वती सुषमा ॥

MESSAGE

FROM

J. C. POWELL-PRICE, Esq., M. A., C. I. E., I. E. S.,
DIRECTOR OF PUBLIC INSTRUCTION,
UNITED PROVINCES

Dated December 4, 1941.

The new Government Sanskrit College Journal which is to take
the place of the 'Saraswati Bhawan Studies' will, it is hoped, set a
standard for Sanskrit research journals which the traditions of the
Benares Sanskrit College demand.

There has long been need for an up-to-date journal of Sanskrit
studies which will not only contain original work but which will bring
to the notice of students the results of Sanskrit study and research
from other centres of scholarship. Not only reviews but critical
notices and synopses of important publications and articles should

find their place in the Journal. It is important that a high standard should be set from the first and that nothing which is not based on sound scholarship and painstaking study should ever be admitted to these pages. I wish the venture all success and hope it will win the support of all who are interested in Sanskrit studies.

(अस्थैव संस्कृतानुवादः)

शुभाशंसनम्

(प्रान्तीय शिक्षाध्यक्ष जे० सी० पावेल-प्राइस, एम० ए०, सी० आई०

ई०, आई० ई० एस० महोदयानाम्)

“सरस्वतीभवन स्टडीज़” नामकपत्रिकास्थानेऽभिनवेयं प्रकाशयिष्यमाणा काशिकराज-
कीयसंस्कृतमहाविद्यालयपत्रिका महाविद्यालयस्य विश्वविख्यातवैदुषीपरम्परानुरूपमेव संस्कृत-
वाङ्मयीयगवेषणायां तत्परायां पत्रिकायामादर्शभूता भविष्यतीत्याशास्यते ।

चिरकालादीदृश्याः सर्वाङ्गपूर्णायाः संस्कृतपत्रिकाया आवश्यकता सर्वैरनुभूयत एव,
यत्र न केवलं गवेषणापूर्णा मौलिका निबन्धा एव, किन्तु स्थानान्तरेषु तत्तच्छास्त्रविशेषज्ञै-
र्विद्वद्भिः क्रियमाणानामनुसन्धानानां सिद्धान्ता अपि प्रकाश्येरन् ।

न केवलं प्रकाशितान् उत्कृष्टान् ग्रन्थान् निबन्धांश्चाधिकृत्य विशेषसूचनात्मका अभिप्राया
एव, किन्तु समालोचनाः सारसंग्रहाश्चापि तत्र पत्रिकायां स्थानं लभेरन् ।

एतच्च विशेषतः आवश्यकम्, यत्पारम्भिककालादेव स्वकीयोत्कृष्टादर्शमनुपालयन्त्यामस्यां
पत्रिकायां प्रौढपाण्डित्यभित्तिमाश्रित्यैव सपरिश्रमं लिखिता निबन्धाः प्रकाशिता भवेयुः ।

वयं च पत्रिकायाः सर्वाङ्गीणं साफल्यमाशंसमानाः सर्वेषां गीर्वाणवाणीजुषां विदुषां
हस्तावलम्बं सम्भावयामः ।

संस्कृतं प्रति अस्माकं कर्तव्यम्

शिक्षासचिव डॉ० श्रीपन्नलाल, C. I. E., I. C. S.,

महोदयानामत्र विषये विचारक्रमः ।

[गतनवंबरमासे प्रयागविश्वविद्यालयीयसमावर्तनावसरे एतत्प्रान्तीयशिक्षासचिवै-
रप्रतिमप्रतिभैर्डाक्टरश्रीपन्नलालमहोदयैः छात्रानुद्दिश्य भारतीयप्राचीनसंस्कृतिरक्षणाभिप्रायेण
कृतस्य नानाविधसुविचारपूर्णस्याद्वितीयस्याभिभाषणस्य प्रसङ्गेन गीर्वाणवाणीसंरक्षणं पुरस्कृत्य यो
विचारक्रमः समुपस्थापितः स एव सारांशरूपेण तदनुमत्या पाठकमहोदयानां पुरस्तादुपन्यस्यते ।]

सुप्रसिद्धनालन्दाविश्वविद्यालयवर्णनानन्तरं तैरुक्तम्—

अत्रायं प्रश्नः सम्भवति, यत् प्राचीनानां विश्वविद्यालयानां तात्कालिके उत्कर्षे
सत्यपि किमासीत्तेषां चिरस्थायि यशस्करं कार्यम् । यत्कृते तान्प्रत्यस्माकमीदृशी समादरभाव-
नाद्यत्वेऽपि जागर्ति । तत्रेदमेवोत्तरम्—यदस्माकं नानाविधज्ञानपरिपूर्णं प्राचीनं वाङ्मयमेव
तेषामेतादृशं कार्यं येन तेषां कीर्तिपरम्पराद्याप्यक्षुण्णा धवलयति दिशो दश । तदेवास्माकं
वरिष्ठः श्रेयधिर्गर्वस्य च विषयः ।

अत्रायं प्रश्नो विशेषतः “संयुक्तप्रान्तीय” विश्वविद्यालयानां पुरतः समुद्भवति
यदस्माकं भारतीयानां परम्परप्राप्तेऽस्मिन् जातीयनिधौ वास्तविकोऽनुरागो विद्यते न वा ?
किमस्माभिस्तस्य न केवलं संरक्षणाय किन्त्वभिवर्द्धनायापि यथाशक्ति प्रयत्यते न वा ?
किमस्माभिस्तस्य हासोऽनुखता मर्षणीया ? नास्त्यत्र सन्देहः यत्स्मिन्नस्माकं गर्वकारणे निधौ
निधनमुपयाते नूतनकलाविज्ञानेषु दत्ताप्यस्माकमकिञ्चित्कर्येव ।

संस्कृतं हि तस्य प्राचीनवाङ्मयस्य प्रधानभाषा । संस्कृतभाषाया एव परिपोषणेन
भारतीयसंस्कृतेः परिपुष्टिस्तदनुयायिनां सर्वेषामस्माकं सर्वाङ्गीणा समुन्नतिश्च सम्भवति ।
अद्यत्वे सर्वेष्वपि सभ्यदेशेषु परमोत्कृष्टविचाराणां प्रकटीकरणाय विशिष्टं साधनमिति हि सा
प्रशस्यते । सत्यप्येवं हन्त ! सेदानीमस्माकमनादरास्पदं सञ्जाता ।

तादृशी चैव खेदावहा प्रवृत्तिरस्माकं तस्याः समुद्भूतयोः पालीप्राकृतभाषयोर्विषये ।
ईदृश्यामनास्थायां स्वाभाविकमेतत्, यद्यत्वे देववाणी सर्वथा संकुचितगात्रा जीर्णा शीर्णा च
प्रतिदिनं हासोऽनुखी दृश्यते । एतस्यामवस्थायां नूतनियमाशङ्का समुदेति यदचिरादेव किं
वयं संस्कृतभाषया सर्वथा अपरिचिता भविष्यामः ! किं तदा कतिपये पाश्चात्यगवेषका
एवास्माकं संस्कृतसाहित्यसमृद्धभाषाङ्गारस्य महत्त्वमनुभवन्तस्तदुपयोगं करिष्यन्ति ! हन्त !
इयं पुनर्दुर्दशा देववाण्याः स्वमातृगृहभूतेऽस्मिन् प्रान्ते एव !

विशेषतो हिन्दुसमाजस्य तु सर्वेषामप्याचारविचाराणां संस्कृतभाषया मौलिकः सम्बन्धः । सर्वेऽप्यस्माकं दैनिकव्यवहाराः—लौकिका वा धार्मिका वा—अस्माकं धर्मशास्त्रम्, अस्माकं विचारपद्धतिः—किं बहुना सर्वाप्यस्माकं संस्कृतिः संस्कृतमूलैव । संस्कृतं हि अस्माकमन्तरात्मनो भाषा । इयं हि देवभाषा, भिन्ना चास्माकं व्यावहारिकजीवनसम्बन्धिन्या लौकिकभाषायाः । इयमस्माकं सत्यानुसन्धानं प्रति ऐकान्तिकप्रवृत्तेः, आपाततः परस्परं भिन्नैरपि सम्प्रदायैरेकमेव परमं लक्ष्यमासादयितुं शक्यते—इत्याद्यादर्शानाञ्चास्पदम् । एवं च नास्ति तत्र कस्या अपि साम्प्रदायिक्या असहिष्णुतायाः स्थानम् । संस्कृतदर्शनशास्त्रमेव साम्प्रतिकविज्ञानवादजडवादादिप्रभावप्रभावितानप्यस्मान् नियमयति स्वपरम्परायामेवावस्थातुम् ।

संस्कृतभाषाया अवनतिकारणेषु प्रमुखमिदमेव निदानं भवेत् यत् तस्याः शिक्षा बह्व्याससाध्यास्ति, परीक्षोत्तीर्णतायां च सुमहत्काठिन्यमनुभूयते संस्कृतच्छात्रैः । अस्मादेव हेतोरावश्यकमेतत् यत् संस्कृताध्ययनस्य सुगम उपायोऽस्माभिरन्वेषणीयः । छात्राणां च कष्टदशा यथा प्रतिक्रियेत तथा प्रयतनीयम् ।

आशास्यते, अस्यां विद्वत्संसदि नास्ति कश्चिदप्येतादृशो यस्येदं मतं भवेत् यदेषा संस्कृतभाषा उच्चवर्णेष्वेव नियमिता स्यात्, सर्वसाधारणजनेषु चास्याः प्रचारोऽनिष्टकर इति । मम मते तु इदं निर्वाधं वक्तुं शक्यते यत् सर्वैरेव हिन्दुच्छात्रैः संस्कृतभाषा आवश्यकत्वेनाध्येतव्या । एवमेव मुसलिमच्छात्राणां कृते अरैविकभाषाया अध्ययनमप्यनिवार्यं विधेयम् । तस्या अपि मुसलिमसभ्यतायां तादृशमेव स्थानम् यादृशं संस्कृतस्यास्माकं संस्कृतौ ।

काशिकराजकीयसंस्कृतमहाविद्यालयः ।

संक्षिप्तमतिवृत्तम्

समस्तेऽपि भारते कस्य खलु संस्कृताध्ययनाध्यापननिरतस्य सचेतसोऽविदितं स्यात्काशिकराजकीयसंस्कृतमहाविद्यालयस्य नाम, भारतीयविभिन्नप्रान्तेषु सहस्रशः संस्कृतच्छात्रैरहमहमिकया प्रतिवर्षमुपाश्रीयमाणानां तदीयपरीक्षाणामसाधारणं वृत्तं च । सत्यप्येवं सर्वत्र विश्रुते तयोः समाचारे, कति नाम तयोरितिहासेन परिचिताः ? तदेतस्या अतितरां प्रभाववत्याः संस्कृतजीवातुभूतायाः संस्थाया एवेतिहासं विकासं प्रसारश्चाधिकृत्य संक्षेपत एव किञ्चिदत्र वक्तुमुपक्रम्यते । नूनमनेन गीर्वाणवागीजिषां विदुषां मनस्तोषो भविष्यतीति नो विश्वासः ।

काशिकराजकीयमहाविद्यालयीयपरीक्षाणां प्रारम्भो महाविद्यालयस्य प्रारम्भकालाच्चिरायानन्तरमेव संजात इत्यधस्तात्प्रतिपादयिष्यते । तदत्र प्रथमं* महाविद्यालयस्यैवेतिहासः प्रपञ्च्यते । सोऽयमितिहासः स्थूलदृष्ट्या चतुर्षु कालेषु विभाजयितुं शक्यते । तथा च ख्रिष्टीयाब्दानुसारेण १७६१† वत्सरदारभ्य १८४४ पर्यन्तं प्रथमः कालः । ततश्च १८८० पर्यन्तं द्वितीयः कालः । तत आरभ्य १९१८ पर्यन्तं तृतीयः कालः । तदनन्तरं च चतुर्थः कालो यस्य चाद्यत्वेऽपि प्रवृत्तिः ।

महाविद्यालयस्य संस्थापना तदुद्देश्यं च

महाविद्यालयस्यास्य खलु संस्थापना १७९१ वत्सरे वाराणस्याम् 'ईस्ट इन्डिया कम्पनी' इत्याख्यमुप्रसिद्धायास्तदानीमेतद्देशस्य शासनकर्त्र्याः संस्थायाः प्रधानाधिकारिणः 'गवर्नर-जनरल' पदमधितिष्ठतः, तस्मिन्नेव काले वाराणस्या निरीक्षक (रेजिडेंट) पदभाजा श्रीयुत जोनाथन डंकन (Mr. Jonathan Duncan) महोदयेन तदर्थं प्रेरितस्य, लार्ड कान्वालिस (Lord Cornwallis) महाभागस्य निदेशेन समजायत । 'बनारस पाठशाला' अथवा 'हिन्दु कालेज' इत्यभिख्यामेव तदा प्रारम्भकाले बिभ्रदयं महाविद्यालयः कालक्रमेण 'बनारस कालेज' अथवा 'संस्कृत कालेज, बनारस' अथवा 'काशिकराजकीयसंस्कृत-पाठशाला' इत्यादिनामभिः प्रसिद्धिमवाप । स्वसम्बन्धिप्राचीनवृत्तपुस्तकेषु च "श्रीमद्वाराणसीस्थश्रीमत्कम्पनी-पाठशाला", "श्रीमत्सार्वभौमकम्पनीस्थापितवाराणसीस्थापाठशाला", "श्रीमद्राजाशुनासीरधीरधीरज्जितजितसापलवीरसार्वभौमकम्पनीप्रभुनियोजितकाशीराजधानीस्थसंस्कृतपाठ

* अत उत्तरमत्र निबन्धे विद्यालयेतिशब्देन महाविद्यालयेति शब्देनैव वा काशिकराजकीय-महाविद्यालयस्योल्लेख इति बोध्यम् ।

† अथस्ताद् वत्सरनिर्देशप्रसङ्गे ख्रिष्टीयाब्दस्यैव ग्रहणमिति बोध्यम् ।

शाला”, “श्रीमन्महीमधवकम्पनीप्रभुवरनियोजिताधिकाशिसंस्कृतविद्यापाठशाला” इत्येवम-
नेकधा तस्यैव समुल्लेखो यत्र तत्र दृश्यते ।

महाविद्यालयस्थापनाया उद्देश्यविषये तु महाविद्यालयस्योपक्रमितुर्द्वेकनम-
होदयस्य मतानुसारेण हिन्दुप्रजाया अनुरञ्जनमेवासीत्प्रथमतस्तदुद्देश्यम् । विचारितमासीद-
धिकारिभिर्यद् हिन्दुजातीयप्राचीनवाङ्मयस्य, तदध्ययनाध्यापनसौलभ्यसंपादनद्वारा विलुप्तप्रायाणां
दुर्लभानां च ग्रन्थरत्नानां महाविद्यालयीयपुस्तकालये संग्रहद्वारा च, संरक्षणपोषणयोरभिप्रायेण
अद्वितीयस्य राजकीयमहाविद्यालयस्य स्थापनया हिन्दुप्रजानां हृदयेषु स्वीयसाहित्यसमुद्धाराय
कृतप्रयत्नान् शासकान्प्रत्यनुरागभावनायाः समुत्पत्तिः क्रमेण परिपोषश्चावश्यं भाविनौ ।

ततश्च द्वेकनमहोदयस्याभिप्रायानुसारेण प्रारम्भकालादेव महाविद्यालय एष न केवलं
संस्कृतभाषाया विद्यालयरूपेणैव किन्तु विलुप्तप्रायस्य संस्कृतवाङ्मयस्य संग्रहाय, संरक्षणाय,
पुनरुद्धाराय च केन्द्रस्थानत्वेनाप्यभिमत आसीत् ।

द्वितीयं चोद्देश्यमिदमासीद् यद्धिन्दुधर्मशास्त्रीयसाहित्यस्याध्ययनाध्यापनपरम्परायाः
संरक्षणेन प्रसारणेन च धर्मशास्त्रविदां विदुषामुपलब्धौ सौलभ्यं संपद्येत, ये च ब्रिटिशशास-
कैर्व्यवहारनिरीक्षणार्थं स्थापितेष्वधिकरणेषु ब्रिटिशजातीयानधिकरणिकान् प्रति हिन्दुधर्मशास्त्रस्य
व्याख्यानेन यथायथं व्यवहारकरणे साहाय्यं संपादयेयुः ।

उपरिनिर्दिष्टयोर्महाविद्यालयीयोद्देश्ययोर्मध्ये प्रथममुद्देश्यं तावदुत्तरोत्तरमभिवर्धमानं
सिद्धिमुपलभमानमेव दृश्यते महाविद्यालयस्य चिरकालिक इतिहासे । सुस्पष्टं चैतद्भविष्यत्यधस्ता-
त्तद्वृत्तस्याध्येतृन् प्रति । द्वितीयोद्देश्यविषये तु न तादृशमाशावहं वृत्तम् । विद्यालयस्थापनाया
अनन्तरं किञ्चित्कालपर्यन्तमेव तत्राधीतधर्मशास्त्राणां विदुषां समादर आवश्यकता च तात्कालिकेषु
अधिकरणेषु जातौ । अत एव तदानीं तेषां विदुषां नियुक्तिरपि यत्र तत्राधिकरणेषु श्रूयते ।
एतत्कारणादेव महाविद्यालयस्य प्रारम्भिके काले धर्मशास्त्राध्यापनमतीवमहत्त्वयुक्तममन्यत ।
अत एव च १८१३ वत्सरे तद्विषयाध्यापनाय द्वितीयाध्यापकस्यापि नियुक्तिरक्रियत । एतस्मिन्नि
समये विद्यालयीयपण्डितैर्दत्तानां धर्मशास्त्रीयविवादेषु व्यवस्थानामत्यपेक्षा, न केवलं शासकैः
स्थापितेष्वधिकरणेष्वेव, किन्तु सामान्यजनव्यवहारेष्वप्यनुभूयते स्म ।

परं कालक्रमेण एतद्विषयकं महत्त्वं ह्यसोन्मुखं संजातम् । प्रायेण १८३७ वत्सरादारभ्य
प्रधानन्यायपरिषदो (= सदर दीवानी अदालत) निदेशेन हिन्दुधर्मशास्त्रीयविषयेषु महाविद्या-
लयीयपण्डितैर्भ्यो व्यवस्थाग्रहणं नियमप्रतिकूलत्वेनामन्यत । प्रायेण १८३० वत्सरात् प्रभृति
अधिकरणेषु व्यवहारकरणे सहायकानां विदुषां नियुक्त्यै इंग्लिशभाषाज्ञानस्याधिकं महत्त्वमिति
नीतिः प्रचालनेनापि प्राचीनपद्धत्यनुगामिनां धर्मशास्त्रविदां महत्त्वं शनैः शनैः क्षीयतामुपगतम् ।
अत एव महाविद्यालये धर्मशास्त्रीयद्वितीयाध्यापकस्य स्थानमपि समाप्तिमगमत् ।

महाविद्यालये पाठनीया विषयाः

डंकनमहोदयेनैव महाविद्यालये पाठनीयत्वेन निर्दिष्टा भारतीयवाङ्मयस्य विषया
अधस्तान्निर्दिश्यन्ते :—

(१) चत्वारो वेदाः (२) चत्वार उपवेदाः (= आयुर्वेदो गान्धर्ववेदो धनुर्वेदोऽ-
थर्ववेदश्च) (३) षड् वेदाङ्गानि (= शिक्षा कल्पो व्याकरणं निरुक्तं छन्दो ज्यौतिषम्)
(४) दर्शनानि (= उपाङ्गानि = मीमांसा, न्याय इत्यादि) (५) स्मृतिः (= धर्मशास्त्रम्)
(६) पुराणं च ।

न केवलमेते विषयाः पाठनीयत्वेनैव निर्दिष्टाः, किन्तु यथासंभवं तेषु तेषु विषयेषु
नूतनानुसन्धानेन परिष्कारोऽप्यपेक्षित आसीत्तस्य महाभागस्य ।

महाविद्यालयस्य प्रारम्भकालेऽपि तत्र पाठनीयत्वेन निर्दिष्टस्य, स्पष्टमेव परम्परागताष्टादश-
विद्यामूलकस्यास्य विषयविभागस्यातिव्यापकत्वे न कस्यापि वैमत्यं संभवति । तेषां विषया-
णामध्ययनाध्यापनपरम्परायाः संरक्षणे संपोषणे च पृथक्त्वेन कियत्साफल्यमवाप्तं विद्यालयेनाद्य
यावदिति स्वयमेव सुधियो विभावयन्तु ।

परं पुरस्तान्निर्दिष्टया अष्टादशविद्यामूलिकायाः पाठ्यपद्धतेरतिव्यापकत्वेऽपि, विद्यालय-
प्रारम्भावसरे वेदो व्याकरणं वेदान्तो न्यायो मीमांसा पुराणं ज्यौतिषमायुर्वेदो धर्मशास्त्रं चेत्येतेषां
नवानामेव विषयाणां प्रवर्तितपाठ्यक्रमे सन्निवेशः कृत आसीदधिकारिवर्गेण । तेष्वपि न्याय-
व्याकरण - वेदान्त-ज्यौतिष-धर्मशास्त्राणि तु ततः प्रभृत्यविच्छेदेनैव महाविद्यालये पाठ्यविषयत्वेन
विद्यन्ते । तत्तत्कालभेदेन तेषामापेक्षिकमहत्त्वविषये लोकप्रियत्वविषये च भवतु नाम विभेदः,
परन्तु तेषामध्यापनस्थानमधीताया अनुपयोगिताया वा विषये नाभवत्कदापि कस्यापि सन्देहः
प्रश्नो वा । परमन्यविषयानुद्दिश्य नैतद्वक्तुं शक्यते । तथाहि—

वेदाः

प्रारम्भत एव वेदानामध्यापनं विशेषतोऽभिप्रेतमासीद्विद्यालयेऽधिकारिणाम् । अत एव
प्रारम्भिकाध्यापकेष्वप्यासीद्विशेषणैको वेदाध्यापकः । १८०० वत्सरे तु पुनश्चतुर्णामपि वेदानां
पृथक्त्वेनाध्यापकाश्चत्वारोऽवर्तन्त विद्यालये । परन्तु दौर्भाग्येण तत्काले वेदविषये संहितादेरर्थ-
ज्ञानमनाहत्य

यदधीतमविज्ञातं निगदेनैव शब्दते ।

अनग्नाविव शुष्कैधो न तज्ज्वलति कर्हिचित् ॥

(महाभाष्ये पस्पशाह्निके)

इत्यनुसारं केवलं निगदेनैव पठनपाठनप्रक्रियायाः प्रचारातिशयात्, तस्याश्च प्रक्रियाया
अधिकारिणां मतेन प्रायेण प्रयोजनशून्यत्वात्, १८२८ वत्सरादारभ्य वेदाध्यापनप्रबन्धस्तैः

साकल्येन समाप्तिं नीतः । परमेष विषयः शुक्लयजुर्वेदाध्यापकपदस्य स्थापनया पुनरपि १६२२ वत्सरे विद्यालये प्रवेशमाप्तवानिति महान्तं संतोषमावहति ।

साङ्ख्यं साहित्यं च

१८२० वत्सरे सांख्यसाहित्यविषययोः पाठनार्थमध्यापकद्वयं प्रथमतो न्ययुज्यत । उभावप्येतौ विषयौ प्रारम्भकालाच्चिरायानन्तरमपि लब्धप्रवेशौ विद्यालयेऽद्य यावत्पाठ्येते ।

पूर्वमीमांसा

प्रारम्भकालादेव मीमांसाविषयस्याध्यापनप्रबन्धोऽवर्तत विद्यालये । परमस्मिन्विषये छात्रसंख्याया अत्यल्पतया १८३५ वत्सरे तस्य कक्षावसानं प्रापिताधिकारिभिः । ततःप्रभृति, १८८० वत्सरे नूतनानां संस्कृतमहाविद्यालयीयपरीक्षाणामुपक्रमावसरे परीक्षणीयविषयेषु मीमांसा-विषयस्य समावेशे कृतेऽपि, तदध्यापनार्थं नहि नियतः कश्चित्प्रबन्धोऽक्रियतेति प्रतीयते ।

पुराणम्

विद्यालयस्य प्रारम्भकाल एवैतद्विषयाध्यापनस्य प्रबन्धे कृतेऽपि, विषयोऽयं नाभूदतिरुचिकरश्छात्राणाम् । अत एव प्रारम्भादेवास्याध्यापनं प्रायेणान्यविषयाध्यापकायैव कस्मैचित्सौलभ्यानुसारं समर्पितमासीदधिकारिभिः । एतत्कारणादेव च १८३५ वत्सरादारभ्य पुराणकक्षा दूरीकृता विद्यालयात् । परं परमसन्तोषावहमेतद्यच्छ्रेष्ठिवरस्य श्रीगौरीशंकरगोयनकामहोदयस्यार्थसाहाय्येन भूयोऽपि १६३० वत्सरात्प्रभृति पुराणेतिहासाध्यापकस्य प्रबन्धः समजायत विद्यालये ।

आयुर्वेदः

प्रारम्भत एवायुर्वेदोऽध्यापनस्यैकतमविषयत्वेन सन्निवेशित आसीद्विद्यालये । परं छात्रैरस्मिन्विषये प्रायेणानुरागस्यादर्शनात्स शनैः शनैरुपेक्षाभाजनतां प्राप्नोत् । १८२३ वत्सरात्प्रभृति तु एतद्विषयाध्यापके पुराणाध्यापनभारस्यापि समारोपितत्वेन विषयोऽयमत्यन्तमुपेक्षितः । १८२६ वत्सरे पुनस्तदध्यापकस्य निष्कासनेन नाममात्रेणापि तत्स्थानं व्यरंसीत् । एतदनन्तरं यद्यपि १८३३ वत्सरे पुनरप्यायुर्वेदकक्षायाः पूर्वापेक्षयोत्कर्षेण, यथासंभवं च पाश्चात्यायुर्वेदशिक्षा-प्रबन्धेन सहैव, स्थापनायै विचारः समुदपद्यत, परं नैककारणवशान्निष्फल एवासीत्स विचारः ।

पारसीकभाषायाः कक्षा

अधिकरणेषु व्यवहारदर्शने साहाय्यकरणार्थं धर्मशास्त्रिपदेषु विनियुज्यमानानां विदुषां पारसीकभाषायां प्रवेशार्थं तद्भाषायां अप्येका कक्षा १८१३ वत्सरे विद्यालये प्रारब्धाऽधिकारिभिः । पारसीकभाषायाः परिज्ञानेन ते धर्मशास्त्रीयप्रश्नान् स्वामिमुखमुपस्थितान् तदात्वेऽधिकरणभाषा- (Court Language) पदमध्यारूढायां तस्यामनुवदितुं शक्ता भवेयुरित्यमन्यत । परन्तु प्रारम्भत एव तत्कक्षां प्रति तेषामुपेक्षया तदुपयोगितामपश्यद्भिरधिकारिभिः सा कक्षा १८३८ वत्सरेऽवसानमापादिता । भूयोऽपि १८४१ वत्सरे तस्याः कक्षायाः प्रारम्भोऽक्रियत शासकैः; परं न तदा सा संस्कृतच्छात्राणामेव कृते प्रारब्धा, किन्तु सामान्येन पारसीकभाषाया अध्ययनमभिलषतां येषां केषाञ्चित्कृते । १८४४वत्सरात्प्रभृति तु सा 'इंग्लिशकालेज'प्रबन्ध एव संक्रमिताऽभूत् ।

प्रारम्भिकोऽध्यापकवर्गः

महाविद्यालयस्य प्रारम्भावसरेऽधिकारिभिर्नवानामेव व्याकरणादिविषयाणामध्यापनार्थं प्रबन्धोऽक्रियतेति प्रतिपादितमुपरिष्ठात् । परमध्यापकानां तत्कक्षाणां च संख्या नैवैकान्तिकरूपेण नियतासीत् । विद्यालयेऽध्याप्यमानानां विषयाणाम्, तत्तद्विषयस्य महत्त्वानुरूपमध्यापनाय पर्याप्तानामध्यापकानामावश्यकतायाश्चानुसारेण सा समयभेदेन सदा भिद्यमानैवासीत् । तथा च प्रारम्भकाले नियुक्तस्यैकस्य व्याकरणाध्यापकस्य स्थाने १८३६ वत्सरे चत्वारो व्याकरणाध्यापकास्तेषां चतुःसप्ततिश्च छात्रा आसन्निति श्रूयते ।

प्रारम्भिकः पाठ्यक्रमः

तत्तद्विषयाणामुपरिनिर्दिष्टेनाध्यापनविषयकेतिहासेन यद्यपि वयं परिचितास्तथापि हन्त ! तत्तच्छास्त्रेषु कीदृशः पाठ्यक्रमः प्रारम्भिकवर्षेषु समाश्रीयत, कथं च तत्तच्छास्त्रीयच्छात्राणां योग्यतानुरूपं विभिन्नकक्षासु वर्गीकरणमक्रियतेत्यस्मिन्विषये ऐतिहासिकसामग्र्या अभावात् नितरामनभिज्ञा एव वयम् । वस्तुतस्तु तदात्वे कश्चिन्निततः पाठ्यक्रमः समाश्रित आसीद्, यद्वा क्रमिकयोग्यतानुसारमासीत्किञ्चिद्वर्गीकरणं छात्राणामित्यपि संदेहास्पदमेव ! अत एव १८२० वत्सरे विद्यालयीयावस्थापरीक्षणाय नियुक्ताभ्यां डाक्टर चिल्सन-कैप्टेन फेल् (Dr. H. H. Wilson and Captain E. Fell) महोदयाभ्यां स्वकीयविवरणे उक्तविषये विद्यालयीयदुर्व्यवस्था स्पष्टत एव सखेदं वर्णिता विद्यते । तद्विवरणानुसारं हि कस्मिन्नपि विषये पाठे च तदधिकारितानधिकारिताविचारमन्तरेण गृह्यैव कस्यापि छात्रस्य प्रवेशस्तस्मिन्काले संभवति स्म । उक्तविवरणस्यैव फलरूपेण तस्मिन्नेव वर्षे प्रथमवारं शासकानामनुमत्याधोनिर्दिष्टा नियमाः प्रचालिता आसन्विद्यालये—

(१) व्याकरणे लघुकौमुद्यास्तत्सदृशान्यग्रन्थस्य वाभ्यासं कृतवत एव च्छात्रस्य प्रवेशः संभवति विद्यालये ।

(२) ततस्तेन वर्षद्वयं यावत्प्राथमिकव्याकरणकक्षायामध्येतव्यम् ।

(३) ततस्तेन वर्षत्रयं यावद् व्याकरणविषये विशिष्टमध्ययनं विधेयम्, छन्दःशास्त्र-मलङ्कारशास्त्रं साहित्यं प्रारम्भिकं गणितं चाध्येतव्यम् ।

(४) तदनन्तरं सप्त वर्षाणि यावच्छात्रैः स्वेच्छया विद्यालयेऽध्याप्यमानेषु विभिन्न-शास्त्रेष्वेकतमस्य प्रौढपाणिडित्यसंपादकं विशिष्टमध्ययनं कर्तव्यम् ।

एतत्कालात्प्रभृति सामान्येन पद्धतिरेषैवान्वस्यत विद्यालये । एषैव सरणिरागामिनीनां प्रथममध्यमेत्तमपरीक्षाणां जननी ।

एतस्मिन्काले तत्तच्छास्त्रे पाठ्यग्रन्थानां निर्धारणं तु व्यष्टिरूपेण तत्तदध्यापकेनैवाध्यक्षा-नुमत्या क्रियते स्म ।

अध्ययनकालः

विद्यालयस्य प्रारम्भिकावस्थायामध्ययनकालस्य न कापीयत्ता निर्धारिता आसीत् । तद्वेतुकामव्यवस्थां समीक्ष्य प्रथमवारं १८१३ वत्सरे विद्यालयप्रबन्धकसमित्या द्वादशाब्दी-परिमितः कालस्तदर्थं नियतीकृतः, निश्चितं च च्छात्रैर्वृत्तिस्तावत्कालपर्यन्तमेव लब्धुं शक्यत इति । एष एव नियमेऽद्य यावद् द्वादशवर्षाणि कस्मिन्नपि शास्त्रे विशिष्टपाणिडित्यसंपादनायापेक्ष-तानीतिपरम्पराया मूलम् ।

विद्यालयीयाः परीक्षाः

सत्यप्येतादृशे प्रारम्भिके नियमे यत्प्रतिवर्षं चतुर्वारं छात्राः परीक्षणीया विद्यालये, प्रारम्भिकवर्षेषु सुव्यवस्थाया अभावाच्चैष नियमो नियतमनुस्रियते स्मेति प्रतीयते । परं १८११ वत्सरात्प्रभृति विद्यालयीयव्यवस्थायाः परिष्कारार्थं शासकानां प्रेरणया शनैः शनैर्वार्षिकपरीक्षाक्रमः प्रचलितः । वार्षिकपरीक्षाप्रसङ्गेनैव अधिकारिवर्गस्य प्रतिष्ठितनागरिकाणां च समक्षे सभायां छात्राणां शास्त्रार्थविचारव्यवस्था तत्र विशिष्टयोग्यताप्रदर्शकेभ्यो विशिष्टपारितोषिकवितरणव्यवस्था च काचित्प्रवर्त्तितासीत् । सा चैषा व्यवस्था प्रायेण १८४४ वत्सरपर्यन्तं प्रावर्तत ।

१८२० वत्सरे प्रबन्धकसमित्या उत्तीर्णतत्तद्द्वर्गीयपरीक्षेत्रेभ्यस्तत्तद्द्वर्गीयाध्यापकस्य विद्यालयनिरीक्षकस्य च हस्ताक्षराङ्कितप्रमाणपत्रम्, अध्ययनपरिसमाप्तौ विद्यालयं त्यक्त्वा जिगमि-षुम्यस्तु निरीक्षकस्य प्रबन्धकसमितेः सभासदां च हस्ताक्षरान्वितप्रमाणपत्रं वितरणीयमिति निर्धारि । १८४४ वत्सरेऽध्यक्षपदस्थापनानन्तरमप्येषा प्रमाणपत्रवितरणपरम्परानुस्रियते स्म ।

परं ततः प्रभृति अध्यक्षस्य विद्यालयीयाध्यापकानां च सर्वेषां हस्ताक्षरैरङ्कितमेव प्रमाणपत्रं प्रदीयते स्म । पाठकमनोरञ्जनार्थं तादृशस्यैकस्य प्रमाणपत्रस्य प्रतिलिपिरत्र प्रदर्श्यते—

"स्वस्ति० भूमण्डलाखण्डलकम्पनीशप्रवर्तिताधीतिगृहेधिकाशि । समा दश द्वे अपठत् परीक्षापूर्वं महानन्दबुधो विदेशी ॥ १ ॥ तथा हि—प्रथमसोपानस्थव्याकरणाध्यापकपण्डितश्री-विठ्ठलशास्त्रितो मनोरमादिमहामाष्यान्तं व्याकरणं यावत् षड् वर्षं समाप्य, तदनन्तरमावर्षचतुष्टय-न्यायशास्त्रपरिद्वैतभ्यः श्रीकृष्णचरणतर्कभूषणेभ्यो मुक्तावलीमारभ्य गादाधरीं सव्यभिचारान्ता-म्पठित्वा, वेदान्तशास्त्राध्यापक पं० श्रीमदुमारावपरिद्वैतात्पञ्चदशीमारभ्य शारीरकभाष्यावसानं वर्ष-द्वयेन पठित्वा, मध्ये मध्ये समीचीनपरीक्षादानेन संतुष्टचेतोभ्यः प्रभुभ्यो लब्धदक्षिणः, स्वोपयुक्त-साङ्ख्यं श्रीहीरानन्दपरिद्वैतादधीत्य, साहित्यधर्मशास्त्राणि पाठशालास्थपरिद्वैतेभ्योऽर्धत्य पाण्डि-त्यङ्गतः कार्याधिकारार्हश्चेत्यर्थसंस्मृचकपत्रमेतद् वितीर्णमस्मै विबुधप्रधानैस्तदध्यापकैः । शुभम् ।

संवत् १९०१ श्रावणकृष्णतृतीयाश्लिष्टबुधेऽयं लेखस्समजनि सन् १८४४ माह जुलाई तारीख ३

सममान्ययमर्थः सुकुलोपाहोमारावशर्मपरिद्वैतैः

चतुर्वेदहीरानन्दशर्मपरिद्वैतसम्मतम्

सम्मतोऽयमर्थः श्रीकृष्णचरणशर्मणः

सम्मतितरेतदर्थे नारायणशास्त्रिणाम्

स द्वयत्र काशीनाथशास्त्री

श्री गुलजारशर्मपरिद्वैतः"

[अस्थैव इंग्लिशभाषानुवादरूपे प्रमाणपत्रेऽध्यक्षस्य जे० भ्यौरमहोदयस्य प्रबन्धकसमितेः सभासदां च हस्ताक्षराणि विद्यन्ते]

महाविद्यालयस्य निरीक्षणव्यवस्था

१७६१ वत्सरे विद्यालयस्थापनावसरे मुख्याध्यापक एव तत्प्रबन्धनिरीक्षणभारं न्यास्यन् शासकाः । परन्तु नातिचिरादेव तत्प्रबन्धे नानाविधदुर्व्यवस्थायाः प्रादुर्भावेण, समुचितानुशासनस्य राहित्येन, विशेषतश्चार्यिकप्रबन्धविषयेऽनीतिः प्रदर्शनेन, १७६८ वत्सरे तदव्यवस्थायाः परीक्षणाय परिशोधनोपायप्रदर्शनार्थं च परिष्कारसमितिमैकामस्थापयन्नधिकारिणः । तस्याश्च परीक्षणेन विद्यालयप्रबन्धे पूर्वोक्ता नैकविधा दुर्व्यवस्थाः प्रत्यक्षतामुपागच्छन् । अत एव ततःप्रभृति विद्यालयप्रबन्धस्य भारो मुख्याध्यापकादपसार्य तस्यामेव प्रबन्धकर्तृसभारूपेण स्थिरीकृतायां समितौ समारोपितः । परं १८२० वत्सरादारभ्य तस्याः समितेरध्यक्षतायां तस्या मन्त्री एव साक्षाद् विद्यालयनिरीक्षक (Superintendent of the College)

पदमारोपितस्तदाभ्यन्तरव्यवस्थायाः पाठ्यक्रमस्य चाधिष्ठातृपदे न्ययुज्यत । एषैव निरीक्षणव्यवस्था विद्यालयीयेतिहासस्य प्रथमकालसमाप्तिपर्यन्तमथवा १९४४ वत्सरेऽध्यक्ष (Principal) पदस्थापनावधि प्रवृत्ते ।

प्रथमकालवैशिष्ट्यदिग्दर्शनम्

विद्यालयस्योत्तरकालभाविन्याः समुन्नतेराधारभूतो ह्ययं कालः । कालक्रमेण समुपचीयमानानां तत्प्रवृत्तीनां प्रथमतः समुदयोऽत्रैव काले दृश्यते । किं बहुना, महनीयायास्तत्परम्परायाः कारणानि बीजरूपेणात्रैव निहितानि आसन् । तथापि काले ह्यस्मिन् विद्यालयेन विशिष्टं साफल्यं सार्थक्यं वावाप्तमिति नहि वक्तुं शक्यते । 'विद्यालयेनानेन भारतवर्षीयसंस्कृतविद्यालयेषु मूर्धन्यपदवी समासादयितव्या' इत्येषा हि प्रत्याशा तत्स्थापकानां नास्मिन्काले सफलतामियाय । तत्र च बहूनि कारणान्यासन् । प्रथमं तावत्समुचितव्यवस्थायास्तन्निरीक्षणस्य चाभावः । द्वितीयं तु, प्रायेणैकं द्वौ वाध्यापकौ वर्जयित्वा विशिष्टविदुषामध्यापककार्यकरणार्थमनवाप्तिः । अत एव १८४१ वत्सरं यावदधिकारिणां मतानुसारेण विद्यालयच्छात्रेषु नैकोऽपि विशिष्टविद्वत्त्वेन ख्यातिमवाप्तवानित्यत्र विषये प्रमाणमुपलभ्यते । वस्तुतस्तु विद्यालयविषये नीतेरस्थिरतैव प्रथमो हेतुरासीत्तस्य यथेष्टितसफलतानधिगमे । अतएव प्रथमकालपर्यन्तं नापारयत्कांचिद्विशिष्टां स्वारसिकीं प्रतिष्ठासादादयितुं विद्वन्मण्डल्यामेष विद्यालयः ।

द्वितीयः कालः

(१८४४-१८८०)

प्रथमोऽध्यक्षो जे० म्यौर महाभागः (१८४४-१८४५ खि०)

विद्यालयीयेतिहासे द्वितीयकालस्य प्रारम्भस्तावत्कालपर्यन्तं प्रवर्तमानस्य प्रबन्धकसमितेः मन्त्रिणाधिष्ठितस्य निरीक्षकपदस्य स्थानेऽध्यक्ष (Principal) पदस्य स्थापनया सहैव समजनीति पुरस्तात्संकेतितम् । तथा च १८४४ वत्सरे 'अप्रैल'मासे जे० म्यौर (J. Muir, Esq., C. S.) महोदयः संस्कृतभाषायां लब्धवैदुष्यकीर्तिर्विद्यालयस्य प्रथमाध्यक्षत्वेन न्ययुज्यत, शासकैः । अनेन हि महानुभावेन विद्यालयीयाभ्यन्तरप्रबन्धे पाठ्यक्रमे च तत्परिष्कारमभिलषता नैकविधा नूतना व्यवस्था प्रवर्त्तिता । दिष्ट्या तात्कालिकविद्यालयीयवृत्तपुस्तकेषु तत्कृत-पाठ्यक्रमादिव्यवस्थाया नानाविचारपरिपूर्णा मूललेखा अद्यत्वेऽपि विद्यन्ते । विदुषां मनोरञ्जनाय त एव लेखाः स्थालीपुलाकन्यायेनात्रोदाह्रियन्ते —

(१)

श्रीमज्जानम्यूरसाहवाभिधपाठशालाध्यक्षस्याज्ञापनमितश्चलितम्

अथ कारीस्थविद्यालयाध्यक्षस्य श्रीमज्जानम्यूरसाहवस्य विद्यालयीयान् श्रीमत्पण्डितांश्छात्रांश्च प्रति विज्ञापनमिदम् ।

एतद्देशे स्वकीयाधिकारस्यादेरारभ्यात्र नगरे विद्यामन्दिरस्थापनान्महामहिमकम्पनिनियुक्तराष्ट्रप्यां भारतीयशास्त्रीयनानाविद्याप्रवर्द्धनायोत्कण्ठा विशेषरूपेण प्रकाशिता १ अव्यवहितपूर्वकाले च छात्रेभ्यो मासिकप्रदानेन साम्प्रतञ्च अध्यक्षनियोगेन राज्ञां विद्यावृद्धयर्थिका चेष्टा पूर्वापेक्षया न्यूना नास्तीति सिद्धम् २ अतः कारणाद्राशामनुग्रहमनुभूय पण्डितैश्छात्रगणैश्च यथाशक्ति परिश्राम्यद्भिस्तदीयः पूर्वोक्तोऽभिप्रायः सफलीकर्तव्यः ३

अध्यापकधर्मास्तु (?-धर्मास्तु)—तत्तत्सुवेत्तुपु विस्तारतो वर्णनेन किम्प्रयोजनम् । संज्ञेपतस्तु छात्राणां शासने यथाशक्ति मनोयोगः, शिष्याणां विद्याप्रवृद्धौ चेष्टा, अध्यापनस्य सर्वोत्तमक्रमविचारणम्, प्रत्येकच्छात्रायान्ततद्दिशेयस्वभावानुसारेणोपदेशनम्, अक्रोधेन शासनञ्चेत्येतेऽध्यापकस्य धर्माः । यथा मनुनोक्तम्—

अहिंसयैव भूतानां कार्यं श्रेयोऽनुशासनम् ।

वाक् चैव मधुरा श्लक्ष्णा प्रयोज्या धर्ममिच्छतेति ॥ ४ ॥

छात्रैस्तु सर्वदा नानाविद्याभ्यासे चेष्टितव्यम्, अध्यापकानां वयोज्ञानपदादिष्वाधिक्यं स्मृत्वा तदादर आज्ञापालनञ्च कर्तव्यम्, शुद्धवस्त्रपरिधानशिष्टाचारपरस्परहितकारित्वादीनि आचरितव्यानि ।

इत्यादिधर्मेभ्यु पण्डितानां छात्राणाञ्च प्रचोदनायास्माकं किं विद्याश्लाघायां बहुना रमणेन ? विविधरत्नलुब्धेष्वत्यन्तेन रत्नानामनव्यभूल (? त्य) त्वकीर्त्तनेन किं प्रयोजनम् ५ परन्तु यथामत्यविस्तरेण विद्याप्रशंसा क्रियते ।

अथ धीमतः परमेश्वरस्य विधानेन मनुष्यजातिरुत्तमाभिः स्मृतिविचारानुमानकल्पनादिभिर्धीशक्ति- (भि) विशिष्टा । ताश्च धीशक्तयो ज्ञानोपाज्जनादिषु प्रशस्तासु क्रियासु प्रयोज्या इति ईश्वरस्याभि- प्रायः प्रतिभाति । विद्याभ्यासेन तासां धीशक्तीनां प्राबल्यं परिष्कारश्च सांसारिकगुरुव्यापारसिद्धये च सामर्थ्यञ्जन्यते । यथा व्यायामेन मल्लस्थाङ्गानि बलीयांसि भवन्ति । तथैवाभ्यासेन शक्तिमती भूत्वा शेषुषी सत्यप्राप्तयेऽसत्यखण्डनाय च कल्पते ६ अन्यच्च फलान्तरमिदम् । स्वकीयपरकीयहितसम्पादकानां नानाविधैधिकसुखानां वर्द्धनार्थमुपायदर्शयित्री विद्यैव । सर्वापेक्षया च महोत्तमं फलमेतत् ७ ।

शाखाध्ययनात्कर्त्तव्याकर्त्तव्ययोर्विषये ज्ञानस्योदयो भवति । विशेषतश्च स्मरणीयमेतत् । आच- रणेनासंयुक्तं ज्ञानमात्रं निष्फलम् । यदा तु कर्त्तव्याकर्त्तव्ये निश्चित्य को (ऽपि) तदनुसारतः कर्माख्या- चरति तदैव तज्ज्ञानं तेन सफलीक्रियते, न चान्यथा ८

इति सामान्येन संज्ञेपतो विद्याभ्यासफलनिरूपणम् ।

अथैतद्देशीयविद्यानुशीलनादिशेषफलसिद्धिर्भवति । तामपि कथयामि । भारतीयानि नाना- शाखाणि प्राचीनत्वादतिपूज्यानि तत्तत्कर्त्तव्यां च तत्तद्वचने महती बुद्धिसक्षमता प्रकाशते । द्विसहस्राब्दाव्याक्

भारतवर्षवासिनां विपश्चितां ज्ञानकोत्तिरितो दूरवर्त्तिष्वपि प्राक्तनेषु ज(य)वनेषु रौम्येषु च प्रतिपादिता इति तदीयशास्त्रेभ्यः प्रतीयते ९ तथाधुनिकैश्चेङ्गलण्डीयादिभिर्यूरोपाख्यमहाद्वीपवासिभिः पण्डितैरेतद्देशीयशास्त्राणां परिचयोऽभौष्टो जातः । वस्तुतस्तु संस्कृतवाण्या व्याकरणमतीव परिपक्वम् । तत्सम्पन्नता च सर्वदेशीयानां तद्वैचक्षण्यं सम्मता । तथैव कालिदासपुरःसरकवीनां कल्पनशक्ती रचनासुषमा रसज्ञता च प्रसिद्धा १० अपरञ्च—षड्दर्शनप्रवर्त्तकानां बुधानां, तथा भास्कराचार्यादीनां ज्योतिर्विदां बुद्धिकौशलं सकलेषु विवेकिषु सुकीर्तितम् । अतः संस्कृतोक्तिषु पाटवलाभाय बुद्धेः शक्त्यधनार्थञ्च एतद्देशीयैस्तरुणैः स्वदेशीयविद्याभ्यासः कर्त्तव्यः ११

यद्यपि तत्तद्देशीयैस्तत्तद्देशीयविद्यावश्यमभ्यस्तव्या इत्यर्थः प्रतिपादितस्तथापि विदेशीयविद्यानामुपेक्षा धीमद्भिः कर्त्तुं न युज्यते । यतो यद्वदहस्कर (:) पृथिव्यां सर्वेषु देशेषु प्रकाशमानः स्वकीयतापेन तत्र तत्र भिन्नभिन्नफलानि परिपाकमानयति, तद्वत्सर्वदेशीयमनुष्येषु परमेस्वरस्यानुग्रहप्रकाशात्सर्वदेशीया जनाः स्वबुद्धिशक्तिप्रयोगाद्भिन्नभिन्नप्रकारेण नानाविद्यासु सिद्धिम्प्राप्तुं शक्नुवन्ति । यथा च विदेशीयविविध-खाद्यादिद्रव्याणामुपमोगाच्छारीरकसुखवृद्धिर्जायते, तथा विदेशीयविद्यारूपद्रव्यभोगाद् बुद्धेरपि पुष्टिः (? टि:) सम्भवति । अतोऽत्र विद्यार्थिनां विदेशीयविद्यानां यथारुच्यनुशीलनमुचितम् । यतः—

सर्वः सर्वं न जानाति सर्वतो(ज्ञो) नास्ति कश्चन ।

नैकत्र परिनिष्ठास्ति ज्ञानस्य पुरुषे क्वचित् ॥

अतः स्वदेशे कस्याश्चिद्विद्यायाः स्थितिर्नास्तीति ज्ञात्वा तस्य विद्याविशेषस्य देशान्तरशास्त्रेषु मार्गं कर्त्तव्यम् । विशेषतस्तु भारतवर्षवासिनां ईङ्गलण्डीयैः सह सम्बन्धादेतद्देशीयास्तत्रत्यविद्यानामन्वेषणं (?) तथेङ्गलण्डीयभाषायाः परिचयश्च (?) चेष्टितुमर्हन्ति १२

अपरञ्चात्र काङ्क्षां भारतीयविद्यारूपसाम्राज्यस्य राजधान्यामिव एतद्विद्यालयस्यैङ्गान्नैविद्यानुशीलनं विशेषयत्नैः कर्त्तव्यम् । इतश्च यथा विद्यार्थिनां संख्या क्रमशो वृद्धिम्प्राप्नुयात्, तथा मदीयाकाङ्क्षा १३ अपरञ्च यद्यदुपायप्रयोगेण पाठशालाया अभ्युदयः प्रवर्धनीयः स उपायो यत्न्य(? त्)तः प्रयोक्ष्यते १४

संवत् १९०१ वैसाखशुक्लतृतीया ३

ता० २० माह अग्रेल सन् १८४४ ईसवी ।

(२)

विद्यालये वर्त्तमानपाठनक्रमावलोकनाच्छात्राणां मनोयोगः प्रायश एकस्यां विद्यायां किं वा विद्याद्वये भवति । अनेन तु क्रमेण छात्राणां यथेप्सितो ज्ञानोदयो न जायते इति प्रतीयते । अतः सर्वैश्चाल्पवयोभि-विद्यार्थिभिर्व्याकरणस्यासानन्तरं गणितकाव्यविद्ये अपि अभ्यस्ये इति श्रीमदध्यक्षाय रोचते । तदनन्तरं चतुर्थे किं वा पञ्चमेऽप्ये प्रोक्तविद्यात्रयाभ्यासादूर्ध्वं स्मृतेः किं वा न्यायस्याभ्यासः करिष्यते । शेषे च व्याकरणादौ यथेष्टं प्रवेशे जाते तत्स्यक्त्वा कस्यापि विद्यान्तरस्याभ्यासः कर्त्तव्यः । क्रमश्चायं वक्ष्यते । तथा हि—अल्पवयसां प्रथमद्वितीयवर्गा(भ्यां) व्याकरण १ गणित २ काव्यानि ३ अध्ययानि । तृतीयवर्गेण व्याकरणगणितका-व्यानन्तरं स्मृतेः किं वा न्यायस्याभ्यासः कर्त्तव्यः । चतुर्थवर्गेण वेदान्तसांख्यादीनामभ्यासः कर्त्तुं शक्यते । पूर्वोक्ताश्चक्षुसिफलिकरणार्थं श्रीमत्पण्डितैर्मिलितैरुपायप्रयोगोऽविलम्बेन कर्त्तव्यः । अपरञ्चाधुनारभ्य व्या-

करणसम्बन्धिविद्यार्थिनो गणितकाव्याभ्यासार्थं तत्तच्छालयोरमुकसमये निरूपिते प्रेषयितव्या इति प्रधानोप-
निधिडेपोटीशब्दवाच्यपण्डितेनेयं रीतिरनुसारणीया पाठालये ।

ता० २५ माह अवरैल सन् १८४४ ईसवी

सम्बत् १९०१ वैशाख शुक्ल ७ ।

(३)

ता० ७ माह मई सन् १८४४ ईसवी श्रीमदध्यक्षजानम्यूरसाहवपण्डितपाकरासनस्थाज्ञापनमिदम् ।

श्रीः । अद्यारभ्य विद्यालयेऽयं वक्ष्यमाणः क्रमः पालनीयः ।

ये ये नायवेति प्रसिद्धाः पण्डितास्ते ते स्वस्वप्रधानपण्डितानामाज्ञाधीना भवितुमर्हन्ति १ विद्यालये
च प्रविश्य विद्यार्थिनः प्रथं नायवानां निकटे अधीत्य तदनन्तरम्प्रधानपण्डितस्य समीपे पठिष्यन्ति २
व्याकरणे चार्थं क्रमः—प्रथमं छात्रा दुर्गादत्तपण्डितस्य निकटे लघुकौमुदीं संस्कृतमालाञ्च सार्द्धवर्षावधिमभि-
व्याप्य पठिष्यन्ति ३ तदनन्तरं देवदत्तपण्डितस्य समीपं गत्वा वर्षद्वयपर्यन्तं सिद्धान्तकौमुदीमध्येऽप्यन्ते ४ शेषे
च नारायणशास्त्रिणस्त्रिधाने मनोरमादिमहाभाष्यपर्यन्तानामध्ययनं करिष्यन्ति ५ काशीनाथशास्त्रिणश्च
समीपेऽपि महाभाष्याध्ययनेच्छवो महाभाष्यं पठितुं शक्नुवन्ति ६ वैयाकरणैः पण्डितैर्यथा सर्वे छात्रा अर्थ-
बोधने शीघ्रमधिकारिणो जायेरैस्तथा यतितव्यम् ७ काव्यनायकपण्डितोऽपि काव्यीयप्रधानपण्डिता-
ज्ञाधीनः स्यात्यति ८ तथा ज्योतिषनायकपण्डितो नन्दरामोऽपि लज्जाराक्षरपण्डितस्याज्ञापालनकुर्तुमर्हति ९

अन्यच्च—इत आरभ्य यस्यां यस्यां शालायां कोऽपि छात्रः पठनार्थंङ् गच्छति तस्य तत्र तत्र नाम
लेखिष्यते १ अथोदाहरणम् यदि देवदत्त एकस्मिन्दिने शालान्तरे पठेत् तस्य नाम त्रिःकुल्लो लेखिष्यते २ अपर-
ञ्चैतद्यथा पण्डितानां कालक्षयो वृथा न भवेत् सर्वेवात्रैरन्तर्येण कर्मप्रवर्त्तते कर्मशून्यश्चावकाशो न जायेत तथा
यतितव्यम् ३ यथा च छात्रा एकस्यां शालायां पठित्वा तदनन्तरं शालान्तरं गत्वा नैरन्तर्येण पठेयुः तेषाञ्चापि
कालक्षयो न भवेत् कर्मशौन्यञ्च जायेत पतादृशः क्रमः श्रीमदश्वशिष्टंसिद्धिरिणा बन्ध्यः । पण्डितैश्च
बहूनाञ्छात्राणां युगपत् पाठो दातव्यः ४ अन्यच्च यदि कोऽपि पण्डितः श्रीमदध्यक्षप्रोक्तानामाज्ञानां सफल-
करणे शैथिल्यं करोति किं वा प्रतिघातं जनयति तस्मिन्निमित्तं श्रीमदध्यक्षस्याप्रसन्नता प्रकाशिष्यते ।

दसखत पण्डित लोको का

काशीनाथशास्त्रिणा वृष्टम्

नारायणशास्त्रिणा

लज्जाराक्षरशर्मणा वृष्टम्

भन्दलालशर्मणा वृष्टम्

बापूदेव शर्मणापि

श्रीश्वरदत्तशर्मपण्डितेन मयाध्यक्षपाकरासनस्थाज्ञापितकर्म प्रचालितम् ।

देवदत्तशर्मणा वृष्टम्

बलदेवशर्मणा वृष्टम्

हीरानन्दचतुर्वेदनिर्वाणितमिदं मतम् ।

श्रीगुलजारशर्मणाऽऽलोकितम्

(४)

मया यद् छाः आज्ञप्तं तदनुसारेण शुष्माभिरध्यापनक्रमबन्धनेऽविलम्बेन यतितव्यम् । प्रत्येकं
विद्यार्थिनां वर्गाः कस्यां कस्यां घटिकायां कस्य कस्य पण्डितस्य समीपे पठनार्थं गमिष्यन्ति इत्येवं क्रमः

स्थापनीयः । तथा यस्मिन् यस्मिन् काले प्रत्येकं पण्डिताः कान् कान् विद्यार्थिवर्गान् अध्यापयिष्यन्ति इत्यपि । यथा च सर्वे पण्डिताः सर्वे च्छात्राश्च कर्मशून्यमवकाशं न प्राप्नुयुस्तथा यावच्छ्रवणं यतितव्यम् ता० २२ मई सन् १८४४ ।

(५)

॥ अष्टमुद्रात्मकमासिकेषुभिर्द्वित्रैर्वर्क्ष्यमाणविद्याभ्यासः कर्त्तव्यः ॥

- १—कोशसहितव्याकरणे सम्यग्व्युत्पन्ना भवेयुः
- २—कुमाररघुवंशकाव्ये मृच्छकटिकं चन्द्रालोकमन्यं च कमपि सुलभं संस्कृतनिबन्धं पठेयुः । तान् सम्यग्व्याकर्तुं च शक्नुयुः ।
- ३—पदार्थविद्यासारं नूतनोदन्तोदोत्समितिहासतमोमणिञ्च पठित्वा पुस्तकमन्तरेण तदर्थविषयकप्रश्नानामुत्तरं दातुं शक्नुयुः ।
- ४—अथुना यावनपुरावृत्तमानसधर्मादिविषयकरचनाः श्रीमदध्यक्षैः कृतास्तदन्तर्गतार्थप्रश्नानामुत्तरं दातुं शक्नुयुः ।
- ५—सामान्यभाषायाः संस्कृतभाषया तथा संस्कृतभाषायाः सामान्यभाषयानुवादं शुद्धतया कर्त्तुं शक्नुयुः ।
- ६—व्यक्तगणितं रेखागणितस्याद्यमध्यायं च सम्यग् जानीयुः ॥

बृहन्मासिकेषुभिर्द्वित्रैर्वर्क्ष्यमाणविद्याभ्यासः कर्त्तव्यः ॥

- १—कोशसहितव्याकरणे सम्यग्व्युत्पन्ना भवेयुः ।
- २—माघनैषधकाव्ययोरुपयुक्तसर्गान् मुद्राराक्षसमालतीमाधवाख्ये नाटके कुवलयानन्दं च पठेयुस्तानि सम्यग् व्याकर्तुं च शक्नुयुः ।
- ३—वेदान्तसांख्यस्मृतिन्यायानामन्यतमं शास्त्रं जानीयुः तन्मध्ये तु न्यायस्याभ्यासं आवश्यकः ।
- ४—पदार्थविद्यासारं नूतनोदन्तोदोत्समितिहासतमोमणिञ्च पठित्वा पुस्तकमन्तरेण तदर्थविषयकप्रश्नानामुत्तरं दातुं शक्नुयुः ।
- ५—अथुना या यावनपुरावृत्तमानसधर्मादिविषयकरचनाः श्रीमदध्यक्षैः कृतास्तदन्तर्गतार्थप्रश्नानामुत्तरं दातुं शक्नुयुः ।
- ६—संस्कृतभाषायाः सामान्यभाषया तथा सामान्यभाषायाः संस्कृतभाषयानुवादं सम्यक्कर्त्तुं शक्नुयुः ।
- ७—बीजगणितरेखागणितस्यादितः षडध्यायान् त्रिकोणमिति काश्चित् सिद्धान्तोक्तीश्च जानीयुः । कस्यांचिन् नवीनवार्तायां प्रश्ने कृते तदुत्तरं संस्कृतेन विस्तररूपेण च स्वबुद्ध्या दातुं शक्नुयुः ।

(६)

योज्यमेवं बुधैः सर्वैः सञ्छात्राणां तु शिक्षणम् ।

ग्रन्थानां लापने शक्तिर्यथा जायेत सत्त्वरम् ॥ १ ॥

पाठस्य समये च्छात्रान् गुरुरेवं समादिशेत् ।
 स्वमत्या पाठ्यसन्दर्भान् व्याकरोतु स्वयं भवान् ॥ २ ॥
 यावन्मात्रव्याक्रियायां शिष्यशक्तिर्न कल्पताम् ।
 व्याकुर्युर्गुरवस्तावद् बोधयेयुश्च तत्र तान् ॥ ३ ॥
 व्यायामेन विना यद्बुद्धिश्च तत्र तान् ॥ ४ ॥
 तद्वत् रवबुद्ध्या व्याख्यानं विना नो बुद्धिशक्तयः ॥ ५ ॥
 तुम्यादिकसहायेन व्याख्याशक्तिश्चिराद् ध्रुवम् ॥ ६ ॥
 स्वशक्त्योत्प्लुत्य तरणे निमज्ज्योन्मज्ज्य चाचिरात् ।
 प्लवशक्तिस्तथा बुद्धिः स्वशक्त्या ग्रन्थवर्णने ॥ ६ ॥
 ता० ३ जून सन् १८४४ ईसवी

(७)

ता० १२ माह जून सन् १८४४

प्रत्येकं सप्ताहस्यैकस्मिन्नहि कावी (व्यी) यपण्डिताभ्यां केवलमितिहासतमोमख्याख्यग्रन्थस्य किं वा नूतनोदन्तोदोत्सस्य पाठः सर्वेभ्यश्छात्रेभ्यो दातव्यः । सप्ताहस्यैकस्मिन्निवसे ज्योतिषपण्डिताः सर्वेभ्यस्तच्छात्रेभ्यः केवलं पदार्थविद्यासारस्य तथा ज्योतिषचन्द्रिकायाश्च पाठं दास्यन्ति प्रोक्तपुस्तकस्य समाप्तिं यावत् । तदितरदिनेषु च पुस्तकान्तराणाम् । अपरं प्रत्येकं सप्ताहे सर्वैस्तत्कर्मयोग्यैर्विद्यार्थिभिः पञ्चदशानुष्टुप्-श्लोकपरिमिता कल्पितकथारूपा किं वा संस्कृतग्रन्थानुवादरूपा रचना सामान्यभाषया कर्तव्या पुस्तके च लिखितव्या । सदा च सप्ताहारम्भे तानि पुस्तकानि श्रीमदध्यक्षाय दर्शितव्यानि (?) । इयन्मात्रम् आश्वासनं प्रकाशितव्यम् (?) ॥

(८)

यावन्तो लघुकौमुदीपाठका अल्पवयस्काश्छात्रास्तावतां त्रयोदशीचतुर्दशीभमावास्यापौर्णमासीषु तिथिषु सामान्यभाषायाः पाठो वैयाकरणद्वितीयनाइवपण्डितकावी (व्यी) यनाइवपण्डिताभ्यां दातव्यः । मुद्राङ्कितपुस्तकीयसुपरिष्कृतसामान्यभाषायाः अध्ययनाद् अल्पवयस्का विद्यार्थिनो नानाराब्दार्थबोधं तथा लौकिकव्यवहारार्थमुपयोगिन्याः स्वस्याः साधारण्याः भाषायाः लेखने पाठने च पाठवं लप्स्यन्ते इति ।
 ता० १९ माह जून सन् १८४४ ईसवी ॥

(९)

ता० २२ माह जून सन् १८४४ ईसवी

वर्तमानकाले या नवीना रचना विद्यार्थिभिः क्रियन्ते तास्तैरात्मशक्त्यैव कर्तव्याः । तत्र विद्यार्थिनां सहायतां कर्तुं किं वा तेषां रचनाशोधनं कर्तुं सर्वेषां पण्डितानां निषिद्धमिति । श्रीमदध्यक्षावलोकनानन्तरन्तु शोधयितुं शक्नुवन्ति । यदि तु कस्यचिद् विद्यार्थिनो रचनायां सा तेन स्वयं कृता न वेति शङ्का जायेत तदा श्रीमदध्यक्षः स्वस्य साक्षाद् रचनान्तरं कारयिष्यति ।

(१०)

अथ श्रीमद्वाराणसीस्यपाठशालास्यविद्यार्थिनामध्ययनपरिपाटीबोधनमत्र क्रियते । तत्र तावद्विद्यार्थिनः स्वस्वसामर्थ्यानुसारेण त्रिविधा भवन्ति कनिष्ठा मध्यमा उत्तमाश्च । तत्र ये कनिष्ठास्ते वक्ष्यमाण-रीत्या शालाद्वये पठेयुः तत्र च ज्योतिःशास्त्रकाव्यव्याकरणानां मध्येऽन्यतमं शास्त्रद्वयमभ्यसेयुः (?) तत्र द्वितीय-काव्यशालायां हितोपदेशरघुवंशादिकं तथा सप्तमेहनि रत्नेश्वरपण्डितयात्रावर्णनभूगोलदर्पणभूगोलवृत्तान्ताख्यग्रन्थानामन्यतमं भाषाग्रन्थं पठेयुः एवं ज्यौतिषपाठशालायां सप्तमेहनि एतदेशप्रचरितभाषीयपदार्थविद्यासारज्योतिश्चंद्रिकादीनामन्यतमं पठेयुः । एते च सर्वे कनिष्ठा नन्दलालपण्डितनिकटे पठेयुः । परन्तु यदि ते सर्वेच्छात्रसमुदायीयतृतीयांशादधिका भवेयुस्तर्हि तन्मध्ये कतिचिल्लज्जाशङ्करपण्डितवापूदेवपण्डितयो-निकटे गच्छेयुः ।

मध्यवर्गीयाश्छात्रा अपि शालाद्वये गच्छेयुः । अर्थात् काव्यव्याकरणज्यौतिषशास्त्राणामन्यतमयोः शालयोगंच्छेयुः । तत्र रघुवंशकुमाराधिकं (दिकं) तथा सप्तमेहनीतिहासतमोमणिनूत्नोदन्तोदोत्सयो-रन्यतरं शिचेरन् । ज्योतिःशालायाञ्च व्यक्ताव्यक्तरखागणितादिकं तथा सप्तमेहनि संस्कृतभाषीयपदार्थविद्यासारं ज्योतिश्चंद्रिकां वा शिचेरन् । किञ्च सप्तमेहनि काशीनाथशास्त्रिणां निकटे मानसधर्मदीपिकादिग्रन्थं सार्धदण्डद्वयमध्ये पठेयुः । परन्तु यदि तावत्कालं पठनात् सम्बत्सराभ्यन्तरेण न स ग्रन्थः समाप्त्यतीति संभाव्यते तर्हि पंचदंडान् पठेयुः । मानसधर्मादिकमपि तद्वदेव शिचेरन् ।

किञ्च पूर्वोक्तचरमवर्गद्वयच्छात्राः प्रति सप्ताहे यथामति पञ्चदशश्लोकीपरिमितमपूर्वं किञ्चिद्विरचेयुः(?) तत्र येऽपूर्वनिर्माणेऽसमर्थास्ते कस्यचिद्ग्रन्थस्य विंशतिश्लोकीमानेनानुवादं कुर्युः तत्र च संस्कृतेन भूगोलदर्पणख्येऽनुवाचः प्रसिद्धो हितोपदेशख्यश्च प्राकृतेन तत्रापि च संस्कृतप्राकृताभ्यां परिवर्तनेन विरचना-नुवादावपेक्षितौ ।

सप्ताहीनविरचितानूदितयोर्दर्शनशोधने हीरानन्दपण्डिताः कुर्युः सकृत्तरनायबाख्याश्च तत्तद्विद्यार्थिनां तत्तच्छालासु तत्तद्वेलायां गमने तत्तद्ग्रन्थानामध्ययने च नियोजनं कुर्युः किञ्च प्रतिशालं स्वस्ववेला-स्यविद्यार्थिनां नामानि तत्तद्वेलाश्च लिखित्वा पत्रं कुड्ये स्थापयेरन् सन् १८४५ तारीख २१ जनवरी

जे० म्यौर महाशयेन १८४५ वत्सरस्य जनवरीमासे स्वाध्यक्षतापदस्य त्यागपत्रं प्रदत्तम्, तत्स्थाने च तदुत्तरमासे वालिस (Mr. Revd Mr. Wallis) महोदयोऽध्यक्षत्वेन न्य-युज्यत । वर्षमेकं यावदेव तत्पदं तेनाधिष्ठितम् । संस्कृतभाषया तस्यापरिचितत्वेन नहि तत्कार्यकालस्य किञ्चिद्वैशिष्ट्यमासीत् ।

डाक्टर जे० आर० बैलण्टाइन महोदयः

(१८४६—१८६१ ख्रि०)

१८४६ वत्सरे जनवरीमासे डा० जे० आर० बैलण्टाइन (Dr. J. R. Ballan-tyne) महोदयोऽध्यक्षपदमारूढः, १८६१ वत्सरपर्यन्तं च तत्पदमलंचकार । तत्कार्यकाले हि विद्यालयो नैकविधां समुन्नतिं क्रमशोऽवाप्नोत् । प्रथम एव वर्षे संस्कृतज्ञानां पण्डितानां

मातृभाषारूपेण प्रयुज्यमानया हिन्दीभाषया अपरिचयेनाश्चर्यचकितः स लोकयात्रायां देशसमुन्नतौ च तदुपयोगितामाकलय्य तस्यां भाषायां तेषामभिरुच्यै प्रायतिष्ठ । एवमेव च्छात्रेषु लेखनाभ्या-
सम्प्रत्युदासीनतामालोक्य तद्विषयेऽपि तेषामुत्साहवर्धनाय नितरां प्रयत्नपरो बभूव । एतद्विषयकम-
ध्यक्षस्यादेशपत्रद्वयं विदुषां मनोरञ्जनार्थमधः प्रतिलिपीक्रियते —

(१)

विद्यार्थियों को उचित है कि जैसा पढ़ने में मन लगावे तैसा लिखने को तुच्छ न जान उसे भली भाँति से बनावें अर्थात् उसे अपमान की दृष्टि से न देखें जैसा उच्चारण और वाक्य का है परस्पर योग तैसा पुस्तक और लिखने का भी है संयोग क्योंकि जो उत्तम वाक्य का बुरा उच्चारण होय तो उसके समझने में अति कठिनता होय वरन सुननेवाले को दूर भगाता है और उसके मन को हटाता है इसी रीति से जो उत्तम पुस्तक बुरी लिखी होय तो उसका आशय मिलना कठिनप्राय आशय खोय जाता है इससे अधिक जो उसके पढ़ने से कष्ट और घिन होती है उसे सब जानते हैं जैसे कोई हकले की बात सुनने में अपने समय को नहीं गँवाता वरन् अधीर्य होय उसको छोड़ जाता है और वक्ता का आशय वक्ता के मन ही में समाता है वैसे ही अधम लिपि का पढ़नेवाला अधीर्य होय आशय खोय घिनकर उसे त्याग करता है और निर्माणकर्ता का अभिप्राय पूर्ण नहीं होता अत्युत्तम लिखना आभूषित वस्त्र के समान है उत्तम लिखना स्वच्छ वस्त्र के प्रमाण है अधम लिपि मलिन वस्त्र का है मान जिसे देख नहीं करता कोई मान इससे अब यह हुआ है प्रमाण कि जो अत्युत्तम लिपि न होय तो भी उत्तम स्पष्ट लिखना आवश्यक है इस निमित्त लोगों को लिपि सुधारने में अवश्य चित्त लगाना उचित है क्योंकि जो विद्यावान उत्तम रीति से न लिख सकें तो अधम लिपि के कारण उनकी पंडिताई का आशय कदापि प्रकाश न होगा ।

ता० ३ जुलाई सन १८४६ ईसवी

दशखत त्रिन्सिपल साहब

(२)

संस्कृत पाठशाला में विद्यार्थी हिन्दी भाषा प्राय बहुत अशुद्ध लिखते हैं जो विद्यार्थी पंडित के समान संस्कृत लिख सकता है सो भी हिन्दी भाषा एक गँवार के समान लिखता है और हमारी दृष्टि में यह निपट अयोग्यता है और चाहते हैं कि यह लज्जा का कारण पाठशाला से उठ जाय इस निमित्त यह आज्ञा देते हैं जो लड़के तीसरी व्याकरण शाला में पढ़ते हैं सो प्रति दिवस दश बजे से ग्यारह बजे तक अँगरेजीशाला में आकर हिन्दी पंडित की शाला में पढ़ा करें ।

ता० ५ अगस्त सन १८४६ ईसवी

परन्तु संस्कृतच्छात्रेषु हिन्दीभाषाया अभ्यासविषये समुत्साहस्य वृद्धये कृतास्तस्य प्रस्तावा-
स्तदात्वे उद्भूभाषायाः समुन्नत्यै अभिवर्चिं प्रकटयद्भिः शासकैर्नाङ्गीकृताः ।

ऐङ्ग्लो-संस्कृत-विभागः

एवमेव ब्रिटिशजातेः समुन्नतसाहित्येन परिचयप्राप्तये तत्संपर्केण च संस्कृतसाहित्येऽपि नूतनां समुन्नतिमभिलषता तेन उच्चवर्गीयाणां भूषणानां छात्राणां कृते ऐच्छिकरूपेण इंग्लिश-

भाषाध्ययनस्य प्रबन्धार्थमपि चेष्टा कृता । अत एव शासकानामनुमत्या १८४७-४८ वत्सरे ऐङ्ग्लो-संस्कृतविभागस्य स्थापनया इंग्लिशभाषाध्यापनस्य प्रबन्धः प्रथमवारं विद्यालये समजायत । एष एव ऐङ्ग्लो-संस्कृत-विभागः क्रमशः उपचीयमानो महाविद्यालयस्येतिहासेऽति-गौरवास्पदं पदमन्वभूत् । तात्कालिकैरधिकारिभिश्चैष विभागो विद्यालयस्य 'अर्वाचीनः प्रगति-शीलश्च विभागः' अमन्यत । न केवलं संस्कृतज्ञानमिङ्ग्लिशभाषाध्ययनमात्रमेव किन्तु प्राच्यप्रतीच्य-पाण्डित्ययोः परस्परसंपर्केण समन्वयोऽपि प्रयोजनत्वेनामन्यताधिकारिभिरस्य विभागस्य । एतदभि-प्रायेणैव च तत्तत्समयभेदेन पाश्चात्यस्य साहित्यस्य पदार्थविज्ञानस्य दर्शनस्य मनोविज्ञानस्य च फलानुबन्धिनी पठनपाठनव्यवस्था विदधे । सुप्रसिद्ध बेकन (Bacon) महोदयनिर्मितस्य 'नोवुम् ऑर्गैनुम्' (Novum Organum) नामकग्रन्थस्य प्रथमद्वितीयविभागयोः संस्कृतेऽनुवादकर्ता पण्डितविट्ठलशास्त्री अन्ये च तत्सदृशा असामान्याः प्राच्यप्रतीच्य-दर्शनविदो विद्वांसः उपर्युक्तविभागस्यैव च्छात्रा आसन् । अग्रे वक्ष्यमाणस्य 'पण्डित' पत्रस्य प्रकाशनमपि अस्यैव विभागस्य समाश्रयेण चिरकालपर्यन्तं प्रावर्तत । अध्यक्षपदानन्तरं द्वितीयस्थापनाभाजो यथावसरं च प्रायेणाध्यक्षपदमलंकर्तुंस्तद्विभागीयप्रधानाध्यापकस्य एकस्मिन्काले ५००-१००-१०० रूप्यकपरिमितेन मासिकवेतनेनैवास्य विभागस्य तात्कालिकं प्राधान्यमनुमातुं शक्यते ।

परं हन्त ! १८७७ वत्सरे आर्थिकसंकटदशायां शासकैरेष विभागोऽन्तं यापितः । १८८४ वत्सरेऽस्यैव विद्यालयस्य भूतपूर्वाध्यक्षस्य तदानीं च प्रान्तीयशिक्षाविभागाध्यक्ष- (Director of Public Instruction, U. P.) पदमधितिष्ठतः श्री ग्रिफिथमहोदयस्य प्रयत्नेन पुनरपि स स्थापितो बभूव । परं द्वितीयवारमुज्जीवितस्यास्य विभागस्य नासीत्प्राक्तन एव महानादर्शः । ततः प्रभृति सांप्रतं यावदध्यापकद्वयेन युतोऽसौ विभागः केवलमिङ्ग्लिशभाषायाः प्रारम्भिकाध्यापनमात्रायैव वरीवर्त्ति ।

विद्यालयस्य नैकविधायां समुन्नतौ सततं तत्परोऽसौ वैलन्टाइनमहोदयः संस्कृतभाषा-वैदुष्येऽपि प्रख्यातकीर्त्तिर्बभूव । न केवलमनेकेषामुत्कृष्टसंस्कृतग्रन्थानामिङ्ग्लिशभाषायामपि तु इङ्ग्लिशग्रन्थानां संस्कृतेऽप्यनुवादमकरोत् । संस्कृते इङ्ग्लिशभाषायां च तेन निर्मितो विज्ञानसार-संग्रहो ग्रन्थः (Synopsis of Science) संस्कृतविदुषां कृतेऽतीवोपयोगी । बर्कले (Berkeley), बेकन (Bacon), मिल (Mill) प्रभृतीनां सुप्रसिद्धानामिङ्ग्लिशविदुषां ग्रन्थानधिकृत्य स्वतन्त्ररूपेण तत्तद्ग्रन्थसारसंग्रहरूपेण वा विनिर्मिताः, संस्कृतपण्डितानां कृते च प्रकाशितास्तस्य ग्रन्था अपि विशेषतोऽत्युपयोगिनः । पातञ्जलमहाभाष्यस्य प्रथमं मुद्रितं संस्करणमपि तद्द्वारैव प्रकाशितमासीत् । ततश्च विद्यालयीयप्राच्यप्रतीच्यविभागयोः समुन्नतौ कृतप्रयत्नानानामध्यक्षाणां परम्परायामसौ प्रथम आसीत् ।

आर० टी० एच्० ग्रिफ़िथ महोदयः (१८६१-१८७८ ख्रि०)

महाविद्यालयस्येतिहासविषये १८६१ वत्सरादारभ्य १८८० पर्यन्तं न खलु काचिन्निश्चिता सामग्री लिखितं साध्यं वा समुपलभ्यते । अतश्च विभिन्नस्थलेभ्यो यथासंभवं संगृह्यैव वर्णनमत्र किञ्चिल्लिख्यते । एतत्कालाभ्यन्तरे १८६१तः १८७८ पर्यन्तम् आर० टी० एच्० ग्रिफ़िथ (R. T. H. Griffith) महोदयः, तदनन्तरं १८७६ पर्यन्तं च जे० सी० नेस्फील्ड (J. C. Nesfield) महोदयोऽध्यक्षपदमलं चक्रतुः । एनयोर्मध्ये प्रथमः खलु संस्कृतभाषाया अतीव लब्धप्रतिष्ठो विद्वानासीत् । तेन निर्मितानि ग्रन्थरत्नान्यद्यत्वेऽपि उत्कृष्टिं दिगन्तेषु प्रसारयन्ति । तेन कृतो वैदिकसंहितानामिंग्लिशभाषायामनुवादः केन श्रुतो न भवेत् । वैलन्टाइनमहोदयस्येव तस्यापि प्रभावो महाविद्यालयीयाध्यापकेषु साहित्यिककार्यकरणाय नितरां समुत्साहकरो बभूव । अयमेव प्रभावो मूर्त्तिमानिव 'परिडल'-(अथवा 'काशीविद्यासुधानिधि'-) नामकस्य मासिकस्य संस्कृतमहाविद्यालयमुखपत्रस्य रूपेण १८६६ वत्सरे आविर्भासीत् । प्राचीन-दुर्लभसंस्कृतग्रन्थरत्नानां यथासंभवंमिंग्लिशभाषानुवादेन सह प्रकाशनमेवासीत्तस्य मुख्यमुद्देश्यम् । महाविद्यालयस्याश्रयेण तदध्यागकानां सहयोगेन चास्य प्रकाशनं १९१७ वत्सरपर्यन्तं प्रावर्तत ।

द्वितीयकालवैशिष्ट्यम् ।

सोऽयं द्वितीयः कालः सर्वस्मिन्नपि विद्यालयीयेतिहासेऽतिवरां वैशिष्ट्यमावहति । अस्मिन्नेव काले विद्यालयेन स्थिरता, महती प्रतिष्ठा, लोकप्रियता च प्रथमवारमासादिताः । अस्मिन्नेव काले न केवलं संस्कृतपाठ्यक्रमस्य व्यवस्थामुद्दिश्य, किन्तु संस्कृतपरिडलेषु नूतनपाश्चात्यभाषाविद्ययोः प्रचारार्थम्, उत्कृष्टसाहित्यिककार्यकरणाय समुचितवातावरणसमुत्पत्तये च विशेषतः प्रयत्नपरा अभूवन्नधिकारिणः ।

एतत्कालिकवृत्तावबोधकसाक्ष्यस्यापर्याप्तत्वं पूर्वमेव निदर्शितमस्मामिः । तथापि दिष्ट्या १७७८ वत्सरात्प्रभृति विद्यालयेऽध्ययनसमाप्त्यवसरे छात्रेभ्यो वितीर्णानां प्रमाणपत्राणां कारिच-त्पतिलिपय एकस्मिन् प्राचीनवृत्तपुस्तके अद्याप्यवशिष्टा द्वितीयकालेऽनुस्रियमाणस्य पठनपाठन-क्रमस्य सामान्येन प्रकारं सूचयन्ति । न केवलं तत्तच्छास्त्रीयाध्ययनाध्यापनपद्धतेरेवोत्कृष्टता, किन्तु कस्मिन्नपि शास्त्रे विशिष्टपाणिडत्यसंपादनात् प्राक् छात्रैरन्येष्वपि उपयोगिविषयेषु योग्यता-संपत्तये तदा प्रयत्नते स्मेत्यपि तत एव प्रतीयते । अत एव तस्मिन् काले विद्यालयात् म० म० पं० गङ्गाधरशास्त्रि, म० म० पं० दामोदरशास्त्रिसदृशा दिगन्तविभ्रान्तकीर्तयो विशिष्टा विद्वांसः प्रादुरभवन् । महामहो० पं० शिवकुमारशास्त्रि, म० म० पं० कैलासचन्द्रशिरोमणि, पं० बालशास्त्रि, म० म० पं० गङ्गाधरशास्त्रिसदृशा विश्वविश्रुता विद्वांसश्च तदा विद्यालयीय-गुणगरिम्णाकृष्टदया अध्यापकपदान्यलमकाषुः । विदुषां मनोऽनुसज्जनाय कारिचत् प्रमाणपत्र-प्रतिलिपयोऽत्र समुद्भूयन्ते :—

(१)

स्वस्तिश्रीमत्सकलगुणलंकृतकाशीस्यराजकीयप्रधानपाठशालायां भोपनाम्नो मनेशर्मण्यः पुत्रः श्रीकीर्ति-
नाथशर्मा मैथिलो जवानीग्रामनिवासी स्वदेशे रघुवंशं सिद्धान्तकौमुदीं चाधीत्याधिकव्युत्पत्तिसंपिपादयिषया
पञ्चसप्तत्युत्तराष्टादशशततमे ख्रीष्टशके प्रविष्टो व्याकरणे मनोरमाशब्दरत्नपरिभाषेन्दुशेखरशब्देन्दुशेखरभूष-
णमहाभाष्यनवाहिकानि धर्मशास्त्रे मिताक्षरां शब्दखण्डे व्युत्पत्तिवादशक्तिवादविषयतावादान् न्याये
मुक्तावलीं माधुरीपञ्चलक्षणीं वेदान्ते पञ्चदशीमलङ्कारे कुवलयानन्दसाहित्यदर्पणकाव्यप्रकाशान् काव्ये माध-
नैषधौ चाध्यैष्ट । अधीतेष्वेपु ग्रन्थेषु दत्तोत्तमपरीक्षोऽयमिदानीं पाण्डित्यकार्यकरणे समर्थः सम्पन्न इत्यर्थ-
बोधकमस्मै पत्रं मेधाविने सुशीलाय कुलीनायाम्यासशालिने नियतोपस्थितिकाय वितरन्ति । शम् । माघ
वदि ६ संवत् १९३५

बालशास्त्री

द्विवेद वस्तीराम शर्मा

कैलासचन्द्र शर्मा

प० शीतलाप्रसाद शर्मा

शिवकुमार शर्मा

वापूदेव शास्त्री

देवकृष्ण शर्मा

वामनाचार्याः

प० वेङ्कटेश शर्मा

कालीप्रसाद शर्मा

राममिश्र शास्त्री

(२)

श्रीमन्महामहिमगवर्नमेष्टसंस्थापितकाशिकराजकीयप्रधानपाठशालायामेकोनसप्तत्युत्तराष्टादशशततमे
ख्रीष्टशब्देष्टपुत्रोपाह्वयबालकृष्णशर्मण्यः पुत्रो भट्टशालिशर्माऽध्येतुं प्रविश्य व्याकरणे सिद्धान्तकौमुदीं मनोर-
मां शब्दरत्नं परिभाषेन्दुशेखरं शब्देन्दुशेखरं धर्मशास्त्रे मनुस्मृतिं मिताक्षरां न्याये तर्कसङ्ग्रहं तर्कदीपिकां
मुक्तावलीं सांख्ये तत्त्वकौमुदीं काव्ये रघुवंशं कुमारसम्भवं मेघदूतं किराताजुनीयं शिशुपालवधं नैषधचरितं
नाटकेऽभिज्ञानशाकुन्तलं साहित्ये जयदेवकृतबृहच्चन्द्रालोकं रसमञ्जरीं रसतरंगिणीं वृत्तरत्नाकरं श्रुतबोधं
कुवलयानन्दं साहित्यदर्पणं काव्यप्रकाशं चाध्यैष्ट । अध्ययनसमये च नियतागमनेन विनयेन चाध्यापकान्
समतोपयत् सोऽयं महाकुलीन उत्साहशीलो दत्तोचितपरीक्षश्च पण्डितो जात इत्यर्थबोधकमिदं पत्रमस्मै
वितरन्ति ॥

प० त्रेचनराम त्रिपाठी

बालशास्त्री

शीतलाप्रसाद त्रिपाठी

कैलाशचन्द्र शर्मा

पण्डित वस्तीराम शर्मा

प० वेङ्कटेश शर्मा

प० शिवकुमार मिश्रः

वापूदेव शास्त्री

देवकृष्ण शर्मा

वामनाचार्याः

राममिश्र शास्त्री


कालीप्रसाद शर्मा

दुषिंदराज शास्त्री

भवानीप्रसाद त्रिपाठी



पं० श्रीहरजाराम शास्त्री कालेंकर,
अध्यापक, १८५६—१८७५



डाक्टर जी० यीबो,
प्रिंसिपल, १८७६—१८८८




प्रोफेसर ए० ई० गफ़,
ऐंग्लो संस्कृत विभाग, १८६८—



रायबहादुर बाबू प्रमदादास मित्र,
असिस्टेंट प्रोफेसर, ऐंग्लो-संस्कृत-विभाग,
१८६२



- १ म० म० पं० गङ्गाधर शास्त्री तैलंग (अध्यापक, १८७६—१९०६)
 २ म० म० पं० कैलासचन्द्र शिरोमणि (अध्यापक, १८६८—१९०७)
 ३ म० म० पं० दामोदर शास्त्री भारद्वाज (अध्यापक, १८७६—१९०८)
 ४ म० म० पं० शिवकुमारमिश्र शास्त्री (अध्यापक, १८७५—१८७६)
 ५ म० म० पं० तात्याशास्त्री पटवर्धन (अध्यापक, १८८०—१९१६)



म० म० पं० सुधाकर द्विवेदी,
 अध्यापक, १८८८—१९१०



म० म० पं० रामशास्त्री तैलंग,
 अध्यापक, १८८८—१९२२

(३)

गङ्गाधरशास्त्री मानवल्ल्युपनामक आन्ध्रः पण्डितवरनरसिंहशास्त्रिपुत्रो नगर एव रघुवंशप्रभृतीनि काव्यानि सिद्धान्तकौमुदीं चाधीत्येकोनसप्तत्यधिकाष्टादशशततमे ख्रीष्टवर्षे काशिकराजकीयपाठशालायां प्रविष्टो मनोरमाशेखरादिमहाभाष्यान्तान् व्याकरणग्रन्थान्, मनुस्मृतिमिताक्षरादीरभिन्नोदयदायभागदत्तकमीमांसा धर्मशास्त्रे, साहित्ये च कुवलयानन्दसाहित्यदर्पणकाव्यप्रकाशादिकं, न्यायप्रकरणग्रन्थान् मुक्तावल्यादीन्, व्युत्पत्तिवादशक्तिवादौ शब्दखण्डे, सांख्ये तत्त्वकौमुदीसांख्यप्रवचनभाष्यादि, परिभाषापञ्चदश्यादीन् वेदान्तप्रकरणग्रन्थौ च आधीत्याधीतशास्त्रेषु प्रतिवर्षं दत्तोत्तमपरीचो लब्धब्रह्मासिकविविधोत्तमपारितोषिकः साम्प्रतमधीतानधीतग्रन्थाध्यापनाद्यशेषपाण्डित्यकार्यनिर्वाहक्षमः सम्पन्नो वर्णनीया चास्य काव्यादिनिबन्धरचना प्रागल्भ्येद्वेकश्च व्याकरणधर्मशास्त्रशब्दखण्डेषु प्रशंसनीयतम इत्येतदर्थबोधकमिदं पत्रं सुरालाय कुलीनाय मेधाविनेऽस्मै वितरन्ति ।

बालशास्त्री

बापूदेव शास्त्री

पण्डित वस्तीराम शर्मा

वामनाचार्याः

पं० वेङ्कटेश शर्मा

देवकृष्ण शर्मा

पं० शीतलाप्रसाद शर्मा

शिवकुमार शर्मा

कालीप्रसाद शर्मा

कैलासचन्द्र शर्मा

राममिश्र शास्त्री

John C. Nesfield

Principal,

Benares College,

The 15th January, 1879

तृतीयः कालः

(१८८०—१८९८)

डाक्टर जी० थीबो महोदयः (१८७९-१८८८ ख्रि०)

जर्मनीदेशाभिजनो डा० जी० थीबो (Dr. G. Thibaut) महोदयः १८७६ प्रभृति १८८८ पर्यन्तमध्यक्षपदमलं चकार । अस्मिन् महाशयवन्दसावपि संस्कृतभाषायां निष्णातः । तेनापि निर्मिता ज्यौतिषदर्शनादिविषयका ग्रन्था अतिप्रसिद्धाः । तदाचरणेन तत्प्रेरणाया चापि लब्धोत्साहा म० म० पं० गङ्गाधरशास्त्रि, म० म० पं० बापूदेवशास्त्रि म० म० पं० सुबाकरद्विवेदि-सदृशाः प्रसिद्धतमा अध्यापकाः साहित्यसम्पत्तिसमृद्धये एकचित्ताः प्रायतन्त ।

परन्तु तदीयकार्यकालस्य मुख्यं वैशिष्ट्यं तु १८८० वत्सरे जायमानो राजकीयसंस्कृतपरीक्षायां प्राथमिकः प्रारम्भ एव । तत्कालपर्यन्तं प्रचलितानां 'वार्षिकपरीक्षायां' स्थान एवैतासां

‘पदवीपरीक्षाणां’ स्थापना समजनि । एतासां पदवीपरीक्षाणां पाठ्यक्रमस्तु नैव नितरां नूतन आसीत् । प्रायेण किञ्चित्कालात्पश्चात् परम्पराप्राप्त एव पाठ्यक्रमः किञ्चित्परिशोध्य तदर्थं परिगृहीतोऽधिकारिभिः । तदेवमङ्गीकृतस्य पाठ्यक्रमस्य विशेषास्त्वेवं संग्रहीतुं शक्यन्ते—

(१) गणितस्य, इतिहासस्य (रामायणमहाभारतयोराधारेण), अनुवादस्य च प्रथम-मध्यमपरीक्षयोः सन्निवेशः ।

(२) प्रायेण सर्वविषयसामान्या एकैव मध्यमा परीक्षा ।

(३) तस्यां च मध्यमपरीक्षायां व्याकरणस्य, धर्मशास्त्रस्य, न्यायस्य, सांख्यस्य, मीमांसायाः, योगस्य, वेदान्तस्य, साहित्यस्य, काव्यस्य, इतिहासस्य, गणितस्य, अनुवादस्य निबन्धस्य च ज्यौतिषच्छात्रवर्जं सर्वेषां कृते आवश्यकत्वेन सन्निवेशः ।

(४) मध्यमायां सिद्धान्तकौमुदीविषये एकमेव प्रश्नपत्रम् ।

(५) उत्तमपरीक्षायां तत्तच्छास्त्रीयपाठ्यक्रमस्य यथासंभवं सर्वाङ्गीणां पूर्णता ।

उदाहरणार्थं तस्यैव पाठ्यक्रमस्य प्रथममध्यमपरीक्षाग्रन्था वेदाचार्यव्याकरणाचार्य-परीक्षाग्रन्थाश्चाधो निर्दिश्यन्ते—

प्रथमापरीक्षाग्रन्थाः ।

१—प्रथमदिने, व्याकरणे क ख ग घेतिचिह्नितानामेकतमो ग्रन्थः परीक्षोपयोगी ।

(क) समासचक्रम्, धातुरूपावली, सुबन्तरूपावली च ।

(ख) लघुकौमुदी ।

(ग) सारस्वतचन्द्रिके ।

(घ) मुग्धबोधः ।

२—द्वितीयदिने, न्याये गणिते च—

तर्कसंग्रहो भाषापरिच्छेदो वा । संकलनव्यवकलनगुणनभाजनानि ।

३—तृतीयदिने, काव्येतिहासयोः—

रघुवंशस्य सर्गचतुष्टयम् २-५ । वाल्मीकिरामायणे प्रथमसर्गः ।

महाभारतस्य शीलनिरूपणाध्यायः ।

४—चतुर्थदिने, अनुवादे—

सरलसंस्कृतवाक्यानां भाषासु देशभाषीयवाक्यानां संस्कृतेऽवतारश्च ।

मध्यमपरीक्षाग्रन्थाः ।

१—प्रथमदिवसे, व्याकरणे धर्मशास्त्रे च—

सिद्धान्तकौमुदी कृदन्तान्ता ।

तिथिनिर्णयो, नन्दपण्डितकृता तत्त्वमुक्तावली वा ।

२—द्वितीयदिवसे, न्याये सांख्ये च—

सिद्धान्तमुक्तावली सम्पूर्णा । सांख्यचन्द्रिका ।

३—तृतीयदिवसे, मीमांसायां योगे वेदान्ते साहित्ये च—

लौगाक्षिभास्करः, मीमांसापरिभाषा वा । योगचन्द्रिका ।

वेदान्तसारः । श्रीमद्भगवद्गीता श्रीधरस्वामिकृतटीकासहिता वा ।

चन्द्रालोकः ।

४—चतुर्थदिवसे, काव्येतिहासयोः—

किराताजुनीयं सर्गत्रयम् १-३ । माघस्य सर्गद्वयम् १-२ । शाकुन्तलनाटकम् ।

वाल्मीकिरामायणस्य सुन्दरकाण्डम्, तस्य स्थाने शाश्वतधर्मदीपिका गङ्गाधरशास्त्रि-
संकलिता वा ।

५—पञ्चमदिवसे, अनुवादे, गणिते च—

संस्कृतस्य भाषासु भाषीयवाक्यानां च संस्कृतेऽवतारः ।

संस्कृतेन यथावत् शास्त्रीयस्य व्यावहारिकस्य च स्वाभिप्रायस्य प्रकाशनम् ।

लीलावत्याः परिकर्माष्टकम् ।

वेदाचार्यपरीक्षायां परीक्षणीयग्रन्थाः ।

१—प्रथमदिवसे ।

संहिता । ऋग्वेदादीनामेकतमशास्त्रीया भाष्यसहिता सम्पूर्णा ।

२—द्वितीयदिवसे ।

ब्राह्मणम् । स्वपरिग्रहीतशास्त्रीयं सव्याख्यं सम्पूर्णम् ।

३—तृतीयदिवसे ।

आरण्यकम् । स्वपरिग्रहीतशास्त्रीयं सव्याख्यं सम्पूर्णम् ।

श्रौतसूत्रम् ।

तथा

स्मृतिसूत्रम् ।

तथा

४—चतुर्थदिवसे ।

प्रातिशाख्यम् ।

पाणिनिव्याकरणम् । स्वरवैदिक्योः कौमुदी च ।

५—पञ्चमदिवसे ।

निघण्टुः सभाष्यः । शिक्षा सभाष्या ।

पिङ्गलच्छन्दो भाष्यसहितम् । निरुक्तं तथा ।

व्याकरणाचार्यपरीक्षायां परीक्षणीयग्रन्थाः ।

१—प्रथमदिवसे ।

सिद्धान्तकौमुदी । सम्पूर्णा ।

परिभाषेन्दुशेखरः । तथा

२—द्वितीयदिवसे ।

मनोरमा अव्ययीभावान्ता ।

शब्दरत्नं तथा ।

३—तृतीयदिवसे ।

लघुशब्देन्दुशेखरः । सम्पूर्णा ।

४—चतुर्थदिवसे ।

भूषणम् । तथा

मञ्जूषा । तथा

५—पञ्चमदिवसे ।

महाभाष्यम् । नवाह्निकमङ्गाधिकारश्च ।

भाष्यप्रदीपः । तथा

विवरणम् । तथा

परं १८८७ वत्सरे पुनरपि परीक्षायां पाठ्यक्रमस्य परिवर्तनमक्रियत । स एव पाठ्यक्रम एकेनैव रूपेण १९१८ पर्यन्तमन्ववर्तत । तदीयवैशिष्ट्यं त्वेवं संप्रहीतुं शक्यते—

(१) सर्वविषयसामान्याया एकस्या मध्यमपरीक्षायाः स्थाने व्याकरणग्रन्थाय्यौतिष-विषयमेदेन विभिन्नमध्यमपरीक्षायां संप्रवृत्तिः ।

(२) मध्यमपरीक्षायां सिद्धान्तकौमुदीविषयकस्यैकस्य पत्रस्य स्थाने षट् पत्राणि, अन्येषां धर्मशास्त्रादिविषयाणां बहिष्कारश्च ।


(३) गणितस्य प्रथममध्यमपरीक्षायांमितिहासस्य च मध्यमातो बहिष्कारः ।

(४) उत्तमपरीक्षायां ग्रन्थानां ग्रन्थभारानां च पूर्वापेक्षया परिमाणदृष्ट्याल्पीयस्त्वम् ।


(५) उत्तमपरीक्षाविषयेभ्यो वेदस्य निष्कासनम् ।

डाक्टर ए० वेनिसमहोदयः (१८८८-१९१८ ख्रि०)

डाक्टरथीबोमहोदयस्योत्तराधिकारी डाक्टर ए० वेनिस (Dr. A. Venis) महोदयो १८८८तः प्रवृत्तिः १९१८ पर्यन्तमध्यमपदमध्यतिष्ठत् । संस्कृतभाषायां विशेषतश्च दर्शनविषये निष्णातधीरसौ विदुषां वरेण्यो महाविद्यालये नानाविधां समुन्नतिं विदधच्चिरस्थायिनं



डाक्टर ए० वेनिस,
प्रिंसिपल, १८८८—१९१८



गवर्नमेंट संस्कृत कालेज, बनारस

स्वप्रभावमजनयत् । तस्यैव प्रेरणया राजा भुंशी माधोलाल महोदयेन १९०५ वत्सरे संस्कृत-
छात्रेष्वनुसन्धानबुद्धेरुदयार्थं 'साधोलालच्छात्रवृत्तयः' स्थापिताः । मनोरमस्य सरस्वतीभवनपुस्तकाल-
यस्थानस्य निर्माणेऽपि तस्यैव प्रभावो निदानमासीत् । १८९० वत्सरादारभ्य तन्निरीक्षणो प्रका-
श्यमाना सुप्रसिद्धा 'विजयनगरसंस्कृतग्रन्थमाला' अपि तस्यैव प्रेरणया जनिमग्रहीत् । तत्प्रे-
रणयैव च सरस्वतीभवनपुस्तकालयाध्यक्षस्य नूतनमेकं पदमपि १९१४ वत्सरे शासकैः संस्थापित-
मासीत् ।

तस्य खलु कार्यकाले विद्यालयः परमाप्रतिष्ठाकेटिमवाप्तवान् । एतस्मिन्दि समये
तत्कार्यकालान्चिराय पूर्वं विद्यालये नियुक्ताः, कालक्रमेणातिरां परिणतप्रज्ञाः, महाम० पं०
सुधाकर द्विवेदि, म० म० पं० गङ्गाधरशास्त्रिप्रभृतयः सुगृहीतनामानो विद्वद्भौरेया अध्यापकाः
पण्डितपत्रे विजयनगरसंस्कृतग्रन्थमालायां च दुर्लभानि नानाग्रन्थरत्नानि सम्पाद्य प्रकाशयन्तः
स्वप्रतिष्ठाशिरसरमारूढाः स्वयशोद्विषिडमैर्विद्यालयगौरवं चतुर्दिक्षु अग्रेषयन् । तस्यैव च
कार्यकाले संस्कृतराजकीयपरीक्षाणां गौरवं लोकप्रियत्वं च दैनन्दिनीं वृद्धिमवान्नोत् । अत एव
१९०६ वत्सरे परीक्षाणां कृते नूतनस्य परीक्षासंचालक (Registrar) पदस्य स्थापनाव-
श्यकी संजाता ।

चतुर्थः कालः ।

(१९१८ तः प्रभृति अद्यापि प्रवर्तते)

१८८७ प्रभृति १९१८ पर्यन्तं परीक्षाणां पाठ्यक्रमः किञ्चित्परिवर्तनं विना एकरूपेणैवा-
न्ववर्ततेति पुरस्तात्प्रतिपादितम् । परं तदनन्तरागामिनि अद्यापि प्रवर्तमाने च चतुर्थे कालेऽने-
कपरिवर्तनान्युपगच्छतः पाठ्यक्रमस्य तद्विपरीतैवावस्था दृष्टिगोचरतामागच्छति । किञ्च राजकीय-
संस्कृतपरीक्षाणां गौरवस्य लोकप्रियतायाश्च दैनन्दिनी वृद्धिः, डा० वेनिस समयादारब्धा,
अद्यापि तथैव प्रवर्तते । ततश्च पाठ्यक्रमस्य परिवर्तनं परीक्षाणां लोकप्रियताया वृद्धिश्चैवास्य
चतुर्थकालस्य प्रधानं वैशिष्ट्यम् ।

म० म० डाक्टर गङ्गानाथभट्टमहोदयः (१९१८-१९२३ ख्रि०)

अस्मिन्दि चतुर्थे काले १९१८तः १९२३पर्यन्तं महामहोपाध्यायो डा० गङ्गानाथभट्ट-
महोदयोऽध्यक्षपदमलमकार्षीत् । विभिन्नविषयेषु अनेकोपयोगिनिबन्धानां निर्माणेन अनेकेषां
दुरूहसंस्कृतग्रन्थानामिङ्गिलशभाषायामनुवादेन च प्रख्यातवैदुष्यप्रकर्षो ह्यसौ महानुभावः । तत्कार्य-
कालस्य वै परीक्षापाठ्यक्रमे समुचितपरिवर्तनैर्विद्यालयसम्बन्धिमिरन्यैश्च परिष्कारैर्महद्वैशिष्ट्यं
वर्तते । तच्चाद्यस्तात्प्रपञ्च्यते—

(१) प्रतिवर्षमुत्तीर्णाचार्यपरीक्षेभ्यः षड्भ्यस्त्रैभ्यस्तत्तद्विषयेषु प्रौढपाण्डित्यसम्पादनाभिप्रायेण वर्षत्रयं यावद्दीयमानानां प्रत्येकं विंशतिरूप्यकपरिमितानां विशिष्टाचार्यच्छात्रवृत्तीनां १६२० वत्सरे समुपक्रमः ।

(२) १६२२ वत्सरे शुक्लयजुर्वेदाध्यापकपदस्य विद्यालये संस्थापना, अत एव च १६२४ वत्सरादारभ्य परीक्षासु तद्विषयस्य सन्निवेशः ।

(३) अमुद्रितानां प्राचीनसंस्कृतग्रन्थानां प्रकाशनार्थं सरस्वतीभवनग्रन्थमालायाः (Sarasvati Bhavana Texts Series) अनुसन्धानसम्बन्धिनिवन्धानां च प्रकाशनार्थं सरस्वतीभवनानुशीलनपत्रिकायाः (Sarasvati Bhavana Studies) १६२० वत्सरादारभ्य विद्यालयतः प्रवर्तनम् ।

(४) दैनन्दिनं विस्तारमापद्यमानानां राजकीयपरीक्षाणां कार्यस्य सौष्ठवेन संचालनार्थं प्रांतीयसंस्कृतपठनपाठनव्यवस्थासमितेः (Board of Sanskrit Studies, U. P.) प्रारम्भः ।

(५) १६२२ वत्सरे तत्कालपर्यन्तं लब्धाङ्कानां किञ्चिदपकर्षे आचार्यपरीक्षार्थिभ्यो दीयमानाया उपाध्यायपदव्या निरासः, षड्भिर्वर्षैः सम्पाद्यमानाया आचार्यपरीक्षायाः प्रत्येकं वर्षत्रयेण पूर्णमाणयोः शास्त्र्याचार्यपरीक्षयोर्विभाजनं चाक्रियत । अस्मिन्नेव वत्सरे चोत्तमपरीक्षापाठ्यक्रमसंशोधनसमितिके शासकैरस्थाप्यत । तस्याश्च प्रस्तावानामनुसारेणाधोनिर्दिष्टानि परिवर्तनानि १६२५ वत्सरादारभ्य प्रावर्तन्त —


(१) यथाक्रममेकैकशश्च खण्डपरीक्षासु परीक्षार्थिनां प्रवेशस्य नियमः ।

(२) शुक्लयजुर्वेदस्य शास्त्र्याचार्यपरीक्षयोर्विषयत्वेन स्वीकृतिः ।

(३) शास्त्र्याचार्यपरीक्षयोरनियतस्य पाठ्यक्रमस्य परिशोधनेन नवीना व्यवस्था । एतद्व्यवस्थानुसारं च पाठ्यक्रमेऽनेकेषामुत्कृष्टप्राचीनग्रन्थानां समावेशः प्रथमवारमक्रियत । तद्यथा वाक्यपदीयस्य व्याकरणे, किरणावल्या न्याये, तत्त्वत्रिन्दुःतन्त्रवार्त्तिक-विधिविवेक-भावनाविवेकानां मीमांसायाम्, धर्मसूत्रग्रन्थसूत्राणां च धर्मशास्त्रे ।

तदाल्ते प्रचलितपाठ्यक्रमस्यैकदेशिताम्, अपेक्षितशास्त्रान्तराज्ञानमनपेक्षयैव एकान्तेन तत्तच्छास्त्रेषु वैशिष्ट्यसम्पादनं प्रवृत्तिं च सन्नियन्तुम्, तत्तद्विषयेषु प्रौढतरस्य व्यापकतरस्य च पाण्डित्यस्य समवाप्तये आवश्यकानां ग्रन्थान्तराणां समावेशोऽपि तदैव पाठ्यक्रमे विहितः । तद्यथा व्युत्पत्तिवादस्य व्याकरणे, मुहूर्तत्रिन्तामणौर्बृहज्जातकस्य च ज्योतिषे । सांख्यविषयकपाठ्यक्रमपरिवर्तनमप्येतदभिप्रायमूलकमेवासीत् ।

एवं च डा० भामहोदयसम्बन्धिकार्यकालस्य मुख्यं वैशिष्ट्यं १८८७ वत्सरात्प्रभृति एकरूपेणैव स्थितस्य पाठ्यक्रमस्य प्रथमवारं परिवर्तनमेव । प्रांतीयसंस्कृतपठनपाठनसमितेः संस्था-




म० म० डाक्टर गङ्गानाथ झा,
प्रिंसिपल, १९१८—१९२३



म० म० पं० राममिश्र शाली,
अध्यापक, १८८०—१९०२



म० म० पं० गोपीनाथ कविराज,
प्रिंसिपल, १९२३—१९३७



सरस्वतीभवन पुस्तकालय

पनापि अपरा महती घटना । अस्याः समितेः प्रभावादेवातः प्रभृति नूतनायाः समुन्नतिभावनायाः प्रवेशः पदमलभत राजकीयसंस्कृतपरीक्षासु ।

म० म० पं० गोपीनाथकविराजमहोदयः (१९२३-१९३७ ख्रि०)

डा० भामहोदयानन्तरं म० म० पं० गोपीनाथकविराजमहोदयः १९२३ प्रभृति १९३७ पर्यन्तमध्यक्षपदमध्यास्त । तस्यापि कार्यकाले विद्यालये परीक्षाविभागे चानेकविधं परिवर्तनं परिशोधनं परिवर्धनं च दृष्टिपथमवतरति । तद्यथा—

१९३०, १९३३ वत्सरयोः क्रमेण पुराणेतिहासाध्यापकस्य भाष्यवेदान्ताध्यापकस्य च पदं विद्यानुरागिणः श्रेष्ठिवरस्य श्रीगौरीशंकरगोयेनकामहोदयस्य, वर्तमानप्रधानमध्याचार्याणां च धनसाहाय्येन स्थापनामलभत ।

पाठ्यक्रमसम्बन्धिनस्तु विशेषाः १९३१-१९३२ वत्सरयोः प्रवर्तिता अधो निर्दिश्यन्ते—

- (१) प्रारम्भिकगणितस्य हिन्दीपाठ्यपुस्तकस्य च समावेशः प्रथमपरीक्षायाम् ।
- (२) हिन्दीभाषातः संस्कृते संस्कृताच्च हिन्दीभाषायामनुवादस्य, पञ्चतन्त्रभागानां च मध्यमाद्यखण्डत्रयेषु सन्निवेशः ।

(३) मट्टिविषयकमध्यमायाः स्थाने साहित्यमध्यमायाः स्थापना ।

(४) न्यायमध्यमायाः स्थाने दर्शनमध्यमायाः स्थापना ।

(५) कृष्णयजुर्वेदविषयस्य परीक्षासु, विद्यालये तदध्यापनप्रबन्धामावेऽपि, प्रवेशः ।

(६) शास्त्र्याचार्यपरीक्षयोर्नियतस्य ज्योतिषविषयस्य फलितगणितभेदेन विभागद्वयम् ।

(७) प्राचीनन्यायस्य स्वतन्त्रतया शास्त्र्याचार्यपरीक्षविषयत्वेन स्वीकारः ।

(८) रामानुजवेदान्तस्य पुराणेतिहासस्य च परीक्षविषयेषु सन्निवेशः ।

डा० मङ्गलदेवशास्त्री—परीक्षासंचालकः (१९३२—)

१९३२ वत्सर एव तत्कालपर्यन्तमध्यक्षेणैव क्रियमाणस्य दैनन्दिनीं वृद्धिमुपगच्छतः परीक्षासंचालनकार्यस्य संपादनार्थं परीक्षासंचालकस्य (Registrar, Sanskrit College Examinations, U. P., Benares) पृथगेव पदमस्थाप्यत शासकैः । तस्मिन्पदे च डाक्टर मङ्गलदेवशास्त्री एव न्ययुज्यत । एतत्प्रबन्धानन्तरमेव प्रचलितपाठ्यक्रमविषये विद्यालयेतिहासे प्रायेण प्रथमवारमेव तदर्थं प्रार्थिता वाराणसीस्थस्तद्वहिःस्थाश्च विद्वांसः स्वामिप्रायान् प्रकटीकृतवन्तः । तत्साहाय्येन सर्वसामपि परीक्षाणां पाठ्यक्रमो विशेषतः क्रमिकपरीक्षानियमानुकूल्येन परिष्कारमगच्छत् । परिष्कृतश्च सः १९३४ वत्सरीयपरीक्षाणां कृते प्रवर्तित आसीत् । तस्मिन्नेव वर्षे व्याकरणशास्त्रे प्राचीनाध्ययनाध्यापनशैल्याः पुनरुज्जीवनाभिप्रायेण प्राचीनव्याकरणविषयस्य शास्त्र्याचार्यपरीक्षयोः समावेशः समजनि ।

पुराणेतिहासविषयकपाठ्यक्रमस्य तदध्ययनाध्यापनपरम्परानुसारेण परिशोधनमपि तस्मिन्नेव वत्सरेऽजायत । १९३६ वत्सरे जैनदर्शनम्, १९३७ वत्सरे च तुलनात्मकदृष्ट्या दर्शनानामध्ययनप्रवृत्तेः प्रोत्साहनार्थं सर्वदर्शनविषयः शास्त्र्याचार्यपरीक्षयोः प्रवेशमवाप्नुताम् ।

तदेवं विद्यालयेतिहासस्यातितरां विशिष्टे कालेऽध्यक्षपदमधितिष्ठन् नैकशास्त्रानुशीलन-निरतः प्रगाढपाण्डित्यः प्रशान्तधीरसौ कविराजमहोदयो सरस्वतीभवनग्रन्थमालायाः सरस्वती-भवनानुशीलनपत्रिकायाश्च संपादकत्वमाचरन् स्वयमपि प्राचीनानेकग्रन्थान् अनुसन्धानमूलक-निबन्धांश्च प्रकाशयन् विदुषां शासकानां च समर्हणायाः पात्रं १९३७ वत्सरे स्वाधि-काराद्विरतिमग्रहीत् ।

१९३७ वत्सरादारभ्य तु अस्थेतिवृत्तस्य लेखक एव महाविद्यालयस्थाध्यक्षपदमधि-तिष्ठन्नास्ते । ततःप्रभृत्येव शासकानां विशेषाज्ञया परीक्षासंचालनकार्यमपि रजिस्ट्रार-पदभाजानेनैव निर्वह्यते । एतत्कालिकं वृत्तं वर्तमानकालकोटिप्रतितत्वेन नास्थेतिवृत्तस्य विषयतामवगाह्य इत्यत्रैव विरम्यतेऽस्माभिः । स एष

कालराहुसमाक्रान्त इतिहाससुधाकरः ।

विबुधानां मुदे भूयाद् भूयो यत्नेन रक्षितः ॥

काशिक-राजकीय-संस्कृत-महाविद्यालयीय- परीक्षाणां विस्तारः

अद्यत्वे प्रचलितानां काशिकराजकीयसंस्कृतमहाविद्यालयीयपरीक्षाणां स्थापनाविषये तत्सम्बन्धिपरम्पराणां विकासविषये च यद्वक्तव्यमासीत् तन्महाविद्यालयेतिहासप्रसङ्गेनैव विस्तरेण पुरस्ताद्व्यतिपादितमस्माभिः । तत एवैतदवगन्तुं शक्यते यत्कथं तत्कालपर्यन्तं प्रचलितानां 'वार्षिकपरीक्षाणां' स्थान एवैतासां 'पदवीपरीक्षाणां' स्थापना १८८० तमेऽब्दे कृताऽध्यक्षीवो-महोदयैः, कथं द्वादशवर्षपरिमिताध्ययनकालस्य परम्परा समुत्पन्ना, कथं च च्छात्राणां प्रथमद्वितीय-तृतीयवर्गव्यवस्थापरम्परातः क्रमेण प्रथममध्यमोत्तमपरीक्षाणां समुद्भवस्तदनन्तरं चोत्तमपरीक्षाया एव शास्त्र्याचार्यपरीक्षयोर्विभागः समजनि, इत्यादि ।

एतासां परीक्षाणां पाठ्यक्रमस्य विकासोऽपि निर्दिष्ट एव पुरस्तात् ।

आसां परीक्षाणां स्थापनायाः किञ्चित्कालानन्तरमेव क्रमेणोत्तरोत्तरमाधिक्येन विस्तारः समजायत । तथाहि—

१८८० तमेऽब्दे केवलमेकैकविंशतिश्छात्रा आचार्यपरीक्षायां प्रथमवारं प्रविष्टाः, तेषां च केवलं त्रय एव समुत्तीर्णाः, द्वौ व्याकरणे, एकश्च साहित्ये । एवं १८८१ तमेऽब्दे प्रथमवारमेव प्रथममध्यमपरीक्षयोः प्रविष्टानां छात्राणां मध्ये केवलं षट्त्रिंशदेव सफलतामासादयन्, पञ्चविंशतिः प्रथमायामेकादश च मध्यमपरीक्षायाम् । तदेवं स्वल्पपरिणाहेनोपक्रान्तानां परीक्षाणां क्रमश उत्तरोत्तरं प्रवर्धमानो विस्तारो लोकप्रियता चाधोनिर्दिष्टसारण्यामुद्धृताभिः परीक्षार्थिच्छात्राणां संख्याभिः सुतरां हृदयङ्गमौ भविष्यतः ।

महाविद्यालयीयपरीक्षासु प्रविष्टानां छात्राणां संख्यानिर्देशः ।

वत्सरः	प्रथमपरीक्षा	मध्यमपरीक्षा	शास्त्रिपरीक्षा (१९२५ वत्सरा- देवारब्धा)	आचार्यपरीक्षा	समष्टिः
१८८०	१०७	१२४		५३	२८४
१८८१	१८५	२५०		१२१	५५६
१८८२	६४२	५४०		१३०	१३१२
१८८३	१६१८	१७४८		७०८	४०७६
१८८४	३८२३	४५२५	८८६	३१५	८६५८
१८८५	५४२५	७१३५	२१८१	७०२	१५४५३
१८८६	५८८७	७८७७	२१६२	८४८	१६७८४

प्रारम्भिकावस्थायां सर्वासामपि परीक्षाणां कृते राजकीयमहाविद्यालय एव केन्द्रत्वेन निर्धार्यत । अन्यपाठशालायाश्छात्राः परीक्षासु प्रवेशार्थमनुमता अपि तस्मिन्नेव केन्द्रे परीक्षार्थमुपातिष्ठन् ।

१८८८ वत्सरे शासकानामादेशपत्रेण सर्वाभिरपि राजकीयमर्थसाहाय्यमाप्नुवतीभिः पाठशालाभिः राजकीयपरीक्षाणां पाठ्यक्रम एवानुसर्तव्य इत्येष नियमो व्यधायि ।

१८८८ वत्सरे प्रथमाया मध्यमाया आदिखण्डत्रयस्य च परीक्षायाः कृते अन्यान्यपि केन्द्राणि प्रथमवारं स्वीकृतान्यधिकारिभिः । परं मध्यमाचतुर्यखण्डस्य तु परीक्षार्थं पूर्वोक्तमेव केन्द्रं यथापूर्वमवर्तिष्ठ । तत्कारणं च व्युत्पत्तिविषये मौखिक-परीक्षैव । १८९८ वत्सरात् प्रभृति तु मौखिकपरीक्षाया अपाकरणात्तुर्यखण्डस्यापि परीक्षान्यकेन्द्रेष्वपि प्रवृत्ता ।

चिरकालपर्यन्तं राजकीयविद्यालयेऽधीयानाश्छात्रा एवोत्तमं (आचार्य) परीक्षायां प्रवेश-स्याधिकारिणो बभूवुः । १८९१ पर्यन्तमेवैष नियमः प्रावर्ततेति प्रतीयते, तदनन्तरं तु अन्या अपि पाठशाला आचार्यपरीक्षार्थमपि स्वकीय-छात्रान् प्रेषयितुमधिकारमलभन्त । परमद्य यावदपि

शास्त्र्याचार्यपरीक्षयोः केन्द्रं तु केवलं राजकीयविद्यालय एव विद्यते, यद्यपि प्रतिवर्षं वर्धमानया तयोश्छात्रसंख्यया छात्रसौलभ्यदृष्ट्यावश्यकमेतत्संजातं यदन्यान्यपि केन्द्राणि स्थाप्येरन् ।

तासामेतासां परीक्षाणामतीव लोकप्रियत्वे प्रमाणं न केवलमुपरिनिर्दिष्टा प्रतिवर्षं प्रवर्धमाना परीक्षार्थिनां संख्यैव, किन्तु परीक्षाकेन्द्राणां परीक्षाभिः संबद्धानां संयुक्तप्रान्तान्तर्गतानां तदन्यप्रान्तान्तर्गतनीनां पाठशालानां चोत्तरोत्तरं वृद्धिमुपगच्छन्ती संख्यापि । तच्चैतदधोनिर्दिष्ट-सारण्या सुस्पष्टं भविष्यति—

वत्सरः	केन्द्रसंख्या	परीक्षाभिः संबद्धानां संयुक्तप्रान्तीयपाठ-शालानां संख्या	परीक्षाभिः संबद्धाना-मन्यप्रान्तीयपाठ-शालानां संख्या	संबद्धानां पाठ-शालानां समष्टिः
१९०९	१३	४२	११	५३
१९१८	२३	३९६	१२०	५१६
१९३२	३९	७४६	२०२	९४८
१९३८	४६	९२६	३२०	१२४६

एतासां परीक्षाणां लोकप्रियताया गौरवस्य च वृद्धिमुपलक्ष्य परीक्षाकार्यनिर्वाहार्थं 'परीक्षा-संचालक'(Registrar) पदस्य स्थापना १९०९ वत्सरे आवश्यकी संजातेत्युपरिष्ठात् प्रतिपादितम् । सत्यप्येवं तत्पदमध्यक्ष (Principal) पदेन सहैकस्मिन्नेवाधिकारिणि चिराय संसक्तमवर्तत । १८८० प्रभृति १९०८ वत्सरपर्यन्तं तु महाविद्यालयाध्यक्ष एव परीक्षाप्रबन्धकार्यभारमुवाह । परं १९३२ वत्सरे उमे अपि पदे पृथक्कृते अधिकारिभिः, नूतनश्च परीक्षासंचालकपदाधिकारी न्ययुज्यतेत्यपि प्रतिपादितं पूर्वम् ।

१९२३ वत्सरे प्रान्तीयसंस्कृतपठनपाठनव्यवस्थासमितेः संस्थापना संजातेत्य-प्युक्तं पुरस्तात् । तस्या एव समितेः १९२७ वत्सरे पुनः संघटनमक्रियत, तदैव चैकस्याः परीक्षा-समितेरपि प्रथमतो निर्माणमक्रियताधिकारिभिः ।

काशिकराजकीयसंस्कृतमहाविद्यालयस्येतिवृत्तम्

(ख्रिस्ताब्द १९३७ प्रभृति अनुस्यूतस्य चतुर्थकालस्य परिशिष्टम्)

लेखकः—पं० नारायणशास्त्री खिस्ते

महाविद्यालयीयेतिहासे १९३७ ख्रिस्ताब्दतः प्रवृत्तस्य वर्तमानकालस्यापि सातिशयं वैशिष्ट्यमस्तीति प्रायेण जानन्त्येव विद्वांसः ।

१४ मार्च १९३७ प्रभृति महामहोपाध्यायकविश्वजमहोदयैः शारीरस्वास्थ्यवशादवकाशे गृहीते १ सितम्बर १९३२ प्रभृति परीक्षाप्रधानाध्यक्षकार्यं कुर्वाणा डॉ० मङ्गलदेवशास्त्रिमहोदया एव प्रथममस्थायिरूपेण ततः १२ अक्टोबर १९३८ प्रभृति च स्थायिरूपेण प्रधानाध्यक्षपदमलङ्घुर्वन्ति ।

अस्मिन् हि अल्पीयस्यपि समये महाविद्यालये तत्सम्बद्धसंस्थासु च छात्राणां हितबुद्ध्या, तेषु मिथः सौहार्दबुद्धिदाढ्याय, वर्तमाने छात्रजीवन आगामिनि व्यावहारिकजीवने च तेषां सर्वतोमुखीमुन्नतिं सम्पादयितुं च नैकविधा-नूतना व्यवस्थाः प्रवर्तिता दृष्टिपथमायान्ति । ताश्च सङ्क्षेपेण अधस्तादुपन्यस्यन्ते—

(१) महाविद्यालये मिथः सम्भूय कार्यकरणपद्धतेर्विरहात् परम्पराप्राप्तक्रमानुसारं छात्रस्य स्वगुरुणैव सह सविशेषं सम्पर्को भवति, सतीर्थैश्च सह यथाकथञ्चित् सम्बन्धे भवत्यपि अन्यैरध्यापकैस्तच्छात्रैश्च सह सर्वथा सम्पर्कभावश्छात्राणां मनसि महाविद्यालयस्य विषयेऽभिमानभावं जनयितुमवसरमेव न ददाति । तामेतां परिस्थितिं समालोच्यैव छात्राणां विभिन्नवर्गेषु तथा विभागाः कृताः, यथा कस्मिन्नपि विषये नियतग्रन्थान्यतमं पाठयितुं विशेषज्ञया नियुक्तादेवाध्यापकादुक्तग्रन्थं सर्वे छात्राः पठेयुः । एवं कृते प्रायेण सर्वेष्वध्यापकेषु छात्राणां हृदि गुरुबुद्धिरुदेति, समयलाभवं, पुनरुक्तिपरिहारः, परिमितकालेऽपि पाठ्यग्रन्थानां साकल्येनाध्ययनाध्यापनसौकर्यं च भवति । निरुक्ता समयविभागपूर्वकं वर्गीकरणव्यवस्था न केवलं साधारणविषयेष्वेव, अपि तु तत्तद्विशिष्टविषयेऽपि यथासम्भवं प्रवर्तते ।

(२) छात्रेषु शैथिल्यपरिहारपुरःसरं कर्तव्यपरिपालनबुद्धेरुदयार्थं, विशेषतो वृत्तिभाजां विशिष्टाचार्यवर्गीयाणामन्येषां च तथाविधानां छात्राणां विषये, तेषां नियमेन समुपस्थितिरावश्यकीति नियमः, सत्याभावश्यकतायामध्यक्षाशपूर्वकमेवावकाशग्रहणपद्धतिश्च प्रवर्तते । किञ्च पूर्वोक्तकक्षान्तर्गतानां छात्राणां विशेषविषयाध्ययने गवेषणाकार्ये च सविशेषमवधानं दीयते । गवेषणादिकार्येषु प्रसक्तानां साधोलालवृत्तिभाजां छात्राणां विशेषानुसन्धानकार्याणि श्रीमन्निरन्तराध्यक्षमहोदयैः स्वयं निरीक्ष्यन्ते । विशिष्टाचार्यछात्राणां कृते प्रतिसप्ताहं दिनद्वयं भाषाविज्ञान-निरुक्त-वैदिक-वाङ्मयादिविषयानधिकृत्य प्रवचनं च क्रियते ।

साधोलालच्छात्रवृत्तेः प्राचीनं लक्ष्यमनुसृत्यैवैकः साधोलालच्छात्रो महाकविबिहङ्गकृत-
विक्रमाङ्कदेवचरितारख्यैतिहासिकमहाकाव्यस्य सम्यक् पाठशोधनपुरःसरं सम्पादनाय प्रवर्तितः ।

(३) महाविद्यालये छात्राणां पाण्मासिकी परीक्षा प्रवर्तिता । तदेतत् पाण्मासिक-
परीक्षाप्रवर्तनं महाविद्यालयेतिहासे इदम्प्रथममेव ।

(४) अर्ध्यक्षमहोदयानां निरीक्षणो, अध्यापकानां सहयोगेन महाविद्यालये प्रथममेव
छात्रपरिषदेका स्थापिताऽस्ति । यद्द्वारा छात्राणां गीर्वाणभाषायां स्वविचारप्रकटने पाठवं
समुल्लसति । छात्रपरिषदः समाश्रयेण विशिष्टाचार्यच्छात्राणामन्येषां च तथाविधानां सहयोगेन
महाविद्यालयत एका हस्तलिखिता संस्कृतपत्रिका च सञ्चाल्यते, यया छात्रेषु लेखपाठवमुदेति ।

(५) विवेचनात्मकप्रवृत्तेः प्रोत्साहनार्थं महाविद्यालयाध्यापकास्तथाऽन्येऽधिकारिणश्च
विवेचनात्मकं साहित्यिकं कार्यं कर्तुं प्रोत्साह्यन्ते । तथाविधायाः प्रोत्साहनायाः फलस्वरूपे
अर्ध्यक्षमहोदयद्वारा सम्पादिते 'सरस्वतीभवनस्टडीज़्' नामकपत्रस्य १०मभागे गवेषणा-
त्मका गीर्वाणवाणीनिबन्धाः प्राकाश्यन्त । महाविद्यालयाध्यापकानां 'सरस्वतीभवनस्टडीज़्'
नामके पत्रे गवेषणात्मकगीर्वाणवाणीनिबन्धलेखनमिदम्प्रथममेव ।

(६) अस्मिन्नेव काले शिक्षासचिवैर्महाविद्यालयीयपरीक्षापाठ्यक्रमपरिष्काराय विशिष्टानां
विदुषां समितिरेका संस्थापिता । यया विदुषामत्यन्तैकदेशिकतानिवारणपुरःसरं व्यापकचतुरस्र-
पाण्डित्यसम्पादनं जीविकाक्षेत्रविस्तारं च लक्ष्यीकृत्य पाठ्यक्रमो निर्द्धारितः । चिराय विलुप्तप्रा-
याणां शास्त्राणामुद्धाराय तुलनात्मकदृष्ट्या तेषामध्ययनाय च राजशास्त्र सर्वन्याय-सर्वदर्शनादिवि-
षयाः पाठ्यक्रमे स्थापिताः । आकरग्रन्थप्रचारार्थं च प्राचीनव्याकरण-जैन-बौद्धदर्शनान्यपि
पाठ्यक्रमेऽन्तर्भावितानि । अर्थप्रधानदृष्ट्या वेदाभ्यासाय वेदनैरुक्तप्रक्रियाऽपि पाठ्यक्रमे सत्कृता ।
पुराणाध्ययनं पूर्वं दार्शनिक्या साम्प्रदायिक्या वा दृष्ट्याऽऽसीत्, इदानीमैतिहासिकदृष्ट्या तदध्ययनं
सविशेषं प्रवर्तते ।

अस्मिन्नेव काले महाविद्यालये हिन्दीभाषाध्यापकनियुक्तिः प्रथममेव जाता । यद्यपि
सम्प्रति साऽस्थायिरूपेण वर्तते तथाऽपि तस्या उपयोगितां विचार्य सा स्थायिरूपापि सम्पत्स्यत
इति सम्भाव्यते ।

(७) विषयविशेषे कृतविशेषपरिश्रमान् विशिष्टान् बाह्यान् विदुषः सादरं समाहूय
विदुषां छात्राणां च समक्षमवसरेऽवसरे तेषां प्रवचनं कार्यते, येन चिरकालाभ्यासाजितेन तेषां
विशेषज्ञानेनाल्पीयसि काले सर्वेषां लाभो भवति ।

(८) महाविद्यालयीयविद्वत्सु अनुसन्धानकार्यस्य प्रोत्साहनार्थं, तद्द्वारा च संस्कृतज्ञेषु
अनुसन्धानप्रवृत्तेरुत्पादनार्थं शासकैः "सारस्वती सुषमा" इति नाम्नी महाविद्यालयादेका संस्कृत-
पत्रिका प्रकाशनीयेति स्वीकृतमेवाचिरात् । महाविद्यालयस्य सार्द्धशताब्दीपूर्तिगनुलक्ष्य, तस्या

एव विशिष्टाङ्कोऽयं प्रकाश्यते । यद्यपि पूर्वं 'सरस्वतीभवन स्टडीज़्' नाम्ना प्रचलितायाः पत्रिकाया एवेदं रूपान्तरमस्ति, तथाऽपि पूर्वोत्तरयोरनयोः पत्रिकयोः कियदन्तरं, किञ्चास्यां वैशिष्ट्यमित्यत्र तद्विदामनुभव एव प्रमाणम् ।

(६) महाविद्यालयसंसृष्टे सरस्वतीभवने 'विद्वद्गोष्ठी' नाम्ना विदुषां सभा प्रवर्तते, यत्र महाविद्यालयीयानां बाह्यानां च विशिष्टानां विदुषां तत्तद्विषयेषु साङ्गोपाङ्गविवेचनात्मकानि गम्भीराणि प्रवचनानि भवन्ति । यैर्विदुषामन्योन्यज्ञानविनिमयविधया महान् लाभः सम्भाव्यते ।

(१०) सर्वसाधारणजनोपकारायावसरेऽवसरे सरस्वतीभवने सुलभव्याख्यानमालाया आयोजनमपीदम्प्रथममेव प्रवर्तते ।

विदुषां चरितानि

श्रीमत्याः सरस्वतीदेव्या मातृगृहायमाणे काशिकराजकीयसंस्कृतमहाविद्यालये प्रथमतश्चिर-
मधीत्य योग्यताधिक्यवशादत्रैवाध्यापकपदं प्राप्य चिरमध्यापितवतां महाविदुषां, तथैव पाठशाला-
यामधीत्य योग्यताविशेषवशाद् बहिर्जगति परां ख्यातिमुपगतानां विद्वत्तमानां सङ्क्षिप्तान्यपि
चरितानि वर्तमानानां विदुषां छात्राणां च कृते नूनं परमोपकारीणि भवेयुरित्यत्र न कस्यापि
वैमत्यं भवेत्सहृदयस्य । एतादृशानि चरितान्यपि भूयांसि सन्ति—यथावसरं प्रायस्तानि सर्वाण्यपि
संग्रहीष्यन्ते । अस्मिन् विशिष्टाङ्के यथोपलब्धानि २३ चरितानि क्रमशः प्रकाश्यन्ते ।

तेषां क्रमः—१ म० म० बापूदेवशास्त्रिणां चरितम् ।

- | | |
|--|---|
| २ श्रीयुतराजारामशास्त्रिणां | ” |
| ३ पं० श्रीबालशास्त्रिणां | ” |
| ४ म० म० कैलासचन्द्रशिरोमणीनां | ” |
| ५ म० म० राममिश्रशास्त्रिणां | ” |
| ६ म० म० सुधाकरद्विवेदमहोदयानां | ” |
| ७ म० म० गङ्गाधरशास्त्रिणां | ” |
| ८ म० म० शिवकुमारशास्त्रिणां | ” |
| ९ म० म० दामोदरशास्त्रिणां | ” |
| १० म० म० तात्याशास्त्रिणां | ” |
| ११ म० म० रामशास्त्रिणां | ” |
| १२ म० म० केशवशास्त्रिणां | ” |
| १३ पं० श्री मोहनलालोदासीनानां | ” |
| १४ म० म० नित्यानन्दपन्तानां | ” |
| १५ श्रीमत्पण्डिताम्बिकादत्तव्यासानां | ” |
| १६ धर्मप्राणलक्ष्मणशास्त्रिणां विद्वानां | ” |
| १७ श्रीमत्पञ्चाननतर्करानां | ” |

- १८ म० म० मुरलीधरभामहोदयानां चरितम्
 १९ म० म० वामाचरणभट्टाचार्याणां स्मरणम्
 २० श्रीमद्रामभवनोपाध्यायानां चरितम्
 २१ त्रिपाठिश्रीदेवनारायणशर्मणां ,,
 २२ श्रीगङ्गाधरशास्त्रिभारद्वाजानां ,,
 २३ रायबहादुर प्रमदादासमित्रमहोदयानां ,,

श्रीपण्डितबापूदेवशास्त्री

महामहोपाध्यायः, सी० आई० ई०

(ई० सन् १८४२—१८८६ पर्यन्तं ४७वर्षात्मकः कार्यकालः)

(लेखकः—पं० अनन्तशास्त्री फडके)

अस्ति दाक्षिणात्यानां पश्चिमसमुद्रोपकण्ठे रत्नगिरिप्रान्तविभागे श्रीनीलकण्ठेन वेलणेश्वर-
 संज्ञकेनालङ्कृतो वेलणेश्वरसंज्ञको ग्रामः । तत्र वेदपाठपरायणाः सदा सदाशिवसेवाराताः 'पराञ्जपे'
 इत्युपनामकाः शीलसम्पन्ना दाक्षिणात्यान्तर्गतचित्तपावनाख्या विष्णुवृद्धगोत्रिणो ब्राह्मणाः
 प्रतिवसन्ति स्म । तेषां देवतानामिव महादेवसेवारतत्वमवेक्ष्य तत्रत्याः सर्वेऽपि तान् 'देव पराञ्जपे'
 इत्युपाख्ययाऽऽख्यापयन्ति स्म । तदनु गच्छति काले तद्गोत्रजाश्चिन्तामणिसंज्ञकाः परमपावन्या
 गौतम्यास्तटाधिष्ठिताहमदमण्डलान्तर्गते 'कायगांवटोका'संज्ञके ग्रामे आगत्योषुः । श्रीचिन्ता-
 मणोः श्रीसदाशिवो जन्म लेभे । ततश्च सीतारामस्य जनिः समजनि । अस्मादेव सकलसौभा-
 ग्यवत्यां स्थाणाविव पत्युर्धर्मे स्थितिमत्यां सत्यभामासंज्ञकपाणिग्रहीत्यां राक्षसनाशकस्य देवस्य
 नृसिंहस्येव तत्प्रसादाज्ज्यौतिषाज्ञानराक्षसनाशकस्य देवस्य नृसिंहशास्त्रिणो जन्म रसाश्ववसु-
 भूमि ते १८७६ वैक्रमान्दे समभूत् । सर्वेषां प्रियत्वादस्य बालकस्य सत्यपि नृसिंह इति यथार्थनाम्नि
 जना एनं बापूसंज्ञयाऽऽह्वयन् ।

बाल्ये सर्वदा दारुणरोगरुग्णोऽयं प्राचीनदाक्षिणात्यदाक्षिण्यप्रथामनुसृत्याष्टाध्यायी-
 शिक्षा-पिङ्गलसूत्र-रूपावल्यमरकोशादिग्रन्थान्, आयुर्वेदशास्त्रीयमाध्वनिदानं चोपनयनोत्तर-
 मृग्वेदसंहितादिकञ्चाधिजगे । शरीरस्यातिरोगग्रस्तत्वात्तत्सर्वमपि विसस्मार । तदा पित्रा-

ऽध्ययनविषये परीक्षितोऽनाघ्रातविद्यागन्धमिवैनं ज्ञात्वा स्वेन सह नागपुरं नीत्वा शास्त्राध्ययनेऽयमयोजि । तत्र साहित्ये रघुवंशादि काव्यं व्याकरणे सिद्धान्तकौमुद्यादिकमधीत्य पित्रा साकं पुनः पुण्यपत्तने प्रत्यावर्तत । तत्र पं० श्रीपाण्डुरङ्गतात्यादिवेकरस्य पाठशालायां गणितविषयमध्येतुं प्रारभत । गणिते त्वस्य महाभागस्य मतिः सर्वप्राथम्येनाप्रथत । पुण्यपत्तने कञ्चित्कालमधीत्य पित्रा सह नागपुरं प्रत्यावृत्त्य कान्यकुब्जपरिण्डतडुण्डिराजमहोदयनिकटे भास्कीयलीलावतीं बीजगणितादिकञ्चाध्यैत ।

कदाचिद्द्वैवसंयोगात्पितुः सुसखिना विद्यारसिकेन सिहोरनगरपोलिटिकल् एजण्टपदाधिपेन 'एल्० विल्किन्सन्' संज्ञकेनाङ्गलमहोदयेनास्य विशिष्टां प्रशस्तिं ज्ञात्वा श्रीमान् बापूदेवशास्त्री सिद्धान्तगणितेऽप्रच्छि । परन्तु सिद्धान्तेऽवागयं व्यक्तगणितबीजगणितयोः पृष्ठमात्र एव तथा सोपपत्तिकं व्याख्याद् यथा स एव महोदयोऽतिचकितमना अवाक् तस्थौ । व्याजानाच्चास्य विलक्षणं बुद्धिपाटवम् । निश्चिक्ये चायं सिद्धान्तगणितेऽध्यापितश्चेदपरभास्कर इव समुज्ज्वलयेद् भारतीयमुखसरोजानीति यथार्थं सम्भाव्य महताऽऽग्रहेण सिहोरनगरे स्वेन साकं ब्राह्मणभृत्यविशिष्टोऽयं १८४० ईशवीयाब्देऽनायि । तत्र परिण्डतसेवारामनिकटे सिद्धान्तशिरोमण्यादिकं स्वोपजीव्य विल्किन्सन् महोदयसमीपे रेखागणितपदार्थविज्ञानादिकं चाध्येतुं प्रारभत ।

तत्र स सतीर्थेषु तदनु सामान्यविद्वत्सु ततश्च सुमहत्सु विपश्चिदपरिचमेषु विशिष्टां ख्यातिं लब्ध्वा महता समादरेण स्वोपजीव्य विल्किन्सन् महोदयेन बहुत्र बहुवारं प्रशस्तो वाराणसेयसंस्कृतपाठशालायां नूतननिर्मितगणिताध्यापकपदे निश्चितां स्वकीयां नियोजनां सफलयितुं तत्र गमनमभ्यलषत् । तस्मिन्नेव समये दैवदुर्विपाकेन स्वोपजीव्य-विल्किन्सन् महोदयस्य वयसः पञ्चत्रिंशत्तमे वर्षे संजातेनाकालमृत्युनोद्विग्नमना नागपुरस्थ रेजिडेण्टपदभाजस्तद्वन्धुमेजर टी० विल्किन्सन् महोदयस्य निकटे पुरातनाङ्गरोत्कीर्णबीजकयुतमागतप्रस्तरं प्रतिलिपिरूपेण विन्यासयितुं नागपुरनृपप्रेषितस्तत्र गत्वा तथा सुन्दरं तद्बीजकं समुल्लिलेख, यथा सन्तुष्टमनसानेन पूर्वपरिचितेन गुणग्राहिणा मेजर टी० विल्किन्सन् महोदयेन भूयो भूयः प्रशस्य शतरूप्यकद्वयपारितोषिकभाग् व्यधायि ।

ततश्च सन्तुष्टमनाः काश्यामागत्य राजकीयपाठशालायां गणिताध्यापकपदं १८४२ नेत्रवेदवसुभूमित ईशवीये हायने फरवरीमासस्य पञ्चदशदिनेऽलमकृत । तदात्वे तु पाठनार्थं छात्रसौकर्यार्थं च सिद्धान्ते गणिते चानेकान् ग्रन्थान् अनूद्य निर्माय संशोध्य च गणितादिविषयं सुसरलं व्यदधात् । तस्मिन्नेव समयेऽन्यशास्त्राध्ययनमाङ्गलभाषाध्ययनं चाकरोत् । यदा पाठशालाया अच्युत्पदवीं डाक्टर जेम्स् आर० बैलेन्टाइन, एल्० एल्० डी०, महोदयोऽलङ्कृत्य १८४६ ईशवीये स्वीयं कार्यं संपादयति स्म, तदा स श्री पं० बापूदेवशास्त्री महोदयस्य सर्वातिशायि विशिष्टं पाण्डित्यं सहजसुन्दरसरलताञ्चावलोक्य सन्तुष्टस्तथा श्रीपरिण्डत-

वापूदेवशास्त्रियो विशिष्टां बुद्धिं पाण्डित्यं गणितादिविषये नैपुण्यं च युरोपदेशीयगणितज्ञेषु भूयोभूयः प्रशशंस, यथा तत्रत्यास्तेऽपि विद्वांसः स्वीया विशिष्टाः शङ्काः श्रीपण्डितवापूदेवशास्त्रिसविध एव पप्रच्छुस्तत्समाधानं च प्रापुः ।

ततश्च गच्छति काले १८५० ईशंवीये काशिकशासनाध्यक्षपद (मजिस्ट्रेट्) मलंकुर्वतो 'मेक्लोड' महोदयस्याज्ञया हिन्दीभाषायां बीजगणितं निर्ममे । तद् दृष्ट्वा सन्तुष्टान्तःकरणेन पश्चिमोत्तरदेशाधिपतिना श्रीमता डोम्यासनमहोदयेन द्विसहस्ररूप्यकपरिमितं पारितोषिकं महता समदरेणास्मै विलक्षणविचक्षणाय प्रादायि । तदनु चन्द्रस्वाङ्गभ्रमविषये 'इंग्लिश जर्नल् ऑफ् एज्युकेशन'संज्ञके पत्रे मुद्रितमेकं लेखं प्रिन्सिपल बैलएटाइनमहोदयद्वारा ज्ञात्वा तल्लेखलेखकेन साकं लेखप्रतिलेखद्वारा संबृत्ते वादे शास्त्रिमहोदयः तं पराजिग्ये । १८६१ ईशवीये हायने वङ्गएशियाटिकसोसाइटीद्वारा प्रकाश्यमानायां 'बिब्लियोथेका इंडिका'-नामकग्रन्थमालायां सूर्यसिद्धान्तं श्रीलान् मिलट् विल्किन्सन् महोदयकृताङ्ग्लानुवादयुतं सोपपत्तिकं सटिप्पणञ्च मुद्राप्य प्राकाशयत् । अस्य गणितविषये सर्वातिशायि पाण्डित्यं श्रावं श्रावं लण्डनराजधानीस्थैर्विज्ञज्ञैः १८६४ ईशवीये रायल्एशियाटिकसंज्ञिकायाः सभायाः मान्यः सम्बोऽयं (आनररी मेंबर) निरवाचि । ततश्चैतत्प्रकाशितसूर्यसिद्धान्तवृत्तं डाक्टर बैलेएटाइनमहोदय-द्वारानुभूय पञ्चनददेशाधिपतिना श्रीमता मेक्लोडमहोदयेन पत्रलेखनद्वारा भूरि भूरि शास्त्रिप्रवरः प्रशंसि ।

ततश्च बीजगणितस्य द्वितीयावृत्तिर्बहुपरिष्कारयुतानेन शास्त्रिमहोदयेन समपादि । तां दृष्ट्वा विशेषविज्ञेन तदानींतनेन पश्चिमोत्तरदेशाधिपेन श्रीमता सर विलियम् म्यौरमहोदयेन राजप्रतिनिधिना क्षेत्रराजे प्रयागे ज्योतिर्विज्ञराजोऽयं महाराज्ञीजन्मोत्सवे महावल्लयुतेन रूप्यक-सहस्रेण सममानि । १८७० ख्रिस्ताब्दे भारतशासनाध्यक्षमहोदयेन शास्त्रिमहोदयः कलिकाता-युनिवर्सिटीसंज्ञकसंस्थायाः सन्मान्यसभ्यः (फेलो) समस्थापि । १८७३ आंग्लहायने चन्द्र-सूर्यग्रहणं तथा निरचैषीद् यथा क्षणार्धमपि तेन न व्यभ्यचारि । तेन परितुष्टान्तःकरणेन काश्मीर-देशाधिपेन पञ्चशतमूल्यपरिमितराङ्गवयुतं रूप्यकैकसहस्रं पारितोषिकं शास्त्रिवरायास्मै प्रादायि ।

१८७५ युरोपीयहायने काशीनरेशाज्ञया सर्वशुद्धं नूतनपञ्चाङ्गं निरमायि । यन्निमित्तं प्रतिवर्षं रूप्यकशतकद्वयप्रदानमभ्युपायि तेन नृपवरेण । १८७७ ईशवीयाब्दप्रथममासप्रथमदिने श्रीमती महाराज्ञी विक्टोरिया राजराजेश्वरीपदं संदधार, तदा सन्मान्यभारतीयपञ्चाशसत्पुरुषेषु 'स्ट्रार' पदकेनायं महात्मापि संमानितः । १८७८ ईशवीयहायनप्रथममासप्रथमदिने राजराजेश्व-रीपदसंधारणनिमित्तकोत्सवे सी० आई० ई० संज्ञकेनोपाधिनायं शास्त्रिमहोदय उपाधायि । १८८७ ख्रिस्ताब्दे महाराज्ञ्याः पञ्चाशत्तमे राज्याधिकारप्राप्तिवर्षे संप्राप्ते महोत्सवनिमित्तम-वलम्ब्य पण्डितार्ये निर्मितया महामहोपाध्यायपदव्या महामनाः शास्त्रिप्रवरः सममानि । ततश्च

वङ्गप्रान्तीयैशियाटिक्स्सोसायटीसंश्लक्षसंसदि मेजर ईल आङ्ग्लमहोदयेन प्राप्तताम्रपत्रमवलम्ब्य महाभारतरचनासमयनिर्धारणचेष्टाऽकारि । तत्पत्रोद्धृष्टेन 'श्रीमता जनमेजयनृपतिना खग्रास-ग्रहणसमये ब्राह्मणाय भूमिदानं व्यधायि' इत्याकारकेण लेखेन गणितद्वारा श्रीमेजर ईल महोदयेन स्वीयसिद्धान्तः समधायि । परन्तु तदीयाशुद्धगणितं दृष्ट्वा शास्त्रिवरेण महान्तं प्रयत्नमाधाय तत्संशोध्यानेकयुक्तिभिः तादृशं निर्धारणं कर्तुं न सुशकमिति प्रत्यपादि ।

ततश्च महता समादरेणानालस्येन १८८६वर्षे सप्तचत्वारिंशद्वर्षाणि यावद् राजकीय-पाठशालाकार्ये संपाद्य पण्डितसुधाकरमहोदय-पण्डितविनायकशास्त्रि-पण्डितचन्द्रदेवप्रभृतीन् जगन्मान्यान् शिष्यान्निर्माय चावकाशं लेभे । ततश्च १८९० ईशवीयहायनस्य जूनसंश्लक्ष-मासस्य ७मे दिने रात्रौ द्वादशवादनवेलायां जगत्पितुर्विश्वेशस्य चरणौ निध्यायन् सकन्यक-पुत्रद्वयेन साकं चतुराशाप्रकाशिनीं सर्वदा विकाशिनीं स्वच्छधवलां कीर्तिं निधाय विश्वेशतनौ निलिलाय ।

एतेन निर्मिता ग्रन्थाः—

- | | | |
|---------------------------------------|--------------------|----------------------|
| (१) बीजगणितम् | (हिन्दीभाषायाम्) | सन् १८५० |
| (२) व्यक्तगणितम् | " | " १८५६ |
| (३) भूगोलवर्णनम् | " | " " |
| (४) खगोलसारः | " | " " |
| (५) सिद्धान्तशिरोमणिस्थोदाहरणद्वारा | चलगणितविषये | भारतीयानां ज्ञानम् । |

सन् १८५८

- | | |
|---------------------------------------|------------------|
| (६) सूर्यसिद्धान्तः सोपपत्तिकः | सन् १८६१ |
| (७) फलितविचारः | " १८६२ |
| (८) सायनवादः | " " |
| (९) मानमन्दिरवर्णनम् | " " |
| (१०) प्राचीनज्योतिषाचार्याशयवर्णनम् | " " |
| (११) तत्त्वविवेकपरीक्षा | " " |
| (१२) विचित्रप्रश्नसंग्रहः सोत्तरः | " १८६२ |
| (१३) अतुल्यन्त्रम् | " १८६५ पर्यन्तम् |

- (१४) पञ्चक्रोशीयात्रानिर्णयः सन् १८७२ बाबू श्री हरिश्चन्द्रद्वारा प्रकाशितः
 (१५) नूतनपञ्चाङ्गनिर्माणम् " १८७५
 (१६) पञ्चाङ्गोपपादनम् " "

इत्यादयोऽनेकेग्रन्थाः सन्ति ।

श्रीयुतराजारामशास्त्रिणां जीवनवृत्तान्तः ।

(अनुमानतः ई० सन् १८५६-१८७६ पर्यन्तं कार्यकालः)

[म० म० श्रीगुरुवर गङ्गाधरशास्त्रिणां 'पण्डित'पत्रे (Vol. X) प्रकाशितलेखानुसारम्]

लेखकः—पं० नारायणशास्त्री खिल्ले ।

काश्यां श्रौतविद्याधुरन्धरस्तपस्वी दाक्षिणात्यश्चित्तपावनजातीयो गोविन्दशर्मा नाम ब्राह्मण आसीत् । तस्य त्रिषु तनयेषु कनिष्ठोऽपि गुणैर्वरिष्ठः श्रीराजारामः समजायत । श्रीमति राजारामे दशवर्षवयस्क एव पिता गोविन्दः कैलासातिथिर्बभूव । तदनु पितुरौर्ध्वदेहिकं कर्म समाप्य भविष्युः पण्डितमण्डलाखण्डलो राजारामः काश्यां त्रिलोचनघटे निवसतां तपोमूर्तीनां रानडोपाख्यहरि-शास्त्रिणां सविधे समधीयानो नातिबहुलेनैव कालेन सकलेषु काव्येषु कौमुद्यां च व्युदपद्यत । ततः परं सकलदर्शनपारदृश्वनां श्रीदामोदरशास्त्रिणां सकाशाच्छ्रीमता राजारामेण तर्कशास्त्रं सम्यग-धीतम् । वर्षीयांसः श्रीदामोदरशास्त्रिणः प्रतिक्षणमुपचीयमानप्रतिभावैभवस्य तथाविधस्यान्ते-वासिनो राजारामस्य पाठने भूयांसमसह्यं परिश्रमं समालोच्य, तात्कालिककाशिकविद्वन्मण्डला-खण्डलस्य श्रीकाशीनाथशर्मशास्त्रिणः सविधमिममुपनीय सादरमिदमूचिरे :—

यः सिक्त्वा श्रमवारिमिः कुसुमयन् नानाविधैर्हैतुभिः

सिद्धान्तैः फलितं विधाय बहुलैर्विद्वद्द्विजानन्ददम् ।

विद्याकल्पतरुं चिरं स्थिरतरं कुर्याद्भवन्मूलकं

रत्नं नूतनमिदं ददामि भवते यन्नादयं पाल्यताम् ।

(म० म० श्रीगङ्गाधरशास्त्री)

अथ राजारामशास्त्री श्रीमतः काशीनाथशास्त्रिणः सकाशान्नानाविधानि व्याकरणादीनि शास्त्राख्यभ्यस्तचराणीव समासाद्य तदानीं चित्रकूटमधितिष्ठतो विद्वद्वन्दसुरपादपस्य श्रीविनायक-रावपेशवानृपतेर्वाषिण्यां दिगन्तरागतपरःशतविपश्चिस्सभास्तारसभाजितायां सभायां विविधशास्त्र-सम्बन्धिनीषु विप्रतिपत्तिषु परमां प्रतिष्ठां भृशं परितुष्यतो नृपतेश्च परमं संमानं च प्रापत् । चित्रं चैतत्—यतः,

प्रागाश्रीयत रामेण चित्रकूटगिरिस्थितिः ।

खण्डिता वादिनां तेन चित्रकूटगिरि स्थितिः ।

(म० म० श्री गङ्गाधरशास्त्री)

अथ लब्धप्रतिष्ठः काश्यां समागतोऽसौ यथापूर्वं पाठशालायां श्रीकाशीनाथशास्त्रिणां सविधे समध्यैष्ट । ततः परमचिरेणैव काशिकराजकीयविद्यालये प्रधानतमविद्वत्कल्पसकलान्तेवा-सिजनपरीक्षां कृतवता संस्कृतादिविविधविद्याविशेषनिपुणेन जॉन म्यूरसाहित्रेण श्रीमतो राजाराम-शास्त्रिणो नानाविधेषु दर्शनेषु दृढतमां व्युत्पत्तिमलौकिकीं च प्रतिभां निभात्य प्रमुदितवता 'प्राङ्गविवाकपदवीसमारूढस्य स्वस्य भारतदेशीयधर्मशास्त्रसंमतिस्म्यादनादौ केवलमोदशोत्तम-पण्डितरत्नसाहाय्यं भवेदतीव यशस्करम्' इति विचार्य सखिनिर्विशेषं संमान्य नीतः श्रीमान् राजारामशास्त्री आजमगढाभिधं नगरम्, किञ्चिन्न्यूनाधिकमवात्सीत्तत्रैव वर्षपञ्चकम् ।

ततः परं ग्वालियरनगरं गतोऽसौ तत्रत्येन महीपतिना सबहुमानमादृतो राजसभायां राजा-श्रितान् पण्डितान् वादाहवे निर्जित्य गुणगृह्यमतिना भूपतिना महार्हवस्त्रालङ्कारादिभिः पूजित-स्तत्रत्यजनानुरोधेन कतिचिन्मासांस्तत्रैव निनाय ।

१९१२ वैक्रमे वर्षे काशीं प्रत्यावृत्तोऽसौ स्वगृह एव विद्यार्थिनः पाठयन् सर्वतः प्रसृमर-सुयशाः सुखमेघते स्म ।

अत्रान्तरे श्रीकाशीनाथशास्त्रिगुरूपदिष्टपथेन (मिथो गुरुशिष्ययोः कोटिप्रकोटिपरिष्कार-संग्रहरूपो) विधवोद्वाहशङ्कासमाधिरनेन निर्माय श्रीगुरुचरणयोः समर्पितः । भृशं प्रीतिः श्रीगुरु-वैरैः प्रसादरूपेण शिष्यनाम्नैव तत्प्रकाशनमाश्रयम् ।

तदुत्तर एव वत्सरे काशिकराजकीयमहाविद्यालये तदानीन्तनाध्यक्ष श्रीयुत वालनूटार्डिन-महोदयेन सादरमाहूय साङ्ख्यशास्त्राध्यापनेऽसौ न्ययुज्यत ।

असङ्ख्येष्वपि सङ्ख्यावत्स्वाद्यसंख्याश्रयो ह्यसौ ।

सांख्याध्यापनकार्येऽतो नियुक्त इति युज्यते ॥

(म० म० श्री गङ्गाधरशास्त्री)

ततो १९२० वैक्रमवत्सरे श्रीमता त्रिफ़्तिमहोदयेन धर्मशास्त्रप्रधानाध्यापकपदेऽसौ न्ययुज्यत ।

इत्थमसौ चिराय विद्यार्थिनः पाठयन् लोकोत्तरां कीर्तिं प्रापत् । 'बालसरस्वती'त्युप-
पदधारिणः श्रीबालशास्त्रिसदृशान् शिष्यान् निष्पाद्य तांश्च स्वकीयाखिलपाण्डित्यकार्यनिर्वहणक्ष-
मान् समालोच्य राजकीयकार्याद् गृहीतावकाशो वार्षिके प्रवृद्धवैराग्यस्त्रिदशापगातटगते मठे
योगमभ्यस्यन्नुवास—

अर्जित्वा प्रथमे वयस्यनुपमां विद्यामवद्यापहां,
सन्मानं धनमाप्य मध्यमवयस्यध्याप्य विद्यार्थिनः ।
कैलासोदरसोदरेण यशसा सम्भूष्य भूमिं ततो,
वैराग्यात्त्रिदशापगातटमठे योगं श्रयन् सोऽवसत् ॥

(म० म० श्री गङ्गाधरशास्त्री)

इत्थं पञ्चषान् वत्सरानतिवाह्य १६३२ विक्रमवर्षे संन्यस्य विहाय जीवनहेतुभूतमाहारं
देहान्तं यावद्यथापूर्वमवहितचेता भाद्रपदकृष्णतृतीयायां गुरुवासरे प्रातः प्रविहाय पाञ्चभौतिकं
वपुर्योगिजनैकगम्यं परमं पदमसावाससाद ।

गङ्गावारिविसृष्टनश्वरतनुः कीर्त्या वितत्यावनि,
गायत्र्याद्यपदार्थचिन्तनभवद्भूरिप्रमोदः सदा ।
धर्माधर्मसुखामुखेदि सकलं सन्त्यज्य बाह्यं भ्रमं,
रम्यं प्रापदतीव तत्पदमसौ यत्प्राप्य नाप्यं परम् ॥

(म० म० श्री गङ्गाधरशास्त्री)

श्रीपण्डितवरबालशास्त्रिणो रानडे-इत्युपाह्वः

बालसरस्वतीत्युपाधयः

(ई० सन् १८६२—१८७७ पर्यन्तं कार्यकालः)

लेखकः—पं० अनन्तशास्त्री फडके

कस्को न जानात्यल्पमपि श्रीबालसरस्वतीमहोदयचरितम् । यस्य सम्पूर्णमपि भारत-
वर्षायवैयाकरणविद्वत्कुलं साक्षात्परम्परया वाऽधमर्णम् । येन च पाणिनिनेव प्राचीनव्याकरण-
प्रणालीतो नूतनमिवोद्भातितं सपरिष्कारं न्यायघटितं व्याकरणम् ।

वेदपाठिषु प्रवरतमो वेदपाठी, कर्मकाण्डिषु श्रेष्ठः कर्मकाण्डौ, धर्मशास्त्रप्रवीणेषु
साक्षान्मनुरिव धर्मप्रतिपादनतत्परः प्रवरो मुनिः, धर्माचारचरणेषु साक्षाद्धर्म एव, वैयाकरणा-

कुलेषु पाणिनिरिव, संस्कृतगद्यलेखकेषु द्वितीयो बाण इव, संस्कृतगीः प्रवक्तृषु परो गीर्वाण-
गुरुर्वाचस्पतिरिव, सभासु सम्येषु वादकुशलेषु च साक्षात्तच्छास्त्रीयोऽचलः सिद्धान्त इव यः
समस्तविद्वत्सु तदात्वे राजानति स्म ।

अयं पञ्चद्विद्वान्तर्गतचित्तपावनजातीयस्य कृष्णयजुर्वेदान्तर्गततैत्तिरीयशाखाध्यायिनो वेद-
विदोऽकिञ्चनस्यापि धर्मलक्ष्मीकस्य श्रीगोविन्दभट्टस्य कुलं स्वजनुषा मण्डयामास । श्रीगोविन्दभट्टेन
बहोः कालात्पुत्रालाभदुःखितेन श्रीशरभानुष्ठानं पुत्रलाभार्थं विहितम्, तदनुष्ठानस्यैवेदं फलम्,
यत् श्रौतस्मार्तकर्मपारदृश्व सकलशास्त्रनिष्णातोऽपरश्चतुर्मुख इव बालः बालसरस्वती ऋतुनन्द-
वसुभूमिते वैक्रमान्दे (१८६६) पौषवद्यदशम्यां सोमवासरे प्रादुर्बभूव । अस्य बालकस्य विश्वेषां
शास्त्राणां रक्षकत्वात् पित्रा यथार्थं नाम विश्वनाथ इति व्यधायि । सर्वेषां प्रियत्वादयं बालो
बालेत्याख्यया प्रख्यातो बभूव । अलौकिकस्यास्य बालकस्य विशिष्टप्रतिभाया इत्थं प्रसिद्धिरासी-
द्यदयं वर्षात्पूर्वमेव स्वीयां महाराष्ट्रभाषां सम्यक्तया वक्तुं प्रभुर्बभूव । तृतीयवर्षेऽस्य पिता श्रीगोविन्द-
भट्ट एनं स्वसुहृदे विद्वत्तमाय श्रौतादिविद्यानिपुणाय धारपेत्युपनामकश्रीरामकृष्णदीक्षिताय समर्प्य
यमालयं सनाथीचकार । तेनापि स्वसुहृत्तमवाक्यपालनतत्परेण स्वसुतनिर्विशेषं पञ्चमे हायनेऽय-
मुपनिन्ये । जातमात्र उपनयने गुरुणा रामकृष्णभट्टेनैकवारं कथितमात्रे कृष्णयजुर्वेदे प्राक्तन-
विद्याजातं सुप्तोत्थितज्ञानवत्सहसाऽस्य हृदि पुस्फोर ।

तदनु स्वगुरुभिः सह राज्यच्युतेन ब्रह्मावर्तवास्तव्येन द्वितीयबाजीरावपेशवासंज्ञकेन
महाराष्ट्रनृपतिना साकं ब्रह्मावर्तं गत्वा परिमिमेल । तत्रत्यैवृद्धैर्वेदविद्भिर्बहुर्वागमन इव बहुरयं
बालो वेदावतारत्वेन संमानितो बभूव । ततः श्रीबाजीरावनृपप्रेरितः चित्रकूटस्थेन श्रीविना-
यकरावपेशानृपेण मकरसंक्रान्तिमहोत्सवे महता समारोहेण साक्षाच्चक्रे । तेन राजा
कठिनतमं बालखिल्यं शस्त्रं पृष्टः तथा तत्कथयामास, यथा तत्रत्याः सर्वेऽपि वृद्धा
विद्वांसः धन्यवादपुरःसरं स्वीयकण्ठनालानि दोलारूढानीव चक्रिरे । अहो अस्य बुद्धेः
पाटवम् ; यत्र शस्त्रपठनकर्मणि महान्तोऽप्यनेकवारमभ्यासं कुर्वन्तोऽपि विद्वांसो द्वादशान्यिकाः
संजायन्ते तत्रायमैकान्यिकोऽपि न संवृत्त इति महदाश्चर्यं दृष्ट्वा श्रुत्वा च तच्छस्त्रं तेन राजा
संसतोषं सधन्यवादं सानेकभूषणमस्मै बहुप्रवरायाष्टवर्षदेशीयाय बालसरस्वतीत्युपदा प्रादायि, सम-
मानि च विद्यावृद्धोऽयं तत्रत्यैवृद्धैरपि वेदज्ञैः । अनन्तरं ग्वालियरनगरगतोऽयं विलक्षण-
विचक्षणस्तन्यायाधीशेन षट्शास्त्रपारावारपारीयेन पण्डितकुप्पाशास्त्रिणा परीक्षितो महतादरेण
शास्त्राध्ययने प्रार्थितः । तत्रत्यपण्डितबाबाशास्त्रिबापटमहोदयेभ्यो मासषट्केन समग्रां वैया-
करणसिद्धान्तकौमुदीमधीत्य श्रीपण्डितकुप्पाशास्त्रिनैकटिको भूत्वा समग्रां पूर्वां मीमांसासमीमांसत ।
पुण्यपत्तन(पूना)स्थेभ्यः कार्यार्थं ग्वालियरनगरमागच्छद्भ्यो मोरशास्त्रिभ्यः सम्पूर्णमन्त्रपाददर्शनं
साक्षाच्चक्रे ।

तत्र तत्र तदा तदा सभासु विलक्षणविचक्षणस्यास्य पुरां कोटिमालुढं परिहृत्यं दर्शं दर्शं सर्वेऽपि मान्या विद्वांस आश्चर्यचकितास्सन्तो रदनान्तरेऽङ्गुलिं दधिरे । १६१२ विक्रमान्दे तत्रत्य-परिहृतवरवचाशास्त्रिणः सतीतुल्यां सर्ती कन्यां परिणिन्ये । ततश्च हरप्रियां प्रियां वाराणसीमागत्य परिहृतेन्द्रादपरपाणिनेः श्रीकाशीनाथशास्त्रिणः परमगुरुवरारिकश्चिद्व्याकरणमधीत्य श्रीसहस्रवदनपतञ्जल्यवतारभूतराजारामशास्त्रिचरणयोरन्ते वसन् सर्वमपि पन्नगगवीसारं कर्णपुटेन हृत्पात्रे समग्रहीत् । १६२१ वैक्रमेऽब्दे काशिकराजकीयपाठशालायां प्रिन्सिपलप्रिफ्रिथमहोदयेन महता सन्मानेन साङ्ख्यशास्त्रीयाध्यापकपदे न्ययोजि । श्रीराजादिनकररावराजवाडेत्युपनामकेन महामात्येन पूज्यया मात्रा च प्रेरितोऽनिच्छयाप्याङ्गलभाषाविषये किञ्चिज्ज्ञानमधिजगे । संस्कृतपाठशालायां पारितोषिकवितरणसमयेऽनेनानेकवारं सरससरलया मधुमधुरया भावभूषितया गैर्वायया वाण्या स्वीयं वक्तुत्वं प्राकशि । पाठशालाध्यक्षप्रिफ्रिथमहोदयस्य तथाध्यक्षस्यानापन्नगफ्रमहाशयस्य च प्रेरणया काशीविद्यासुधानिधिपत्रेऽनेके ग्रन्था अनेन परिहृतवरेण समशोधित । तदात्वे वङ्गीयै-शियाटिकसोसायटिप्रार्थनया सकलं सभामति शारीरकसूत्र-भाष्यं सटिप्पणं प्रकाशेन समुदधारि । भूमण्डनभूतमण्डीनरेन्द्रकृतानेकप्रार्थनयाकृष्टहृदयः स्वेन गुरुणा सह १६२४ वैक्रमे वर्षे मण्डी-राजधान्यां सुरेन्द्रेण पूजितो बृहस्पतिरिव मण्डीनरेन्द्रेण सम्पूजितो विरेजे । तन्वृपतेर्महता प्रेम्णाऽऽ-कृष्टस्तस्मै गणेशमन्त्रं प्रादात् ।

ततः काश्यां श्रीविनायकशास्त्रिण आतोर्यामयज्ञ औद्गात्रं पदमलङ्कृत्य तथा सामागासीत्, यथाऽद्यतनत्वेऽपि केचनातिवृद्धास्तादृशं सामगानं नाद्यावधि श्रूयत इति कथयन्ति । यजमानो भूत्वा स्वयमप्यनेकान् यज्ञान् संविधाय यज्ञरूपं विष्णुं संतोष्य १९२६ वैक्रमे हायनेऽनेकतीर्थानि तत्रत्या देवताश्च द्रष्टुं स्वगुरुणा साकमयात् । १६३१ वैक्रमीये वर्षे स्वीयगुरुषु श्रीराजारामशास्त्रिषु तुर्याश्रमेण स्वीयं कलेवरं पवित्रीकृत्य श्रीशिवतनावर्पितवस्तु तदातनीयाध्यक्षप्रार्थनया महता शोकमरेण साकं पाठशालीयधर्मशास्त्राध्यापकपदमलमकृत । १६३४ वैक्रमे हायने तदानींतनेन पाठशालाध्यक्षनेरफ्रील्डमहोदयेन बहुनात्याग्रहेण वारं वारं घण्टाद्वयविलम्बेनाप्यागत्य पाठशालां भूषयतेति प्रार्थितोऽप्यसारं संसारं संत्यक्तुमनाः पाठशालीयं पदं समत्यादीत् । पाठशालाध्यक्षेणासमयेऽवकाशे गृहीतेपि विशेषाज्ञयाऽव-काशनिमित्तार्धवेतनप्रदानमभ्यलाषि । परन्तु शास्त्रिवरेण तदपि नाङ्ग्यकारि । श्रीमातुः श्रीरामकृष्णदीक्षितगुरोश्चात्याग्रहेण यज्ञार्थं तृतीयं विवाहं वयसः ३३ त्रयस्त्रिंशत्तमे वर्षे विधाय १६३७ वैक्रमार्केऽब्दे माघशुक्लपूर्णिमायां ज्योतिष्टोमं यज्ञं विधातुमियेष ।

तत्रत्ये यज्ञेऽशीत्यधिकवयसः स्वश्रौतगुरवो रामकृष्णदीक्षिता अर्धवयः, स्वीयव्याकरणगुरो राजारामशास्त्रिणो ज्येष्ठभ्रातरः श्रीसखारामभट्टा ब्रह्माणः, साक्षाच्छ्रद्धेवात्यल्पवया यजमानपत्नः स्वयं स्वोपयुक्तवेदमन्त्रपाठकर्त्री, सकलवेदशास्त्रमर्मज्ञो विशिष्टकर्मज्ञोऽपरधर्म इव धर्मज्ञो यजमानो बाल-

शास्त्रीत्यलौकिकं सर्वमप्यभूतपूर्वमिव संबभूव । अवभृथस्नानसमये स महान् समुत्सवः सूर्यग्रहण इव ग्रामाद् ग्रामान्नगरान्नगरादागत्याहमहमिकया संबाधं मिलितैर्हर्म्योपरिस्थैः पथिस्थैर्वृक्षस्थैश्च जनैः समवालोकि । १६३६ वैक्रमहायने स्वीयामशौरोगेण रुग्णामवस्थां स्वस्त्रियोऽपि तादृशीं स्थितिं पुत्रराहित्यं च दृष्ट्वा चतुर्वर्षदेशीयं ब्राह्मणकुमारं दत्तकपुत्रविधिना पुत्रीकृत्य तं च विष्णुदीक्षितनाम्ना समबोधि । ततश्च १६३६ ज्येष्ठशुद्धद्वितीयायां सत्या सकलसौभाग्यवत्या शाल्मिचरणपत्न्या भविष्युं पतिविरहं योगकलया ज्ञात्वेव प्रादुर्भूतेऽपि यौवने किञ्चिदिव विरुज्य स्वीयः कायोऽस्याजि । तदनु १६३६ आषाढमासे दशम्यां तिथौ श्रीगणेशरुद्रादिदेवतास्थापनं यज्ञभूमौ विधाय तदनु श्रावणवद्यत्रयोदश्यां शिवतिथौ स्वीययशसा धवलिताः सर्वा दिशः संपादयन् स्वीयमलौकिकं धार्मिकं पवित्रं चरित्रमुपसंहरन् संसारस्यास्थिरतां समबोधयन् श्रीविश्वनाथः कैलासमिव कैलासवासमङ्गीचकार श्रीपण्डितेन्द्रो विश्वनाथशास्त्री बालसरस्वती ।

अनेन निर्मिता ग्रन्थाः—

- (१) वेदान्तसूत्रभाष्यभामतीटिप्पणम् ।
- (२) स्वगुरुनिर्मितविधवोद्वाहशङ्कासमाधिग्रन्थस्य दोषाभासनिरासनाम्नी टीका (१६२६ वैक्रमे) ।
- (३) व्याकरणमहाभाष्यटिप्पणम् ।
- (४) परिभाषेन्दुटिप्पणी सारासारविवेकनामिका ।
- (५) बृहज्ज्योतिषोपपद्धतिः ।

इत्यादयोऽनेके ।

श्री म० म० कैलासचन्द्रशिरोमणिचरितम्

(ई० सन् १८६८-१९०७ पर्यन्तं कार्यकालः)

लेखकः— पं० नारायणशास्त्री खिल्ले

वङ्गेषु वर्द्धमानमण्डले धात्रीग्रामे श्रीभवनाथतर्कपञ्चानननामा द्विजो न्यवसत् । तत्सूनुर्धनश्यामसार्वभौमो नाम महान् पण्डितोऽभूत् । तस्यत्नी श्रीमत्यादरमणिदेवी सत्कुलजा सती शिरोमणिरासीत् । अथ श्रीमान् धनश्यामसार्वभौममहाशयः सुचिरं भगवन्तमाशुतोषं महेश्वरमाराध्य तत्पदादात्पुञ्जीभूतमिव पुरयं पुत्रमवाप । स एवास्मच्चरितनायकः पण्डितवरः कैलास-

चन्द्रशिरोमणिमहाशयः । अस्य महात्मनो जन्मकालः १७५२ शकाब्दात्मकः । बाल्यकालत एव प्रस्फुरत्प्रतिभाप्रकर्षोऽयं दशाब्दावस्थ एव पण्डितवरस्य निजपितृव्यस्य श्रीजनाह्ननतर्कवागीशमहोदयस्य सविधे व्याकरणकोशकाव्यादि समधीत्य प्ररूढप्रौढव्युत्पत्तिन्यायवैशेषिकदर्शनमधिजिगमिषुः स्वग्रामसमीपवर्ति देवीपुरं प्रातिष्ठत् । तत्र ग्रामे मूर्तिमतः कणादस्यैव जराजर्जरस्याशीतिवर्षाधिकवयसः श्रीमतो हरचन्द्रन्यायवागीशमहोदयस्य सविधे समारब्धन्यायशास्त्राध्ययनः कियतैव कालेन सामान्यनिर्वाक्तपर्यन्तं समाप्य गृहं प्रतिनिवृत्तः । अथ पित्रोरनुरोधात् सुवंशमुक्तायमानया श्रीमत्या तरङ्गिणीदेव्या साकं कृतोद्वाहः सविशेषं व्यराजत । नवोद्वाहमहोत्सवे कतिपयान्यहान्यतिवाह्य, “असमाप्तजिगीषस्य स्त्रीचिन्ता का मनस्विनः । अनाक्रम्य जगत् कृत्स्नं नो सन्ध्यां भजते रविः” ॥ इति मनस्विष्ठुण्णमध्वानमनुसरन्निव प्रबलपिपठिषाकुलचेता विशेषाधिजिगमिषया गीर्वाणवाणीमातृगृहायमाणं पुरातनं विद्यापीठं नवद्वीपमाससाद ।

अथ तत्र विश्वविख्यातवैदुषीवैभवं प्रधानपण्डितं श्रीमद्गोलोकनाथन्यायरत्नमहाशयमुपगम्य तदन्तिकेऽध्येतुमारभत । मासचतुष्टयमात्रमेवाध्ययने जातेऽकस्मादेव गोलोकनाथमहाशयः पञ्चत्वं जगाम । भृशं खिन्नः कैलासचन्द्रोऽगत्या पुनरपि गृहं प्रत्यावर्त्तत । कतिपयदिनैः प्रकृतिस्थो भूत्वा पुनरपि नवद्वीपं गत्वा तत्रैव पण्डितवरात् प्रसन्नचन्द्रतर्करत्नमहाशयादवशिष्टं तर्कशास्त्रमधीत्य वादाहवेषु तत्रत्यैः पण्डितैः सम्यक् परीक्षितो लब्धयद्बुद्धानः शिरोमणिरित्युपाधिना विभूषितः पुनरपि स्वग्रामं प्रतिनिवृत्तः ।

ततः स्वगृह एव चतुष्पाठीं निर्माय छात्रानध्यापयितुमारभत । नानादिगन्तागता अन्तेवासिनोऽस्याध्यापनोद्भवसुयशःसौरमेण समाकृष्टाः सन्त एतत्सविधेऽध्येतुमुपागमन् । अयमपि सर्वाणि शास्त्राणि निर्विशङ्कं तथाऽध्यापयति स्म, यथैतदन्तिकाधीतविद्यश्छात्रो नान्यत्र गन्तुमैहत । इत्थं सुखेन त्रीणि वर्षाण्यतीतानि । अथ दुर्दैवेनास्य ज्येष्ठो भ्राता प्रसन्नचन्द्रः, यः खलु मुनिसिक्कपदस्थ आसीत्, असमय एव पञ्चत्वं गतः, तच्छोकातुरा जनन्यप्यचिरेणैव जाह्नवीतीरे वपुस्तथाज । कृत्यविच्छ्रीमान् कैलासचन्द्रशिरोमणिमहाशयो ज्यायसो भ्रातुर्जनन्याश्च निधनेन नितान्तं निर्विण्णोऽपि तयोः पारलौकिकं कृत्यकलापं सम्यक् सम्पादितवान् ।

अथासौ शिरसि भारायमाणान्मातृश्राद्धोद्भवादृणादुद्धारं समीहमानो नव्यदेशदिदृक्ष्य च सार्द्धं छात्राभ्यां तारिणीचरणवरदाकान्तन्यायरत्नाभ्यां धात्रीग्रामात्प्रस्थाय देवीपुरस्थसिंहवंशीयस्वसुहृद्वरराजकृष्णसिंहसन्निधिं जिगमिषुः पाटलिपुत्रमुपागमत् । तत्र सिंहमहोदयस्यासन्निधानेन मुङ्गेरनगरं प्रातिष्ठत् । तत्र सिंहमहोदयदर्शनलाभेऽपि दुरदृष्टमहिम्ना स्वकार्यसिद्धेरसम्भावनामेव पश्यन् मानधनाग्रणीः शिरोमणिमहाशयः कृतदृढनिश्चयो यावज्जीवं भगवन्तं श्रीकाशीविश्वेश्वरमारिषधियुषुर्वाराणसीं प्रातिष्ठत् । कियन्तं चिदध्वानं नौकया, कियन्तं चिद् बाष्पशकटेन, कियन्तं चित् पद्म्यामेवातिक्रम्य कतिपयैरहोभिः काशीमाससाद । तत्र कुत्राऽपि परिचयाभावान्निर्धनत्वाच्चागत्या महामहिम्नां प्रख्यातयशसां ब्रह्मनिष्ठानां श्रीविशुद्धानन्दस्वामिनां मठमेव शरणीचकार ।

अथ तत्रैव स्वकीयं पुस्तकवस्त्रपात्रादिवस्तुजातं निधाय सद्यो जाह्नवीतीरमासाद्य सन्ता-
पहारिणि सुधायमानवारिणि तदीये पाथःपूरे कृतमज्जनोन्मज्जनः सन्ध्यावन्दनजपादि स्वीयमाह्निकं
कर्म सम्यक् सम्पाद्य बुभुक्षान्नामकण्ठोऽपि स्थानादिसुस्थितेरभावात् पीयूषप्रतिमं जाह्नवीजलमेवा-
ऽऽकण्ठं निपीय पुनर्मठं प्रत्यावर्त्तत । गृहस्थाश्रममधितिष्ठतोऽस्य संन्यासिनां मठे स्थितिरनुचितेति
स्वामिपादैः पर्यायेण प्रतिषिद्धनिवासोऽसौ सर्वथाऽपरिचितेऽस्मिन्नगरे कथं सुस्थितिः सम्पादनीयेति
नितरामाकुलस्वान्तः आर्तत्राणपरायणं भगवन्तं नारायणमेव मनसा संस्मरन्नवसत् ।

अथ भक्तविपद्भञ्जनस्य भगवतोऽनुग्रहादेव भोज्यवस्तून्यानेतुमापणं गतेनैतदन्तेवासिना
'कोन्न'नगरामिजनः शिरोमणिमहाशयस्य सतीर्थ्यो वैकुण्ठनाथन्यायरत्नमहाशयो दृष्टः, पृष्ठश्च
तेनासौ विस्पष्टमाचष्ट स्वगुरोरुपस्थितां विपदम् । अनन्तरं तत्कथनानुसारं स्वगुरोः कुलशिष्यं
काशीस्थागत्यकुण्डवीथीनिवासिनं रामदासभट्टाचार्यमासाद्य तस्मै सकलमुदन्तमाख्याय
तत्सहकृतोऽसौ सद्यो मठमागत्य न्यवेदयत् सर्वमुदन्तजातं गुरवे । रामदासभट्टाचार्योऽपि
सबहुमानं शिरोमणिमहाशयं स्वगृहमानाय्य यथाशक्ति समुपाचरत् । इत्थमुपस्थिताया विपदो
वारणमभूत् । अथ रामदासभट्टाचार्यसन्निहितं त्रिचतुराण्येवाहानि गमयित्वा कस्मिंश्चिद्भा-
टकगृहेऽसौ सुखं न्यवसत् । तत्र निवसता ऽनेन तार्किकशिरोमणिना शिरोमणिमहाशयेनाऽवारित-
विद्यार्थिवृन्दमध्यापनसदाव्रतमारभ्यत । बहवश्छात्राः पण्डिताश्च कौतुकिनोऽस्य पाण्डित्यप्रकर्ष-
मालोक्य भृशं मुग्धान्तःकरणाः साधुवादपुरस्सरं प्रशशंसुरेनम् ।

अथैष वेदान्तविद्यावाचस्पतेर्द्राविडादभ्युत्पन्नानन्दपरिव्राजकाद्विद्याविनिमयविधया वेदान्त-
मधीत्य तं च न्यायवैशेषिकदर्शनमध्याप्य लोकातिगस्वीयशेमुषीविशेषमहिम्नाऽल्पेनैव कालेन
वेदान्तविद्यापारङ्गमोऽभवत् । शास्त्रार्थसमाप्तौ च पूर्वोत्तरपक्षयोरस्य विलक्षणां दक्षतां च
प्रत्यक्षं कलयन्तो विचक्षणा न्यायतन्त्रोज्जीवनाय गृहीतावतारं गौतमममुं मन्यमाना निष्पक्ष-
मेतदीयं सुयशः सर्वत्र घोषयन्ति स्म ।

अथैतत्सुयशःसमाकृष्टहृदयस्तात्कालिकाशिकराजकीयपाठशालीयपण्डितमूर्धन्यो महामहो-
पाध्याय सी० आई० ई० इत्याद्यनेकविरुद्विभूषितो वापूदेवशास्त्री १९२५ वैक्रमेऽब्दे
काशिकराजकीयपाठशालायां रिक्त एकस्मिन्नैयाधिकपदे केवलं मासत्रयाय सादरमेतं न्ययुङ्क्त ।
तदानीं तस्य पदस्य वेतनं पञ्चत्रिंशद्रूप्यकपरिमितमेवासीत्, परन्तु विद्वच्छिरोमणोरस्य गौरवरिक्त-
यिषया चत्वारिंशद्रूप्यकपरिमितं क्रियते स्म । इत्थं प्राप्तसुस्थितिः शिरोमणिमहाशयः प्रत्यहं पारेशतं
छात्रानध्यापयन् सुखमुवास । पण्डितैकपक्षपाती पाठशालाध्यक्ष आर्थवेनिसमहोदयः शिरोमणि-
महाशयं गुरुरूपेण सम्मानयन् प्रायो दुरूहान् न्यायवैशेषिकपदार्थान् ततोऽधीते स्म । शिरोमणि-
महाशयस्य महोदाराशयता दीनेषु करुणा च काऽप्यपूर्वासीत् । अद्यापि सर्वे तं 'महाशय'
इतिनाम्नैव स्मरन्ति ।

अथैकदा जराजर्जरेऽस्मिन्नध्यापके लॉर्डकर्जनमहोदयस्य दृष्टिर्निपपात । अवसरप्रदाननिदानं च जिज्ञासितवान् सः । अथ तदादेशेन तदानीन्तनः संयुक्तप्रान्तप्रधानशासकः श्रीमान् लाटूश-महोदयः स्वयं काश्यामेत्य समवलोक्य च प्रत्यक्षं शिरोमणिमहाशयं, तस्य लोकोत्तरं वैदुष्यं, तत्सम्बन्धेन पाठशालायाश्च परमगौरवं सर्वजनैर्विप्रतिपत्त्या प्रतिपादितं च निशम्य सुतरां सन्तुष्ट इत्थं निरूपेयीत्—‘यदसौ महाशयो यावत्कालपर्यन्तं पाठशालायामागन्तुमीष्टे तावदनेनागम्यताम्’ इति । १८९६ ईशवीये वर्षे महामहोपाध्यायपदवीप्रदानेन सम्राज्ञ्या शिरोमणिमहाशयः संमानितः । अथ दुरदृष्टमहिम्ना १९०७ ईशवीये वर्षे ज्येष्ठपुत्रस्य राजवल्लभभट्टाचार्यस्य पौत्रस्य चैकस्याकाल-निधनेन समुद्विग्नचेता वीतस्पृहः शिरोमणिमहाशयः साग्रहमनुबन्धानेऽप्यध्यक्षमहोदये तत्याज पदं जग्राह चावसरम् । इत्थमनेन चत्वारिंशद्वर्षाणि राजकीयकार्यं कृतम् । षडधिकसप्ततिवर्षवयाः प्रवयाः शिरोमणिमहाशयः सौरचैत्रमासस्य तृतीयदिवसे सायं सन्त्यज्य पार्थिवं वपुः शिवसा-युज्यमाससाद । अनेन महाशयेन न्यायदर्शनभाष्यस्यैका टीका विरचितेति श्रूयते परन्तु नाद्यापि साऽस्मद्दृष्टिपथमुपेता । शिष्याः पुनरसङ्ख्याता एव शिरोमणिमहाशयस्य । म० म० वामाचरणभट्टाचार्याः, म० म० लक्ष्मणशास्त्रिद्राविडादयस्तु शिरोमणिमहाशयशिष्या एवेति शम् ।

महामहोपाध्याय पं० श्रीराममिश्रशास्त्रिणः

(कार्यकालः ई० सन् १८८०—१९०२)

लेखकः—पं० नारायणशास्त्री खिल्ले

श्रीमन्महामहोपाध्यायपण्डितस्वामिराममिश्रशास्त्रिणः किल कार्यां सविशेषं प्रख्यात-वैदुष्या दार्शनिका विशिष्टा विद्वांस आसन् । एतेषां पूर्ववृत्तादिकं तु नोपलभ्यत इति तद्विषये किञ्चिदपि विशेषतो लिखितुं न पारयामो वयम् । काश्यामगस्त्यकुरङ्गवीथ्यामेतेषां निवास आसीत् । एतेषां लेखेषु पदे पदे प्रौढिः प्रकटीभवति, एतैश्च ‘ब्रह्माभूतवर्षिणी’ नामिका सभा स्थापिताऽऽसीत्, तद्द्वारा काशिकविद्वद्बृन्दे दार्शनिकविचारधारा प्रवर्तितेति श्रूयमः । श्रीमाष्यस्येदमप्रथमं संस्करणं स्वोपशुटिप्यणीविभूषितमेतैरेव प्रकाशितम् । द्वादशदर्शनीपारावार-पारीणा इमे स्वसमये विशिष्टदार्शनिकपण्डितेषु गण्यन्ते स्म । ई० सन् १८७५—७६ मध्ये स्थापितायां ‘संस्कृतसमाज’नाम्न्यां विद्वत्सभायां कतिपयेष्वधिवेशनेष्वेतेषां वादविवादपाटवं तत्समाविवरणावलोकनेन बाढं स्फुटीभवति ।

एतेषां प्रधानशिष्या महामहोपाध्यायश्रीरामशास्त्रिभागवताचार्याः किलास्माभिश्चिरं दृष्टाः, तेषां लोकातिगां शेषुषीमनितरसाधारणं पाण्डित्यं च प्रत्यक्षमनुभूय तद्गुरुणां श्री म० म० राममिश्रशास्त्रिणां पाण्डित्यं ततोऽप्यधिकं भवेदेवेति निर्वाधं वक्तुं शक्यते । वर्त्तमाना गोयनका-महाविद्यालयाध्यक्षा म० म० पं० श्रीहरिहरकृपालुद्विवेदमहोदया अप्येतेषां विशिष्टाः शिष्याः सन्ति । प्रायो द्वाविंशतिवर्षाणि महाविद्यालये कार्यं कृत्वैतैरवकाशो गृहीतः ।

एतैरनेके ग्रन्थाः सम्पादिता निर्मिताश्च सन्ति । तेष्वस्माभिरद्य यावदुपलब्धा अघो निर्दिश्यन्ते—

१—श्रीभाष्यम्-सटिप्पणम् । २—आगमप्रामाण्यं सटिप्पणम् । ३—वेदार्थसंग्रहः सटिप्पणः । ४—न्यायसिद्धान्तन सभूमिकम् । ५—तत्त्वमुक्ताकलापः सटिप्पणः ।

६—स्नेहपूर्तेः प्रथमो बिन्दुः । स्वयं निर्माय सम्पादितोऽयं ग्रन्थः । एतद्भूमिकावलोकनेन प्रतीयते यदेते तदानीन्तनराजपुरुषाणां विश्वस्ताः सम्मानभाजनानि चासन् । ग्रन्थान्ते तेषामेषा गवोक्तिर्नूनमवितथैव—

देवेश्वरे कुलिशमम्बुपतौ च पाशं भीमे गदां विशदवाजिनि गाण्डिवं च ।

चक्रं च विभ्रति समित्यथ वासुदेवे युक्तिक्रमं मयि च कुत्र विपक्षशेषः ॥ इति ।

एतेषां लेखप्रौढिरेतन्निर्मितसम्पादितग्रन्थभूमिकाद्यवलोकनेन स्पष्टं प्रतीयते ।

म० म० पं० सुधाकरद्विवेदिनां संचितसमितिवृत्तम् ।

(ई० सन् १८८३-१९१० पर्यन्तं कार्यकालः)

लेखकः—पं० बलदेवमिश्रः

गुरुवराणां महामहोपाध्यायसुधाकरद्विवेदिनां जन्म १८६१ ईसवीयवर्षासत्रे काले वाराणस्यामेव विश्वनाथाल्लोशद्वयान्तरे खजुरीग्रामेऽभूत् । तैः स्वयं स्वरचितदीर्घवृत्तनामके पुस्तके लिखितम् :—

“काश्यां सौम्ये विश्वनाथाद्विभाति गव्यूत्यर्धे भव्यमूर्त्तिर्महेशः ।

पृथ्वीशाख्यस्तस्य पार्श्वे निवासो ग्रामे विद्वन् राजगोहार्चिते मे ॥”

तदानीं काश्यां प्रचलितैका मासिकपत्रिका सुधाकरनामिका आसीत् । एकदा तत्पत्र-
वाहको यदैव चरित्रनायकपितामहस्य हस्ते तत्पत्रं समर्पितवान् तदैव गृहान्तरतो दासी शुभसंवाद-
मदाद्यत् तस्य पौत्रोऽभूदिति । तदैवैतादृशशुभसंवादं श्रुत्वा तेन कथितं यदस्य बालकस्य
नामकरणं सुधाकर इत्येव करणीयम् । यतो युगपदेव पौत्ररत्नस्य तत्पत्रिकायाश्च प्राप्तिरभूत् ।
एतेषां जननी शीघ्रमेव तनुं तत्याज, अतएव मातृविहीना इमे सर्वेषामतिप्रिया अभवन् । अत एव
लालनदोषेणाष्टवर्षपर्यन्तमेभिः 'किमपि न पठितम् । यदोपनयनसंस्कारस्य निश्चयः समजनि
तदैभिः 'सिद्धिरस्तु', 'श्रीगणेशाय नमः' इत्यपि प्रथमलेखनमारब्धम् । परन्तु निजप्रतिभावशतः
मासाम्यन्तर एवैषां पुस्तकपठनेऽपि प्रागल्भ्यं सञ्जातम् ।

स्वग्रामप्रान्ते एषां पौरोहित्यमासीत्, अतोऽभिभावकानामेष निश्चयो जातो यदैभिः प्रथमं
व्याकरणं पुराणादिकञ्च पठनीयं पश्चात् ज्यौतिषमध्ययनीयं येन पौरोहित्यकार्ये सर्वथा सौलभ्यं
सम्पद्येत । अतः कौमुदी-मनोरमेत्यादिपुस्तकं सम्यक् समधीत्य काशिकराजकीयसंस्कृतमहा-
विद्यालये पं० श्रीदेवकृष्णमिश्रेभ्यो ज्यौतिषद्वितीयाध्यापकेभ्यो ज्यौतिषपठनमारब्धम् ।

तदानीं तत्र प्रधानाध्यापकाः म० म० पं० बापूदेवशास्त्रिण आसन् । अत्र विचित्रा
कथा गुह्यमुख्येव एव श्रुता । ज्यौतिषाध्यापकयोरध्यापनं तदानीमेकस्मिन्नेव प्रकोष्ठे आसीत् ।
एषां पिता कृपालुदत्तद्विवेदी एतानादाय संस्कृतमहाविद्यालये गत्वा दूरत एवादिष्टवान् यद् गच्छ
तत्र शास्त्रिवर्यसमीपे उपविश यावदहमावश्यकं कार्यं सम्पाद्यागच्छामि । परन्त्वेभिः देवकृष्ण-
मिश्रेमेव शास्त्रिवर्ये बुद्ध्वा तस्यैव समीप उपवेशनं कृतम् । किञ्चित्कालानन्तरं यदा पित्रा
मिश्रसमीपे एषां स्थितिर्दृष्टा तदैनानाहूय भृशं भर्त्सितवान् । परञ्चैभिर्दत्तं पितः ! एष मित्रो
हृदयतो मम गुरुर्जातः, अत्र परिवर्तनं केनापि प्रकारेण भवितुमशक्यम् । अत एभिः ज्यौतिषं
यत्किञ्चित्पठितं तदेवकृष्णमिश्रादेवेति श्रुतम् ।

पठनकालस्यैका घटनाप्युल्लेखयोग्या । म० म० पं० बापूदेवशास्त्रिभिरव्यक्तगणितस्य
प्रथमभागो मुद्रापितः तस्यैकं पुस्तकं पं० मिश्रमहोदयाय समर्पितम् । तद् दृष्ट्वाऽपूर्वमिदं
पुस्तकमिति स्वगुरुवरत आदरपुरस्सरं गृहीत्वा एते स्वगृहमागताः । तत्र नैका अशुद्धीः संशोध्य
प्रातरागत्यैभिर्दत्तं यदत्र प्रायेणाशुद्धिर्दृश्यते । इदमाकर्ण्य पं० मिश्रमहोदयस्तु सकम्पो जातः,
स्वच्छात्रानेतान् प्रति मुहुर्मुहुर्हस्तमुद्रया मौनमालम्ब्यतामिति सङ्केतितवान् । परन्तु तत्रैवापरे
भागे स्थिताः महामहोपाध्यायाः सर्वे कौतूहलं स्वयं प्रदृश्य तानाहूतवन्तः । तैश्च पुस्तकस्थाशुद्धि-
संशोधनं दृष्ट्वा बालकस्य प्रतिभां गणितशास्त्रे कुशाग्रबुद्धिञ्च निमाल्य तदानीन्तनस्याध्यक्षस्य
'मिफ्रिय' साहेबमहोदयस्य समीपे लिखितं 'यदयं सुधाकरशर्मा गणिते बृहस्पतिसमः' ।
एतेनातितरां प्रसन्नेनाध्यक्षमहोदयेनैते महता पारितोषिकेण सम्मानिताः । इमां घटनामाभित्यैकदा
गुह्यमिः स्वयं कथितं यत्तस्मिन्दिने तेषां हृदये यादृशः आनन्दः संजातो न पुनस्तादृशोऽस्मिन्
जन्मनि कदाप्यनुभूतः । पारितोषिकमादाय अध्यक्षप्रकोष्ठान् स्वगुरुसमीपे प्रत्यागच्छन्त एते

हर्षातिरेकेण पृथिव्यामुत आकाशे तेषां स्थितिर्स्त्यपि नान्वभूवन् । तस्माद्दिनात् एतैः पौरोहित्यकार्यं साकल्येन त्यक्तम् ।

कृतविद्या अपीमे जीविकां लब्धुं नाशक्नुवन् । पश्चात् यदैषां बहवो मैथिलाश्छात्रा एषां विशिष्टां योग्यतां प्रख्यापितवन्तस्तदा महाराजेन दरभंगाधीशेन श्रीलक्ष्मीश्वरसिंहबहादुरेण स्वपाठशालायां काशीस्थायामेतेषां सन्निवेशः कृतः । पश्चात् काशिकराजकीयमहाविद्यालयाध्यक्षेण श्री'थीबो'साहेबमहाशयेन सह यदैभिः वराहमिहिररचितपञ्चसिद्धान्तिकायाः स्वव्याख्यानसहितं प्रकाशनं कृतं तदा तेनाध्यक्षेण राजकीयसंस्कृतपुस्तकालयस्याध्यक्षत्वेनैषां नियोगस्तत्रैव कृतः । पुनः राजकीयमहाविद्यालये यदा ज्योतिषस्य स्थानं रिक्तं संजातं तदा तत्राध्यापकत्वेनापि नियुक्तिः संजाता । ततः परं तत्रैवाध्यापयद्भिः १९१० ईशवीयवर्षे जनवरीमासे पञ्चाशद्वर्षासन्ने वयसि एतैः कार्यां मुक्तिरवापि ।

अध्यापनकाले एकदा तत्रस्याङ्गलमहाविद्यालये छात्रेभ्यो गणितविद्यां वितरितुं तत्राह्वानमेतेषामभवत् । तत्र द्वित्राणि वर्षाणि अध्याप्य पुनः स्वविभाग एवागमनं जातम् ।

भारतवर्षे गणितेऽपीमे अतीव प्रतिभाशालिनो विद्वांसोऽभवन् । एतेषां स्वभावः स्वतन्त्र आसीत् । परमदयालवः परःशतांश्छात्रानध्यापयन्त इमे महाभागा रामचन्द्रस्यातीव भक्ता आसन् । गोस्वामि-तुलसीदासकृतरामायणपाठकालेऽजस्रमश्रूणि एतेषां नयनाभ्यामपतन् । एतेषां महाभागानां यावन्तो ग्रन्थाः स्वतन्त्रलिखिताः सम्पादिता वा वर्तन्ते सर्वत्र श्रीरामचन्द्रस्यैव मङ्गलं कृतं दृश्यते । सर्वदा रामरामेति अवदन् । एतेषां कीर्तिर्दिगन्तरव्याप्ता आसीत् । यूरोपदेशीया अपि गणितज्ञा विद्वांस एतेषां सम्मानं चक्रुः । एकदा सकलप्रासे सूर्यग्रहणे तदानीन्तनो भारतेश्वरप्रतिनिधिः कर्जनमहाशयः बक्सरनगरे एतान् समाहूयत् । तत्र चैभ्यः सः सूर्यग्रहणविषयकं विशेषं ज्ञातवान् ।

स्वनिधनसमये इमे एव प्रधानाध्यापका आसन् । एतैः पञ्चाशतोऽप्यधिकानि पुस्तकानि प्रकाशितानि । इदानीं ज्योतिषशास्त्रे एतेषामेव महानुभावानां कृतिं ये ज्ञातुं शक्नुवन्ति त एव परमयोग्या गणकाः कथ्यन्ते । सांप्रतिके ज्योतिषशास्त्रविशेषो महामहोपाध्यायानां कृतावेव सन्निविष्टः ।

एते न केवलं प्राचीनज्योतिषसिद्धान्ताभिज्ञा आसन्, अपि तु यूरोपीयगणितसिद्धान्ततोऽप्यनेकानि मार्मिकवस्तूनि संगृहीतवन्तः, तथापि न केनापि ज्ञातुं शक्यते यदेष विषयो यूरोपीयज्योतिषसिद्धान्ततो गृहीतः । यथा मधुकरो भिन्नभिन्नपुष्पेभ्यस्तेषां रसानादाय मधुसञ्चयं करोति तत्र यथा न केनापि जनेन आस्वादेन एतत् कथयितुं शक्यते यदेष रसोऽस्य निर्दिष्टपुष्पस्यैवेति, तथैव महामहोपाध्यायैः संगृहीते गणितमधुनि एतद्गणितं अमुकस्य इति कथनं दुःशकम् । तेष्वेतादृशी विलक्षणा शक्तिः ।

वस्तुतस्तैः ज्यौतिषशास्त्रे अपूर्वं परिवर्त्तनं कृतम् । यद्यपि भारतीयज्यौतिषस्येतिहासे परिवर्त्तनस्यावसरः पूर्वमपि द्वित्राणि वाराणि अभवत् । यथा वराहमिहिरस्य समये ग्रीकदेशीयवनैः साकं भारतीयज्यौतिषविदां समागमो जातः । एवं खलीफा अलमनसूरस्य समये अरबदेशीयगणि-
तिकैः सह भारतीयगणितज्ञानां समागमो जातः । पुनः मुहम्मदानां राज्यकाले पारसीयैः सह भारती-
यगणितज्ञानां सम्मेलनं जातम् । परन्तु यादृशं दृढं सुगूढं सम्मेलनं यूरोपीयगणितेन सह भारतीय-
गणितस्य संजातं न तथा पूर्वम् । तत्रेदमेव विशेषकारणं यत्संयोजयितारः परमयोग्या इदानी-
मुपलब्धाः । यद्यपि एतस्मिन् विशेषकार्ये द्वादोद्घाटका महामहोपाध्याया बापूदेवशास्त्रिवर्यास्तथापि
अस्मद्गुरुवर्यैरेवात्र विषयेऽतितरां कार्यं कृतम् । इदानीं प्राचीनसिद्धान्तानामप्युपपत्तिर्नवीनग-
णितबलादेव क्रियते, परञ्च कोऽप्युपपत्तिं दृष्ट्वा एतन्न जानाति यदियमुपपत्तिः यूरोपदेशीयगणित-
संघलिता, यतस्तत्र नेतुस्तादृशी प्रतिभा वैदुष्यञ्च येन ता उपपत्तयः स्वीयाः सञ्जाताः ।

गुरुवर्यैर्महामहोपाध्यायैर्ग्रहलाघवस्य गणेशदैवज्ञकृतस्य टीका सुष्ठु विरचिता तत्रौदार्यं च तैः
प्रदर्शितं, यतस्तत्र प्रथमतो मल्लारिकृतटीकां संरक्ष्य विश्वनाथोदाहरणं च प्रदाय तदनु स्वीया विशेषा
टीका निर्माय रक्षिता । एतत्कार्यं सर्वथा प्रशंसितं जातम् । परन्तु प्राचीनब्रह्मगुप्तकृतब्राह्मस्फुट-
सिद्धान्तस्य मुद्रणावसरे लण्डननगरतः ब्राह्मस्फुटसिद्धान्तस्य चतुर्वेदाचार्यकृता टीकामानास्य तस्या
एव बलेन स्वतिलकः प्रकाशितः । अत्र यदि भास्कराचार्यतोऽपि प्राचीनस्य चतुर्वेदाचार्यस्य टीका
ग्रहलाघवे मल्लारिटीकावत् संरक्षिताऽभविष्यत्तदा प्राचीनगणकस्य महानुपकारः समभविष्यत् ।
एवञ्च सूर्यसिद्धान्तस्य टीका वस्तुतः सुधावर्षिणीनाम्नी तैः रचिता, तत्रापि कमलाकरस्य
सौरवासनाटीकायाः कमलाकरस्यैव पितुर्नृसिंहदैवज्ञस्य सौरभाष्यस्य च समालोचनमनेकेषु
स्थानेषु कृतम् । तत्र यदि तयोष्ठीकयोरपि समावेशस्तत्राभविष्यत् तदा सुवर्णं सुगन्धस्य संयोगः
समभविष्यत् ।

स्वनिघनसमयात् किञ्चिदुर्वाक् एतैः नारायणपण्डितनिर्मिताया गणितकौमुद्या उपपत्तिः
कर्तुमारब्धा । तदा मुहुर्मत्सन्निधौ एतैरुक्तम् 'यदि चत्वारि पञ्च वर्षाणि वा मम जीवनं
सुरक्षितं स्यात् तदा भास्करलीलावतीं भारतदेशाभिष्कास्य तत्स्थाने गणितकौमुदीं स्थापयि-
ष्यामि' । गणितकौमुद्याः प्रकाशनं पश्चात् सरस्वतीभवनतः सञ्जातम् । तदैव गणित-
स्येतिहासः हिन्दीभाषायां एतैर्लिखितमारब्धः । तत्रेतिहासं चतुर्धा विभज्य केवलं प्रथम-
भागस्य पाटीगणितस्यैवेतिहासः पूर्णतां यापितः, अत्र एतैर्लिखितम्—अस्मिन् पुस्तके
गुरुपरम्परातः श्रुतं सर्वं वस्तु सन्निविष्टम् । प्रथमन्तु महामहोपाध्यायसदृशानां विदुषामेवाभावो
यैः शेषकार्यस्य पूर्णतां कर्तुं शक्येत । तथा गुरुपरम्परया एतैर्यज्ज्ञातं तस्य ज्ञातापि
इदानीं न कोऽपि अन्यो विद्यते । पञ्चसिद्धान्तिकाया भूमिकायां डा० यीबो साहेबमहाशयेनापि
लिखितं यत् महामहोपाध्यायानां द्विवेदिनां गवेषणारूपं भारतीयज्यौतिषस्येतिवृत्तं प्रकाशितं
भवेच्चेत्तदा संसारस्य महानुपकारः संपद्येत । अत एवेतादृशस्येतिहासस्य प्रयोजनमतीवासीत् । परञ्च

दैवे नास्ति कस्यापि प्रभुता । अकाले तेषां निधनं संजातम् । तेनात्र भारतीयगणितस्य परमा क्षतिः संजाता ।

हिन्दीभाषाया अपि ते मार्मिकाः कवय आसन् । तैरनेकानि पुस्तकानि हिन्द्यां लिखितानि । यावज्जीवनं त एव नागरीप्रचारिणीसभायाः सभापतय आसन् ।

एतैः प्रायोऽष्टाविंशतिवर्षासन्ने वयसि महामहोपाध्यायपदवी लब्धा । प्रकाण्डविद्वद्भिर्महामहोपाध्यायपदवी लभ्यते परन्तु परिणते वयसि, युवावस्थायामेभिरेवैतादृशी पदवी समुपलब्धा । एवमष्टादशवर्षे वयसि एतैर्दीर्घवृत्तां नाम दुरुहपुस्तकं रचितम् । “सुधाकरेण चक्रेऽष्टादशवर्षेण पुस्तकमिति एवमेते अपूर्वा विद्वांसोऽभवन् । साहित्यरचनायामपि एतेऽतिकुशला आसन् । एतेषां केचिच्छ्लोका उपस्थाप्यन्ते—

तत्रादौ ग्रहलाघवस्य प्रत्यधिकारान्ते --

इति सुधाकरनिर्मितवासना सकलया कलया कलयासना ।

खचरमध्यगतौ परया गता भवलयोऽऽवलयो वलयोऽऽसना ॥ इति

एवं सूर्यसिद्धान्तस्यान्ते—

सरलया किल देवगिरा मया विलिखितां निखिलार्ककलाकृतिम् ।

बहुविधां परिचिन्त्य मतान्तरैर्निजकृतिर्गतिविद्धिरिहादृता ॥ इति

एवञ्च गणकतरङ्गिण्या आदौ—

जयतो जयतोषकोशरूपौ चरणाववधपतेः सुधाकरः ।

तनुतेऽतनुतेजसा ययोस्तौ गणका गणकतरिङ्गिणीमिमाम् ॥ इति

तथा हि चलराशिकलनस्यादौ—

यत्स्नीला विमला विलोक्य विपुलप्रालेयबालालये

भूपालेन्द्रललाटलालनकलालेपाङ्कितद्वमातले ।

उल्लङ्घ्य स्वकुलालिकूलकलितां लज्जानर्दी मैथिली

यत्स्लोकाऽऽकुलिता चचाल चलवद्रामाय तस्मै नमः ॥

एवमेतेषां ग्रन्थानां विलोकेनैतेषां साहित्यकलायामपि प्रचुरतरपाण्डित्यवैभवं संदृश्यते ।

अतः संक्षेपरूपेण एवं कथयितुं शक्यते—यन्महामहोपाध्यायाः ज्योतिषशास्त्रे अवतार-स्वरूपेण भारते समभूवन् । सांसारिकसौभाग्यमपि एतैः सर्वथा समुपलब्धम् । एतेषां त्रयस्तनयाः सुयोग्याः समभूवन् । तेषु प्रथमोऽच्युताकरद्विवेदः राजकीयविभागे तद्वत्सीलदारपदं समवाप्य

सुखेन जीवनयापनं कृतवान् । द्वितीयः कमलाकरद्विवेदः जिलाकलक्टरपदमाधाय सर्वाणि कार्यजातानि समाप्येदानीं गृहे सुखेन शान्तिमनुभवति । एवञ्च तृतीयः कनिष्ठः पद्माकरद्विवेदो नाम ज्यौतिषाचार्यः राजकीयविद्यालय एव पितुः स्थानमलंकृत्य तत्राध्यापनकार्यं सम्पाद्येदानी-
मवकाशसुखं भुङ्क्ते । एवं हि सर्वथा भाग्यवन्तो ज्यौतिषशास्त्रमार्तण्डरूपा महामहोपाध्याय-
महोदया ज्यौतिषशास्त्रस्योद्धारकरूपेणाविर्बभूवुरिति ।

एभिः प्रकाशितानां निर्मितानां पुस्तकानां च सूची यथाविदितमधस्ताद् दीयते—

१ दीर्घवृत्तम्	२१ गणकतरङ्गिणी
२ ग्रहणकरणम्	२२ लीलावती
३ द्युचरचारः	२३ बीजगणितम्
४ यन्त्रराजः	२४ सिद्धान्ततत्त्वविवेकः
५ वास्तवचन्द्रशृङ्गोन्नतिसाधनम्	२५ गणितेतिहासः
६ करणकुतूहलम्	२६ समीकरणमीमांसा
७ करणप्रकाशः	२७ भाभ्रमरेखानिरूपणम्
८ चलनकलनम्	२८ धराभ्रमे प्राचीननवीनयोर्विवादः
९ चलराशिकलनम्	२९ गणितकौमुदी
१० पिण्डप्रभाकरः	३० सूर्यसिद्धान्तः
११ छादकनिर्णयः	३१ वृत्तान्तर्गतसमसप्तदशभुजक्षेत्ररचनाप्रकारः
१२ पञ्चाङ्गप्रपञ्चः	३२ तुलसीसुधाकरः
१३ पञ्चाङ्गविचारः	३३ पद्मावत टीका
१४ शिष्यधीवृद्धिदः	३४ रामकहानी
१५ पञ्चसिद्धान्तिका	३५ हिन्दीव्याकरणम्
१६ बृहत्संहिता	३६ भाषाबोधः
१७ ब्राह्मस्फुटसिद्धान्तः	३७ ज्यौतिषवेदाङ्गम्
१८ महासिद्धान्तः	३८ वर्गकोष्ठपूरणरीतिः
१९ ग्रहलाघवम्	३९ सशल्यबाणनिर्णयः
२० दिङ्मीमांसा	४० हरिश्चन्द्रकुरण्डली

श्रीमतां गुरुवराणां महामहोपाध्याय-गङ्गाधरशास्त्रि- सो० आई० ई० महोदयानां संचितसमितिवृत्तम्

(ई० सन् १८७६—१९०६ पर्यन्तं कार्यकालः)

(मस्यप्रणीतविद्वच्चरितपञ्चकाधारेण)

लेखकः—पं० नारायणशास्त्री खिस्ते

दक्षिणदेशे 'बंगलोर'मण्डलान्तर्गतो 'यसरगट्टा'ख्यो विद्वत्कुलनिवासभूमिरग्रहरोऽस्ति । तत्र गौतमगोत्रोत्पन्नः श्रौतस्मार्तकर्मधुरन्धरस्तपस्वी सुब्रह्मण्यशास्त्री मानवह्नीत्याख्यो महामान्य आन्ध्रब्राह्मणः प्रतिवसति स्म । तत्पुत्रः श्रीनृसिंहशास्त्री बाल्य-एव पित्रोर्वियोगेन दूयमानमनाः स्वजन्मग्रामं परित्यज्य बङ्गलोरनगरे निवसन्तं निजमातुलमेव शरणीचकार । तत्रैव स्वपूर्वज-परम्परागतां कृष्णयजुर्वेदापस्तम्बशाखां साङ्गोपाङ्गां सम्यगधीत्य सम्पाद्य च साहित्येऽपि प्रगाढां व्युत्पत्तिं न्यायवेदान्तादिदर्शनान्तराधिजिगमिषाकृष्टचेता अष्टादशहायनावस्थ एव पादचारेणैव विद्वत्कुलप्रसवभूमिं वाराणसीमाजगाम । तत्रैव तत्तद्दर्शनाचार्येभ्यस्तानि तानि न्यायवेदान्तादि-दर्शनानि पूर्वजन्मोपार्जितानीव सद्यः सम्पाद्य तदानीन्तनपरिष्ठितमण्डले महतीं प्रतिष्ठां साहित्ये चाऽ-द्वितीयत्वमधिजगाम श्रीनृसिंहशास्त्री । ततः परं कृतदारपरिग्रहः श्रीमान् शास्त्रिवरस्तात्कालिक-काशिकाधीशश्रीमदीश्वरीप्रसादनारायणसिंहभूपतेः परमादरपात्रं भूत्वा काशिराजसभायां प्रधान-परिष्ठितपदमवाप । अत्रान्तरे स्वप्रमोः श्रीमदीश्वरीप्रसादनारायणसिंहस्य निदेशेन हिन्दी-भाषायां "साहित्यसागरं" नामाष्टादशसहस्रश्लोकपरिमाणं ग्रन्थं विरच्य, स्वेच्छया च "काव्यात्म-संशोधनं" स्कन्दपुराणान्तर्गतशिवभक्तिविलासटीकां चेति ग्रन्थद्वयं गैर्वाण्यां निवबन्ध शास्त्रिवरः ।

अथ शास्त्रिवरस्य पूर्वकृतमुकृतपरिपाकवशाद् भाग्यवतामग्रणीः १९१० वैक्रमे वर्षे श्रीगङ्गा-दशहरापर्वणि प्रथमः पुत्रोऽजनिष्ट । पुत्रस्य शुभोदग्रग्रहसमन्विते शोभने लग्ने जन्म दृष्ट्वा नितान्तं प्रमुदितो नृसिंहशास्त्री विधिवज्जातकर्म विधाय जन्मोत्सवादेकादशेऽहनि स्वाभिजनप्रथानुरोधेन शिशोः सुब्रह्मण्य इति नामकरणं विदधे । गङ्गादशहरापर्वणि लब्धजन्मानमेनं गृहीतावतारमेव गङ्गाधरं मन्यमाना वत्सलाऽस्य मातामही "गङ्गाधर" इत्याख्ययैवाजुहाव । तदेव चास्य नाम नामिताशेषविद्वद्धाम सम्मानसम्पादनं निखिलभूमण्डलप्रथितं बभूव । अयमेवास्मच्चरितनायकः । आशौशवादेवास्य लोकोत्तरा धीप्ररोहा भाविनमेनं विद्वच्चक्रवर्तिनं शशंसुः । अस्मिन्निहायने दुग्धमुग्धास्य एव सत्यस्य जननी दुर्दैवादमुं विहाय सतीलोकमगमत् । अथ क्रमेण सम्पादितचौल-मङ्गलं निसर्गचपलं बालं स्वयमेव बहुविधा लिपीग्राहयित्वा कोशकाव्याद्यभ्यासमपि शनैः शनैः कारयितुं प्रयतते स्म नृसिंहशास्त्रिवर्यः ।

बाल्येऽप्यस्य विलोक्य विज्ञजनताकल्पामनल्पां धियं
 विस्मेरस्तु पदे पदे समभवत्तातो मतो धीमताम् ।
 पञ्चाब्दोऽपि स कण्ठपीठविलुठकोशः सुधाद्रस्वरः
 श्रोतृणां हृदयं हरन्नहरहो गङ्गाधरो दिद्युते ॥
 (विद्वच्चरितपञ्चके)

इत्थमष्टमहायनं यावत्पञ्चकाव्येषु लब्धव्युत्पत्तिमेनं विलोकयन् प्रमोदमानमानसो नृसिंह-
 शास्त्री विधिवदुपनीतवान् ।

अथैष ब्रह्मचारित्रतमनुतिष्ठन् पित्रा तात्कालिककाशिकवैदिकमूर्धन्यानां श्रीबालकृष्णभट्टानां
 पाठशालायां प्रवेशितो गुरुणा चाध्याप्यत याज्ञुषीमापस्तम्बशाखां तदङ्गानि च । इत्थमाषोडशवत्सरं
 वेदान्, वेदाङ्गानि, श्रौतस्मार्तकर्मकाण्डानि, काव्यसाहित्यशास्त्रं च करतलामलकमिव कलयित्वा
 प्रतिदिवसमुपचीयमानप्रतिभाविशेषो वद्धते स्म गङ्गाधरः ।

ततः पितुरादेशेन तात्कालिककाशिकराजकीयपाठालयप्रधानाध्यापकं पाणिनीयतन्त्रोजीवनाय
 भूयो गृहीतावतारमिव पतञ्जलिं द्वादशदर्शनीपाठावारपारीणं योगानुष्ठानप्रतिष्ठितात्मानं विद्वज्जनानुलभ-
 शारीर्यलभरविस्मारितभीमसेनभुजावलविभ्रमं श्रीराजारामशास्त्रिणमन्तेवासिभावेनाससादैष भविष्यु-
 र्विपश्चिचक्रवर्त्ती । श्रीराजारामशास्त्रिणश्च सविशेषप्रतिभाप्रकर्षं पात्रभूतमेनं निरीक्ष्य सन्तुष्ट-
 चित्ताः सपरिष्कारं कृत्स्नं व्याकरणं, धर्मशास्त्रं, सांख्ययोगौ वेदान्तदर्शनं च सस्नेहं ग्राहयामासुः

अनेकविबुधार्चितः कविनिषेविताङ्घ्रिः पुन-

गुरुप्रणयिमानसोऽधिगतसत्यधामोज्ज्वलः ।

सभासु चतुराननः सततभारतीभामुरो-

ऽप्यसौ न विधिरद्भुतं भुवि विभाति गङ्गाधरः ॥

(विद्वच्चरितपञ्चके)

१६३२ वैक्रमे वर्षे श्रीराजारामशास्त्रिणु संन्यस्य पाञ्चभौतिकं वपुर्विमुच्य शिवभावं गतेषु
 भृशं सन्तप्यमानमानसोऽप्ययं शिवभावापन्नांस्तानेव गुरुवरान् सर्वदा मनसि संस्मरन् वात्सल्य-
 पयोधीनां तेषामनुग्रहादवसरेऽवसरे स्वप्नेषु तेषां दर्शनं लभमानस्तावतैव सञ्जातहर्षः कतिचिन्मा-
 सास्त्रिनाय । अत्रान्तरे तातेन कृतोद्वाहमङ्गलः सह सहधर्मचारिण्या गृहस्थाश्रमं कर्तुं प्रावर्तत ।
 अथ द्वितीयमाश्रममधितिष्ठतोऽप्यस्य शब्दस्वरूपाद्यवशिष्टवेदितव्याधिजिगमिषा बलवती मनसि
 प्रादुर्भूता, तथा च प्रेर्यमाणोऽयं पुनर्वतारमिव वाग्देवतायाः, अशेषदर्शनविमर्शनविशदकीर्तिं
 तात्कालिककाशिकपण्डितमण्डलप्रमुखं श्रीरानडोपाख्यबालशास्त्रिणं द्वितीयगुरुभावेनोपाससाद ।
 वसुमतीगीष्मतेः श्रीबालशास्त्रिणः सविधे सविधि समधीतावशिष्टविद्यः सद्यः समुपजातसन्तोषान्तस्मा-
 दधिगताशीर्वचनस्तदुपान्तनिरन्तरसेवनसदुपदेशश्रवणतदङ्घ्रिपरिचरणानि कारं कारं वारंवारमुदा-
 रमनस्तोषः कालमनैषीत् ।

द्रोणार्थस्य पुरस्तादर्जुन इव चापवेदनिष्णातः ।

श्रीबालशास्त्रिपुरतो रेजे गङ्गाधरस्तादृक् ॥

(विद्वच्चरितपञ्चके)

इत्थं श्रीबालशास्त्रिगुरोः सकाशादासादिताखिलविद्यारहस्यः प्रीतात्मना च गुरुणाऽधीता-
नधीतग्रन्थाध्यापनसमर्थः प्रकृष्टपाण्डित्योऽयं ममैवापरा मूर्तिरिति स्वजने परजने च निष्पत्तपातमुद्घो-
षितयशा धर्मशास्त्रव्यवस्थापत्रनिर्माणादीनि गुरुवरकार्याणि तदादेशेन कुर्वाणः पारेशतं विद्यार्थिनो
विविधानि शास्त्राणि पाठयन् विद्वत्सभासु सर्वतः सादरं समाहूतो वादजल्पवितण्डापण्डिता-
नपरिमितान् वादिपण्डितान् सरलमधुरयुक्त्युपन्यासेन वाच्यमान् विदधानः सुखमवाप्सीत् ।

अथ निजगुरुणामपि परमगुरुणां शिवभावमुपेयुषां श्रीराजारामशास्त्रिणां जीवनवृत्तं गद्य-
पद्यमय्या वाचा विरच्य काशीविद्यासुधानिधि(पण्डित)पत्रे प्रकाशयामास । ततः परं १८७७
ईशवीये वर्षे श्रीमत्यां विजयिनी(Victoria)देव्यां भारतवर्षसाम्राज्यसिंहासनाधीश्वर्यां सत्यां
प्रमुदितनागरिकप्रेरणया रायबहादुरप्रमदादासमित्रसम्मेलितायां काशिकमहाजनसभायामासीदेकः
प्रस्तावो “यदमुष्य महोत्सवस्य स्मारकतया महाभारतमनुस्मृत्यादिधर्मग्रन्थावलम्बेन सर्वसाधारण-
धर्मबोधक एको धर्मग्रन्थो निर्मातव्य” इति । तदनुरोधेन सर्वैः सम्यैर्विद्वद्भिश्चायं कार्यभारस्तत्स-
भासभ्यान्यतमे लोकोत्तरप्रतिभाशालिनि श्रीगङ्गाधरशास्त्रियेव सादरं सबहुमानं च समर्पितः ।
शास्त्रिवरेणापि ‘शाश्वतधर्मदीपिका’ इति नामकरणपूर्वकं तथाविधो ग्रन्थो निर्मितः, सर्वसभ्यानुमत्या
च काशीविद्यासुधानिधिपत्रे प्रकाशितः । ततः परं १८७६ ईशवीये वर्षे तात्कालिककाशिकरा-
जकीयपाठालयप्रधानाध्यक्षैर्दार्ढ्यबोसाहिबमहोदयैः सबहुमानं युवकस्य शास्त्रिवरस्य साहित्य-
दर्शनप्रधानाध्यापकपदे नियुक्तिः कृता ।

ततः परं व्याकरणवेदान्तधर्मशास्त्रमीमांसासाङ्ख्ययोगसाहित्यादिशास्त्राणि पारेशतं
विद्यार्थिनः प्रत्यहं प्रौढव्युत्पत्त्याधायिकया विधया पाठयतां शास्त्रिवराणामध्यापनोद्भूतं
सुयशः समुपचीयते स्म ।

अथ कतिपयैरेवाहोभिर्वैद्यैर्नगरवास्तव्या विश्वविख्यातवैदुषीवैभवाः सकलदर्शनपारावार-
पारीणाः त्वरितकवितानिर्माणकर्मठाः शतावधानिनः प्रज्ञाचक्षुषो भारतमार्तण्डगङ्गालालमहोदयाः
समायाताः काशिकायां विद्वज्जनवादकथासस्पृहस्वान्ताः सह विद्वद्भिः शिष्यवर्गैः ।

दिगन्तविजयिनां तेषां सत्काराय काशीस्थैर्नागरिकैरत्रत्ये गोपालमन्दिरस्य महति प्राङ्गणे
महाजनसभा सम्मेलिता । तस्यां चिरात्प्रसिद्धं काशिकागौरवं रिरन्ध्रिषन्तस्तदानीन्तना महान्तः
पण्डिताः शतशः साग्रहं समाजन्मुः ।

अथ भारतमार्तण्डैरावधे निजशतावधानप्रदर्शने सर्वे पण्डिता दर्शकाश्च स्तब्धकर्णास्तदे-
कदत्तावधाना अभूवन् । विस्मिता च सा मही सभा समीक्ष्य तेषां समकालं शतावधानप्रदर्शन-

चातुरीं, प्रशशंस च साधुवादपुरःसरम् । अथ प्रवृत्ते विद्वद्भिर्नोदे प्रचलितासु दार्शनिककथासु श्रीमन्तो गङ्गाधरशास्त्रिणो वादकथायै स्वयमग्रेसरा बभूवुः । शास्त्रीयपूर्वपक्षोत्तरपक्षयुक्त्युपन्यासैः कियन्तं चित् कालमुभावपि वादिनौ मिथो बलं परीक्ष्य छन्दोबद्धं शास्त्रार्थं चक्रतुः । समाह्व-
समविपमवृत्तानि सलीलं प्रयुञ्जानौ द्वावपि सर्वेषामेव प्रशंसापात्रे बभूवतुः । अथ भारतमार्तण्डै-
रारब्धशास्त्रार्थनिर्णायिका काचन दुष्पूरा समस्या समुपन्यस्ता, तस्याश्च वर्णानुक्रमेण सद्यः सम्पू-
रणाय शास्त्रिवरा आदिष्टाः ।

शास्त्रिवराश्च भारतमार्तण्डमुखात्समस्यानिस्सरणोत्तरच्छण एव तत्पूर्तिमित्यमपठन् —

अनेकवर्णक्रमरीतियुक्तः कखागघाङ्छजभाजटौठः ।

अडंढणस्तोऽथ दधौ न पम्फुल् “बभौ मयूरो लवशेषसिंहः ॥”

विस्मितसकलजनाननसहसात्सद्यः सममेव समुदतिष्ठन्महान् साधुवादः । गुणगृह्या
भारतमार्तण्डा अपि स्वमुखेनापि शास्त्रिवरान् भूरि प्रशशंसुः । अनेन विजयावदानेनासेतुशीताचलं
प्रतिजनपदं प्रतिग्रामं प्रतिजनं सुप्रतीतप्रथितकीर्तयः शास्त्रिवरा बभूवुः । अत्रान्तरे कलिकातारा-
जकीयपाठशालाप्रधानाध्यक्षाः म० म० श्रीमहेशचन्द्रन्यायरत्न C. I. E. महोदयाः शास्त्रिवराणां
सुयशः श्रुत्वा काशिकामुपेत्य स्वयमेव शास्त्रिवरगृहं गत्वा कलिकातायां राजकीयपाठालये पञ्चशत-
मुद्रावृत्तिमदध्यापकपदं स्वीकर्तुं साग्रहं शास्त्रिवरान् शतशोऽन्वसन्धन् ।

शास्त्रिवरा अपि सविनयं तदनुरोधं प्रत्यादिशन्तो जीवननिर्वाहोपयुक्तौ वृत्तिमिद्वै लभ-
मानस्य काशीपरित्यागं प्रत्यवायपक्षीयं निर्दिशन्तः पितृचरणान्नामेव तत्र मुख्यं कारणं निरदीदिशन् ।

चत्वारिंशन्मुद्रिकामात्रवृत्तिः काले तस्मिन् शास्त्रिवर्यः कुटुम्बी ।

काशीवासैकाग्रहस्त्यक्तवांस्तां वृत्तिं चान्यामर्द्धसाहस्रमुद्राम् ॥

(विद्वच्चरितपञ्चके)

अथ १९३६ विक्रमवत्सरे श्रीबालशास्त्रिणां परलोकप्रयागेन खिन्ना अपि शास्त्रिवरास्तेषां
चरितं गद्यपद्यमय्या गिरा निर्माय काशीपण्डितपत्रे प्रकाशयामासुः । अनन्तरं सहैव पाठशालीय-
कार्येण तात्कालिकाध्यक्ष डॉ० थिबोसाहिबमहाशयानुरोधेन पदमञ्जरी-रसगङ्गाधर-वाक्यपदीय-
तन्त्रवार्तिकदिग्रन्थान् टिप्पण्यादिभिः परिष्कृत्य पण्डितपत्रे बनारससंस्कृतग्रन्थमालायां च
प्रकाशयामासुः ।

अथ १८८७ ख्रीस्ताब्दे भारतेश्वर्याः प्रथमजुबिलीमहोत्सवे सबहुमानं सम्राज्ञीप्रदत्तं ‘महाम-
होपाध्याय’ इति परप्रतिष्ठास्पदं विरुदं शास्त्रिवरा लेभिरे ।

यत्नबन्धुं शतशो बुधाः प्रतिदिनं कुर्वन्ति यत्नान् बहून्

केचित्तेषु कथंचिदेव सुकृतैर्विन्दन्ति तद्बार्द्धके ॥

लब्धं तन्निदशात्मकाल्पवयसा यूनाऽमुना शास्त्रिणा

साकं वार्द्धकदुर्बलैस्त्रिभिरतिप्रल्यैः पुराणैर्बुधैः ॥

(विद्वच्चरितपञ्चके)

तात्कालिकाः काशीश्वराः श्रीप्रभुनारायणसिंहमहोदयाः स्वगुरूणां शास्त्रिवराणामित्थं समादरं दृष्ट्वा प्रहृष्टाः स्वयमपि महति परिडितसमाजे महार्हराङ्गववस्त्रार्पणेन शास्त्रिवरानपूजन् ।

अथ सौभाग्यात्सुरभारत्याः श्रीमति महामहिमनि डॉ० ए० वेनिस C. I. E. महोदये काशिकराजकीयपाठालयप्रधानाध्यक्षधुरां वहति सति अभिनवप्रवर्तितायां विजयनगरसंस्कृतग्रन्थ-मालायामध्यक्षानुरोधेन सिद्धान्तलेशन्यायमञ्जरीन्यायभाष्यादिग्रन्थान् टिप्पण्यादिभिः परिष्कृत्य सुसम्पादितवन्तः शास्त्रिवराः ।

डॉ० वेनिसमहोदयास्तु शास्त्रिवराणां बुद्धिप्रकर्षं वैदुषीं च सविशेषं निरीक्ष्य लब्धावसरा अन्तरान्तरा शास्त्रिवरमुखारविन्दगलदमृतास्वादसुभगोपदेशरसमास्वाद्य च शास्त्रिपादेषु श्रद्धातिशय-मपुष्पान् । स च सत्पुरुषसंसर्गसंस्कारो डॉ० वेनिसमहोदयस्य दृशं विशदय्य आर्यशास्त्राणां गौरवं चाप्यवगमय्य धियमस्य भारतीयदिशैव प्रवर्तयामास । शास्त्रसंस्कृतचेता डॉ० वेनिस-महोदयोऽपि शास्त्रिवराणामुपकारान् यावज्जीवं स्मरन् श्रद्धावशात् सर्वदैव “गुरुजी” इति पदेनैव तन्नाम स्मरन्नासीत् । किं बहुना, प्रयागविश्वविद्यालये न्यायवैशेषिकदर्शनविषयके स्वकीय-प्रथमव्याख्याने श्रीशास्त्रिवरप्रसादादेव स्वस्य योग्यतामुल्लिख्य ‘प्रीयन्तां गुरुवः’ इतिवाक्येन तत्रापि शास्त्रिपादान् सादरं सस्मार डॉ० वेनिसमहोदयः । अथ १८६० मिते ख्रीस्ताब्दे काश्यामसीघटे जलनलयन्त्रिकाकार्यसौकर्याय तन्निकटवर्तिप्रथिततमश्रीगोस्वामितुलसीदास-प्रतिष्ठापितश्रीसीताराममन्दिरस्थदेवमूर्तीस्ततोऽपसार्यान्त्यत्र नवनिर्मितमन्दिरे प्रतिष्ठापयितुं कृतनि-श्चयेऽधिकारिवर्गे वार्तयाऽनया सर्वतः संचुब्धे महाजनसमाजे धूर्तवञ्चकदस्युभिरवसरमिमं स्वार्थसाधनानुकूलं कल्पित्वा समारब्धे प्रकृतिपीडने हन्यमानेषु निरपराधेषु प्रवृत्ते च घोरविप्लवे मण्डलाधीशेन विचारसभायां प्रवर्तितायां समाहूताः शास्त्रिवराः शतशः प्रमाणजातैर्देवमूर्तीनां स्थानादपसारणं मन्दिरपातनं च शास्त्रविरुद्धमित्येव प्रत्यपीपदन् । विप्लवशमनस्य सुकरमुपायं च निरदीदिशन् । सहर्षं मण्डलाधीशेन सह सभ्यसमाजैः स्वीकृते शास्त्रिवर्योपदेशे सद्यो निवारितं मन्दिरपातनं मूर्तीनामपसारणं च । शमितश्च विप्लवः शास्त्रिवर्योपदिष्टेनैव वर्त्मना ।

अथ १८५३ विक्रमवत्सरे काशीनिवासी आहिताग्निः सदाशिवदीक्षितनामकोऽकिञ्चनो ब्राह्मणो मनसि बलवदुद्भूतया ज्योतिष्टोमयागचिकीर्षया व्याकुल आत्मनोऽधनतया च सुतरां विषयणोऽपि सर्वतोमुखसाहाय्यसम्पादनपुरःसरं यागभारं शास्त्रिवरेषु साग्रहं न्यस्तवान् ।

शास्त्रिवरा अपि तदानीमल्पवैतनतया स्वयमर्थसाहाय्यं कर्तुमसमर्था अपि तस्य ब्राह्मणस्य पुण्यकर्मणि दृढां निष्ठां, अनेन द्वारेण श्रौतविद्यायाश्चोन्नतिं सम्भाष्यात्मविश्वासेन साहसप्रायेऽप्य-स्मिन् कर्मणि बद्धपरिकरा बभूवुः । ततो यशेश्वरानुग्रहात् प्रचुरपुण्यबलाच्च शास्त्रिवराणां काशि-

कैवैदेशिकैश्च तथाविधमर्थसाहाय्यमाचरितं, यदन्ते बहूनामपि श्रद्धालूनां साहाय्यमनावश्यकतयाऽ-
स्वीकरणीयं बभूव ।

इत्थं शास्त्रिवरैः सुसम्पादिते तस्मिन्नध्वरे नियुक्तानामृत्विजामसाधारणां स्वकर्मकौशलम्, अनु-
ष्ठानसौष्ठवं, सुप्रबन्धं च प्रत्यक्षं निरोक्ष्य समुपजातश्रद्धातिरेकाः नेपालराजाभिज्ञा विद्वद्बरा आचार्य-
शिरोमणिशर्माणः स्वयं सोमपुरःसरमाधानं त्रेताग्नेश्चिकीर्षन्तस्तत्सुसम्पादनभारं परमादरपुरःसरं
शास्त्रिवरेषु विन्यस्य शुभे मुहूर्ते दीक्षामगच्छन् । शास्त्रिवरैः पुरेवायमप्यध्वरः समीचीनतयैव सम्पाद्य
समापितः । ततो १९५५ वैक्रमेऽब्दे आचार्यशिरोमणिदीक्षितमहोदयाः प्रथमाध्वरस्य सुसम्पादनेन
सञ्जातद्विगुणोत्साहाः शास्त्रिवरानुष्ठानेऽत्यग्निष्टोमयागं कर्तुं प्रावर्तन्त । सुसम्पादिते च तस्मि-
न्नप्यध्वरेऽधिकाधिकोत्साहाः शास्त्रिवरोपदर्शितेनाध्वना साग्निचित्सर्वपृष्ठतोयामसोमयागं समारभन्त ।
बहोः कालादसौ यागो न केनापि कृत आसीदिति तत्पद्धतिप्रबन्धविधानानि ऋत्विजामनभ्यस्तचरा-
य्यासन्निति तत्सुसम्पादनाय नानाविधश्रौतग्रन्थावलोकनविमर्शनादिना भूरिप्रयासेन कायक्लेशमगण-
यित्वा सुशिक्षामापादिता ऋत्विजः सम्पादितश्च पूर्वापेक्षयाऽपि सुष्ठुतरमसौ यागः शास्त्रिवरैः ।
तस्मिन्नेवावसरे शास्त्रिवराणां सान्नादनुष्ठाने लब्धशिद्धा ये श्रौतविदस्तादृशेषु कर्मसु निपुणताम-
वापुस्ते तच्छिष्याश्चैवाद्यापि तत्कर्म कर्तुमीशते । सोऽयं शास्त्रिवरैरेव पुनः प्रवर्तितो ब्रुतप्रायः श्रौत-
गङ्गाप्रवाहः कालक्रमेण शुभ्यन्नपि अद्यावधि कथञ्चित् धृतप्राणोऽस्ति ।

अथ १९०३ ख्रीस्ताब्दे श्रीमतः सम्राजः सप्तमैडवर्डस्य मुकुटधारणमहोत्सवे दिक्षीनगरे
सम्राट्प्रतिनिधेर्लार्डकर्जनमहोदयस्य महत्यां सभायां सबहुमानमाहूता अपि शास्त्रिवराः शरीर-
दौर्बल्येन हेतुना तत्र गन्तुं नाशक्नुवन् । तथापि तस्मिन् महोत्सवदिने काश्यामेव प्रवर्तिताया-
मुत्सवसभायां मण्डलाधीशेन ससम्मानं शास्त्रिपादेभ्यः सी० आई० ई० (C. I. E.) इतिपदवी-
प्रदानमुद्धोषितम् ।

ततः परं १९०४ ख्रीस्ताब्दे स्वज्येष्ठसूनोर्बुद्धिमत्तमस्य यूनो दुयिढराजशास्त्रियोऽकालनिधनेन
दूनान्तराः शास्त्रिवरा राजकीयकार्यान्मासत्रयमवकाशं गृहीत्वा तीर्थयात्रायै निर्जम्बुः । प्रतिनिवृत्त्य च
तीर्थयात्रातः शास्त्रिवरैरलिविलासिसंलापनामकं दार्शनिकं खण्डकाव्यं प्रणीतम् । हंसाष्टकं तु
ततः पूर्वमेव प्रणीतमासीत् । ग्रन्थद्वयमपीदं मुद्रितं ग्रन्थकर्तृगृहे लब्धुं शक्यते । अथानुपदमेव
प्रयागविश्वविद्यालयकार्यकारिसभायां सदस्यत्वेन (Fellow of the University) नियुक्ताः
शास्त्रिवरा अनेकवारं एम्० ए० परीक्षापरीक्षककार्यमपि चक्रुः । १९०६ ख्रीस्ताब्दे श्रीमन्म-
हामहोपाध्यायगङ्गानाथभट्टमहोदयस्य डाक्टरपरीक्षायाः परीक्षका भूत्वा तत्कार्यमपि साधु समपादयन् ।
ततः परमेवाधिकारिवर्गस्य भूयांसमप्यनुरोधमुल्लङ्घ्य विश्रान्तिकासाः शास्त्रिवराः सर्वमेव राजकीय-
कार्यभारं परित्यज्य देहपातपर्यन्तं मुनिवृत्त्यैवावर्तन्त ।

१९७० विक्रमशके ज्येष्ठे शुक्लपक्षे प्रतिपदि गुरौ प्रातर्विहाय पाञ्चभौतिकं वपुः शिवभाव-
मासेदिरे श्रीमद्गुरुवरश्रीगङ्गाधरशास्त्रिचरणाः ।

श्रीमतां गुरुवराणां तनयाः श्रीभालचन्द्रशास्त्रिचरणास्तेषामेका भगिनी चेतिसन्तानद्वय-
मस्ति । कनिष्ठभ्रातरः श्रीमन्महामहोपाध्यायलक्ष्मणशास्त्रितैलङ्गमहोदयाः साहित्यसम्पत्सम्राजो
विराजन्ते । गुरुवराणां शिष्यास्तु सकलं भारतमभिव्याप्य सहस्रशो विराजन्त इति तन्नामानुकीर्तनं
दुःशकमेवेति विरम्यते ।

महामहोपाध्याय श्री० पं० शिवकुमारशास्त्रिमहोदयाः

लेखकः—पं० करुणापति त्रिपाठी

तत्र भवतां सुगृहीतनामधेयानां प्रातःस्मरणीयानां श्री 'महामहोपाध्याय'विरुदालंकृत-
शिवकुमारशास्त्रिमहोदयानां नाम गीर्वाणवाणीसेवकमण्डलेषु कस्याविदितमस्ति ? काशीनगरीतो
नातिदवीयसि 'उन्दी'नाम्नि ग्रामे समुद्रखाङ्गेन्दुमिते (१९०४) वैक्रमाब्दे फाल्गुनकृष्णैकादश्यां
किलैतेषां विद्वन्मार्तण्डानामुदयो बभूव । अमीषां मातुः 'भोतीरानी'ति नामासीत्, रामसेवका-
मिधश्च पिता सरयूपारीणः स्वजनकस्य पञ्चमः कनीयान् तनयः शङ्करोपासको द्विजकर्माचरण-
शील आसीत् ।

एतेषां विषय एष प्रवादः प्रचलति, यदेषां जनिकाले एतदीया रसना श्वेतत्रिशूललक्ष्मणा
विशालो भालश्चाभिनवेन्दुनिभाङ्केनेत्यमुभावपि लोकविलक्ष्णचिह्नचिह्नितावास्ताम् । 'उभे अपि
ते कुलक्षणे' इति मुघा विशङ्कमाना मुघा नार्यः 'रत्नसोऽयं हन्यतां, रत्नसोऽयं हन्यतामि'ति
मुहुर्मुहुर्दधोषयन्त्यः कैलाहलं चर्करांचक्रुः । सतसु, अष्टासु वा जातमात्रमृतेषु सन्तानेषु लब्धैक-
जीविततनयोऽमीषां जनकस्तत्कैलाहलाकर्णनव्यथितमानसः सूतिकाग्रहमवाप्य स्वयं चावलोक्य ते
लक्षणे अद्भुतापत्यप्राप्तिरूपं गुरोराशीर्वादं स्मरन् हर्षगद्गदेन स्वरेणावोचत्—“साक्षाच्छङ्करावता-
रोऽयमर्मको न कथमप्यन्यथा शङ्कितव्य” इति । सर्वोश्च तास्तदाकर्णनजातप्रत्ययाः श्रद्धयावनताः
तं शिशुं लालयांचक्रुः ।

एषां तृतीये हायने जनको मातुस्सङ्गे विहायैवान् सुरलोकातिथ्यं स्वीचकार । अलौकि-
काचरणचारिणश्चेमे पञ्चमादेव वर्षाद् गत्वा स्वगृहभेदीयसः सरसस्तटं मृगमयं शङ्करं निर्मायाहरद्-
पार्थिवपूजनं व्यदधुः । दर्शं दर्शं चैतदद्भुतचरितमेतेषां बुद्धिमन्तो विस्मयन्ते स्म मलिनमतयश्चो-
पहसन्ति स्म । नवमे च वर्षे स्वपितृव्यमहोदयेन साकं 'बेतिया'प्रदेशं गत्वा 'वाणीदत्तचतुर्वेद'-
महोदयात् 'लघुकौमुद्याः' अध्ययनमिमे समारब्धवन्तः । किन्तु दैवशात् स्वल्पैरेवाहोभिस्त-
त्रत्यवारं विहायेमे स्वगृहं न्यवर्तन्त ।

तत्र च पितृहीना इमे पितृव्यादिभिः प्रायो गोमहिषादिचारणे नियुक्ता अपि तदनुशासन-
मुपेक्ष्य कदाचित्पूर्वोक्तपुष्करतटे पार्थिवपूजनं व्यदधुः, कदाचिच्च स्वनिलयस्योर्ध्ववर्त्तिं कदमासाद्य
वेष्टनवद्धानि पुस्तकानि समुद्धाट्य तत्र संस्कान्तःकरणा इवाध्ययनाभिनयं विदधुः । इत्यमेव
नित्यमाचरतामेतेषां प्राप्ते एकादशे वत्सर एका एतादृशी घटना समजनि यथा किलैतेषां जीवनधारा
परिवर्त्तिता, यतश्चैषामभ्युदयोदयोऽभवत् ।

एकदा स्वपितृव्येन महिषचारणायाज्ञसा इमे तदाज्ञामुपेक्ष्य पूर्वोक्तपुस्तकसदनं सम्प्राप्य
बहूनि पुस्तकानि चोद्धाट्य सर्वमन्यज्जगज्जातं विस्मार्थेवाध्ययननिरतमनसस्तस्थुः । मार्गयन्त-
श्चैतान् पितृव्यादयोऽवलोक्य तथास्थितानिमान् क्रोधाक्रान्तान्तःकरणाः कठोरचेष्टाघातेन कपोल-
पालिकांमेतेषां प्रहरन्तः 'गृहकर्माणि विहाय मूढोऽपि पतञ्जलिम्मन्यः किमिह करोषी'ति
वचसा च मानसं विदारयन्तो बहिरन्तश्च सममेव व्यथयन्तेतरां स्म ।

घटनया चानया महती ग्लानिरेतेषां चेतसि समजनिष्ट । स्नेहसुधासिक्तानि मातुर्वचना-
न्यपि नाकर्णयन्त इवेमे तस्यामेव रात्रौ कमपि स्वाभिप्रायलेशमविज्ञापयन्त इव गृहात्प्रस्थायेतस्ततोऽ-
टन्तो यथाकथंचित्काशीनगरीमभिपेदिरे । तत्र च काशीस्थराजकीयविद्यालये व्याकरणाध्यापकेभ्यः
श्रीदुर्गादत्तशास्त्रिमहोदयेभ्योऽष्टादशवयःपर्यन्तं सपरिष्कारं व्याकरणशास्त्रमधिगमिरे । नित्यं च
मणिकर्षिकास्नानान्नपूर्णाविश्वेश्वरदर्शनं च व्यधुः । एतदभ्यन्तरे स्वकीयेन पितृव्यमहोदयेन
बहुधा तर्जिता अनुनीताः, वात्सल्यभरमानसया जनन्या च मुहुर्मुहुः प्रार्थिता अपि मनस्विन इमे
पितृव्यकृतपरिभवं स्मरन्तो यावज्जीवनं गृहं न प्रत्याजग्मुः । इत्थं च व्याकरणपठनानन्तरं तत्रैव
राजकीयविद्यालये नैयार्थिकशिरोमणिभ्यः श्रीकालीप्रसादशिरोमणिभ्यो न्यायशास्त्रं, दार्शनिकेषु
गणेशनिभेभ्यः श्रीगणेशश्रौतिभ्यो निखिलं खण्डनखण्डखाद्यं, ब्रह्मानन्दमनुभवद्भ्यो विशुद्धानन्द-
स्वामिमहोदयेभ्योऽद्वैतसिद्धिं पूर्वमीमांसादिकं, तथा चान्येभ्यो विशिष्टविषयविज्ञेयस्तत्तद्विशिष्ट-
शास्त्राणि चाध्यगीषत् । अन्ततश्चैतद्विद्योपार्जनमहायागस्य पूर्णाहुतिमिव विदधन्तः प्रातःस्म-
रणीयेभ्यो विश्वनाथावतारेभ्यो रानडोपाधिभूषितश्रीमद्बालशास्त्रिभ्यो व्याकरणशास्त्रस्य गुह-
परम्परागतपरिष्काररहस्यानि समधीत्यान्यानि च शास्त्रीयतत्त्वानि लब्ध्वा स्वीयालौकिकप्रतिभा-
प्रभावेण तत्रैव विद्यालयेऽध्यापकपदमुररीचक्रुः ।

चतुर्वर्षाभ्यन्तरमेवैतेषां राजकीयविद्यालयस्य वा दुर्दैववशात्केनापि कारणेन तत्तदमेभिः
संत्यक्तम् । व्यतीतेषु च कतिचिद्वर्षेषु विद्यालयाध्यक्षेण श्री'वेनिस'महोदयेन वारंवारमाहूताः,
महामहोपाध्यायोपाधिना विभूषिताः सन्तः 'गवर्नर'महोदयेनापि निमन्त्रिता एते मनस्विनस्तदुच्छिष्टं
पदं न जग्रहुः । वरयान्नाप्रसङ्गेन गत'दरभङ्गा'पत्तना इमे स्वीयदिव्यवैदुष्यचमत्कारेण
'दरभङ्गा'नेशान् सन्तोषयन्तश्चमत्कृतवन्तश्च श्रीमद्भिः 'दरभङ्गा'धिपतिश्रीलक्ष्मीश्वर-
महोदयैराद्वियमाणाः पूर्वं सभापण्डितपदं पश्चाच्च तदीयपाठशालाध्यापकपदमवाप्य कानिचिद्दिनानि
व्यतीतवन्तः । स्थापिते च तैर्नरपतिभिः श्रीविशुद्धानन्दानुरोधेन काश्यां 'दरभङ्गा'विद्यालये

दृष्ट्वा चैतेषां काशीवासं प्रति परमामुत्कण्ठां काश्यामेव स्वीयायाः 'दरभङ्गा'पाठशालाया अध्यापकपदवी दत्ता ।

इत्थं चेमे पुण्यश्लोकाः सर्वमन्यद्विहाय सततमाबालवृद्धच्छात्रेभ्यो विद्यादानं कुर्वन्तः शास्त्रार्थगोष्ठीषु विचक्षणचक्रवालानि मूकयन्तः, नवपरिष्कारविष्कारचमत्कारेण तत्त्वज्ञानाश्चर्य-परवशान् विदधन्तः, प्रचुरवित्तप्रतिग्रहलोभेनाशास्त्रीयव्यवस्थाः कामयमानान् भूयो भूयः परिभाव-यन्तः, धनवैभवलिप्सां विहाय स्वल्पेनैव वेतनेन सन्तोषं कृत्वा काशीम्प्रति स्वां भक्तिं द्रढीयसीं कुर्वन्तः, 'सर्वतन्त्रस्वतन्त्रपण्डितराज' 'विद्यामार्त्तगङ्गा'दिविरुदैर्मूषिताः सन्तः, विवादास्पदेषु शास्त्रीयविधानेषु समुचितानां व्यवस्थानां निर्णयं कुर्वन्तः, 'अच्युतजी-गङ्गानाथभा-मधुसूदनभा-मुकुन्दभा-शिवशङ्करभा-रघुनाथभा-दीनबन्धुभा-श्रीमदच्युताश्रममुनि-राजारामशास्त्रि-महादेवशास्त्रि-रामावधिशस्त्रि-निरीक्षणपतित्रिपाठि-जयदेवमिश्र-दौलतराम-नन्दनभा-कन्तलाल-मुकिनाथभा-बलुज-नभा-चुम्बेभा-गुरुचरणविद्याभूषण-हाराणचन्द्रशास्त्रि-यामिनीनाथतर्कवागीश-लज्जारामप्रभृतिभिः ख्यातविद्याप्रकैः शिष्यैर्दिशि दिशि स्वयंशांसि प्रसारयन्तश्चासन् । अन्ते च पक्षाघात- (लकवा) व्याधिना समाक्रान्तास्त्रीन् मासः शय्यालग्ना अन्ततश्च ताहिरपुरनरेशस्य केदारघट्टस्थे भवने श्रीमद्भागवतादिकं शृण्वन्तो यथाशक्ति तदुच्चारणयत्नं च विदधन्तः १९७५ तमे वैक्रमाब्दे ७१वर्षीया इमे भाद्रे मासि उषसि वेलायां गङ्गाकूले संस्कृतगिरमनाथयन्तः, स्वीयां तृतीयां पत्नीं, षट्कन्या, एकं पुत्रं त्रीन् पौत्रांश्च विलापयन्तः प्राणान् अत्यजन् ।

शनैः शनैः संस्कृतविद्याध्ययनाध्यापनस्य प्राचीनपरिपाटीलोपं दर्शं दर्शं दूयमानमानसाः शिष्यगणानुरोधेनापि नूतनग्रन्थनिर्माणपराङ्मुखा अपि इमे 'यतीन्द्रजीवनचरित'- 'लक्ष्मीश्वरप्रताप' 'लिङ्गधारणचन्द्रिकादि'ग्रन्थान् 'परिभाषेन्दुशेखर'-महिम्नस्तोत्रयोष्टीके च व्यरीरचन् ।

लेखवृद्धिभियांऽवकाशाभावादधिकमनिवेद्यैव विद्वद्भ्यो विरमन् तान् क्षमां याचे ।

म० म० श्रीदामोदरशास्त्रिणां जोवनचरितम्

(ई० सन् १८७६—१९०८ पर्यन्तं कार्यकालः)

लेखकः—पं० नारायणशास्त्री खिस्ते

प्रायः पञ्चशतकैभ्यः पूर्वं दक्षिणदेशं परित्यज्य काशीप्रवासिषु दक्षिणात्यमहाराष्ट्रब्राह्मण-कुलेषु भारद्वाजकुलं प्रथितमस्ति । तदानीं काश्यां प्रथमपूजासम्मानास्पदमहत्कुलप्रमुखमयूखकार-

श्रीनीलकण्ठभट्टेन भारद्वाजकुलमूलपुरुषाय श्रीमहादेवभट्टाय स्वकन्या समर्पिता । महादेव-
भट्टस्य द्वौ पुत्रौ दिनकरो दिवाकरश्च । दिनकरस्तु दिनकरीत्याख्यया मुक्तावलीटीकया सुप्रसिद्ध
एव चिद्वत्समाजे । दिवाकरेणाऽपि स्वमातामहच्छाययाऽनेके धर्मशास्त्रनिबन्धा विरचिताः । तत्पुत्रो
वैद्यनाथः । ततः परं तस्मिन्नेव कुले सीतारामभट्टः समुत्पन्नः । अस्यैव बालंभट्ट इति नामान्तर-
मासीदिति सम्भाव्यते । अनेनैव खेचीपतेर्बलभट्टसिंहनृपतेः १८२१ वैक्रमशके 'जासी' नामा
ग्रामो लब्धः । योऽद्यापि ग्वालियरप्रान्ते वर्तते । यं चाद्यापि भारद्वाजवंशीया उपभुञ्जते ।
सीतारामभट्टस्य पुत्रो हरिरामभट्टस्तत्पुत्रो बालकृष्णभट्टः । अनेनैव राजलब्धग्राममुव्यवस्था-
सम्पादनाय काशीं परित्यज्य जासीग्राम एव सकुटुम्बेन वासः कृतः । अस्य रामलक्ष्मणदामोदर-
गोविन्दनामकाश्चत्वारस्तनया अभूवन् । तृतीयतनयो दामोदर एवास्मच्चरितनायकः । एकदा
कोपनाद् बालकृष्णभट्टाद्वीत्यैव ज्येष्ठतनयो रामशास्त्री दामोदरगोविन्दाभ्यामनुजाभ्यां सह पिपठिषया
वाराणसीमाजगाम । तदानीमेतेषां वयांसि चतुर्विंशच्छादशचतुर्दशाब्दमितान्यासन् । दामोदरस्य
प्रथमो विवाहस्तु पञ्चदशाब्द एव सम्पन्न आसीत् । अथ काश्यामागता इमे त्रयो भ्रातरः स्वकीय
एव मातामहकुलाधिगते सद्गनि सुखं न्यवसन् ।

श्रीमतो दामोदरशास्त्रिणो जन्मकालः १६०४ सम्मिता वैक्रमशकः, आरोणग्रामश्च जन्म-
स्थानम् । ज्येष्ठभ्राता रामशास्त्री स्वानुजयोर्दामोदरगोविन्दयोर्विद्याभ्याससौकर्यसम्पादनायाऽऽत्मनः
श्लेशानगणयित्वा भूरिपरिश्रमैरितस्तत्तत्त्रयाणां भरणपर्याप्तमन्नादिकं लभते स्म । ततो रामशास्त्रि-
णाऽनुजौ दामोदरगोविन्दौ तार्कालिककाशिकपण्डितमूर्धन्यानां रानडोपाख्यश्रीबालशास्त्रिणां
पाठशालाग्रामध्ययनार्थं प्रवेशितौ । श्रीबालशास्त्रिणोऽपि तयोः सुलक्षणपूर्णतया शोभनाय-
तिमत्तां सम्भावयन्तो विशेषतो गुणमन्दिरे दामोदरे समाकृष्टचिन्तास्त्वयोरध्यापनमूरीचक्रुः ।
इत्थमष्टादशहायनावस्थेन दामोदरेण गीर्वाणवाणीमन्दिरे प्रवेशः कृतः । ततः परमसौ दारिद्र्य-
दुरवस्थाजनितक्लेशजातमवधूय यथाकथञ्चिन्नृणैश्चैव स्वैः सम्पादितशरीरव्यापारः सर्वात्मना
सरस्वत्याराधनैकप्रवणचेता बुद्धिमतामग्रेसरो दामोदरो गुरुचरणान्तिकेऽधीयानः सुप्रसन्नैर्गुरु-
वरैरध्यापितसकलविद्यारहस्यः कियतैव कालेन पदवाक्यप्रमाणपारवारपारीणो बभूव ।

अथैव गुरोरादेशमासाद्य स्वसद्गनि समागतान् शतशश्छात्रान् प्रत्यहं सर्वाणि शास्त्राणि
विशेषतो व्याकरणमध्यापयन्नल्पीयसैव कालेन सर्वतः प्रसुमरसुयशाः पण्डितमण्डले महतीं
ख्यातिमलभत ।

प्रतिदिनं प्रातःकाले महीसुरगुरोर्यद्दीतावतारस्येव भगवतो विरिञ्चेः श्रीमतो बालशास्त्रिणः
सविधे दर्शनानि समधीयानो नितान्तं सन्तुष्टेन तेन सुचिरस्मननोद्भूतानि शास्त्ररहस्यानि निर्व्याजम-
ध्यापितः स्वकीयप्रतिभाविशेषमहिम्ना तानि सद्यः स्वायत्तीकुर्वाणो गुरुचरणदेशेन तदन्तिकारागतान्
असङ्ख्यातान् मैथिलान् विद्यार्थिनः स्वसद्गनि मध्याह्नोचरमध्यापयामास । इत्थं बहवो मैथिला-
श्छात्रा आत्मनो विद्यार्थितादशायामेवाध्यापिताः श्रीमता दामोदरशास्त्रिणा । वाग्देवताया निरस्त-

रेपासनानुरक्तान्तेरेणामुना नक्तन्दिवं तथा विभाजितमासीत्, यथाऽस्य परमावश्यकदैहिकव्यापार-
ब्राह्मणोचिताह्निकक्रियाकलापवर्जं सर्वोऽपि समयोऽध्ययनाध्यापनक्रियास्वेवात्यवाह्यत ।

अत्रान्तरेऽशनिपातदारुणं स्वग्रामे मातुर्देहपातवृत्तं निशम्य शोकाकुलोऽप्यसौ अध्ययन-
प्रत्यूहपरिजिहीर्षया स्वग्रामं नागच्छत् । अथ दयिताविरहविधुरेण भट्टबालकृष्णेन तनयानामार्थिकीं
दुरवस्थामविचारयतैव रामशास्त्रिदामोदरशास्त्रिणोर्भार्ये अपि तयोरन्तिकं प्रहिते । तयोरागमनेन
समेधमानगार्हस्थ्यव्या इमे भृशं चिक्लिशुः । रामशास्त्री तु येन केनाप्यध्वना गार्हस्थ्यार्णवकर्षा-
धारतामवलम्ब्य गार्हस्थ्यचिन्ता यथाऽनुजौ न बाधेत तथैव बाढं प्रयतते स्म ।

नैतावतापि दुरदृष्टं परितुष्टं बभूव, काश्यागमनादनु मासद्वयान्तर एव दामोदरशास्त्रिणः
प्रथमा पत्नी पञ्चत्वमगमत् । अथ मध्यमेन भ्रात्रा लक्ष्मणशास्त्रिणा प्रहितात् पत्राञ्जनकस्य
वार्द्धकसुलभामयोपसर्गेण शय्याशायितां जीवितसन्देहं चावगम्य श्रीरामशास्त्रिदामोदरशास्त्रिणौ पितरं
द्रष्टुं सति सम्भवे तं च काशीमानेतुं स्वग्रामं प्रातिष्ठेताम् । मध्येमार्गे ग्वालियरराजधानीमासाद्य
श्रीदामोदरशास्त्री तत्रत्यान् राजाश्रितान् परिदृष्टान् राजसभायां वादकथायै समाजुहाव । त्रीणि
दिनानि तैः सह शास्त्रचर्चा व्यतन्यत । परजिताश्च ते सर्वेऽपि । श्रीदामोदरशास्त्रिणः पण्डि-
त्यप्रकर्षेण तेजसा च समाकृष्टात्कालिको ग्वालियराधीशः श्रीजयाजिराजः श्रीदामोदरशास्त्रिणं
शिविकारोपणमहार्हराङ्गवार्पणपञ्चशतरूप्यकप्रदानादभिः समपूजयत् । अथ राजसम्मानसम्पादन-
सञ्ज्ञातप्रमोदमेदुरान्तरो दामोदरशास्त्री पूर्वसङ्कल्पानुसारं सहाग्रजेन पितृचरणदर्शनसोत्कण्ठचेतास्त-
दावासं स्वग्रामं जगाम । तत्र पूर्वमेव कर्णाकर्णिकयाऽऽकर्णितनिजजनयविजयवृत्तान्तोऽपि भट्टबाल-
कृष्णः सर्वथाऽसम्भाव्यमेवेदमाकलयन्नश्रद्धान् एवासीत् । दामोदरशास्त्री च पितरं साष्टाङ्गं प्रणम्य
महीपतेर्लब्धं तद्राङ्गवमंशुकमर्द्धसहस्रमुद्राश्च पितृश्चरणयोः सविधे सविनयं निदधे । रामशास्त्री च
सप्रमोदमेतदीयं विजयवृत्तं राजसम्मानप्रकारं च सविस्तरं जगाद । भट्टबालकृष्णः श्रुत्वेदं वृत्तम-
तिप्रसन्नस्तनयप्रार्थनाऽनुसारं सपरिवारः काश्यामाजगाम । तस्मिन्नेवाब्दे काश्यामेव तनुं तत्याज ।

ततः परं श्रीदामोदरशास्त्रिणः सुयशसा समाकृष्टात्कालिककाशिकराजकीयपाठशाला-
ध्यक्षः श्रीमान् नेसफील्डसाहिबमहोदयः १८७६ ख्रीस्ताब्दे सबहुमानमेनं पाठशालायां व्याकरण-
प्रधानाध्यापकपदे न्ययुङ्क्त । शास्त्रार्थसभासु विदुषोऽस्य सभासिंह इति प्रसिद्धं विरुदमासीत् ।
अनेन बह्विधु विद्वत्सभासु प्रसिद्धैः पण्डितैः सह शास्त्रार्थविचारं विधाय लोकातिगं सुमहद्यशो
लब्धम् । राघोपुरे पं० ऋद्धीभ्ता पण्डितेन, ततः परं काश्यामेव प्रसिद्धेन विदुषा बन्चाभाशर्मणा
च सहास्य शास्त्रार्थविचारौ विद्वद्विदितावेव । श्रीमत्यां सङ्कटादेव्यामस्य प्रगाढा भक्तिरासीत् ।
१८६६ ख्रीस्ताब्देऽनेन महामहोपाध्यायपदवी लब्धा । १६०६ ख्रीस्ताब्दे श्रीशङ्कराचार्यपीठादनेन
'अशेषवाङ्मयपारागवैयाकरणकेसरी'ति पदवी सुवर्णपदकं च लब्धम् ।

१६०६ ख्रीस्ताब्दे भाद्रपदकृष्णाष्टम्यां परित्यज्य पाञ्चमौतिकं वपुः शिवसायुज्य-
मनेन लब्धम् ।

महामहोपाध्याय श्रोतात्याशास्त्रिचरितम्

(कार्यकालः १८८०—१९१६ खि०)

लेखकः—पं० नारायणशास्त्री खिस्ते

पटवर्द्धनवंशावतंसः कोङ्कणदेशनिवासी श्रीकृष्णभट्टो नाम चित्तपावनजातीयो ब्राह्मणः स्वभाग्यं परीक्षितुमिच्छन्निव महाराष्ट्रदेशमुपगम्य सातारानगरे निवासं कृतवान् । तत्रैव समागतेन नागपुराधिपराधोजीभोसले-नरपतिना सहैव नागपुरमाजगाम । तत्र निजबुद्धिवैभवेन महीपते-र्विश्वसनीयतामासाद्य राजकीयकोशप्रधानाध्यक्षपदे न्ययुज्यत ।

अथ कालक्रमेण कृष्णभट्टस्य भ्रातृस्तुषा बहिष्णाबाईतिनाम्नी विधवा प्रभूतं वित्तमादाय नागपुरात्प्रचलिता सती काशीनिवासेच्छया काशीमाजगाम । इत्थमनेन क्रमेण प्रकृतचरितनायक-वंशः काशीवासी समजनिष्ठ । बहिष्णाबाई-नाम्न्या विधवाया देवरो बालकृष्णभट्ट एव चरितनायकस्य प्रपितामहः । तस्य पुत्रो भट्टनारायणः । तस्य पुत्रद्वयमभूत्, प्रथमः पुत्रो महादेवभट्टः । अयमेव चरितनायकस्य जनकः । द्वितीयः पुत्रो नागेश्वरभट्टश्चरितनायकस्य पालकः पितृव्य-श्चासीत् । महादेवभट्टो नागपुर एव पूर्वजोपार्जितां जीविकामनुतिष्ठन् सुखेनासीत् । महादेवभट्टस्य द्वितीयः पुत्र एव तात्याशास्त्र्यपरामिधानो रामकृष्णशास्त्री । असौ १९०२ मिते वैक्रमेऽब्दे आषाढशुक्लत्रयोदश्यां बुधवासरे नागपुरे जनिमलभत । सार्द्धद्विहायनावस्थ एवासौ दुरदृष्टान्मातुः पितृश्चाकालनिधनेन सर्वथाऽसहायावस्थां गतः पितृव्यभट्टनागेश्वरेण स्वसमीपमानीय तनयनि-र्विशेषं प्रत्यपाल्यत ।

अथ पञ्चहायनावस्थोऽयं नागपुरे मातृभाषाशिद्वागुरोः सकाशादल्पकालेनैव तां शिक्षां समापितवान् । अत्रान्तरे भट्टनागेश्वरस्य परिवारेण सहैवायं काशीमुपागतः । अष्टवर्षदेशीयः पितृव्येण विधिवदुपनीतः । अथ पुनरपि कार्यविशेषवशेन नागपुरं गच्छन् पितृव्योऽमुमपि सहैवात्मना निनाय । तत्र खरे-इत्युपनामकात्कस्माच्चिच्छास्त्रिवरात्कोशकाव्यादि समधीयानोऽसौ चतुर्दशहायनावस्थायां कोशकाव्येषु लब्धप्रवेशः पुनरपि पितृव्येण सहैव काशीमाजगाम । ततः कार्यां वर्षद्वयं यावद्वेदकर्मकायडाद्यभ्यासोऽनेन सम्यगक्रियत । अथ समधिकपिपठिषया काशिकप्रधानपण्डितं श्रीरानडोपाख्यबालशास्त्रिमन्तेवासिभावेनोपाससाद । शोभने सुहृते समारब्धोऽस्य सिद्धान्तकौमुदीपाठः । अथानवरतमगाणितकायक्लेशमधीयानोऽसौ सद्गुरोरशी-वचनप्रभावादात्मनो निरुपमधिषणाबलाच्च द्वादशवर्षोत्तङ्गनीयमध्वानं षड्भिरेव वर्षैरतिचक्राम । कृत्स्नं सपरिष्कारं व्याकरणं तावतैव समयेनाधीतवताऽनेन धीमच्छिरोमणोर्गुरोरपि विस्मयो जनितः । वेदान्तधर्मशास्त्रादिशास्त्रायपि सरहस्यमध्यापितोऽसौ धरमरगुरुणा गुरुणा सर्वशास्त्राव-गादिशेमुषीकः प्रकृष्टं पाण्डित्यं भजे ।

अथ कृतदारपरिग्रहः काशिकदरभंगाधीशपाठशालायां ससम्मानमध्यापकपदमलभत । तत्र सविशेषमध्यापयताऽनेन बहवो मैथिलाशूत्राः समध्यापिता लम्बिताश्च परिहृतमण्डले महतीं प्रतिष्ठाम् । अथ तात्कालिककाशिकराजकीयपाठालयप्रधानाध्यक्षो डॉक्टरथिवो-साहिबमहोदयः सवहुमानमेनं पाठशालायां व्याकरणाख्ययोगादिदर्शनाध्यापकपदे न्ययुङ्क्त । अनेनाध्यापिता असङ्ख्याताशूत्रा आद्यापि परिहृतमण्डले तिलकायन्ते । एतन्निर्मितिषु परि-
० माधेन्दुशेखरस्य “भूति”नामिका टीका विश्वविश्रुताऽस्ति । साम्प्रतिकेषु वैयाकरणेषु नास्ति कोऽपि तथाविधो येन नोपासिता भूतिः । १६०६ ख्रीस्ताब्दे महामहोपाध्यायपदव्यनेन लब्धा । १६७६ वैक्रमेऽब्दे फाल्गुनशुक्लतृतीयायां प्रातः कृतनित्यक्रियोऽसावक्लेशेनैव तत्याज पाञ्चमौक्तिकं वपुः ।

महामहोपाध्यायगुरुवरश्री ६ रामशास्त्रितैलङ्गचरणानां संचितमितिवृत्तम्

(ई० सन् १८८८-१९२२ पर्यन्तं कार्यकालः)

लेखकः—पं० नारायणशास्त्री खिस्ते

गुरुवरमहामहोपाध्याय श्रीगङ्गाधरशास्त्रि C. I. E. श्रीचरणानां कनिष्ठाः सापन्नभ्रातरः श्रीरामशास्त्रिण आसन् ।

महामहिमशालिनः साहित्यसम्प्रदायाचार्यस्य कविकुलगुरोः श्रीचसिंहशास्त्रिणो द्वितीयायां भार्यायां लब्धजन्मान इमे बाल्य एव स्वप्रतिभाप्रकर्षेण पित्रोः स्वजनस्य च बाढमाकर्षन्ति स्म हृदयम् । यथाकालमुपनीताः साङ्गां कृष्णयजुःशाखां सम्यगधीतवन्तः । ततः पितुरेव कोशकाव्याद्यधीत्य तदानीन्तनमहावैयाकरणश्रीयागेश्वरपरिहृतेभ्यः कौमुदीं पठितुमारभन्त । ततः परं बालसरस्वतीतिप्रथितश्रीबालशास्त्रिचरणेभ्यो व्याकरणे टीकाग्रन्थान् महामाष्यं धर्मशास्त्रं पूर्वोत्तरमीमांसे च सम्यगधीत्य पितुरनुग्रहेण साहित्यदर्शनाकूपारपारीणतां जगाहिरे । सुललित-गद्यपद्यनिर्माणे शब्दार्थपाण्डित्ये च तदानीन्तनपरिहृतकविमण्डलेऽनितरसाधारणमास्पदमासीच्छ्री-गुरुवरणाम् । श्रीमद्भिर्गुरुवरैः साहित्यदर्शने सर्वोत्तमां परीक्षां सम्यगुत्तीर्य पाठशालीयाङ्गुलो-संस्कृतविभागे समधीत्य आङ्गलभाषाज्ञानमपि सम्यगासादितम् । अथ कियन्तं चित् कालं स्वग्रह

एवं छात्रानध्यापयन्तः प्राचीनग्रन्थसंशोधनप्रकाशनादिकार्याणि कुर्वाणाः श्रीगुरुवराः सुखं कालमत्यवाहयन् ।

ई० सन् १८८८ वर्षे काशिकराजकीयमहाविद्यालये साहित्यदर्शनाध्यापकपदे तेषां नियुक्तिर्जाता । चतुस्त्रिंशद्वर्षाणि तै राजकीयकार्ये कृतम् । ई० सन् १९२२ वर्षे पदं परित्यज्य गृहीतोऽवकाशः । चतुस्त्रिंशद्वर्षात्मके निजाधिकारकाले गुरुवरैर्बहवश्छात्रा अध्यापिताः पाण्डित्यं लम्बिता अद्यापि तेषु तेषूच्चैःपदेषु वर्तमानास्ते गुरुवराणां यशोगौरवं प्रथयन्ति ।

इदानीं कैलासवासिनः महामहोपाध्यायवैयाकरणकेसरिदामोदरशास्त्रिभारद्वाजमहोदयानां ज्येष्ठतनया व्याकरणसाहित्याचार्याः श्रीगङ्गाधरशास्त्रिभारद्वाजमहोदया अपि श्रीगुरुवराणां विशेषानुग्रहशालिनः शिष्या आसन् ।

नेपालप्रान्तीया महाकवयः श्रीकुलचन्द्रगौतमशर्माणोऽपि श्रीगुरुवराणां विशिष्टशिष्येष्वग्रगण्या एव विराजन्ते । प्रकृतलेखलेखकोऽपि सानुजः श्रीगुरुवरैरावाह्यादनुगृहीतः शिष्य एव ।

श्रीगुरुवरैर्विजयनगरग्रन्थमालायां, चौखंबासंस्कृतग्रन्थमालायां, बनारससंस्कृतसिरीज्ञानम्यां ग्रन्थमालायां च बहवो ग्रन्थाः संशोध्य टिप्पणीभूमिकादिभिः परिष्कृत्य प्रकाशिताः सन्ति । यैः श्रीगुरुवराणां सर्वतोमुखं पाण्डित्यमभिव्यक्तं भवति । श्रीवेङ्कटाध्वरिकृतस्य लक्ष्मीसहस्रस्य अवतरणिकारूपा टीकाऽपि गुरुवरैर्निर्मिता चौखंबासंस्कृतग्रन्थमालायां प्रकाशिताऽस्ति ।

सूक्तिसुधानामिकायां संस्कृतमासिकपत्रिकायां श्रीगुरुवराणां बहूनि काव्यानि, बहूनि स्तोत्राणि, षड्भृगुविलासाः, शिवाश्वघाटी, श्रीगीतिरत्नं चेत्यादीनि काव्यानि प्रकाशितानि सन्ति । अद्य यावदुपलब्धेष्वश्वघाटीकाव्येषु गुरुवराणां शिवाश्वघाटीकाव्यं परमोत्तमं तत्तादृशसर्वकाव्यातिशाय्यस्तीति तद्विदामनुभव एवात्र प्रमाणम् । षड्भृगुविलासेषु मधुररचनां वैदर्भीरिति कल्पनापाटवं च निरीक्ष्य को नाम सचेताः श्रीगुरुवरान् स्वसमयकालिदासान्न मन्येत ? श्रीगीतिरत्नादिकाव्येषु समनुभूयमानं शब्दार्थपाण्डित्यं नैषधकविमपि विस्मारयति ।

नैषधीयचरितपाठनं तु श्रीगुरुवराणां सर्वतः प्रथितमासीत् । अस्माकं नैषधपाठावसरे प्रायः पाठशालीयाः सर्वेऽपि छात्रास्तत्र समागच्छन्ति स्म । श्रीगुरुवरैर्न केवलं वयं पाठिता एव, अपि त्वन्यत्र दुर्लभं सदाचारं, विनयम्, औचित्यविचारं च लम्बिताः । राजकीयाधिकारिवर्गे गुरुवराणां महती प्रतिष्ठाऽऽसीत् । काशिकराजकीयमहाविद्यालयप्रधानाध्यक्षचरो डॉक्टर ए० वेनिस सी० आई० ई० महोदयो गुरुवरान् सखिनिर्विशेषं मन्यते स्म । इत्थं प्रसूते गुरुवराणां सुयशःसुगन्धे प्रयागविश्वविद्यालयप्रधानसभायां 'फेलो ऑफ् दि युनिवर्सिटी'-पदे गुरुवराणां नियुक्तिरभूत् । कतिपयवर्षाणि तदपि कार्यं गुरुवरैः साधु सम्पादितम् । विश्वविद्यालयपरीक्षासु एम० ए० पर्यन्तं परीक्षकत्वेन नियुक्तिस्तु गुरुवराणां बहुवारं जाता ।

भारतधर्ममहामण्डलस्य तदानीन्तनसभापतिमहाराजकाशिराज श्री प्रभुनारायणसिंहमहोदयैः सादरं "साहित्यसुधाकर"पदव्या सम्भाविता गुरवः । तदनन्तरं सम्राट्प्रतिनिधिना विशिष्टपाण्डि-

तेतरदुरवापां 'महामहोपाध्याय'पदवीं प्रदाय सविशेषं संमानिताः श्रीगुरुवः । ई० सन् १९२२ वर्षे श्रीगुरुवरैः पाठशालीयकार्यादवकाशो गृहीतः ।

ततः परं त्यक्तसर्वेषणां द्रव्यस्पर्शमपि परिहरन्तः श्रीगुरुवरा आदेहपातं मुनिवृत्त्यैवाऽवर्तन्त । काश्यामितरत्र वा पण्डिता बहवः सन्ति, किन्तु स्वाधीतशास्त्रसंस्कारसंस्कृतान्तःकरणास्तथाविधा-चारशालिनस्तेषु कियन्तः सन्तीति न तिरोहितं चक्षुष्मताम् । श्रीगुरुवराणां सदाचारदाढ्यं, नियमपालनदाढ्यं, तपोमयं जीवनं, नूनमनन्यतुल्यमेवासीत् । दुर्भाग्याद्यौवन एव पत्नीपुत्रादि-वियोगमनुभूय समुद्भूतवैराग्यवशात्ततःप्रभृत्यादेहपातं मुनिवृत्तिरेवाङ्गीकृता गुरुवरैः । देहपात-समये तेषां शान्तिमात्मनिष्ठां च प्रत्यक्षमनुभूय तेषां ब्रह्मनिष्ठत्वे वयं निरस्तसंशयाः स्मः ।

श्रीरामचन्द्रो यथा मर्यादापुरुषोत्तम इति गीयते, तथैवास्माकं गुरुवरा अपि मर्यादापण्डितवरा एवासन् । अत एव मयेत्यमुपश्लोक्यन्ते—

बुधजनमर्यादायाः कलिवलकलुषीकृतायास्तु ।

रक्षाकृतेऽवतीर्णं श्रीरामं सद्गुरुत्तमं वन्दे ॥

राजकीयकार्यादवकाशग्रहणानन्तरं त्रीणि वर्षाण्यतीत्य चतुःषष्टिपञ्चषष्टिमिते वयसि पाञ्च-भौतिकं देहं परित्यज्य शिवत्वमापुः श्रीगुरुवरा इति शिवम् ।

पं० श्रीकेशवशास्त्री मराठे महामहोपाध्यायः

लेखकः—पं० अनन्तशास्त्री फडके

अस्ति खलु श्रीमता भगवता रेणुकापुत्रेण परशुरामेण रत्नाकराद् बलाद् वशीकृता बहुरत्नप्रसवा कोङ्कणभूः । यां न परित्यजति कदापि विदुषामारामो रामो जामदग्न्यः । तत्र च वसिष्ठप्रमुखगोत्रा गोत्राधारभूता इव ब्रह्मवेत्तारो ब्राह्मणाः प्रतिवसन्ति । तत्र कपि-गोत्रिणः तपस्विनः साक्षाद्देवराशय इव मरेऽपि (मृत्युलोकेऽपि) देववस्थिताः 'मराठे' इत्यन्व-र्थोपनामकाः सचेतसां चेतःपावकाः पावका इव तेजस्विनः चित्तपावनसंज्ञका आसन् । तत्र च केचन गङ्गातरङ्गभङ्गरञ्जितां दुःखत्रयकण्टकनिवारिकामपि त्रिकण्टकविराजितां सकलशरीरेण भगवत्या गौर्या भूषितामपि गौरीमुखां मङ्गलभूतामपि महाश्मशानां हरप्रियां प्रियां वाराण-सीमागत्य न्युषुः ।

तत्कुलसंभूता एव सकलवेदनिष्णाता धिषणाधरीकृतबृहस्पतयः पतयो ब्राह्मणानां बालंभट्टाः केशवशास्त्रिजनकाः । एतेभ्य एव केशवशास्त्रिणां नेत्रखनन्दभूमिते वैक्रमेऽब्दे (१९०२)

जनिः समजनि । वालंभट्टैः ब्रह्मवर्चसा शान्तिप्रमुखैर्विप्रधर्मैश्च संस्कृतं केशवशास्त्रिणं वेदादिकं काव्यं च पाठयित्वा सकलविद्वच्छरण्ये श्रीराजारामशास्त्रिचरणे समर्प्य अशरणशरणाद्रमारमण-रमणीयचरणरममाणदुमाजानेः शारीरत्यागमूल्येनान्यत्र दुर्लभा मुक्तिः समक्रायि ।

अथ च केशवशास्त्री श्रीराजारामशास्त्रिणश्चरणौ समुपास्य ब्रह्मभूयं गतेषु तेषु सरस्वत्य-वतारभूतश्रीबालशास्त्रिणां सकाशाच्च शब्दादीनि शास्त्राण्यधीत्य विशेषतः आङ्ग्लभाषायां गणिते वेदान्तशास्त्रादिषु भूरि परिश्रमं विधाय वारं वारं सममानि मान्यैः शान्तब्रह्मेत्युपदया । प्रायो वयसस्त्रिंशत्तमे वर्षे राजकीयमहाविद्यालये आङ्ग्लभागे प्रविश्यनेकान्विषयान्पाठयन् तदनन्तरं तत्रैव संस्कृतविभागेऽनेकशास्त्राण्यपीपठत् ।

तदात्वे त्वेतेन श्रीभट्टमोक्षमूलरमहोदयानामृग्वेदप्रकाशनकर्मणि व्यापृतानां सहायकभूतस्य प्रिन्सिपल डा० थिवो महोदयस्य शुल्त्रसूत्र-वेदान्तसूत्र-पञ्चसिद्धान्तिकादिग्रन्थभाषान्तरप्रसिद्धतम-विदुषो विशेषं तत्तत्कर्मणि साहाय्यमकारि । स्मरति च महोदयः स स्वीये ग्रन्थे केशवशास्त्रिणम् । एतदीयकार्येण सन्तुष्टान्तःकरणेन तदानींतनसम्राट्प्रधानप्रतिनिधिना नन्दरसनिधिभूमिते (१९६६) वैक्रमाब्दे महामहोपाध्यायपदव्यायं भूषितः ।

आत्मसोपानप्रभृतीनेनेकग्रन्थान्निर्माय बहून् संशोध्य च नेत्ररसनन्दभूमिते (१९६२) वैक्रमाब्दे राजकार्यादवकाशं गृहीत्वा स्वगृहेऽनेकान् शिष्यान् पाठयन् वाङ्मनसागोचरं वेदान्तैक-वेद्यमात्मतत्त्वं शास्त्रतः संदृश्य तदनुमननेन तदेव संवित्कर्तृकतानया धिया तदेव निदिध्यासन् भगवन्तमुमारमणं सकललोकैकशरणमात्यन्तिक्या भक्त्या साक्षाद् व्यवहारे च पश्यन् लोकैः प्रदत्तां शान्तब्रह्मपदवीं सफल्यन् श्रीविश्वेशतन्वां सप्ताश्वनन्दभूमिते (१९७७) वैक्रमवर्षे आश्विनशुद्ध-पौर्णिमायां निलिलाय ।

एतैर्निर्मिता मुद्रिता इमे ग्रन्थाः—

- (१) आत्मसोपानं वेदान्तविषयकमपूर्वं ग्रन्थरत्नम् ।
- (२) शनिमाहात्म्यम्-संस्कृते निबद्धम् ।
- (३) बर्क्लेज् फ़िलासफ़ी संश्लेषग्रन्थस्यानुवादः ।
- (४) स्नेहपूर्तिपरीक्षा ।

अमुद्रिता बहवस्तस्मिंस्त्रिखिता इति ज्ञायते ।

पं० श्रीमोहनलालोदासीनाः

वेदान्ताद्याचार्याः साधवः

लेखकः—पं० अनन्तशाल्मी फडके

महामनाः श्रीमोहनलालमहोदयः पञ्चनदजनपदेषु गुरुदासपुरनामकमण्डलस्थडेहारा (बावानानका) इत्याख्याविख्यातेऽधिष्ठाने प्रसिद्धतमभक्तप्रवरालङ्कृतप्रसिद्धभक्तनानकवंशे खत्री (क्षत्रिय) कुले त्रयोदशपुरुषरूपेण समुत्पद्य स्वीयजन्मना भारतमिदं वर्षे मण्डयामास । जन्मप्रभृत्येव गानानेकवाद्यवादनकुशलोऽपि भोग्यपदार्थेषु विरक्तो यथार्थयन्त्रुदासीनपदवीं पदवीं पदवीं ग्रामं ग्रामं नगरं नगरञ्च परिभ्रमन् हरिभजनं गायन् तत्र तत्र तीर्थेषु भगवत्त्वं परिशीलयन् परमपवित्रां वाराणसीं श्रीशिवाधिष्ठितामध्यतिष्ठत् ।

तत्र च पण्डितवरेण्यान् सकलशास्त्रावगाहनधिषणान् राममिश्रशास्त्रिचरणान् समासाद्याल्पेनैवानेहसा वेदान्तसाङ्ख्ययोगादिशास्त्रग्रन्थानधीत्य काशिकराजकीयविद्यालयेऽनेकाः सर्वश्रेष्ठाः परीक्षाः प्रदायायमनेका आचार्यपदवीः समाससाद । तदनु चाङ्गलभागे प्रविश्य तन्नाषाज्ञानं तत्रत्यमौक्तिकज्ञानं चात्मसाच्चक्रे । ततश्च श्रीगुरुचरणानुशासनं माल्यमिव शिरसि वहन् प्राणैषीदनेकाञ्चिद्विधान् । भारताभ्युत्थानकाङ्क्षिभिः श्रीस्वामिदयानन्दमहोदयैः सहानेकवारं विवदते स्म । तदा च सकलजनप्रार्थनमनु जग्रन्थ महामोहविद्रावणं नाम ग्रन्थम् । एकदा तु पद्ममात्रायातेन यातनाभरेणामयेनाश्रान्तो विलक्षणकष्टदायिन्यामपि तस्यां स्थितौ स्वानुभवोद्रेकं नाम ग्रन्थरत्नमेकं निर्ममे । अहो महात्मनां शोकः श्लोक इव रोगग्रन्थिरपि ग्रन्थग्रन्थिः सञ्जायते । ततश्च गच्छति काले पाठशालाध्यक्ष डॉ० थिबोमहोदयप्रेरणाया समुत्सुकान्तःकरणैः श्रीराममिश्रशास्त्रिचरणैः प्रेरितोऽयं बुद्धिमद्बरो मोहनलालमहोदयः खण्डनखण्डखाद्यं नूतनया स्वनिर्मितया गर्तप्रदेशिन्या नाम टीकयाऽटीकत । एवमनेकान्ग्रन्थान् निर्माय निजेन ब्रह्मवर्चसानवरतविद्यासेवयाऽलौकिकस्य तत्त्वंपदवेद्यस्य परमात्मनः पदं सर्वदा सर्वत्र संदृश्य संश्रुत्य संमन्य निदिध्यास्यापरोक्षमनुभूय च सार्वकालिकीं दिङ्मुखं धवलयन्तीं कीर्तिमवशेष्य व्यजहादसारमिमं भूलोकम् ।

एतेन निर्मिता ग्रन्थाः—

- (१) दोषदूषकतामूलनिर्णयः, संस्कृतभाषामयः ।
- (२) महामोहविद्रावणम् , ,
- (३) वेदान्तसिद्धान्तादर्शः , ,
- (४) खण्डनगर्तप्रदेशिनी , ,
- (५) वृत्तिप्रभाकरानुवादः (पद्यैः संपादितः) , ,

- (६) स्वानुभवोद्रेकः संस्कृतभाषामयः
 (७) शिल्पचमत्कार-चिन्तामणिः हिन्दीभाषामयः
 (८) प्रतिबिम्बचित्रचिन्तामणिः ”
 इत्यमनेकेऽपि ।

—

पण्डित नित्यानन्दपन्तपर्वतोयाः

महामहोपाध्यायाः

(लेखकः—पं० अनन्तशास्त्री फडके)

निखिलपण्डितमण्डलीमण्डनायमानानां श्रीनित्यानन्दपन्तमहोदयानां पूर्वजा विविधपण्डित-
 तज्जन्मभूकूर्माचलमौलिललामभूत-‘अल्मोडा’मण्डलान्तर्गत-‘तिलाडी’संज्ञकग्रामे न्यवसन् । तेषु
 ख्यातनामानो नीलाम्बरपन्तमहोदयाः प्रकृतचरित्रनायकस्य प्रपितामहाः काशीवासमिच्छन्तो गौरीरम-
 णाचरणवरणादन्वर्थनामधेयवरणानदीनिकटे वासमकुर्वन् । निखिलशास्त्रनिष्णातानामेषां सद्ग-
 न्यादिकेशव इव त्रिलोचनपन्तैत्यपरनामधेया आदिकेशवपन्ता जनिं लेभिरे । तेभ्योऽपि मत्त-
 प्रवरनामदेव इव नामदेवपन्ताः स्वजन्मना सुकुलं संभूषयामासुः । एते एव नित्यानन्दपन्त-
 महोदयस्य पितृचरणाः । गङ्गातरङ्गभङ्गरञ्जितायामस्यां वाराणस्यां निवसताममीषां सद्मनि
 पूर्वपुण्यपुञ्जफलोदयेनेव नित्यमानन्दं वितरतोऽस्य नित्यानन्दमहोदयस्य जनिः समजनि ।

बाल्यात्प्रभृति रोगग्रस्तकलेवरोऽप्येष ब्रह्मवर्चसाभिलाषुकेण पित्रा पण्डितवरेण श्रीनामदेव-
 पन्तमहोदयेन महता समारोहेण सम्पाद्योपनयनमर्थं च स्वीयवाजसनेयशास्त्रासंहितां प्रपाठ्य महामहो-
 पाध्यायपदसम्भूषकानां सी० आई० ई० पदवीभृतां श्रीगङ्गाधराणामिव शास्त्रगङ्गाधराणां श्रीगङ्गा-
 धरशास्त्रिणां सविधे व्याकरणादिशास्त्राध्ययनार्थं सम्प्रेषि । तत्र चानेन महोदयेन साकं व्याकरणेन
 न्याय-मीमांसा-वेदान्त-धर्मशास्त्रप्रभृतीनि शास्त्राणि तथाऽऽलोडितानि यथाऽऽमृत्यु मुखसरोजे
 तानि सर्वदा नरीनृत्यन्ते स्म । वयस एकोनविंशतितमेऽब्दे गुणयुगनिधिभूभूषिते वैक्रमीये(१९४३)-
 ऽब्दे महता गौरवेण व्याकरणाचार्यादिपदवीं प्राप्नोत् । तदानीमेव संस्थापिते हिन्दुकालेजसंज्ञकपा-
 ठालये बाणेश्वरभूमितविक्रमाब्दे (१९५५) संस्कृताध्यापकपदमलञ्चकार ।

ततो गच्छति काले तत्रत्यं कार्यं सुचारु सम्पाद्य पुत्रकलत्रनाशाज्जातवैराग्यः सेवाकार्यं
 तुणाय मत्वा तत्तत्याज । परन्तु गृहगतेभ्यः शास्त्रं याचमानेभ्यश्छात्रेभ्योऽहोरात्रं सर्वशास्त्राणि

महतानन्देनादत्त । भारतभूसम्राट्प्रतिनिधयश्चास्य महोदयस्यानेकगुणग्रामं श्रावं श्रावमाकृष्टचे-
तसो महामहोपाध्यायोपाधिना परमविरक्तं त्यागशीलमप्येनं हठात् (१६७८) वस्वश्चनिधिभूमिते
वैक्रमेऽब्दे बबन्धुः ।

सर्वदावेदान्तचिन्तनपरो देशदेशान्तरागतधर्मशास्त्रशास्त्रार्थनिर्णयपरायणो महाशयोऽयं भुव
ईशो विरक्तोऽपि विश्वेषामीशे रक्तस्त्यक्तजनेशसेवाकार्योऽपि स्वीकृतजनेशकार्यस्त्यक्तवित्तोऽपि
स्वीकृतवित्तपूज्यचरणः स्वीयं जराभरजर्जरितं रोगग्रस्तं कुत्सितकायं तुर्याश्रमेण पवित्रीकृत्य तस्मिन्नेव
दिने वस्वष्टाङ्कभूसम्मिते (१६८८) वैक्रमाब्दे आश्विनकृष्णाष्टम्यां मन्दवासरेऽधिकाशि मणिकर्णिक-
काघट्टसमीपे स्वीयेष्टदेवतामनुं जपन् सारस्वतधामाश्रयोऽयमुत्तमचरणसरोजमन्तर्हृदि ध्यायं
ध्यायं करालकलिकालकलङ्कितममुं लोकं साकं कलेवरेण तत्याज ।

एतैर्निर्मिताः केचन ग्रन्थाः—

(१) संस्कारदीपकः—माध्यन्दिनशाखाध्यायिनां कृते सकलसंस्कारबोधकः सर्वाङ्गसुन्दरः
सर्वशास्त्रार्थमन्त्रार्थयुतोऽपूर्वो ग्रन्थः । १६७४ वैक्रमाब्दे निर्मितः ।

(२) परिशिष्टदीपकः—तच्छाखिनामवशिष्टकर्मबोधको विशिष्टो ग्रन्थः १६७६ वैक्र-
माब्दे निर्मितः ।

(३) कातीयेष्टिदीपकः—कातीयशाखिनां कृते निर्मित इष्टिविषयबोधको ग्रन्थः ।

(४) वर्षकृत्यदीपकः—तथैव यावद्वर्षं कर्तव्यानां कृत्यानां निर्णायको ग्रन्थः ।

(५) परमलघुमञ्जुषाटिप्पणम् ।

(६) जैमिनीयसूत्रवृत्तिटिप्पणम् ।

(७) लघुशब्देन्दुशेखरदीपकः—येन सर्वमपि वैयाकरणकुलमधर्मणं जातम् ।

श्रीपरिडतोऽम्बिकादत्तव्यासः

(सुकवि-साहित्याचार्य-घटिकाशतक-विहारभूषण-भारतभास्कर-भारतरत्नेत्युपाध्यलङ्कृतः)

लेखकः—पं० अनन्तशास्त्री फडके

जयपुर-ग्रान्तान्तर्गते भानपुरामिधे ग्रामे श्रीदुर्गादत्तामिधो गौडब्राह्मणो दत्तकवीत्यपरनामा
प्रतिवसति स्म । तस्यैवापत्यं सारस्वतधामाश्रयोऽपरबाण इव अम्बिकादत्तो नाम । अस्य
(१६१५) भूतभूनिधिभूमिते वैक्रमे संवत्सरे चैत्रशुक्लाष्टम्यां जनिः समजनि । पिता चास्या-

परस्मिन्वत्सरे वत्समेनं शशाङ्कमौलिसमाश्रितगङ्गातरङ्गभङ्गरञ्जितायामस्यां वाराणस्यामानीया-
ध्यापयितुमारेमे । तत्प्रयत्नेन चायमपरित्यक्तबालभावोऽपि संस्कृतभाषया भाषितुं प्रभुर्बभूव ।
वयसो द्वादश एव वर्षेऽतितरां प्रसिद्धस्य भारतेन्दुमहाशयस्य गृहे महाशयोऽग्निवादत्तः सरस्वतीयन्त्रं
सरसमधुरैः पदैस्तथा वर्णयामास यथा तत्कालमेव सन्तुष्टान्तःकरणास्तत्रत्या विद्वांसः सुकवीत्युपा-
धिना नैवं संभूषयांचक्रुः । वयसस्त्रयोदशे वर्षे संजातोऽस्य तदातनरीत्यनुसारेण पाणिग्रहः । न्याये
साहित्ये चास्य क्रमशो गुरवो वाजपेयिपण्डितश्रीकुञ्जीलालाः, पण्डितश्रीताराचरणतर्करत्नाश्च ।
अयं युगगुणनिधिभूमिते (१६३४) वैक्रमेऽब्दे काश्मीरमहीपालप्रतिष्ठापितविद्यामन्दिरतो
व्यासपदवीं संपादयामास । वाजिगुणनिधिभूमिते (१६३७) श्रीविक्रमीये वर्षे महता माहात्म्येन
सह साहित्याचार्येत्युपाधिं समुपार्जितवान् । गच्छताल्पेनैव कालेन चास्य तथाविधं काव्यनिर्माणे
नैपुण्यं संजातं यथा वाराणसेयश्रीब्रह्मामृतवर्षिण्या समयौ घटिकायां शतश्लोकनिर्माणकौशलं
दृष्ट्वा नितान्तं प्रमुदितया सरूप्यकपदयुतो घटिकाशतकेत्युपाधिः प्रादायि ।

खयुगनिधिभूमिषिते (१६४०) भूपतिविक्रमदेवान्दे मधुवनीसंस्कृतविद्यालयाध्यक्षपदं
प्रतिपेदे । तदात्वे त्वनेन तत्र बिहारसंस्कृतसंजीवनं नाम समाजो निर्मायि । गुणयुग-
निधिभूमिते वत्सरे (१६४३) मुजफ्फरपुरनगरविद्यालये प्रधानपण्डितपदमलञ्चकार । तदनु
युगयुग्मनन्दभूमिते वर्षे (१६४४) भागलपुरनगरविद्यालये पण्डितपदं मण्डयामास । तस्मि-
न्नेव काले इन्द्रप्रस्थपुरे प्रथमवारमधिविशता भारतधर्ममहामण्डलेन बिहारभूषणेत्युपाधिना मथुरायां
संमिलितेन तेन भारतभास्करेत्युपाधिना चायमलमकारि । अनन्तरं च छपरानगरविद्यालये
संस्कृतपण्डितपदं गौरवान्वितं चकार । प्रादायि चास्मै श्रीबालकृष्णलालगोस्वामिना काश्यां
समाहूय समारम्भेण महता भारतरत्नेत्युपाधिः ।

अथ गच्छताऽनेहसा शरीरस्य शीर्णत्वात्संस्कृतसमाजस्य दौर्भाग्यात् नियतेरवश्यं भावि-
त्वाद्यत्साधु तदचिरविनाशीति नियमस्य जागरूकत्वाच्चार्श्वआदिभिरनेकैरामयैर्ग्रस्तो राहुग्रस्त
इन्दुरिवायं सारस्वतेन्दुरग्निवादत्तः श्रीमान् वयसो द्विचत्वारिंशद्वर्षे कार्तिककृष्णद्वादश्यां
वाजिभूतनिधिभूमिते (१६५७) वैक्रमाब्दे द्वादशवर्षदेशीयं राधाकान्तं नाम कान्तं कुमारं
परित्यज्य दुःखसागरे नूतनमधुमधुरपद्यास्वादनचरणान् चतुरान् जनान् निमज्ज्य च काश्यामुमारमण-
रमणीयचरणसरोजं ध्यायं ध्यायं विससर्ज स्वीयं कायम् ।

अनेनानेके ग्रन्था भिन्नभिन्नभाषामयाः भिन्नभिन्नविषयकाश्च निर्ममिरे ।

(१) साङ्ख्यसागरसुधा—साङ्ख्यशास्त्रस्य सन्क्षेपतत्त्वभावबोधको गद्यमयः सर्वसुन्दरः
संस्कृतग्रन्थः ।

(२) रत्नाष्टकम्—हास्यसप्रधानो नीतिमयीभिः कथाभिः संग्रथितः संस्कृतभाषाप्रबन्धः ।

(३) सहस्रनामरामायणम्—सरलसंस्कृतभाषामयपद्यैः संग्रथितः क्रमेण रामायणार्थ-
बोधको ग्रन्थः ।

- (४) शिवराजविजयः—वीरशिरोमणि श्रीशिववीरमवलम्ब्य रचितः सर्वाङ्गमुन्दरोऽपरो बाणभट्टरचितकादम्बरीवानुप्रासादिशब्दालङ्कारोपमोत्प्रेक्षाद्यर्थालङ्कारप्रचुरः संस्कृतभाषामयो गद्यमयो हृद्यश्चेतश्चमत्कारकारी महान् प्रबन्धः ।
- (५) गुताशुद्धिप्रदर्शनम्—संस्कृतज्ञानां लेखनभाषणविषये चात्यन्तोपयुक्तः संस्कृत-वाक्यपद्यांशमयो ग्रन्थः ।
- (६) दशावतारमीमांसा—अवतारविषयकः सर्वाङ्गमुन्दरो हिन्दीभाषामयो ग्रन्थः ।
- (७) मूर्तिपूजा—मूर्तिपूजायाः प्रामाण्यादिप्रतिपादको हिन्दीभाषया वङ्गभाषया च ग्रथितो ग्रन्थः ।
- (८) बिहारिविहारः—ब्रजभाषामयः श्रीकृष्णचरित्रादिवर्णनपरो महानिबन्धः ।
- (९) गद्यकाव्यमीमांसा—हिन्दीभाषायां लिखितो गद्यलक्षणादिप्रतिपादको ग्रन्थः ।
- (१०) प्रस्तारदीपकम्—बाल्य एव प्रणीतः प्रस्तारविषयको ग्रन्थः ।
- (११) गणेशशतकम्—अयमपि बाल्ये प्रणीतो गणेशशतश्लोकयुतो ग्रन्थः ।
- (१२) शिवविवाहः—तथैव प्रणीतः श्रीशिवविवाहविषयप्रतिपादको ग्रन्थः ।
- अतोऽपि सन्त्यनेके ग्रन्थाः ।

परिडतलक्ष्मणशास्त्रिणो द्राविडाः

(धर्मप्राणाः, संत्यक्तमहामहोपाध्यायोपाधिकाः)

लेखकः— पं० अनन्तशास्त्री फडके

को न जानाति नाम सचेता विद्विडपि विद्वान् धर्मार्थं प्राणान्पि त्यक्तवतां परमपवित्रलोको-
त्तरविचित्रचरित्राणां विदुषां वर्णाश्रमस्वराज्यसङ्गाद्यनेकसंस्थाः संस्थापितवतां श्रीलश्रीलक्ष्मणशास्त्रि-
महोदयानाम् । येषां खलु पूर्वं जाता ब्राह्मवर्चस्का ब्राह्मणा मद्रदेशान्तर्गतकुम्भघोणसमीपवर्तिनि
त्रिसिनिल्लूरग्रामे न्युषुः । तत्र च घनादिकठिनतमयलुर्वेदादिविकृतिपाठेन घनपाठीतिनाम्ना
ख्यातानां स्वीयं सर्वस्वं गृहवस्त्रपात्रं सत्पात्राय प्रदाय श्रीविश्वेशचरणसरोजभृङ्गायमाणानां
काश्यामागत्यायाचितवृत्त्या वृत्तिं वर्तयतां परमभगवद्भक्तानां सद्गानि भूगुणानन्दभूमिं श्रीवैक्रमाब्दे
(संवत् १९३१) चैत्रशुद्धद्वादश्यां श्रीलक्ष्मणशास्त्रिणो जनिः समजनि ।

वयसश्चतुर्दशवर्षपर्यन्तं स्वीयपितृचरणात्कृष्णयजुर्वेदाध्ययनं श्रीगुरुनाथमहत्सकाशाह्वे-
दाध्ययनं च विधाय श्रीपंडितकृष्णशास्त्रिसकाशे कोशसाहित्यशास्त्रमध्येत । तदनु महामहो-
पाध्यायस्य दरभङ्गानरेशसद्गुरोः श्रीसुब्रह्मययशास्त्रिणः सौभाग्यकाङ्क्षिणीं पुत्रीं परिणीय
श्रीसुब्रह्मययशास्त्रिकृपात एव वेदान्तसाङ्ख्यशास्त्रतत्त्वमात्मसाच्चक्रे । महामहोपाध्यायपण्डित-
श्रीकैलाशचन्द्रशिरोमणिभट्टाचार्यमहोदयेभ्यो न्यायशास्त्रमधीत्य काशिकराजकीयपाठशालीयां
कलिकातानगरस्थां च सर्वश्रेष्ठोपाधिपरीक्षां प्रददे । तदात्वे तु काशीनरेशप्रदत्तामेकरूप्य-
कादारभ्य क्रमवृद्ध्या वृद्धामेकादशरूप्यकपरिमितां वृत्तिं लब्ध्वा स्वीयकुटुम्बं महता कष्टेनापि
भगवद्भजनजपरमानन्देन पुपोष ।

ततश्च वयस एकविंशतितमे वर्षे १६०२ ईशवीये रणवीरपाठशालायामध्यापकपदमुपाददे ।
तत्र च महत्या योग्यतया यावद्दशवर्षाणि कार्यं निरुवाह । ततश्च जस्टिस् सर आशुतोषमुकर्जि-
महोदयेन महताऽऽग्रहेणाहूय सादरं तस्मै श्रीलक्ष्मणशास्त्रिणे प्राध्यापकपदं प्रादायि । महामहोपा-
ध्यायपदवीप्रदानकालेऽधिकारिकृतजिज्ञासायामाशुतोषमुकर्जिमहोदयेनेत्यमुदलेखि—‘एतेषामियं प्राथ-
मिकी योग्यता, यदेतैः कदाप्येकादशरेणापि महामहोपाध्यायपदवीप्रार्थनया मदीयः कर्णो नास्पर्शितः ।’
प्राय ईशवीयेऽब्दे १६२६ कलिकातानगरस्थराजकीयपाठशालाप्राध्यापकपदं सत्सु मुकर्जिमहोदया-
नामत्याग्रहेष्वपि परितत्याज । आगत्य च श्रीविश्वेशचरणसरोजपरागपूतां काशीं न्युवास ।
शारदाकानूनविरोधप्रदर्शनाय महामहोपाध्यायपदवीं परित्यज्यानेकानेकसंस्था धार्मिककार्यपरम्पराप्रचा-
लनाय निर्माय कार्याणि च संपाद्य ज्येष्ठकृष्णचतुर्थ्यां १६८७ वैक्रमाब्दे तत्परिश्रमजर्जरं जरापाण्डुरं
परोपकाररतं परमपवित्रं कार्यं धवलं गङ्गाजलमिव श्रीविश्वेश्वरचरणे समर्प्य तज्जटास्थ-
मन्दाकिनीजलमिव तन्नित्ये शरीरेऽन्तर्दधे ।

एतैः संपादितकार्याणि—

शिवकुमारभवनम्—कलिकातानगरे सार्धशतच्छात्राणां दरिद्रतां कृते भोजननिवासा-
च्छादनग्रन्थाध्ययनप्रदायकं सद्य । यत्पञ्चाशत्सहस्ररूप्यकाणां
जनतात एकत्रीकृतानां व्ययेन शास्त्रिचरणैर्निर्मितम् ।

साङ्गवेदविद्यालयः—काश्यां सकलवेदशास्त्राध्यापनपूर्वकं विशिष्टविदुषां विशिष्टपरीक्षा-
स्थानम् । यत्र परीक्षितेभ्यो विशिष्टेभ्यः शिष्टेभ्यो यावज्जन्म प्रतिवर्षं
रूप्यकशतं प्रदीयते ।

ब्राह्मणमहासम्मेलनम्—अभूतपूर्वं विशिष्टमेतदधिवेशनम् । यत्र भारतवर्षीयसकलधर्मा-
चार्या भारतीयाः सर्वे विद्वांसः सम्भूय धर्मविषयकाननेकान्निर्ण-
यान् निरमापयन् ।

ब्राह्मणमहासम्मेलनम्—हिन्दीभाषायां साप्ताहिकं संस्कृतभाषायां मासिकं च पत्रम् ।
वर्णाश्रमस्वराज्यसंघः—वर्णाश्रमपूर्वकं स्वराज्यप्राप्त्यर्थं यतमानो जनसङ्घः ।
एवं बहून्यनेकानि कार्याणि विद्यन्ते ।

पण्डितपञ्चाननतर्करत्नाः

(संत्यक्तमहामहोपाध्यायपदवीकाः)

लेखकः—पं० अनन्तशास्त्री फडके

सर्वथा स्वधर्माचरणचरणो विद्वन्मूर्धन्यः पञ्चानन इव विद्येशानः पञ्चाननतर्करत्नमहोदयः स्वेन जनुषा वङ्गदेशनिवासिनां तपस्विनां पण्डितमण्डलमण्डनायमानानां विद्यारत्नमहोदयानां शुक्लं कुलं शुक्लं पद्मं चन्द्र इवालञ्चकार । बाल्य एव श्रीहर्ष इव कवितारचनायां महत्या प्रतिभया तत्परोऽयं तत्रत्यैः सन्तुष्टान्तःकरणैर्जनैरस्य बुद्धिप्रभावचमत्कृतैः काव्यकण्ठोपाधिनोपदधे । प्राप्तविद्यापठनचयस्केनानेन कतिचिद्वर्षाणि यावद्राजकीयविद्यालये पठित्वा महामहोपाध्यायपण्डितवर-राखालदासन्यायरत्नमहोदयतो न्यायशास्त्रं पठित्वा न्यायाचार्यपरीक्षा प्रादायि । तथा पण्डित-मध्यमणिमधुसूदनस्मृतिरत्नमहोदयतो धर्मशास्त्रं महामहोपाध्यायपण्डिततारानायकायमानताराचरण-तर्करत्नमहाशयेभ्यो वेदान्तशास्त्रं चापाठि । ततश्च वङ्गवासिमुद्रणालये सर्वाणि पुराणानि महाभारतं, रामायणञ्च महता प्रयत्नेन संशोध्य संप्रकाश्य मन्वादिस्मृतयो वङ्गभाषयान्त्र्य प्रकाशयांचक्रिरे ।

पण्डितोऽयं धर्मस्य देशस्य च विरोधिनः कार्यस्य नाशाय कटिं संनद्धा विदेशिवस्त्रवहिष्कार-प्रभृति कार्ये प्रचारयामास । तदैव 'नेशनल-कौन्सिल ऑफ एज्युकेशन'समितिमन्यैः सहातिष्ठिपत् । अनेकेष्वान्दोलनेष्वनेन प्रचालितेषु विनापराधं तत्रत्या अधिकांशः कारागृहवासदण्डेनैतं दण्ड-यामासुः । तत्रापि स्वीयधार्मिकनियमपरिपालनाय हठाग्रहेण स्वीयां सन्नियमाचरणपरायणतां प्रकाशयामास । धार्मिककार्यप्रचाराय ब्राह्मणमहासम्मेलन-वर्णाश्रमस्वराज्यसङ्घप्रभृतीनि कार्याणि कुर्वन् शारदानियमप्रतिषेधप्रदर्शनाय महामहोपाध्यायपदवीमत्यादीत् ।

एवं धार्मिककार्ये देशकार्ये च कुर्वन्नयं शक्तिमतो विश्वेशस्य चरणे रतोऽपि जगदम्बाशक्तिं मुख्यां मन्यमानः स्वीयं सिद्धान्तं व्याससूत्रोपरि शक्तिभाष्यं संविख्यादीदृशत् । मृत्युशय्यां शयानोऽपि विष्णुविक्रमसंज्ञकं काव्यं निर्माय स्वीयां निर्मलां तपःपवित्रितां बुद्धिं प्रचकासांचकार ।

अन्ते च सशक्तिकं विश्वेशचरणसरोजं स्मारं स्मारं जराजर्जरितं स्वीयं देहं वैक्रमे हायने १६६६
मुक्तिं क्षेत्रेऽस्मिन् व्यसृजत् ।

एतेन संरचिता ग्रन्थाः—

(१) अमरमङ्गलम्—संस्कृतकाव्यम् ।

(२) शक्तिभाष्यम्—व्याससूत्रभाष्यम् ।

(३) विष्णुविक्रमकाव्यम्—काव्यम् ।

अन्ये च बहवः सन्ति ।

महामहोपाध्याय श्रीमुरलोधर-भा

(ई० सन् १६०६-१६२७ पर्यन्तं कार्यकालः)

लेखकः—पं० अनूपमिश्रः

अयं किल दरभङ्गामण्डलान्तर्गत-श्यामसिद्धप-नामग्रामे वैयाकरणपञ्चाननचाननभा-
शर्ममहोदयात्मजः १८६८तमखीस्ताब्दे लब्धजन्मा शैशवदश्यामावश्यकशाब्दानुशासनाध्य-
यनपुरस्सरं निजपितृव्यचरणश्रीविद्यानाथभाशर्मगुरोः सामान्यतः सिद्धान्तप्रधानत्रिस्कन्धबद्धां
गम्भीरबुद्धिवेद्यां दैवविद्यामधीत्यापि समधिकतात्त्विकज्ञानातिलिप्सया विशेषतोऽधिकांशं विकाशि-
तदिगन्तकीर्तिराशि-ज्योतिर्गणितमर्मवेदि-बार्हस्पत्यादिमतभेदि-महामहोपाध्यायश्रीसुधाकरद्विवेदिनो-
धिगन्तुमद्यतननूतनपाश्चात्यगणितकलाकलापं समाससादान्तर्निविष्टगुरुपदान्तिकं १८८५तमे
खीस्ताब्दे ।

तत इहैव वाराणसेयराजकीयसंस्कृतमहाविद्यालयेऽधीयानो यथासमयं ज्यौतिषाचार्य-
परीक्षायां समुत्तीर्णः प्रथमत्वेनासादितवान् यथानियमं रिपनगवर्नरनिरूपितं तद्वैशिष्ट्यबोधकं
सुवर्णपदकं राजकीयम् । पाश्चात्यगणितविद्या राजभाषागतेति गुरोराज्ञया चावश्यकत्वेनाङ्गलभा-
षामप्यलमधीतवानत्रत्यादेव आंग्लो-संस्कृतविभागतः । एवमिहाल्पकालेनैव नैजश्रद्धामक्तिवि-
नयविद्याबुद्धिवलेन द्विवेदिगुरुवरप्रियशिष्याणामन्यतमः समधिगताभिलाषजातः सञ्जातः । एतस्य
हि ज्यौतिषातिरिक्तेष्वपि व्याकरणकाव्यसाहित्येषु प्रवीणतां पुरातत्त्वान्वेषणप्रक्रियासु विचित्रप्रतिभां
चातीव प्रशंसनार्हामवलोक्य यथाभ्यस्तास्तंगतप्रायप्राचीनग्रन्थरत्नोद्धरणकर्मणि प्रिययोग्यशि-
यस्यास्य साहाय्यमावश्यकमस्मानि गुरुणा, तदनुसारमप्यनेकशो ग्रन्थरत्नानि सुसम्पादितानि ।

यदा च द्विवेदिमहोदयैर्यज्ञकालज्ञानोपयुक्तस्य वैदिकसिद्धान्तप्रतिपादनक्षमस्य पुरातन-
सोमाकरकृताशुद्धभाष्यसंवलितस्य वेदाङ्गज्यौतिषस्योपरि 'छेष्टेलाल-बार्हस्पत्य'नाम्ना केनचित्
'हिन्दुस्तान-रिव्यू'संज्ञकमासिकपत्रे (सप्ताधिकैकेनविंशतिशततमेशवीयाब्दस्य मार्चमासीये)
प्रकाशितस्याङ्गलभाषामयस्य बहुत्र सिद्धान्तमर्यादाबहिर्भूतस्य भाष्यस्य मिथोऽसामञ्जस्यमालोचयद्भिः
कृतं यथार्थसिद्धान्तानुसारि तत्त्वानुसन्धानप्रक्रियासमुपवृंहितोपयुक्तपरिवर्तितपद्यजातमनुसरत्सुजनम-
नोरञ्जनं वस्तुतः सुधासागरापरपर्यायं सुधाकरं नाम भाष्यमुत भाष्यकृत्तामविशिष्टं वा, तदा
तदानीन्तनैः परोत्कर्षासहिष्णुभिर्जातामर्षैरितस्ततो वृथा प्रलपद्भिः कतिपयैस्तदनुयायिभिः कृताक्षेप-
मक्षोभं निष्पन्नतया समीक्ष्य क्षन्तुमक्षमोऽपि गुरुवराक्षेपक्षतिं क्षान्तिपरायणः सन्नयमेव तद्विपक्षिपक्ष-
क्षयरोगशान्तिकामो रामबाणोपमां 'बार्हस्पत्यचिकित्सा'मुद्घाट्य सुधाकरभाष्यस्याशयप्रकाशकं
लघुविवरणं परिवर्तितपाठस्य समुपयुक्तत्वप्रतिपादिकामाङ्गलभाषामयी Appendix संज्ञिकां सूचीं
च निर्ममे, यस्यायमादिमः श्लोकोऽवतरणरूपः—

“श्रीमद्विवेदिगुरुवर्यपदारविन्दसञ्चिन्तनस्फुरितबोधलवः करोति ।

भोपाख्यचाननसुतो मुरलीधरोऽस्य भाष्यस्य तद्विवरणं लघु संशयघ्नम् ॥”

अथैवं गच्छति काले गृहीतावकाशस्य चिरस्थायिरोगाक्रान्तस्य द्वितीयाध्यापकस्य श्रीमतो
दीनानाथमिश्रमहोदयस्य पदे वर्षचतुष्टयं यावदितः पुराप्यस्थायिरूपेणाध्यापकत्वं गतोऽप्युत्तरोत्तर-
समेधमानविशिष्टयोग्यतातिशयतो गुरोरान्तरिकाशीर्वादबलेन च राजनियमानुसारं १९०६
तमेशवीयवर्षारम्भ एव (१-१-६) स्थायिरूपेण काशीस्थराजकीयसंस्कृतमहाविद्यालयस्य
ज्यौतिषाध्यापकपदे नियुक्तो जातो नवीननियमानुसारं वर्धितवेतनवतामयमेव प्रथमोऽध्यापकः ।

योऽयमध्यापनकार्यकलास्वपि विशेषप्रतिभाशाली निरन्तराध्ययनाध्यापननिरतो व्यर्थ-
विवादविरतोऽपूर्वो ज्यौतिषिकः स्वाध्यापनकालीनान् परःशतौश्छात्रान् सविशेषमध्याप्य सुपरिष्कृत-
संस्कृतसाहित्यव्युत्पत्तिशून्यताकलङ्कपङ्कशङ्कितां चिरदिनादङ्गुल्या निर्देशितां ज्यौतिषितां
समूलमुन्मूलयितुमादर्शरूपान् सर्वाशिकयोग्यताविशिष्टान् प्रियशिष्यान् सम्पादयामास । ये
चाधुनाऽधिभारतं प्रथितयशसो निजपितृकुलक्रमागतामिव गुरुपरम्परामुद्दीपयन्तो दिक्षु विदिक्षु च
विराजमाना दृश्यन्ते ।

एवमेतेन स्वनाम्ना स्वतन्त्रग्रन्थनिर्माणकरणास्यावसरो नाधिगतः संयोगतः । किन्तु
बीजगणित-सरलत्रिकोणमिति-सिद्धान्ततत्त्वविवेक ग्रन्थानामुपरि दुरुहविषयाशयद्योतका बहुमूल्या-
ष्टिष्णवोऽपि च ग्रन्थान्ते तत्तद्विषयगाम्भीर्यमुद्बोधयत्तन्निदानभूतस्वप्रक्षिप्तनवीनगणितसरणि-
परिचयनिचयोज्ज्वलितमतिचमत्कृतपरिशिष्टमरक्षि, यदाधारतोऽद्यतनानामनधीताङ्गलगवीनामन्ते-
वासिनामनुपमेोपकारः समजनि । तथा परम्परातो भ्रष्टीभूतस्य यथार्थनामधेयस्याद्भुतसागरस्य,
तन्त्रविषयात्मनः पुरश्चर्यार्णवस्य, बृहत्संहितायाश्चोद्धरोऽप्येतत्कृत एव महता परिश्रमेण ।
यदुधा प्राचीनग्रन्थरत्नोद्धरणपरायणो काशीस्थ'प्राभाकरी'यन्त्रालये मुद्रितानां ग्रन्थानामयमेव

सम्पादकः संशोधकश्चासीद्विषयान्तरीयाणामपि । अत एव सिद्धान्तसम्बन्धिसमुपयुक्तविशेष-
प्रतिपादनक्षमतया यथा 'विशेष'-पदेन द्विवेदिगुरुस्तथैव तद्विशेषोक्तविषयजातविशदीकरण-
मेवन्तद्विवरणनिरूपणमामरणमस्यासाधारणमाचरणमतिरोहितमिति 'विशेषशरण'पदेनायमपि
व्यपदिश्यते ।

आदौ हिन्दीभाषायां मिथिलाभाषायां च समानैवाभिरुचिः काव्यकरणस्यासीत् । किञ्च
तत्परमहितैषिभिः श्रीदीनानाथमिश्रमहोदयैरनुमोदितस्तदानीन्तनैर्मिथिलेशमहाराजैः सहसा समुप-
स्थिते मिथिलाभाषासमुन्नतिसम्बन्धिवार्त्तालापे सोत्साहं तदनुशासन-समुत्साहन-संरक्षण-साहा-
य्यमाकलय्य स्वसम्पादकत्वे 'मिथिलामोद'संज्ञकमासिकपत्रं सञ्चालयामास । यत्र प्रतिमासं तद्देशीय-
धार्मिकसामाजिकमातृभाषोद्धारादिविविधविषयकप्रभावशालिलेखविशेषैस्तदीयैरेव नवीनोऽयं जागरो
मिथिलाभाषायाः काशीकालिकातादिविश्वविद्यालयेषु पाठ्यत्वेनापि परिगृहीताया एतस्यैव सद्गु-
द्योगपरिणामभूतोऽनुमन्यते ।

एवमयं लौकिकामोदप्रमोदी गानवाद्यरहस्यवेदी हास्यरसविनोदी महानासीत् । ये केचनान्ता
रुदन्तो गूढचिन्ताचिंतारूढाः सन्तोऽप्यस्य क्षणमपि सान्निध्यमधिगतास्तेऽवश्यमस्य प्रभूतामृतमय-
चञ्चलचःपथोनिचयसेचनापचितचपलचेतस्तापा विगतशापा इवान्तर्लसन्तो द्विषन्तोऽपि हसन्तो
निर्वर्तिताः किमुतान्ते वसन्तः । दिवङ्गतद्विवेदिगुरुवदस्यापि शिरसि मांसवृद्धिकल्पोऽङ्कुरितसिंहो-
पमो नु वस्तुतः सामुद्रिकशास्त्रसम्मतपुरुषसिंहत्वसूचकविलक्षणलक्षणलक्षितो ब्रह्मविशेषाकार
आविर्भूतो यत्प्रसङ्गे केनचित् 'भवच्छिरसि किमिदमभूतपूर्वमापतित'मिति पृष्ठस्तत्क्षणादमिदमुत्तरं
ददौ 'गुरुणा यत्परित्यक्तं शिरसाधारि तन्मया'इत्यादिप्रासङ्गिकाविलम्बस्फूर्तिमत्त्वं सहजस्वभावसिद्ध-
मिवालक्षितमभितोऽनेकवारमवसरोपयुक्तं तदीयम् ।

एवमभितः प्रसूतख्यातिना १९२२ ईशवीयाब्दे महामहोपाध्यायपदवी च समधिगता ।
स्वयं द्विवेदिगुरुर्जानकीजाने रामचन्द्रस्यातीव भक्त आसीत्, रामचन्द्रस्य हि महावीर इव स्वगुरो-
रयमेवानन्यो हार्दिकः प्रियशिष्यस्तेन 'देवो भूत्वा देवं यजे'दिति तन्त्रनिदेशानुसारेण तस्मिन्ने-
वापूर्वमाहात्म्यवति श्रीमति बलवति हनुमति मनोवाक्कायजनितामलौकिकश्रद्धामनिशाराधनचिन्तन-
परिशुद्धामतिशयां विस्तारयामास । संस्थापयामास च स्वदेशे गृहासन्नवर्त्तिनो नष्टविस्तृततडागस्य
बहुव्ययसाध्यमुद्धारं विधाय तत्रैकमतिसुन्दरं मन्दिरं निर्माय महावीरस्य विशालां दिव्यमूर्त्तिम् ।
सम्प्रति तत्रत्यां पूजार्चनादिकालीनां नेपालमहाराजसभक्तिप्रदत्तातिगुरुतरमहाधपटारवाञ्छितां
शोभामवलोक्य सधन्यवादमस्य कीर्त्तिवादो गीयते ।

गतानुगतिके क्षणभङ्गुरेऽस्मिँल्लोके नैकोऽपि जनः सौभाग्यसर्वोशपरिपूरितः सन्दृश्यते,
तथायमपि सन्ततिसत्तासमीक्षणेन तदङ्गविकलप्राय एव । यथा हि प्रजातानां पञ्चापत्यानां पुत्रद्वयं त-
जीवनकाल एव, कन्याद्वयञ्चैतद्वर्षान्तरेव दुर्दैवेन कवलितम्, केवलमेक एव लघुतमश्चिरञ्जीविश्री-
श्यामानन्दनामातिविनीतो भविष्युः सम्प्रति २० वर्षवयस्कः 'इण्टर'कक्षायां द्वितीयवर्षे परीक्ष्यत्व-

काम इति जगन्नियन्तारं घातारं प्रार्थये यदिमं सफलाभिलाषं दीर्घायुषं च विदध्यात् । एकोऽपरः खल्वस्याग्रजभातृपुत्रोऽधुनाधृतपरिवारद्वयमारो वात्यकालादनेनैव लालितः पालितो राजविद्यां पाठितश्चैतर्हि ४५ वर्षवयस्कः सभ्ययुवकः श्रीमदुपेन्द्रनाथभामहोदयः (M. A., L.-L. B.) परमसुशीलः पञ्चवर्षादिहैव श्रीश्यामासंस्कृतमहाविद्यालयस्य प्रधानाध्यक्षपदे नियुक्तः स्वपितृव्य-चरणविशेषशरणगुणगौरवमुन्नयनं स्वशिरस्समारोपितकार्यजातं सविनयं साधु सञ्चालयति । तथैतद्भाद्रपदे श्रीश्यामानन्दस्य प्रथमात्मजस्तत्पौत्रोऽपि लब्धावतारो यश्चेशकुपया मात्रङ्कमुल्लास-यन्दीर्घायुः स्वामिसन्ततिविरहमलिनां निजजनकजननीमनुरञ्जयिष्यति ।

एवमेकविंशतिवर्षमितेऽतीते स्थायिकार्यकाले तत्कालीनवयोऽनुमानादाश्चर्यकारिशारीरिक-मानसिकक्षमतासत्त्वेऽपि व्यावहारिकपञ्चपञ्चाशद्वर्षवयसि पूर्णं पूर्णावकाशग्रहणस्यानिवार्य-तया १९२७तमेशवीयाब्दे (१६-७-२७) महाविद्यालयादवकाशं सोल्लासं गृहीतवान् । ततःप्रभृति जगदुदासीनः काश्यामेव वसन्ननवरतमेकमात्रविश्वनाथचरणशरणस्तीर्थराजत्वेन प्रयागस्य दुराग्रहधियाऽऽहूत इवातर्कित एव तत्र सपरिवारं सत्वरं गत्वा १९२९तमेशवी-याब्दस्य तजीवनेतिहासावसानकारिकायां षष्ठतारिकायां तत्रैव महायोगीव क्षणेन ज्ञानपुरस्सरं 'शवसंस्कारः काश्यामेव कार्य' इत्युपदिश्य पाञ्चभौतिकमनित्यशरीरमपहाय दिवं ययौ । किञ्च तस्य यथादेशं सशवसंस्कारमौर्ध्वदैहिकक्रियादिकमिहैव मणिकर्णिकायां तद्धर्मपत्न्या श्रीमत्या रामेश्वरीदेव्या सश्रद्धं सम्पादितमिदं मिथो विवदमानयोरपि काशीप्रयागयोर्द्वयोरविकलफलभागयम्-

“विद्यया भास्करः साक्षात्समया करुणाकरः ।

कलाधरः समुन्नत्या संज्ञया मुरलीधरः ॥”

प्रातःस्मरणीया महामहोपाध्याय श्रीवामाचरणभट्टाचार्याः

(कार्यकालः ई० १९०८-१९३१)

लेखकः—पं० श्रीराजेश्वरशास्त्री द्राविडः

येषां परिष्ठितप्रकाण्डानां स्वीयपवित्रचरित्रेण राजकीयसंस्कृतमहाविद्यालयस्य चरित्रं चित्रितं तानन्तरेण विद्यालयस्य किमिव प्रस्तोतव्यं सचेता विभावयेत् ? तेषामेव सन्तोषधनं तदीयगौरवं, तेषामेव विद्वत्ता तदीयविद्यालयता, तेषामेव च चरित्रं तदीयादर्शचित्रमिति तानन्तरेण नो विद्यालय इति न किञ्चिदवशिष्यते । किं नामावशिष्टा इष्टका विद्यालय इति ?

विद्वानेव विजानाति विद्वज्जनपरिश्रमम् ।

को हि विद्वानं विज्ञाय वर्णयेत् ? वर्णितं वा यथावद्विजानीयात्साधारणः ? न हि रत्नानि रत्नपरीक्षाविचक्षणमृते कश्चित्परिचिनुयात् । गुणिनां गुणग्राहकाणां च घस्मरे सम्प्रतिकाले सर्वमेतत्स्वप्न इव ।

राजकीयसंस्कृतमहाविद्यालयस्यालङ्कारभूतेषु पण्डितप्रकाण्डेष्वस्मद्गुरुवः स्वनामधन्याः प्रातःस्मरणीयचरणाः श्रीमन्तो म० म० पं० वामाचरणभट्टाचार्यमहोदया अकनिष्ठां कोटिमाटी-कन्ते । तद्भसितोद्भासितमष्टमीचन्द्रनिभं विशालं भालतलं, स्फटिकमयीवासमन्ताद् गौरी दक्षिणा-मूर्तिरिव तर्कमुद्रामुद्रिता प्रसन्नगम्भीरा मूर्तिः, निरावरणमेवान्वीक्षिकीयं तेजो, विद्यालये मूर्तिम-क्यायशालामिव सर्वं गौरवं पदं बभूव । अहो !, स कालः क्वाऽपि नो गतः ॥

को न्वीशीत गुरुवरसदृशानधिगतपरमार्थान् बहुवित्तमान् ऋते कुटुम्बमिव विद्यालयमा-श्रित्यापि विद्यानन्दं सन्तोषधनं च स्वीयमञ्जुषणं व्यवस्थापयितुम् ?

गुरुर्ब्रह्मा गुरुर्विष्णुर्गुरुर्देवो महेश्वरः ।

गुरुः साक्षात्परब्रह्म तस्मै श्रीगुरुवे नमः ॥

अखण्डमण्डलाकारं व्याप्तं येन चराचरम् ।

तत्पदं दर्शितं येन तस्मै श्रीगुरुवे नमः ॥

अज्ञानान्धस्य लोकस्य ज्ञानाञ्जनशलाकया ।

चक्षुरुन्मीलितं येन तस्मै श्रीगुरुवे नमः ॥

इत्येवं वर्णितेषु मध्ये श्रीगुरुवराणां प्रतिबिम्बं सर्वदाऽस्मत्प्रतीतिपथमवतरति ।

“गुरुवो बहवः सन्ति शिष्यविज्ञापहारकाः” इत्युक्तदिशा कनकमृगतृष्णान्धितधियां गुरुणां स्वपुत्रानप्यांग्लभाषाध्ययनाय समर्पयतां तर्ककण्ठीरवाणां प्रचारबहुलेऽस्मिन्काले, “गुरुवो दुर्लभास्त्वत्र शिष्यद्वृत्तापहारकाः” इत्युक्तदिशा निजसर्वस्वमपि छात्रेषु विनियोज्य विद्याध्यापनपरा अस्मद्गुरुवरा इवास्मद्गुरुवरा एवास्माभिरुपलब्धाः ।

तत्समये विद्यमानेषु काशीस्थेषु नैयायिकेषु गुरुवरान्परिचर्यैव सर्वे स्वात्मानं परिपूर्णममंसत । एतादृशं लोकोत्तराह्लादप्रधानमुपदेशकौशलं दधतां गुरुवराणां सदा चरणस्मरणमपि शास्त्रमर्म-भेदनाय सुपर्याप्तमभूदित्यान्वीक्षिक्यां लोकोत्तरत्वं गुरुवराणां सहृदयसंवेदनीयमासीत् ।

असारे संसारे विषमविषयारण्यसरणौ

मम भ्रामं भ्रामं विगलितविरामं जडमतेः ।

परिश्रान्तस्यायं तरणितनयातीरनिलयः

समन्तात्सन्तापं हरिनवतमालस्तिरयतु ॥

इति पण्डितराजोक्त्यनुसारेण भ्रमन्तः कति नाम मादृशाश्छात्राः श्रीगुरुवरानाश्रित्य शास्त्राभ्यासेन परिपूर्णां सन्तापशान्तिं नान्वविन्दन्त ? आसीत्तादृशी परमशीतला श्रीगुरुवराणां दृष्टिरेव लोकोचरा यस्याः प्रभावः परमकर्कशोऽपि तर्के सकलसन्तापशान्तिरूपेण विद्यार्थिभिरन्वभूयत ।

सुजनशिरोमणौ स्वानुजे समर्पणमात्रप्रयोजनार्जना गुरुवरा आसन् । संस्कृतमहाविद्यालयात्प्रत्यावर्तनार्थमपि प्रत्यहमावश्यकं चतुष्पणकमपि न चिन्तया स्वायत्तीकृत्य समचिचीषन् । स्वानुजैरेव समये चिन्तापूर्वकं समर्प्यमाणे तत्र कार्यान्तरव्यापृतेरनिवर्त्ये, शरीरमात्रपरिच्छदा इव गुरुवराः सत्यं पादचारमेव यावद् गृहपर्यन्तं कस्यां चिद्वेलायामन्वभवन्, न तु तावदर्थमपि द्रव्यं समचिन्वन्निति सर्वेषां नः प्रत्यक्षमेतत्त्रिभुवनहेतवेऽपि गुरुवराणां मनः शास्त्रोपासनादकुण्ठस्मृत्ये वाभूदिति ।

नानाशास्त्रार्थनिष्पन्ना मतिः स्याच्छ्रुतधारिणी ।

संशयच्छेदनैः शिष्यहिताधानार्थदर्शनैः ।

वर्यते चित्तसन्तोषाद्विदग्धव्यवहारतः ॥

इत्युक्तदिशा सम्पूर्णसंशयच्छेदनेन, शिष्येषु निरुपाधिकृपाकटाक्षवीक्षण्येन, परमेण चित्तसन्तोषेण विद्यानन्दप्रभवेण, पण्डितमण्डलीषु लोकोचरमाविष्कृतं यत्किमपि वाचामगोचरं गुरुवरैः ।

साङ्गवेदविद्यालयीयगणेशोत्सवीयशास्त्रार्थसभासु पूर्णतया समवेतयापि तार्किकपरिषदा असंभावितोत्पत्तीनपि संशयप्रश्नान्सर्वस्याः परिषदोऽपि दुरुत्तरणीयानाविष्कृत्य समुच्छिन्दन्निर्गुरुवरैर्नैकवारमाविष्कृता संशयच्छेदनवैदग्धीति के न जानन्ति ?

शिष्येषु कृपाकटाक्षनिरीक्षणमपि—

मधुरैरवशानि लम्भयन्नपि तिर्यञ्चि शमं निरीक्षितैः ।

परितः पटु विभ्रदेनसां दहनं धाम विलोकनक्षमम् ॥

इत्युक्तदिशा अविच्छिन्नप्रवाहमेव सर्वदाऽभूद् गुरुवराणाम् । उपाध्यायजनसहभूः शिष्यजनदुःशीलता परमविदग्धेन चाणक्येन कार्याभियोगे कदाचिदाविष्कृता स्यान्न पुनरस्मद्गुरुवरैः । अस्मद्गुरुणां मनुविकृतमाननं सम्भूयाऽपि वयं स्वप्नेऽपि न स्मरामः इत्यद्भुतैव शान्तिरनुभूता तेषु ।

पूर्वप्रचलितां सरणिं तदानीं प्राधान्येन समुद्रहतः संस्कृतमहाविद्यालयस्य निरङ्कुशसंस्थान्तरस्वाधीनीकरणवार्तामुपश्रुत्यैव गुरुवराः किल विद्यानन्दनिमग्ना अभूतपूर्वा व्यथामन्वभवन् । प्रतिज्ञातवन्तश्च तत्कालमेव विद्यालयाश्रयत्यागम् । केवलया यदीययाऽशान्त्या प्रभुबन्धदयेन तदानीन्तनेन काशीराजेन श्रीप्रभुनारायणसिंहमहाराजेन सुदृढं प्रयत्य राजकीयसंस्कृतमहाविद्यालयस्य तस्मात्सङ्कटात्समुद्गरणमकारीति गुरुवराणां विद्याया ऐकान्तिकोपासकत्वमपूर्वं तत्र चित्तसन्तोषं विदग्धव्यवहारं चैतद् गमयति ।

प्रसिद्धा चाजातशत्रुता गुरुवराणां यत एव परमगुरुश्रीकैलासचन्द्रशिरोमणीनामनन्तः
काश्यां सर्वपण्डितेषु माध्यस्थ्यतुलासंरक्षणं गुरुवरानेवाशिश्नाय । सर्वेऽपि पक्षोपपन्ना
गुरुवराणां माध्यस्थ्यतुलया धृताः समाधीयन्ते स्म ।

स्वप्नेऽपि गुरुवराणां स्मरणमद्यापि दुरुहप्रश्नानामुत्तराण्युद्भिन्नतीति बहूनां तदीय-
शिष्याणां संवादः ।

नहि गुरुवराणां सर्वतो वर्णनं कृत्वा सुसमाप्यमित्येव वर्णनं सर्वतो भवेदिति
वयं प्रतीमः ।

तेषामग्निहोत्रित्वं, योगप्रक्रियासु चाभियोगविशेषः, भक्तिशास्त्रेषु च प्राकृतग्रन्थपर्यन्तेषु
सादरता, सार्वजनिकेषु धर्महितेषु देशहितेषु च ब्राह्मणमहासम्मेलनवर्णाश्रमस्वराज्यसंघप्रभृतिषु
कार्येषु विशेषतोऽधिष्ठातृत्वं चेत्यादि कियदिव न वर्णनार्हम् ?

तदनेन प्रसङ्गेन गुरुवराणां गुणगौरवं संस्मर्य वयमुपकृताः स्म इति ।

पं० श्रीरामभवनोपाध्यायः

(ई० सन् १९०८—१९३३ पर्यन्तं कार्यकालः)

प्रेषकः—पं० त्रिभुवनप्रसादोपाध्यायः

अथ प्रस्तूयते किञ्चित्—

श्री पं० श्रीरामभवनोपाध्यायशर्मणो द्वाविंशत्यधिकैकोनविंशतिशततमे विक्रमवत्सरे आश्विन-
शुक्लषष्ठ्यां प्रातः कन्यालग्ने जन्मसम्बन्धः । अतः पूर्वं कतिपयानां भ्रातृणां गतामुतया
पितृपितामहभ्यां मातामहकुले वासोऽनुमतीकृतः, तत एव कारणाद् अक्षरारम्भः षट्सप्तवर्षानन्तरं
जातः । ततः पितामहसविधेऽभिरुचिषादिकतिपयविषयाणां पाठमात्रेणाऽर्थरहिताभ्यासेन कालो
यापितः । ततश्च सारस्वतव्याकरण-पूर्वार्धे सतद्धितं, लघुकौमुदी च तद्धितान्ता साध्वधीता ।
तदनन्तरमेकोनचत्वारिंशदधिकैकोनविंशतिशततमे विक्रमवत्सरे आषाढमासीयद्वितीयायां सिद्धान्त-
कौमुदी अध्येतुमुपक्रान्ता । एकचत्वारिंशदधिकैकोनविंशतिशततमे विक्रमवत्सरे च द्वितीयवर्षसमाप्तेः
प्रागेवोष्णादितद्धितरहिता स्वरान्ता कौमुदी अधीताऽभ्यस्ता च । तद्धितस्याध्यापनं तदानीन्तनैर-
ध्यापकैर्नार्ह्यकृतम् । ततश्च परिभाषेन्दुशेखरः स्वरसंख्यन्ता मनोरमा च देशे तत्तद्गुरुभिरध्यापिता ।
द्विचत्वारिंशदधिकैकोनविंशतिशततमे विक्रमवत्सरे च मार्गशीर्षे कतिपयैः सहाध्यायिभिः सह

श्रीमदन्नपूर्णाविश्वनाथयोः सन्निधौ अध्येतुं प्रस्थानं कृतम् । यत्र च काशिकराजकीयप्रधान-
संस्कृतविद्यालये सर्वश्रेष्ठस्वर्गीय पं० श्रीशीतलाप्रसादत्रिपाठिमहोदयानामन्तेवासित्वमवाप्य पाणि-
न्यपरावतारस्वर्गीय म० म० पं० श्रीदामोदरशास्त्रिशर्ममहोदयेभ्यः शब्दखण्डसहितं समग्रं
व्याकरणमधीतमसकृच्छ्रस्तञ्च ।

पूर्वोक्तत्रिपाठिमहोदयेभ्योऽधिकरणन्यायमाला काव्यप्रकाशश्चाधीतः । तथा स्वर्गीय-
म० म० पं० श्रीकैलाशचन्द्रशिरोमणिमहाचार्यमहोदयेभ्यः सम्पूर्णा मुक्तावली माथुरी पञ्चलक्ष्णी
शाकुन्तलं नाटकं सिद्धान्तलक्ष्यस्य भूयानंशश्चाधीतः । तथा स्वर्गालङ्कार पं० श्रीवेचन-
शर्मत्रिपाठिमहोदयेभ्यो माघस्य कतिपयसर्गाः सांख्यतत्त्वकौमुदी च समग्राधीता । त्रिचत्वारिंश-
दधिकैकोनविंशतिशततमविक्रमवत्सरे तत्पाठशालीयनियमानुसारेण सम्पूर्णा मध्यमा परीक्षा
दत्ता । यस्याञ्चोणादिस्वरवैदिकप्रक्रियारहिता सम्पूर्णा कौमुदी, सम्पूर्णा मुक्तावली, वाल्मीकीय-
रामायणस्य सुन्दरकाण्डं, शाकुन्तलनाटकं, तिथिनिर्णयो, वेदान्तसारः, सांख्यचन्द्रिका,
योगचन्द्रिका, लौगाक्षिभास्करः, लीलावत्याः परिकर्माष्टकम्, अनुवादो माघकिरातयोराद्यं
सर्गद्वयं सर्गत्रयञ्च, एते विषया नियता आसन् ।

तदनन्तरं वर्षद्वयाम्यन्तरे सम्पूर्णा व्याकरणाचार्यपरीक्षा दत्ता । तदनन्तरं धर्मशास्त्रस्य
कतिपयखण्डपरीक्षा दत्ता । एतदन्तरैव वडौदारजघान्यां राजकीयनियमानुसारेण परीक्षा दत्ता
पारितोषिकादिकञ्च लब्धम् । तदनन्तरं बलियापत्तने काशीस्थरणवीरसंस्कृतपाठशालायाञ्चा-
ध्यापनं कृतम् । ततोऽष्टाधिकैकोनविंशतिशततमखीष्टशके काशिकराजकीयप्रधानसंस्कृतपाठ-
शालायां नियुक्तिर्जाता । एकदिवसोनपञ्चविंशतिवर्षानन्तरं विश्रान्तिर्गृहीता । अत्रैवाध्यापन-
काले च मध्ये मध्ये सर्वतन्त्रस्वतन्त्रमहामहोपाध्यायस्वर्गीय पं० श्रीशिवकुमारशास्त्रिशर्ममहोद-
येभ्यो वर्द्धमानसहितकुसुमाञ्जलिप्रभृतयो बहवो ग्रन्था अधीताः परिशीलिताश्च । अन्यच्चानुष-
ङ्गिकं कार्यं महदपि लेखितुं नापेक्षितमिति विरम्यते ।

त्रिपाठिश्रीदेवनारायणशर्मणां संक्षिप्तचरितम्

लेखकः—पं० रघुनाथशर्मा

अस्ति पितृणां विस्तृतसंयुतिसिन्धुसन्तरणसेतुः, हेतुः श्वःश्रेयसानाम्, अर्गला नरकद्वारस्य,
नराकारैरमरैरधिष्ठा, स्वसौभाग्योपहसितसुरपुरसौन्दर्या, मगधदेशशेखरीभूता दत्तविपन्नजनाभया
गया नाम नगरी । सुखसंपत्तिविततिप्रवतिकन्दले यस्या मण्डले सुकृतिजनपदे जनपदे इतराश्चर्य-

तपश्चर्यालंकर्मीणतपस्विकुलाकुलविपुलकूला, शकुन्तरवनिरन्तरदिगन्तरमहीरुहपरिवारिततीरा
पुण्यनीरा पुण्यपुण्य तरङ्गिणी प्रवहति । यस्याश्च लोलकल्लोलमालामिलिताः, अरविन्दमकरन्दसुग-
न्धगन्धिनोऽमन्दमन्दताभृतो मरुतः, अविश्रमपरिश्रमपरिश्रान्तजानपदजनानां स्वेदशीकरनिकरानाचा-
मन्ति । तस्या एव सविधे सकलकलानिधिधवले सद्बृत्तवहलेऽमाये सरयूपारीणत्रिपाठ्यन्ववाये
पितामहमहनीयमहा धीरधिषणाधिकृतधिषणो विद्याविद्योतितसदयहृदयः श्रौतस्मार्तकर्मसञ्चय-
सञ्जातशर्मैर्मिकिर्मीरितो वसुधासुधाशनेशनः अनिशानुध्येयरामचरणः श्रीरामचरणो विपश्चिताम-
पश्चिमो जनुरधत्त ।

स्तम्भितजम्भरिपुगुरुप्रभावो महानुभावोऽयं त्रयोविंशत्यधिकैकोनविंशतिशततमे वैक्रमेऽब्दे-
ऽभङ्गुरमङ्गलाङ्कुरविकाशपूर्तिभृति मुहूर्ते वसिष्ठमिव हिरण्यगर्भः, शक्तिमिव वसिष्ठः, पराशरमिव
शक्तिः, व्यासमिव पराशरः, शुक्रमिव व्यासः सुतमवाप्त उभयान्वयोन्यायकमस्मच्चरितनायकम् ।
यस्य च गणकगणावेदितं भाविनं विद्यादिगुणसमुदयमवेक्ष्य पिता द्वादशेऽह्नि देवनारायण इत्यन्यथै
नाम चक्रे । यं च हरिनारायणेत्यपि केचन स्मरन्ति । पित्रोः सकलकुलस्य च मुदमातन्वन् आपञ्च-
वर्षमेव बालकेलीः परिसमाप्याप्रतिमया प्रतिमया विनयेन च निगमागमवनावन्यवनद्वीपिनः शाक-
द्वीपिनो द्विजराजकान्तोद्विजराजस्य श्रीविश्वेश्वरदत्तविदुषो मानसमाचकर्ष । यः खलु भूपालमौलि-
मालालालितचरणयुगलस्य विद्यासंभारभासुरबुधकविवरावृतस्य इष्टापूर्तपूरितजनपदसंपादितस्वर्ग-
सर्गस्य 'टेकारी' वसुधासुधांशोर्गुह्यसीत् । तस्यैवान्ते वसन् फणिभाषितभाष्यावध्यशेषं शब्द-
शास्त्रमल्पीयसैवानेहसाऽवगतवान् । प्रतिदिनमेधमानमेधाविशेषश्च विद्वन्मण्डलीमण्डिताम-
नवरतोच्चार्यमाणगीर्वाणवाणीगुञ्जददुलप्रतोलिकां प्रयास्यजन्तुपरब्रह्मप्रकाशिकां काशिकामागात् ।
तत्र च शिवाष्टहासकैलासकाशनीकाशयशोधवलितखिलधरातलस्य पण्डिताखण्डलस्य समस्त-
विद्यासंभृतस्वान्तस्य महामहोपाध्यायाद्यनेकविरुदावलीविभूषितस्य केविदचक्रचक्रवर्तिनः साक्षात्
शिवकुमारस्यैव शिवकुमारमिश्रस्य, असंख्यसंख्यावत्पूजितपादयुगलस्य वैदुष्यविस्मापितविपश्चि-
त्सार्यस्य वादिनिवहवारणवारणपञ्चाननस्य भारद्वाजवंशमुक्तामण्यैर्मनीषित्रजचक्रोरचन्द्रमसः
श्रीदामोदरशास्त्रिणश्च शिष्यतामधिगत्य महीयस्था गुरुवरिवस्यया परिष्काराविष्कारेण च विदुषां
मनांसि विस्मितान्यतानीत् । ततश्च मधु मधुप इव सुमनोम्यः सुमनोम्यः सांख्यन्यायवेदान्तसाहित्य-
पारावारपारीणतां सद्यः सम्पाद्यापि लोकप्रगतिगतमतीनां कृतिनामनुरोधमुरीकृत्य सविशेषशेषुषी-
विकाशविकासितसकलाशावकाशं वादिदृशां कोशीकरणदेशिकं विद्याकुशलकुशेशयशिशिरेतरा-
भीषुमप्यापनामन्दानन्दतुन्दिलं साक्षाद् भवान्यैव वैदुष्यपदे दीक्षितं श्रीभवानीदत्तदीक्षितं शिक्षकमा-
साद्य काशीस्थराजकीयसंस्कृतमहाविद्यालयाद् व्याकरणाचार्यपदवीविभूषितोऽभूत् ।

अथ बुद्धिवैभवसरलीकृतविबुधाचार्यविचार्यकार्यसाहित्यैरनवरतशास्त्रचर्चाचर्चितमतिभिः
श्रीमद्व्युत्तशर्मत्रिपाठिप्रभृतिभिः कृतिभिर्विभासितां विशालां काशीस्थसंन्यासिसंस्कृतपाठशाला-
मलमलमकार्षीत् । ततश्च काशिकश्रीचन्द्रमहाविद्यालये सूरिदिवाकरेऽन्तेवासिनिकरकमलाकरेषु

सूक्तिप्रकरणान् प्रकीर्य षण्मासान् हिन्दूविश्वविद्यालये महाध्यापकपदमलंकृत्य च महामहोपाध्याय-धर्मधुराधौरेयश्रीगङ्गानाथभामहेच्छाध्यक्षायां वाराणसेयराजकीयसंस्कृतमहाविद्यालये महाध्यापका-ध्वन्यध्वन्य आसीत् ।

यद्यपि विद्वदभिवन्दितचरणत्रिपाठिचरणशिष्या दिशि दिशि भारतमभिव्याप्य तिरस्कृतसुधामुक्तिसूक्तिधाराक्षरैः क्षालयन्ति क्षमाम्, येषां पृथक् कथनमब्दशतातिपाति, तथापि कतिपयान् प्रख्यातख्यातीन् विद्वदुत्तंसान् कीर्तयामि । अखण्डपाण्डित्यमण्डितमही-मण्डलाः अनेकशतशिष्यरोलम्बनिकुरम्बकरम्बितपादपाथोरुहाः प्रचुरग्रन्थनिबन्धनसमुदयद्वयशः-स्तोमसोमविभासितदशदिशः विद्वत्सभापतिसभापतिशर्मोपाध्याया राज्ञो दानवीरश्रीबलदेवदासविडला-महोदस्य काशीस्थमहाविद्यालयप्रधानाध्यापकाः त्रिपाठिवर्यशिष्या एव । अप्रतिमप्रतिभातिभासिताः सर्वतोमुखीशेमुषीका जगन्नाथपुर्यां राजकीयमहाविद्यालयप्रधानाध्यापकाः श्रीरामाज्ञापाण्डेयमहोदयाः त्रिपाठिचरणशिष्याः । ग्रन्थग्रन्थविश्लथनप्राप्तविल्यातयः वेदान्ताधिगतिविशुद्धबुद्धयः पण्डित-प्रवीणा वैयाकरणधुरीणा विद्वन्मनोमोहहिरण्यकशिपुविदारणनृसिंहा नृसिंहत्रिपाठिनो मारवाडी-संस्कृतमहाविद्यालयप्रधानाध्यापका एतच्चरणानुरागावर्जितविद्यासंभाराः । व्याकरणसाहित्याचार्याः शास्त्रान्तरसंज्ञातसंबोधाः काशिकराजकीयमहाविद्यालयसाहित्याध्यापकाः श्रीविद्याविलासशुक्लशर्माणो-ऽपि तदीयान्तेवासिनः । सकलशास्त्रव्याख्यातारो व्याकरणार्णवकर्णधारा विद्वत्कुलालंकारा बलिया-नगरस्थजुबिलीसंस्कृतमहाविद्यालये प्रधानव्याकरणपाठकाः श्रीमङ्गलदत्तपाठका अपि त्रिपाठि-चरणानुग्रहावाप्तसमज्ञाः । सुरिसमाजप्रसूतयशःप्रशस्तयो वैयाकरणशिरोमणयः शास्त्रान्तरप्रकटि-तपाटवगृहीतगौरवाः काशिकलोयलकाविद्यालयप्रधानाध्यापका बालेश्वरशर्मोपाध्यायाः त्रिपाठि-महोदयशिष्या एव ।

सांप्रतं तु वर्षत्रयात्काशिकराजकीयमहाविद्यालयादवकाशमवाप्यावतारितकार्यसंभा-रभारा अपि 'परोपकरणं कायादसारात्सारमाहरेत्' इति वचनं सार्थयन्तः विदुषां शङ्काल-ताततिं समाधिकुद्दालकैरुन्मूलयन्तः सततञ्च श्रीकाशिकेशं विश्वेशं स्मरन्तो मनो विनोदयन्ति । अधुनाप्यध्यापने तेषां पुरेव हरिगर्जनं विस्मापयति विदुषः । एवमेव चिरञ्जीवन्तु विद्वत्तारम्भणदृढ-स्तम्भाः साक्षादवतीर्णनारायणविभ्रमधराः श्रीत्रिपाठिदेवनारायणशर्माण इति विश्वेशानादाशासानो विरमामीति शम् । [विक्रम संवत् १९६८ मार्गि अस्मा]

[हन्त ! प्रकृतलेखप्राप्तेः किञ्चिदनन्तरमेव श्रीमतां त्रिपाठिमहोदयानामवल्लेशेनैव गङ्गातीरे निधनमभूदिति दौर्भाग्यं विदुषाम् !]

श्रीमन्तो गङ्गाधरशास्त्रिभारद्वाजमहोदयाः

(ई० सन् १६२२-१६४० पर्यन्तं कार्यकालः)

लेखकः—पं० नारायणशास्त्री खिस्ते

श्रीमन्महामहोपाध्यायवैयाकरणकेसरिश्रीदामोदरशास्त्रिभारद्वाजमहोदयानां ज्येष्ठतनया इमे १६४६ विक्रमशके जनिमलमन्त । आवाल्यादेव विद्यायां लौकिकव्यवहारे च प्रस्फुरत्प्रतिभा-प्रकर्षा इमे पितुरधीत्य ई० सन् १६०७ वर्षे व्याकरणमध्यमपरीक्षाभुदतीतरन् । ततः परं व्याकरणाचार्यपरीक्षायाः खण्डमेकं समुत्तीर्य पितृचरणनिधनेन दूयमाना अपीमे स्वर्गीयमहामहोपाध्याय गुरुवरश्रीगङ्गाधरशास्त्रिचरणांस्तदनु तदनुजस्वर्गीयमहामहोपाध्याय गुरुवर श्रीरामशास्त्रि-चरणांश्च गुरुत्वेन वृत्वा तदन्तिकेऽधीयानाः ई० १६१६ वर्षे साहित्याचार्यपदवीमलमन्त । ततः परं सरस्वतीभवने साधोलालरिसर्चवृत्तिं लभमाना व्याकरणाचार्यपरीक्षायाः पञ्च खण्डानि क्रमादुदतीतरन् ।

ई० सन् १६२२ वर्षे म० म० गुरुवरश्रीरामशास्त्रिचरणैरवकाशे गृहीते सति तत्स्थान एव साहित्याध्यापकपदं लेभिरे । अथाध्यापयन्निरेतैर्वहवश्छात्रा व्याकरणसाहित्या-द्याचार्यपदवीं लम्बितास्तत्र तत्र पाठशालास्वध्यापयन्तः स्वगुरोर्यशः प्रख्यापयन्तो विराजन्ते । कुमारसम्भवस्य 'पुंसवनी' नाम्नी टीका एतैर्विरचिता प्रकाशितास्ति । १६६७ वैक्रमे वर्षे ज्वर-यकृदाक्रान्ता इमे मासद्वयं कष्टमनुभूय जहुरिमां पाञ्चभौतिकीं तनुं प्रापुश्च शिवसायुज्यम् ।

एतेषां निर्मयता, स्पष्टवादिता, कार्येषु सोत्साहता, सुहृज्जनप्रणयिता चेत्यादयोऽमोघा गुणा-स्तत्सहचराणामस्माकं नित्यपरिचिता एवासन् । प्रकृतलेखलेखकश्च ई० सन् १६०७ प्रभृति एतेषां प्रगाढः सुहृदस्ति । एते च दुर्दैवादत्पायुषोऽभवन्निति महती क्षतिः पण्डितसमाजस्य विशेषतो दाक्षिणात्यवर्गस्याभूत् ।

रायबहादुर-प्रमदादासमित्र-महोदयानां संस्मरणम्

लेखकः—पं० नारायणशास्त्री खिस्ते

श्रीमतां रायबहादुर-प्रमदादासमित्रमहोदयानां कुलं तावत् काशीप्रवासिषु वङ्गामिजनेषु प्रायः प्रथममस्ति । अद्यापि काश्यां चौखंभा-ठठेरीबाजारवीथ्यां तेषां महान् प्रासादः, तत्र प्रवेश-द्वार एव सशस्त्राणां यामिकानां सङ्घट्टश्च तेषां वैभवं लोकोत्तरां कीर्तिं च प्रथयन्नास्ते ।

प्रकृतलेखलेखकेन स्वच्छात्रजीवने बाल्यावस्थायां ते बहुवारं दृष्टाः—स्मरामि प्रायस्त-
दानीमहं द्वादशवर्षदेशीय आसम् । दरिद्रतां भविष्यन्नां ब्राह्मणच्छात्राणां कृते तेषां प्रासादे
सामान्यतः प्रत्यहं पर्वसु सविशेषं च आम्राज-वस्त्रादिकं वित्तीयते स्म । मित्रमहोदयनिर्देशानुसारं
ते तेऽध्यापकाः स्वकीयान् योग्यांश्छात्रान् स्वदत्तप्रमाणपत्रेण सह तत्र प्रेषयन्ति स्म । इत्थमेव
श्रीगुरुवरदत्तप्रमाणपत्रेण सहैकदाऽहमपि तत्र गतः । मित्रमहोदयानां पूजागृहस्य बहिःप्राङ्गणे
माहशा मदपेक्षयाऽधिकवयस्काः पञ्चषाश्छात्राः समवेताः सन्तः 'कदा वा लप्स्यते' इति कोला-
हलं कुर्वन्त आसन् ।

अहं तु तथाविधान् तानुपेक्ष्य मित्रमहोदयानां पूजागृहद्वारमेव समुपातिष्ठे । मां
तत्रोपस्थितं दृष्ट्वा प्रधानपरिचारकस्तत्रागत्य बटुमूर्तिं मां सकौतुकं निरीक्ष्य 'कोऽसि, किं ते कार्यम्'
इत्यप्राचीत् । मया तस्य हस्ते श्रीगुरुवरदत्तं पत्रं निधाय 'रायबहादुरमहोदयेभ्यो देहि' इत्युक्तम् ।
तेन चाचिरादेव प्रत्यावर्त्य 'आयाहि, मित्रमहोदयास्त्वामाह्वयन्ति' इत्युक्तम् । रायबहादुर-
मित्रमहोदयानां नियम आसीद्यत् पूजाकाले देववार्णां विहाय न भाषान्तरेण भाषितव्यमिति ।
तदनुसारं तैर्गुरुवरपत्रमनुवाच्य मां सस्मितं निरीक्ष्य पृष्ठम् 'किमधीषे ? मयोक्तम्—'व्याकरणम्' ।
तदानीमहं कौमुदीमधीयान आसम् । तैरुक्तम्—'तर्हि वैयाकरणोऽसि', मयोक्तम्—'आम्,
बुभूषामि' । मित्रमहोदयानां पूजा तदानीं समाप्तैवासीत्—ते मया सह भाषमाणा एव बहिः प्राङ्गण-
मागताः । अनन्तरं मया कान्यानि कानि कान्यधीतानीत्यादि पृष्ट्वा सविशेषं सन्तुष्टा इव मदीय-
गृहस्थितिविषयेऽप्यप्राचुः । प्रधानपूजकं च निरदीदिशन्—यदस्मै बटवे प्रथमश्रेणिगतं
नैवेद्यं देहीति । सोऽयं तैः सह मम प्रथमभाषणस्यावसरः । ततः परं प्रायश्चतुर्थे पञ्चमेऽहनि
मया तेषां प्रासादे ससम्मानं प्रथमश्रेणिगतमेव दानं लभ्यते स्म । अध्ययनोपयुक्तानि पुस्तका-
न्यप्यनेकानि तैर्मह्यं दत्तानि । प्रायस्तैः सह सर्वदैव संस्कृतेनैव वार्तालापो जातः । तेषां प्रशान्ता
गम्भीरा श्यामला चाकृतिरद्यापि मानसपथे स्फुरति ।

ते च काशिकराजकीयमहाविद्यालयस्य भूतपूर्वाध्यक्षडॉक्टरबालंटाइनमहोदयानां
शिष्या आसन्निति वृद्धमुखेभ्यः श्रूयते । साहित्यदर्पणस्य-आङ्ग्लभाषायां तैरनुवादः कृतः
प्रकाशितश्च । तत्र भूमिकायां 'डॉ० बालंटाइनमहोदयैरारम्भात् १२८ पृष्ठपर्यन्तं कृतस्यानुवाद-
स्यैवेदं शेषपूर्णं तदुत्तराधिकारिणां विदुषां मम सन्मान्यशिक्षकाणां R. T. H. Griffith
M. A. महोदयानां प्रोत्साहनेन मया क्रियते' इत्युक्तमस्ति । सरस्वतीभवनस्थे साहित्यदर्पणा-
ङ्ग्लानुवादपुस्तके च मित्रमहोदयानां स्वहस्तालेखोऽपि वर्तते । तत्र तैरुत्तमानं आर० टी० एच्०
ग्रिफिथ एम्० ए० महोदयस्य कृतं शिष्यं प्रख्यापयद्भिः १३।२।१८७५ समये पुस्तकार्पणं
समृद्धिखिलितमस्ति ।

पाश्चात्यदर्शनैः सह तुलनात्मके पौरस्त्यदर्शनानामध्ययने तेषां विशेषतोऽभिरुचिरासीत् ।
तैः Vedantic Conception of Brahma नामकः स्वकीयो दार्शनिको निबन्धः

प्राच्यपाश्चात्यदार्शनिकसंवादात्मकप्रणाल्यैव निबद्धः । एवं पण्डितपत्रेऽपि तैर्बहुधा प्रयतितम् ।

काशिकराजकीयमहाविद्यालयेन तदानीन्तनमहाविद्यालयीयपण्डितप्रकाण्डैः श्रीबापूदेवशास्त्रिभालशास्त्रिप्रभृतिभिश्च सह प्रगाढः सौहार्दसम्बन्ध आसीत्तेषाम् ।

तेषामेव प्रोत्साहनेन तेषामेव प्रासादे तात्कालिकानां महाविद्यालयप्रधानविदुषां 'संस्कृत-समाज' नाम्नी सभा स्थापिताऽऽसीत् । ई० सन् १८७५-७६ वत्सरयोः प्रकाशिते पण्डितपत्रे प्रकाशितेषु प्रोक्तसमाविवरणेषु सभाप्रोत्साहकमहाशयत्वेन, क्वचिन्निर्णेतृत्वेन च ससमादरं तेषां नामोल्लेखो दृश्यते ।

महाविद्यालयस्यङ्ग्लोसंस्कृतविभागे चिरकालं तैः सहायकप्राध्यापककार्यं कृतम् । तस्मिन्नेव विभागे मुख्यप्राध्यापकपदेऽपि (यत्र ग्रीक्लिथ, गफ़, थियो-प्रभृतिभिः कार्यं कृतम्) किञ्चित्कालं तैः कार्यं कृतम् । जनश्रुतिर्वर्तते, यतैः Principal कार्यमपि कंचित् कालं साधु सम्पादितम् ।

महाविद्यालयीयपरीक्षासु साहित्याचार्यपरीक्षायां ते परीक्षका आसन् । एतावता आङ्ग्लभाषापाण्डित्ये सत्यपि साहित्ये दर्शनेऽपि च तेषां विशिष्टा योग्यताऽऽसीदित्यनुमीयते ।

संस्कृतभाषया भाषणे प्रवचने च निरगलैवासीत्तेषां प्रभुतेति प्रकृतलेखलेखकेन स्वच्छात्र-जीवनेऽसकृदनुभूतमस्ति ।

काशीस्थप्रधाननगरिकत्वेन वैदुष्यविशेषेण श्रीमत्त्वेन दातृतया च ते सविशेषं राजमान्या आसन् । सम्राट्प्रतिनिधिना च 'रायबहादुर'इत्युपाधिना ते समलङ्कृताः ।

राजपुरुषाणां पुरः संस्कृतविदुषां पक्षस्थापनस्य गौरवसमर्थनस्य च कार्यं तदानीं तदेकाग्रचित्तमासीत् ।

अरुर्मधवधः

लेखकः—म० म० पं० सीतारामशास्त्री शेंडे

ऐतरेयब्राह्मण इन्द्रस्यापराधान्निमित्तीकृत्य देवैः सोमपानतो वियोगः कृत इत्युच्यते । तदीया अपराधा अपि तत्र पञ्च परिगणय्य प्रदर्शिताः । तत्रायमेकोऽपराधो यदरुर्मधवधो नाम । तत्र क एतेऽरुर्मधा य इन्द्रेण विनाशिताः, किन्निमित्तमिन्द्रेण तद्वधः, कुतश्च तद्वशत इन्द्रस्यापराध इत्येवमनेके संशयाः प्रादुर्भवन्ति । हित्वैतरेयं ब्राह्मणमन्यत्रैतस्यापराधस्यानुल्लेखो यत एतन्निर्णयकाठिन्यम् । तद्ब्राह्मणभाष्य उक्तापराधविवरणावसरे सायणाचार्यैः कृतव्याख्यानेऽपरसंशयप्रादुर्भावः । तत्र हि तैरुच्यते ‘अरुर्मधनामकान्ब्राह्मणवेषधरानसुरानिन्द्रोऽवधीदिति’ । तत्र कुत्रत्याः कुत एते ब्राह्मणवेषधारिणोऽसुरा इति संशयसमुत्थितिः । कदाचन भाष्यकृद्भिरत्रासुरत्वं ब्राह्मण्यं च कल्पनया गृहीतं भवेत् । यतोऽरुर्मधवध इन्द्रस्यापराधो ब्राह्मणे प्रोच्यते, इन्द्रश्चासुरहन्ता देवः, असुराणामपि वृत्रादीनां ब्राह्मण्यम्, ब्राह्मणहननमेवापराधो नासुरमात्रवधः, वृत्रादीनां हननमपि ब्राह्मणहननमिति कृत्वैवापराध इति पुराणादिषु वर्यते, तस्मादिमे ब्राह्मणवेषधारिणोऽसुरा एवेति । एतावतापि पूर्वोक्तसंशयानपाकरणमेव ।

किञ्चर्वेदे ५-३४-१ इत्यत्रेन्द्रस्याजातशत्रुत्वमुच्यते । एवं सति शत्रूणामभावेन तद्वधोऽपि न वास्तव इन्द्रस्य भवितुमर्हति । अत एव निरुक्तकारो यास्क इन्द्रस्य युद्धवर्णनं न वास्तवं किन्त्वौपमिकमित्याह । ऋङ्मन्त्रेष्वपीन्द्रस्य युद्धवर्णना न वस्तुसती किन्तु काल्पनिकीति स्पष्टमेवोच्यते । “मायेत्या वे यानि युद्धान्याहुर्नोद्य शत्रुं ननु पुरा विविक्ते” इत्यादिषु । तत इन्द्रस्याजातशत्रुत्वं स्पष्टमेव साधितं भवति । एवञ्चारुर्मधादीनामभावात्तेषामिन्द्रकृतवधाभावेन तन्निमित्तापराधित्वस्याप्यसम्भव इति । अथोच्येत काल्पनिकमेवावरुर्मधवधवर्णनम् । तथा सति कथं तद्वशतः सोमपानवर्जनवर्णनं वास्तवं भवेत् । अथ तस्यापि काल्पनिकत्वम् । किं तर्हि तादृशकल्पननिमित्तम् । दृश्यते हि वेदे सर्वत्र सनिमित्तं कल्पनम् । यथा रुशद्वत्तेति मन्त्रे साहचर्याद्रसहरणाच्च निमित्तादादित्यस्योषःपुत्रत्वं कल्पितम् । अत एव निरुक्तकारः सूर्यमस्या वत्समाह साहचर्याद्रसहरणाद्वेति उषःपुत्रत्वमादित्ये सनिमित्तं कल्पितमाह । एतेन शतपथब्राह्मणस्य भावार्थविवरणावसरेऽरुर्मधशब्देऽरुशब्दस्यारुशब्दसमानार्थत्वमाभित्यारक्षवध एवारुर्मधवध इत्येकलिङ्गमहोदयोकिरप्यपास्ता । उक्तदोषतादवस्थात् । एवञ्चात्यन्तमस्पष्टेऽत्र विषयेऽर्थविवरणाय किञ्चिद्व्ययत्यते ।

ऋग्वेदे सर्वत्र सूक्तैर्देवतावर्णनमिति सर्वसंप्रतिपन्नम् । देवता चानुक्रमणिकाकारोक्त-
प्राचीनमतानुसारेण सूर्यरूपिण्येवेति वैदिकसम्मतम् । तथा चेन्द्रोऽपि सूर्यरूप इत्यविवादम् ।
सूर्येण च तेजोरूपेण तमसो विनाशो लोकसिद्धः । तेजस्तमसोरसामानाधिकरण्यात् । अत एव
तत्र तमसि आवरणादिहेतुभिवृत्तादिशब्दद्वाराऽसुरत्वकल्पनया युद्धद्वारेण तद्विनाशं प्रकल्प्य
तद्वर्णना वेदे । अत एव युद्धस्य वस्तुसतोऽभावेनेन्द्रस्याजातशत्रुत्वमव्याहतम् । स च सूर्यो
नैकविघनिमित्तैरनेकनामभिः स्तूयते वेदे । अत एव “इन्द्रं मित्रं वरुणमग्निमाहु रथो
दिव्यः स सुपर्णो गरुत्मान् । एकं सद्धिप्रा बहुधा वदन्त्यग्निं यमं मातरिश्वान-
माहुः ॥” “सुपर्णं विप्राः कवयो वचोभिरेकं सन्तं बहुधा कल्पयन्ति ।” इत्यादि-
भिर्मन्त्रैर्मित्रवरुणाद्यभिन्नत्वं प्रकारभेदेन चैकस्यैव सतस्तस्य भिन्नत्वकल्पनेति व्यक्तं प्रतिपाद्यते ।
यदा च भिन्नत्वं कल्पितं तदानीं भेदाधीनव्यवहाराणामपि कल्पितत्वमर्थायातम् । दृश्यते च वेदे
बहुशस्तादृशो व्यवहारः । “आत्सूर्यं जनयन्”, “अयमकृणोदुषसः”, “सूर्यं दिव्यरोह्यो दृशे”
इत्यादिना इन्द्रस्य सूर्यतो भेदं प्रकल्प्य तेन तस्योत्पत्तिः स्वर्गो समारोह्यां दर्शनार्थमित्यादिकं
प्रतिपाद्यते । एवं “मुषायश्चक्रं सूर्यस्य”, “चक्रमवृहत्सूर्यस्य”, “वज्रेणान उषसः संपिपेष”,
“अपोषा अनसः सरत्संपिष्टादह विभ्युषी”, “उषासमिन्द्र संपिणक्”, “स्त्रियं यद् दुर्हणायुवं वधी-
र्दुहितरं दिव” इत्यादिना तद्विनाशकत्वमपि तस्येति प्रतिपाद्यते । तत्रेन्द्रस्य मध्यमस्थानवासि-
त्वस्य निषण्णुनिरुक्तकारादिभिर्वर्णनात्, “प्राच्या दिश इन्द्रः पातु”, “प्राच्या दिशस्त्वमिन्द्रासि
राजे”ति पूर्वस्या दिशो राजत्वस्य इन्द्रे प्रतिपादनात्, “दिवि मे अन्यः पक्षोऽधो अन्यमचीकृषमि”
तीन्द्रेण स्वपक्षयोरूर्ध्वधरभावेन दिवि भुवि वर्णनात्, सरणेन निमित्तेन सूर्यशब्दवाच्यताया निरुक्त-
कारवचनात्, सूर्यस्य दिवि समारोहणमिन्द्रकृतमित्यादिवर्णनात्प्राच्या दिशः स्थानं क्रान्तिवृत्तस्य
विषुववृत्ते पातविन्दुर्मेषराशिप्रारम्भीयस्तत्र दृश्य आदित्य इन्द्र इति गृहीत्वा तस्य ततः कदाचनो-
त्तरतः कदाचन दक्षिणतो गमनमिन्द्रकारितमिति भेदपक्षे स्वीकारेणोपपद्यते । स च मेषप्रार-
म्भीयस्थानदृश्य आदित्यः सुमेराबुदयन्मवेत् । ततः क्रमिकभावेन उत्तरोत्तरमधिकमूर्ध्वभावेन
सरणात्स सूर्यस्तस्य दिवि समारोहणमिन्द्रकारितमिति वर्णनस्योपपत्तिः । अस्तावसरेऽस्तगतस्या-
दित्यस्यादर्शनेनादर्शनस्यैतरेयब्राह्मणे “एताः पञ्च देवताः परिभ्रियन्ते विद्युद्वृष्टिश्चन्द्रमा आदित्यो-
ऽग्निः...आदित्यो वा अस्तं यन्नग्निमनु प्रविशति सोऽन्तर्धीयते तं न निर्जानन्ती”त्यादिना
मरणोक्तेः स आदित्यस्यार्थात्सूर्यस्य विनाश इन्द्रकारित इति इन्द्रेण सूर्यस्य चक्रस्याथवा चक्रभि-
न्नस्य सूर्यस्येन्द्रेण मोषो नाशो मरणमिति वर्णनस्योपपत्तिः । यथा सूर्यस्योत्पादविनाशाविन्द्र-
कृतावेवमुषोऽप्युत्पादविनाशाविन्द्रकृतौ भवतस्तौ च पूर्वोक्तवैदिकवचनैरुच्येते ।

एवं सति उषसो विनाशनमभिप्रेत्येदं वर्णनमरुमधवधो नामेति । तथाहि अरुमधपदेऽरुस्-
शब्दोऽरुषशब्दसमानार्थः । अरुषशब्दस्यारुपयार्थकत्वम् । अत एवोषसोऽरुषीति नाम निषण्णौ ।
अरुषीणामित्यत्र त्रिभागाख्यानामिति व्याख्यानमप्युक्तार्थसाधकम् । “वहन्त्वराप्सव”इति

वर्णनेनोषसामरुणवर्णत्वमरुणरूपत्वं वा विस्पष्टं बोध्यते । एवं चारुशब्दस्यारुण्यार्थकत्वेनारुणवर्णस्यारुणरूपस्य वा ग्रहणम् । मघशब्दस्य निघण्टौ घननामसु पाठाद्धनार्थकत्वम् । एवञ्चारुणं रूपं घनं यस्यासावरुर्मघ इति भवति । मानघना इत्यादिषु यथा मानस्यैव घनत्वमेवमत्रारुणरूपस्यैव घनत्वम् । एवञ्चोषसामरुणवर्णत्वादुषस एवारुर्मघा भवितुमर्हन्ति ।

उषसां बहुत्वकल्पनापि वेदसिद्धा । उषसि स्त्रीत्वस्य काल्पनिकत्वेनारुर्मघशब्देन पुंस्त्वेन वचनमपि तत्र न विरुध्यते । स्त्रीत्वादेस्तत्र कल्पितत्वं प्रबन्धान्तरे स्पष्टयिष्यते । निरुक्तकारेण देवतानामायुधवाहनादिकं सर्वं देवतास्वरूपतो भिन्नं न भवति, किन्तु स्वरूपमेवेति “आत्मैवैषामायुधमात्मैवैषां वाहनमात्मैवैषां सर्वम्” इति स्पष्टमेव बोध्यते । एवञ्चारुणवर्णप्रधाना अरुणवर्णतेजोघना अरुणवर्णतेजोरूपा वा उषसोऽरुर्मघास्तानिन्द्रोऽवधीत् । सायमुचरस्यां दिशि अर्थात्सुमेरौ तासां वधोऽपसारणं तस्मात्स्थानात् । प्रातःकाले उषसां रात्रावन्धकारेणासत्कल्पनां नीतानां सर्वेषां पदार्थानां प्रातःप्रकाशनरूपेण दानेनातीवोपकारिकाणां विनाशोऽपराध इति कल्पना । उषसः स्त्रीरूपत्वकल्पनया स्त्रीहननरूपत्वेनापि इन्द्रस्यापराधकल्पनेति तद्वशतो रात्रौ सोमपानाभाव इन्द्रस्य देवतावर्जनकृत इति कल्पनासाम्राज्यम् ।

सोमस्तत्पानमित्यादिविषये निबन्धान्तरं द्रष्टव्यम् । अत्र लौकिकं सोमपानं नाभिप्रेतम् । तदुक्तं मन्त्रे “सोमं मन्यते पपिवान्यत्संपिषन्त्योषधिम् । सोमं यं ब्रह्माणो विदुर्न तस्याश्नाति कश्चन” इति । सर्वथेन्द्रकृत उषोवध एवैतरेयब्राह्मणेऽरुर्मघवधशब्देनोच्यते । अरुर्मघशब्देऽरुर्मघानिति पुंस्त्ववचनमेव चेद्विशिष्यागृह्येत तदानीमरुषशब्दस्य रूपनामसु निघण्टौ पाठेन तत्र विशेषावचनाच्छुक्लरूपार्थत्वं तत्समानार्थं चारुशब्दस्यापि शुक्लरूपार्थत्वेन तद्रूपवतां सूर्योषसासुभयेषां ग्रहणमरुर्मघशब्देन । उषसः शुक्लरूपत्वमपि श्वेत्येत्यादिनामभिर्निघण्टौ प्रोच्यते । त्र्यरुषीणामित्यत्र त्रिभागाख्यानामिति व्याख्यातृणां वचनेन तृतीयभागस्यारुण्येऽवशिष्टभागे शुक्लरूपत्वं न विरुद्ध्यते । आदित्यस्य शुक्लरूपत्वं प्रसिद्धमेव । एवं चादित्यार्थकस्यारुर्मघशब्दस्य पुल्लिङ्गत्वेनोषोऽर्थकारुर्मघशब्दस्त्रीत्वेन तयोर्भयरेकशेषे पुल्लिङ्गशेषस्य पाणिनिना “पुमान्छ्रिये”ति सूत्रेण वचनात्पुल्लिङ्गत्वमरुर्मघशब्दस्योपपद्यते । उषस इव सूर्यस्यापि वध इन्द्रेण क्रियत इति पूर्वोक्तमन्त्रत एव विज्ञायते । सर्वथा सूर्योषसां वध उषोमात्रस्य वा वधोऽरुर्मघवधशब्देनाभिप्रेयत इति निर्विवादम् । सूर्यस्यापि सर्वोपकारकस्य वधेनापराधितेन्द्रस्येति न विमतिः । सर्वथाऽविज्ञातार्थस्य वेदग्रन्थेषु अन्यत्र तदर्थविवरणादर्शनेन मन्त्रादिप्रसिद्ध्या तत्साहाय्येनोक्तार्थकरणमेव वरमिति मन्यते ।

ऋतं च सत्यं च

लेखकः—म० म० गिरिधरशर्मा चतुर्वेदः, जयपुरम्.

ऋतम्, सत्यम्—इति शब्दाविमौ पर्यायत्वेनामरसिंहादिभिः कोषकृद्भिः संगृहीतौ, प्रसिद्धौ च व्यवहारेऽपि तथैव । सत्यार्थे ऋतशब्दस्य तद्विपरीतार्थे चानृतशब्दस्य बहुलमुपलम्भात् । वैदिकनिघण्टुष्वपि सत्यनामसु ऋतशब्द आम्नातः, प्रयोगश्चापि सत्यसमानार्थतया मन्त्रब्राह्मणयोर्बहुलमस्य शब्दस्योपलब्धः । मन्त्रस्य ऋतशब्दः सत्यपरतया शतपथादिषु बहुत्र व्याख्यातोऽपि । यद्यप्यर्थान्तरमपि च्छन्दसि ऋतशब्दस्य दृष्टम्, तथापि तत्रापि प्रायेण सत्यसमानार्थत्वं न व्यभिचरति । तथा हि—जलनामसु ऋतमिति निघण्टुषु पठ्यते, सत्यमित्यपि तत्र पठ्यते । यज्ञार्थतया ऋतशब्दो बहुत्र मन्त्रादिषु श्रीसायणाचार्यैर्व्याख्यातः तथैव सत्यशब्दोऽपि । 'ब्रह्म वा ऋतम्' इति शतपथादिषु श्रुतम्, तत्रापि 'सत्यं ज्ञानमनन्तं ब्रह्म' इत्यपि न विस्मरणाहम् । 'ऋतं पिबन्तौ सुकृतस्य लोके' इत्यादौ ऋतं कर्मफलमिति भाष्यकृद्भिर्व्याख्यातम्, तस्यापि सत्यसमानार्थतैव विचारपथमधिरोहति । किं विस्तरेण, बाहुल्येन शब्दयोरनयोः पर्यायतैव बुद्धानुपारोहति ।

अथ क्वचित्तु द्वयोरनयोः सहप्रयोगमुपलभ्य पर्यायता नास्तीत्यप्युच्यते । तथा हि—अग्रमर्षणसूक्ते सुप्रसिद्धे 'ऋतं च सत्यं चामीद्धात्तपसोऽध्यजायत' इति सहप्रयोगं पश्यामः, नात्र पर्यायतया द्वयं व्याख्यातुं शक्यम्, पुनरुक्तिप्रसङ्गात् । अत्र भाष्यकृतः श्रीसायणाचार्याः 'ऋतं मानसं यथार्थसंकल्पनम्, सत्यं वाचिकं यथार्थभाषणम्' इति किञ्चिद्विशेषं परिकल्प्य व्याचख्युः । किमेवंविधभेदपरिकल्पने बीजमिति न तत्र तैः स्पष्टीकृतम् । किञ्च—सर्वलोकसिद्धिप्रतिपादकेऽस्मिन्मन्त्र उक्तरूपयोर्ऋतसत्ययोः प्रथममुत्तिप्रदर्शनं न विचारसहम्, पृथिव्यादिलोकसृष्टेः प्राङ् मनुष्यादीनां स्थित्यसंभवात्, तानन्तरेण च मानसवाचिकयोर्ऋतसत्ययोर्निराधारायाः सृष्टेरसामञ्जस्यात् । याऽपि ऋतसत्ये सकलधर्मोपलक्षणौ, धर्माणां च प्रथमं सृष्टिरित्युपपत्तिराचार्यैः प्रदर्शिता, सापि धर्मिण्यमन्तरेण धर्माणां निराधारताप्रसङ्गाच्च व्यवतिष्ठते । बृहदारण्यके च वर्णसृष्टेरनन्तरं धर्मसृष्टिकथनात् (१।४।१४) ततो विरुद्धापि प्रतीयते । तस्मादर्थान्तरमन्त्रानयोः शब्दयोर्मृत्यं स्यात् । सूर्याचन्द्रमोभ्यां पूर्वमहोरात्रसृष्टिः, पृथिव्याः प्रागर्णवस्य सृष्टिरित्याद्यपि तत्र सूक्ते विचार्यमेव ।

अथ 'सत्यव्रतं सत्यपरं त्रिसत्यं सत्यस्य योनिं निहितं च सत्ये ।

सत्यस्य सत्यमृतसत्यनेत्रं सत्यात्मकं त्वां शरणं प्रपन्नाः ॥'

(श्रीभागवत १० स्क० पू०)

इतिभागवतीयपद्ये श्रीधरस्वामिनस्तु 'ऋतं च स्रुता वाणी सत्यं च समदर्शनम्' इति सायणाचार्यविपरीतमिव व्याचख्युः । श्रीवल्लभाचार्याश्च सुशोधिन्याम् 'ऋतसत्ये नेत्रे प्रापके यस्येति' विग्रहन्तः 'ऋतं स्रुता वाणी, वेदः सत्यप्रतिपादकः, प्रमाणं वेदः, प्रमेयं भगवद्धर्माः (आद्यं सत्यम्, परमृतम्)' इत्यादि व्याचख्युः । इहापि तु 'सत्यव्रतम्' इत्यनेनैवोक्तस्यार्थस्य पुनरुक्तेरसामञ्जस्यत्पदार्थान्तरमेव ऋतसत्यशब्दाभ्यामभिहितमिति प्रतिभाति । एवमन्यत्रापि—

व्यग्रवीद्वयुना मर्त्येभ्योऽग्निर्विद्वान् ऋतचिद्धि सत्यः ।

(ऋ० १।१४।५)

इत्यादिषु मन्त्रेषु,

'ऋतमेव पूर्वं आधारः सत्यमुत्तरोऽत्र ह वा ऋतसत्ये रुन्धेऽथो यत्किंचर्तसत्याभ्यां जय्यम्, सर्वं हिव तज्जयति' (शतपथ ब्रा० ११।२।७।६)

इत्यादिषु ब्राह्मणेषु,

भगवान् वासुदेवश्च कीर्त्यतेऽत्र सनातनः ।

स हि सत्यमृतं चैव पवित्रं पुरयमेव च ॥ (महाभारते आदि प० १।२८२-२८३)

इत्यादिषु पुराणेषु च न शब्दाविमौ पर्यायत्वेन व्याख्यातुं शक्यौ, भेदेन व्यपदेशात् । न चापि केवलं मानसवाचिकधर्मपरतात्र सामञ्जस्यमावहतीति सुसूक्ष्ममालोच्यतां सुधीभिराख्यायान्वेषणप्रवणताम् ।

तत्रात्मदगुरुप्रवरवेदविज्ञानसमीक्षाचक्रवर्ति—विद्यावाचस्पति—श्रीमधुसूदनशर्मचरणैरिदं तत्त्वं स्वग्रन्थेषु प्रतिपादितम्, यद् द्विविधा भवन्ति वैज्ञानिकप्रक्रियायां पदार्थाः—हृदयरहिताः, सहृदयाश्चेति । आङ्गलभाषायां 'सेण्टर' (centre) शब्देन यद् व्यवहियते लौकिके संस्कृते च 'केन्द्र'शब्देन यदुच्यते, तदेव वेदे हृदयशब्देन, नाभिशब्देन च व्यपदिष्टं द्रष्टव्यम् । भवन्ति केचन पदार्थाः ये केन्द्रमाश्रित्यैव तिष्ठन्ति, यथा प्रस्तराद्याः, एते सहृदयाः सत्यशब्देन व्यवहियन्ते । हृदयाधारेणैवैषामवस्थितिः, हृदय एवैषां विधारणशक्तिः । अङ्गुल्यापि धृते केन्द्रे महामहान्तोऽपि प्रस्तराद्या विधृतास्तिष्ठन्ति, न विचलन्ति, तेन परिचितकेन्द्रः स्वल्पबलोऽपि मनुजो गुप्ततमं भारमुद्रोद्धुमाशीतेति वैज्ञानिकाः प्रतिपादयन्ति । 'शरीरं हृदये (श्रितम्)' (तै० ब्रा० ३।१०।८७) इत्याद्या भुतिरपि चैतमेवार्थमाह ।

तथा—

प्रजापतिश्चरति गर्भे अन्तरजायमानो बहुधा विजायते ।

तस्य योनिं परिपश्यन्ति धीरास्तस्मिन् ह तस्थुर्मुवनानि विश्वा ॥

इति मन्त्रे प्रजापतिपदेनापीयं केन्द्रशक्तिः प्रतिपादितेत्यास्तामिदमप्रकृतम् । अथापरे पदार्था विशकलिता एव तिष्ठन्ति, न केन्द्रं प्रकल्पयन्ति, यथा जलाद्याः, ते हृदयरहिता ऋत-शब्देन व्यपदिश्यन्ते । अत एव ऋतशब्दव्याख्यायां निरुक्तकृद्यास्क आह 'ऋतमित्युदकनाम, प्रत्यृतं भवति' (अ० २ खण्ड २५) इति । प्रत्यृतम् इतस्ततो विकीर्णम् । अकेन्द्रकमित्यर्थः ।

अग्नीषोमात्मकं जगत्—इति हि वैदिकं दर्शनम् । तत्र सोमः ऋतम्, अहृदयत्वात्; अग्निस्तु सत्यम्, केन्द्रं प्रकल्प्य तदाधारेणैवावस्थानात् । सृष्टेरारम्भे सर्वं ऋतं भवति, सर्गात्प्राक् केन्द्रनिबन्धनासंभवात् । अत एव 'ब्रह्म वा ऋतम्' 'ब्रह्मो ह्यृतम्' (शत० ब्रा० ४।१।४।१०) इत्यादिषु सर्वप्रथमस्य ब्रह्मण ऋतत्वमाभ्यासम् । प्रवृत्ते तु सर्गे केन्द्र-शक्तिस्तत्र तत्र प्रतिनियता भवतीति सत्यान्युत्पद्यन्ते । अथापि सोमजातीयाः सोमप्रधानाः पदार्थाः स्वभावेन हृदयरहिता एव तिष्ठन्ति, ते ऋतान्येवोच्यन्ते ।

पञ्चसु महाभूतेषु प्रथममाकाशोत्पत्तिः श्रूयते । तच्चाकाशं शब्दघनात्मकम् । शब्दश्च केन्द्रं परिगृह्यैवावतिष्ठत इति आकाशः 'सत्यम्' । तदनन्तरो वायुस्तु 'ऋतम्', नहि वायुः कापि केन्द्रं प्रकल्प्य तिष्ठति, इतस्ततो विकीर्णं एव तु भवति । तदनु तेजः 'सत्यम्', तत आपः 'ऋतम्', तदनु पृथिवी च सत्यमिति क्रम उपलभ्यते । तथैव सप्तव्याहृतिप्रतिपाद्येषु सप्तसु लोकेषु भूरियं 'सत्यम्', भुव इत्यन्तरिक्षं च 'ऋतम्' शून्येऽन्तरिक्षे हृदयासंभवात् । 'अन्तरिक्षं वा ऋतस्य विभूमा' (तैत्ति० ३।३।५।४), 'ऋतमसि ऋतसदनमसि' (तैत्ति० सं० १।१।६।३) इत्याद्यासु श्रुतिषु चान्तरिक्षमृतमेव श्रूयते । ततः परं स्वरिति सूर्यमण्डलं 'सत्यम्', मह इति सूर्यात्परतोऽन्तरिक्षं च 'ऋतम्' । ततो जन इति परमेष्ठिमण्डलं 'सत्यम्', तप इति ततः परमन्तरिक्षम् 'ऋतम्' । अथ सत्यमिति स्वयम्भूमण्डलं 'सत्यम्' एवेति तत्रापि क्रमः । एषु हि सप्तसु लोकेषु चत्वारि मण्डलानि, त्रीणि तु मध्यगान्यन्तरिक्षाणीति मण्डलानि सत्यपदेन अन्तरिक्षाणि तु ऋतपदेन व्यवहियन्ते । परमस्मान् परितो वर्तमाने द्यावा-पृथिव्योरस्मन्नन्तरिक्षे परिभ्रमता चन्द्रमण्डलेन सार्धं घनिष्ठोऽस्माकं पृथिव्याः संबन्ध इति सोऽपि मण्डलेषु परिगणितः । तेन मण्डलपञ्चकसंपत्त्या 'पञ्चपुण्डरीर्यं वल्शा (शाखा)' श्रुतौ व्यवहृता । तान्येतानि मण्डलानि अन्तरिक्षापेक्षया सर्वाण्यपि सत्यानि । परं परस्परं तारतम्य-पर्यालोचने (केन्द्रबन्धदाढ्यशैथिल्यविवेके) इहापि क्रम आभ्यासः—स्वयम्भूमण्डलं सत्यम्, परमेष्ठिमण्डलं त्वप्राधान्यादृतम्, तदनु सूर्यः सत्यम्, चन्द्रमास्तु पूर्वोक्त्यायेनैव ऋतम्, अथ पृथिवीयमग्निप्रधाना सत्यमिति त्रीणि सत्यानि, द्वे च ऋते इहापि द्रष्टव्ये । एतदभिप्रायेणैव—

ऋतमेव परमेष्ठि ऋतं नात्येति किञ्चन ।

ऋते समुद्र आहित ऋते भूमिरियं श्रिता ॥ (तैत्ति० ब्रा० १।५।५।१)

इति अप्रधानस्य परमेष्ठिन ऋतत्वमेवोक्तम् । ऋतस्य च व्यापकत्वमत्र प्रदर्शितम्, तन्मध्य एव भूम्यादीनामवस्थानवर्णनात् । तदिदं युक्तमेव, नहि केन्द्रनिबद्धाः पदार्था विभवो भवितुमर्हन्ति, अपरिच्छिन्नस्य केन्द्रकल्पनासंभवात् । ऋतं तु प्रसरणशीलं सर्वमभिव्याप्यापि शक्नोति स्थातुम् । अन्यत्रापि च—

‘ऋतमर्षन्ति सिन्धवः सत्यं तातान सूर्यो.....’ (ऋ० सं० १।१०५।१२) इत्यादिषु मन्त्रेषु सिन्धूनामृतवाहिता सूर्यस्य च सत्यविस्तारणं स्फुटमुक्तम् । तेन जलस्य ऋतत्वम्, सूर्य-किरणानां च सत्यत्वं स्थिरीभवति । सूर्यकिरणानां केन्द्रनिबद्धत्वाज्जलस्य च तथात्वाभावात् ।

तथैव—‘अग्निर्होता कविक्रतुः सत्यश्चित्रश्रवस्तमः’ (ऋ० सं० १।१।५)

‘वैश्वानर तव तत्सत्यमस्त्वस्मान् रायो मधवानः सचन्ताम्’ (ऋ० सं० १।६८।३)

‘त्वं देहि सहस्रिणं रयिं नोऽद्रोघेण वचसा सत्यमग्ने’ (ऋ० सं० ३।१४।६)

‘तद्यत्तत्सत्यम्, असौ स आदित्यः’ (शत० ब्रा० ६।७।१२) ।

‘अथास्यां हिरण्यं वप्रीति । द्वयं वा इदं न तृतीयमस्ति सत्यं चैवानृतं च, सत्यमेव देवा अनृतं मनुष्याः । अग्निरेतसं वै हिरण्यम् । सत्येनांशूनुपस्पृशानि, सत्येन सोमं पराहणानीति’ (शत० ब्रा० ३।३।२२)

‘सत्यं हैतद् यद्रुक्मः’ (शत० ब्रा० ६।७।१।१)

इत्यादिषु मन्त्रब्राह्मणेषु सहृदयानामग्न्यादित्यादीनां तत्संबन्धिनां हिरण्यादीनां च सत्यत्वमाज्ञायते । हृदयं हि सर्वेषां वस्तूनां ‘प्रतिष्ठा’ भवतीत्यवोचाम, तदाधारेणैव सर्वेषां पदार्थानामवस्थानात् । प्रतिष्ठायाम् च सत्यत्वं तत्र तत्र ब्राह्मणवाक्येषु श्रूयते । तेन हृदयसत्य-योरैक्यमेव प्रसिद्धयति । शतपथस्य चतुर्दशे काण्डे च (८ अ० ४-६ ब्राह्मणेषु), ‘एष प्रजापतिर्यद् हृदयम्...तदेतत् त्र्यक्षरं हृ-द-यमिति’, तद्वै तदेतदेव तदास । सत्यमेव सः’, ‘तदेतत् त्र्यक्षरम् ‘स-ति-यमिति’ इत्यादिना प्रपञ्चेन हृदय-सत्ययोरैकत्वमेव दृढीकृतम् । प्रजापतेश्च केन्द्रशक्तिरूपस्य पूर्वोक्तस्य हृदयत्वमुक्तमिति सहृदयस्य पदार्थस्य सत्यत्वं स्फुटमुक्तं भवति । ‘कस्मिन्नु सत्यं प्रतिष्ठितमिति हृदये इति होवाच’ । (बृह० उप० ३।६।२३) इति शाकल्य-याज्ञवल्क्य-संवादेऽपि चायमर्थः स्फुटो भवति । यद्यपि वचनरूपं सत्यमत्र व्याख्यायते, अथापि बहुभिप्रायगर्भाः श्रुतयो भवन्तीति पदार्थगतं सत्यत्वमपि शक्यमनुसन्धातुम् ।

अथ—‘वरुणस्य ऋतसदनमासीद’ (यजुः सं० ४।३६)

‘प्रसीमादित्यो असृजद्विधर्ता ऋतं सिन्धवो वरुणस्य यन्ति’ (ऋ० सं० २।२८।४)

‘यास्ते प्रजा अमृतस्य परस्मिन् धामन्तस्य

मूर्धा नामा सोम वेन आभूषन्तीः सोम वेदः ।’ (ऋ० सं० १।४३।६)

‘तन्म ऋतं पातु शतशारदाय’ (ऋ० सं० ७।१०।१६)

‘चारुऋताय पीतये’ (ऋ० सं० १।१३।७।२)

‘वायुरसि प्राणो नाम.....ऋतमसि सत्यं नाम’.....

‘ऋतस्य त्वा व्योमने, ऋतस्य त्वा विधर्मणे’

(तै० सं० ३।३।५)

‘ऋतस्य त्वा देवहविः पाशेन प्रतिमुञ्चामीति, वरुण्या वा एषा यद्रज्जुः’ (शत० ब्रा० ३।७।४।१) इत्यादिषु च वरुण-वायु सोम-जलप्रभृतीनामहृदयानामृतत्वमाख्यायते ।

‘ऋतस्य गर्मः प्रथमा व्यूषुष्यपामेका महिमानं बिभर्ति’ (तैत्ति० सं० ४।३।११।५) इति मन्त्रे च उषा ‘ऋतस्य गर्मः’ इति स्तूयते, उषसि प्रसृतानां प्रकाशावश्यायादीनामकेन्द्रत्वात्, उषसो जनकानां वा प्रवृत्तानां प्रकाशानामृतत्वात् । तथैव—

“कृष्णं नितानं हरयः सुपर्णा अपो वसाना दिवमुत्पतन्ति ।

त आ ववृत्रन् सदनादृतस्यादिद् धृतेन पृथिवी व्युद्यते ॥

(ऋ० सं० १।१६।४७)

इति मन्त्रे उत्तरस्या दिश ऋतसदनत्वमाप्नायते, उत्तरा हि दिक् सोमस्यापां च सदनं भवति, ततश्च अहृदयानामपां सोमस्य च ऋतत्वमत्र स्फुटमाख्यातं भवति । ‘प्रसृतं भवतीति’ निरुक्तव्याख्याया च सोऽयमर्थो दृढीभवति । इति ।

सर्वमपि सत्यमृतगर्भं भवति, पिण्डस्य केन्द्रबद्धस्यावयवावयवधारया विश्रान्तावन्ततः सर्वत्र ऋतस्यैवोपलम्भात् । ऋताण्येव हि केन्द्रबद्धानि सन्ति सत्यत्वमाप्नुवन्ति । अत एव शतपथब्राह्मणे (१।१।६।१) “अपो ह वा इदमग्रे सलिलमेवास ता अकामयन्त कथं नु प्रजायेमहीति । ता अश्राम्यन्, तास्तपोऽतप्यन्त, तासु तपस्तप्यमानासु हिरण्मयमाण्डं संबभूव.....ततः संवत्सरे पुंषः समभवत्, स प्रजापतिः” इत्यादिना प्रपञ्चेन ऋतास्वप्नु एव सत्यस्य संवत्सराग्नेः प्रजापतेरुत्पत्तिरभिहिता ।

‘ऋतचिद्धि सत्यः’ (ऋ० सं० १।१४।५) इति मन्त्रेऽपि च सत्योऽग्निर्ऋतचयन-विशिष्टोऽभिहितः । ‘ऋताषाड् ऋतधामाग्निः’ इति मन्त्रेऽपि चाग्नेर्ऋतगर्भत्वाभिप्रायकमृत-धामत्वं श्रूयते । तथैवावयविभूतस्य ऋतस्यावयवाः सत्या भवन्तीत्यपि दृश्यते, यथा जलावयव-भूता बिन्दवः केन्द्रबद्धाः सत्या भवन्ति । एतदभिप्रायेणैव श्रुतिराह “ऋतं सत्येऽधायि, सत्यमृतेऽधायि, ऋतं च मे सत्यं चाभूताम्” इति (तै० ब्रा० ३।७।७।४) । ऋतं सत्यरूपेण परिणामद्विस्पष्टमवलोक्यते, यथा जलं हिमतां गतं सत्यभावमापद्यते । वायुर्वा व्यजनादि-परिचालितः केन्द्रनिबद्धः सत्यो भवति, सोमोऽपि चाग्नौ हूयमानोऽग्निरूपतां गच्छन् सत्य एव संपद्यते । तथैव सत्यमप्यृततां गच्छति । तथा ह्यग्निर्वा सूर्यतेजो वा यावत्केन्द्रसंबद्धं भवति, भवति तावत् सत्यम् । यदा तु पदार्थान्तरमनुप्रविशति, तदा केन्द्रात्प्रवृत्तमृतं भवति । यथा ग्रीष्मेऽस्तमितेऽप्यादित्ये बहुकालपर्यन्तं प्रस्तरादिषूष्मा प्रतीयते । अग्नौ ऋतं चाज्ञाद्यग्नेः पृथक् कृतमपि चिरमुष्णं तिष्ठति । तत्रेदं तेजः केन्द्रादपवृत्तं पदार्थान्तराङ्गतां गतमिति

स्पष्टमेव । इदमेव 'प्रवर्ग्य' इति 'उच्छिष्टमिति' च श्रुतिष्वाख्यायते । तदित्थमृतसत्ययोः परस्परान्तरां परस्परं रूपपरिणतिं चाभिलक्ष्यैकत्वमेवानयोः पश्यन्ती श्रुतिः शब्दाविमौ पयोयेणैव बहुत्र प्रयुङ्क्ते । एतदभिप्रायेणैव चाग्नेरादित्यस्य च क्वचित्सत्यत्वं क्वचिदृतत्वं चाभ्यायते "ऋतं त्वा सत्येन परिषिञ्चामीति सायं परिषिञ्चति, सत्यं त्वर्तेन परिषिञ्चामीति प्रातः । अग्निर्वा ऋतम्, असावादित्यः सत्यम्" । तैत्ति० ब्रा० २।१।११।१ । "अयं वा अग्निर्ऋतम्, असावादित्यः सत्यम् । यदि वाऽसावृतमयं सत्यम् । उभयमेतदयमग्निः" (शत० प० ११।२।७।६) इत्याद्यासु श्रुतिषु । तदिदं मूलतत्त्वस्यैकत्वाभिप्रायकं द्रष्टव्यम् ।

सूर्यमण्डलादपवृक्तं पार्थिवपदार्थाङ्गतां भजत्सौरं तेजो यदाख्यातम्, तदेव 'ऋताग्निः' इति 'संवत्सराग्निः' इति च श्रुतिषु व्यवह्रियते । एतत्तारतम्यादेव पृथिव्यां समय मौसम)-परिवर्तनं भवतीति ते समया ऋतसंबन्धादेव 'ऋतवः' इत्याख्यायन्ते । पृथिव्यां चितः पृथिवीकेन्द्रनिबद्धश्च पार्थिवोऽग्निः 'सत्यः' इति साधितमेव । सोऽयमपि वस्तुतः सूर्यादेवोत्पन्नः । पृथिवीपिण्डस्य सूर्यपिण्डादेवोत्पत्तेः श्रुतिसम्मतत्वात्, तदग्नेरपि तत एवोत्पन्नत्वात् । इदं तु स्मर्तव्यम्—श्रुतिषु नायमग्निशब्द उष्णस्पर्शवद् द्रव्यस्यैवाभिधायकः, अपि तु सर्वपदार्थ-मूलभूतमन्नदप्राणमयमाह । उष्णताप्यस्यैवावस्थाविशेष इत्यन्यदेतत् । ततश्च सौराः प्राणाः, पार्थिवाः प्राणाश्च ऋतसत्ययदाम्यामभिधीयन्ते ।

तदिदं द्वयमेव ऋतं च सत्यं चाभीद्धात्तपसोऽध्यजायत—इत्यधमर्षणसूक्ते प्रश्नान्तम् । अनयोरेव कालविभाजकत्वम्, लोकनिर्मातृत्वं चेति तत्रोपदिष्टम् । तदिदं सर्वं सत्यवसरेऽन्यदा स्पष्टं निरूपयिष्यामः । इदानीं तु लेखविस्तरभियेतदेव निवेदयन्निर्विरम्यते—यदेवंविधेषु शब्देष्वेव वैदिकविज्ञानकोषः सुनिहितो वर्तते । यदि विद्वांसो व्यावहारिकमुपसिद्धार्थनिदर्शन-प्रधानेषु कोषेष्वेव केवलमनालम्ब्य शब्दार्थान्वेषणप्रक्रियामुरीकुर्युः, तर्हि निगूढस्य वैदिकस्य विज्ञानस्य भूयोऽपि प्रकाशेन दिश उज्ज्वलिताः स्युरिति पूर्यतु भगवान् मनोरथमिमम् । इति ।

श्रौतदेवताविज्ञानम्

लेखकः—पं० श्रीभगवत्प्रसादमिश्रः

उपक्रमः ।

अद्यत्वेऽपि बहुषु समाजेषु येन केनापि प्रकारेण देवताराधनं तत्प्रसादनं वा श्रद्धालुभिर्धर्म-
नष्टैः परलोकहितार्थिभिः स्वर्गादिसुखकामैश्च सामाजिकैर्विधीयमानं दृश्यत एव । तत्रापि
हिन्दुसमाजे देवताराधनस्योपदेशः प्रचारो वा तदितरसमाजापेक्षया बाहुल्येन वर्तत इत्यपि
विदितमेव सर्वत्र ।

तत्र प्राचीना ऋषयः साक्षात्कृतधर्मत्वादतीन्द्रियतत्त्वार्थविद उन्मीलितदिव्यनयनाः
प्रत्यक्षीकृतदेवा आसन् । इदानीन्तना मनुष्याः पुनर्ब्रह्मचर्यानुष्ठान-योगाभ्यासाद्यभावादप्राप्तात्म-
संपत्तयः पिहितनेत्रा रजस्तमोभूयिष्ठाः स्वयमसाक्षात्कृतदेवाः पूर्वाचार्यैरुपदिष्टमार्गेण गच्छन्तो
देवप्रसादात्तश्रेष्ठफलमुपभुञ्जते ।

देवतापदार्थविवेचनात्प्राक् पाणिनीयशब्दानुशासनानुकूलं क्रीडा-विजिगीषा-द्युति-स्तुति-
मोद-मद-स्वप्न-कान्ति-गत्यर्थकेन दिव् (दिवादि १) धातुना अच्प्रत्यये निष्पद्यमानात् देव-
शब्दाद् भावे तलि कृते सम्भूतस्य देवतापदस्य निरुक्तिः कीदृशी, कथं च ततः शास्त्रप्रतिपादित-
देवतातत्त्वरहस्यमुन्नेतुं शक्यत इति निरूपयितुमादौ तावद् धात्वर्थविभजनक्रमेण देवताशब्दस्य
निर्वचनमेव विधीयते ।

देवताशब्दनिरुक्तिः ।

तत्र दिव्धातोः कैश्चिदर्थैर्निर्वचनम्—

(क) दीव्यति = जगतः सृष्टिस्थितिसंहाररूपक्रियया क्रीडतीति देवः ।

(ख) दिव्यायां क्रीडनात्मिकायां प्रजापतितत्त्वां ये जातास्ते देवाः ।

धातुर्दिवीति यः प्रोक्तः क्रीडायां स विभाव्यते ।

तस्यां तत्त्वां तु दिव्यायां जशिरे तेन देवताः ॥

(वा० पु० ६।१०)

(ग) दीव्यतः क्रीडतः प्रजापतेः समुत्पन्ना देवाः ।

“देवनाद् वै देवोऽभूदिति तद्देवानां देवत्वम्” इति श्रुतेः ।

ततो मुखे समुत्पन्नाः क्रीडतस्तस्य देवताः ।

यतोऽस्य दीव्यतो जातास्तेन देवाः प्रकीर्तिताः ॥ (वा० पु० ६।६)

(घ) दीव्यति = द्योतते स्वयमात्मप्रकाशेन इति देवः ।

(ङ) दीव्यते = स्तूयते सर्वैरिति देवः ।

दीव्यते क्रीडते यस्माद्रोचते द्योतते दिवि ।

तस्माद्देव इति प्रोक्तः स्तूयते सर्वदैवतैः ॥ इति स्मृतेः

(च) अथ निरुक्तमतमनुसृत्य 'दानात्'—

ददाति उपासकेभ्योऽभिलषितान् पदार्थानिति देवः ।

“देहि मे ददामि ते नि मे धेहि नि ते दधे” (वा० सं० ३।५०) इति श्रुतेः ।

(छ) दीपनात् = द्योतनात्—

स्वात्मभिन्नपदार्थान् दीपयति द्योतयति वा इति देवः ।

“यस्य भासा सर्वमिदं विभाति” इति श्रुतेः ।

(ज) देवानामुत्पादिका प्रजापतितनूदिवा (अहोरूपा) अभवत् । यत्सा दिवा इति तदुत्पन्ना देवाः । “दिवा वै नोऽभूदिति तद्देवानां देवत्वम्” (तै० ब्रा० २।२।६।६) ।

वैदिकदेवतात्वं तु मन्त्रेषु स्तवनीयत्वम् । “यस्य वाक्यं स ऋषिः या तेनोच्यते सा देवता” (ऋक्सर्वानुक्रमणी) । “यत्काम ऋषिर्यस्यां देवतायामार्थपत्यमिच्छन् स्तुतिं प्रयुङ्क्ते तद्देवतः स मन्त्रो भवति” (निरु० ७।१)

अर्थमिच्छन्तृषिर्देवं यं यमाहायमस्त्विति ।

प्राधान्येन स्तुवच्छक्त्या मन्त्रस्तद्देव एव सः ॥ (बृहद्देवता १।६)

देवतासंख्या तत्स्वरूपं च

इतः परं निरुक्तदेवतायाः स्वरूपं परमार्थत एकमनेकं वेति शङ्कायां देवतासङ्ख्याया यथामति निरूपणं समुचितं प्रतिभाति ।

यद्यपि “यस्मात्परं नापरमस्ति किञ्चिद्यस्मान्नाणीयो न ज्यायोऽस्ति किञ्चित् । वृक्ष इव स्तब्धो दिवि तिष्ठत्येकस्तेनेदं पूर्णं पुरुषेण सर्वम्” (श्वेताश्वतरोप० ३।६), “पुरुष एवेदं सर्वम्” (ऋ० १०।६०।२॥ वा० सं० ३।१।२) इत्यादिश्रुतिभिरेका एव देवता प्रतीयते, तथापि “रूपं रूपं मधवा बोभवीति मायाः कृण्वानस्तन्वं परि स्वाम् । त्रिर्यदिवः परिमुहूर्तमागात् स्वैर्मन्त्रैरनुतुपा ऋतावा” (ऋ० ३।५।३।८) इत्यादिश्रुत्या परमार्थत एकस्या अप्युपाधिभेदसम्बन्धादनेकत्वावगमात् खण्डदृष्ट्या देवताया अनेकत्वम् । तत्र

एकस्याः द्वि (२), त्रि (३), षट् (६), त्रयस्त्रिंशत् (३३), षष्टि (६६), षडुत्तरत्रयस्त्रिंशच्छत (३३०६), एकैकचत्वारिंशदधिकत्रयस्त्रिंशच्छत (३३३६) इत्यादिभेदाः समुपलभ्यन्ते ।

तत्र एकमेव परं ब्रह्म “कतम एको देव इति प्राण इति” (श० ब्रा० ११।६।३।१०) इत्यादिश्रुतिषु प्राणनाम्ना,

अशरीरं शरीरेष्वनवस्थेष्ववस्थितम् ।

महान्तं विभुमात्मानं मत्वा धीरो न शोचति ॥

(कठोप० १।२।२२)

इत्यादिषु च आत्मशब्देन व्यवहृतम् ।

द्वौ देवौ चाग्नीषोमौ कुत्रचित् प्राणरम्यात्मना, कुत्रचिदन्नादानशब्दाभ्यां, कुत्रचिद्भोक्तृभोग्यशब्दाभ्यां व्यवहियेते । “आदित्यो ह वै प्राणो रयिरेव चन्द्रमाः रयिर्वा एतत्सर्वं यन्मूर्तं चामूर्तं च तस्मान्मूर्तिरेव रयिः” (प्रश्नोप० १।५) इति श्रुतेः ।

दिव्यमनुष्यभेदेन वा द्वे देवते “द्वया वै देवा देवा अहैव देवाः, अथ ये ब्राह्मणाः शुश्रुवाः सोऽनूचानास्ते मनुष्यदेवाः” (श० ब्रा० २।२।२।६) इति वाजसनेयश्रुतेः ।

विश्वकर्मा ह्यजनिष्ट देव आदिद् गन्धर्वो अभवद् द्वितीयः ।

तृतीयः पिता जनितौषधीनामपां गर्भं व्यदधात्पुरुषा ॥

(तै० सं० ४।६।१।३ ॥ वा० सं० १७।३२)

अस्य वामस्य पलितस्य होतुस्तस्य भ्राता मध्यमो अस्त्यश्नः ।

तृतीयो भ्राता धृतपृष्ठो अस्यात्रापश्यं विशपति सप्तपुत्रम् ॥

(ऋ० १।१६।४।१ ॥ अ० सं० ६।६।१)

सूर्यो नो दिवस्यातु वातो अन्तरिक्षात् । अग्निर्नः पार्थिवेभ्यः ॥

(ऋ० १०।१५।१)

इत्यादिमन्त्रैः पृथिव्यन्तरिक्षादिवाम् अग्निवायुसूर्या अधिपतय इत्येवं तिस्रो देवताः । “अग्निः पृथिवीस्थानो वायुर्वेन्द्रो वान्तरिक्षस्थानः सूर्यो द्युस्थानः” (७।५) इति निरुक्ते मध्यमेऽन्तरिक्षस्थाने वायुर्वेन्द्रो वेति वाय्विन्द्रयोर्वैकल्पिकत्वमुक्तम् । तत्र नैरुक्तानां मते इन्द्र एवान्तरिक्षस्थान इति दुर्गः । वायुरिति वररुचिः ।

षड्देवतास्तु—‘कतमे षडिति अग्निश्च पृथिवी च वायुश्चान्तरिक्षं च आदित्यश्च द्यौश्चेति षट्’ (श० ब्रा० १।४।६।६।८ ॥ वा० सं० २६।१) इत्यादिषु त्रयो देवास्तयो लोका इति षड्देवता उक्ताः ।

“त्रिंशत् त्रिंशच्च देवान्” (ऋ० ३।६।९), “गिर्वणस्त्रयस्त्रिंशत्तमा वह्” (ऋ० १।४।५।२), “ये त्रिंशति त्रयस्परो देवासो बर्हिगसदन्” (ऋ० ८।२।८।१), “त्रयस्त्रिंशद् देवताः” (अ० सं० १२।३।१६) इत्यादिश्रुतिषु देवानां त्रयस्त्रिंशत्त्वमुक्तम् ।

तेषां नामानि तु—“कतमे ते त्रयस्त्रिंशदित्यष्टौ वसव एकादश रुद्रा द्वादशादित्यास्त एकत्रिंशदिन्द्रश्चैव प्रजापतिश्च त्रयस्त्रिंशदिति” (श० ११।६।३।५) श्रुत्युक्तानि । ऐतरेय-ब्राह्मणे (७।८) तु त्रयस्त्रिंशत्सोमपदेवपरिगणन इन्द्रस्थाने वषट्कारः परिगणितः ।

त्रयस्त्रिंशतो देवानां प्रत्येकमेकादशानामेकैको गणः । तथा च—

ये देवासो दिव्येकादश स्थ पृथिव्यामध्येकादश स्थ ।

अप्सुक्षितो महिनैकादश स्थ ते देवासो यज्ञमिमं जुषध्वम् ॥

(वा० सं० ७।१६)

ये देवा दिविभागा येऽन्तरिक्षभागा ये पृथिविभागाः ।

त इदं यज्ञमवन्तु त इदं क्षेत्रमनु वि विशन्तु ॥

(तै० सं० २।४।६)

इत्यादिषु एकैका एकादशिनी पृथिव्यादिलोकत्रये निवसतीत्युक्तम् ।

त्रयस्त्रिंशत् सोमपाः, त्रयस्त्रिंशदसोमपा इति सम्भूय षट् षष्टिर्देवाः ।
तथा ह्यैतरेये श्रूयते—“त्रयस्त्रिंशद् वै देवाः सोमपास्त्रयस्त्रिंशदसोमपाः, अष्टौ वसव एकादश रुद्रा द्वादशादित्याः प्रजापतिश्च वषट्कारश्चैते देवाः सोमपाः, एकादश प्रयाजा एकादशानुयाजा एकादशोपयाजा एतेऽसोमपाः पशुभाजनाः, सोमेन सोमपान् प्रीणाति पशुनाऽसोमपान्” (७।८) इति ।

“त्रयश्च त्री च शता त्रयश्च त्री च सहस्रा” इति शातपथश्रुतेः (१४।६।११) षडुत्तरास्त्रयस्त्रिंशच्छतं देवाः ।

त्रीणि शता त्री सहस्राययि त्रिंशच्च देवा नव चासपर्यन् ।

औत्तन् घृतैरास्तृणान् बर्हिस्मा आदिद्धोतारं न्यसादयन्त ॥

(वा० सं० ३३।७ ॥ तै० ब्रा० २।७।१३)

इत्यादिश्रुतिषु एकैकानचत्वारिंशदधिकत्रयस्त्रिंशच्छतमिता देवाः ।

(१) अत्र श्रीमद्भिर्माननीयैर्जयपुरनिवासि-दिवंगत पं० श्रीमधुसूदनशर्मभिरस्मभ्यं प्रदत्तं स्वकृतं मन्त्रव्याख्यानं पाठकानां प्रदर्शनाय सङ्गृह्यते ।

ज्योतिः—गौः-आयुः-इति स्तोममेदाद् देवास्त्रिधा भिद्यन्ते । तत्रेह मन्त्रे देवशब्देन गावो विवक्ष्यन्ते । अग्निस्त्वयं ज्योतिर्देवः । स चार्गिनर्लोकत्रयमेदात्त्रेधा व्यपदिश्यते, अग्निः वायुः सूर्यश्चैति । एकैकमेतमग्निं त्रीणि सहस्राणि त्रीणि शतानि त्रिंशच्च (३३३०) गावः परिचरन्ति । मन्त्रे च द्वयोपादानात् प्रक्रममेदो विज्ञायते । तथा चात्र श्रुत्यन्तरैकवाक्यतानुरोधादिह नवपदं प्रक्रमपार्थक्येन प्रवर्तनीयम् । तथा हि अग्निवायुसूर्येत्यग्नित्रयसम्बन्धिना ये गोदेवा नवसहस्राणि नवशतानि नवतिश्च (९९९०) निष्पद्यन्ते । तत्र नव चान्ये गोदेवा द्रष्टव्याः । तेनैकतो न्यूनानि दशसहस्राणि (९९९९) भवन्ति । तत्रैका कामगवी सर्वाभिसाधारणी पुनरन्या पृथक्त्वेनोपनिविशते । सात्र मन्त्रेऽनुक्ताऽपि

अत्र महीधरः—

“नवैवाङ्गास्त्रिवृद्धाः स्युर्देवानां दशकैर्गणैः ।

ते ब्रह्मविष्णुरुद्राणां शक्तीनां वर्णभेदतः ।”

इति कारिकया आगमोक्ता देवता आह ।

यावदभिधानं देवता इति याज्ञिका मीमांसकाश्च ।

न यावदभिधानं देवता इति पौराणिकाः ।

त्रयस्त्रिंशत् एव देवतानां ततोऽधिकसंख्यावत्त्वं महिम्नः प्रभावादेवेत्यपि श्रूयते । तथा हि वाजसनेयिनः साकल्यब्राह्मणे समामनन्ति—“महिमान एवैषामेते त्रयस्त्रिंशत्त्वेव देवाः” (श० ब्रा० ११।६।३।५) । शुक्लयजुर्वेदे (१४।३१)ऽपि प्रतिपादितमेतद्यत्परमेष्ठी परमव्योमनि चिदाकाशे वा स्थितः प्रजापतिः सर्वानपि पदार्थान् त्रयस्त्रिंशद्देवताद्वारा धारयति ।

अथर्ववेदे तु “यस्य त्रयस्त्रिंशद्देवा अङ्गे सर्वे समाहिताः” (१०।७।१३) इति श्रुतेरद्वितीयस्य परमात्मनोऽवयवशक्तित्वेन देवा निरूपिताः । एता एव त्रयस्त्रिंशद्देवता विश्वस्य जगतः कारणभूताः, जानन्ति चैताः ब्रह्मविदो जनाः ।

प्रकरणान्तरानुरोधेनोपनिविष्टा द्रष्टव्या । तथा च दशसहस्राणि (१००००) गावो लोकत्रयपर्यासा लोकत्रये विभज्योपनिविष्टमग्निं द्यूतैर्बहिषा च परिचरन्ति । तदनन्तरमेव चैतत्स्थिवीयज्ञलिजं होतारं नामाग्निविशेषं पृथिव्यां प्रतिष्ठापयति । इति मन्त्रार्थः । एषां च गोदेवानामित्थं सन्निवेशक्रमः श्रुत्यन्तरे यत्र तत्र वैशेष्येनोपव्याख्यातो द्रष्टव्यः । तत्र विशेषतो द्रष्टव्यानि प्रकरणान्तराणि तावदिमानि भवन्ति । “चत्वार इ” विभ्रति ज्ञेयमन्तो दश गर्भं चरसे धापयन्ते । त्रिधातवः परमा अस्य गावो दिवश्चरन्ति परि सद्यो भ्रन्तान् ॥ ॠ० सं० ५।४७।४ ॥ सामाथर्वब्राह्मणयोरेतद्व्याख्यानं विज्ञानायोपयुज्यते । कृष्णयजुर्वेदे च ब्राह्मणे गोनामिकाध्यायो द्रष्टव्यः । महीधरस्त्वत्र भाष्ये तावदेतदर्थोपोद्वलकतया भिन्नप्रकरणस्थं संख्यासादृश्यं दर्शयति । “नवैवाङ्गास्त्रिवृद्धाः स्युर्देवानां दशकैर्गणैः । ते ब्रह्मविष्णुरुद्राणां शक्तीनां वर्णभेदतः” इति । ब्रह्मविष्णुरुद्रा इत्येते त्रय एव देवाः सन्तीति त्रय एवाङ्गास्तावत् सिद्ध्यन्ति । ते च पुनस्तैरेव कृतरूपास्तयस्तयो भवन्तीति नवाङ्गा जायन्ते । तथा चैते नवाङ्गाः त्रयस्तयस्तय इति त्रिवृत्ताः सन्ति । किन्तुते त्रिवृद्धाः कार्य्याः । एकदश-शत-सहस्रेतिवृद्धिक्रमेणावस्थापितास्तो त्रयोऽङ्गास्त्रिवृद्धाः सन्ताः त्रीणि शतानि त्रयस्त्रिंशदुपेतानि (३३३) सिद्ध्यन्ति । ब्रह्मविष्णुरुद्रभेदात्तु त्रैगुण्योपपत्तौ नवशतानि नवनवतिश्चोपपद्यन्ते (९९९) । अत्रैका संख्या न्यूना भवतीति सा प्रकरणवशादध्याहृतव्या तद्योगादियं सहस्रसंख्या निष्पद्यते ।

अथैषां ब्रह्मविष्णुरुद्राणां देवानां याः शक्तयस्तासामेकैका शक्तिः त्रिधावर्णभेदाद् दशभेदा भवतीति कृत्वा त्रयाणां देवानां दशसहस्राणि (१००००) शक्तयो निष्कृष्यन्ते ॥

इत्यञ्चैता या गावोऽग्निवायुसूर्याणां याश्च शक्तयो ब्रह्मविष्णुरुद्राणां तासांमुभयीषां संख्यासाध्य-मुपदिष्टं भवति । अपि वा अग्निवायुसूर्या एवैते ब्रह्मविष्णुरुद्राः स्युः । गाव एवैताः शक्तयः स्युः । शमिति ।

विमर्षेणावगम्यते यत् भोक्तुमोग्यभेदेन बाह्याभ्यन्तरभेदेन वा कार्यकरणकर्तृभेदेन वा एकस्यैव स्वतोऽनेकत्वव्यपदेश इति । अत्र प्रमाणानि :—

इन्द्रं मित्रं वरुणमग्निमाहु रथो दिव्यः स सुपर्णो गरुत्मान् ।

एकं सदिप्रा बहुधा वदन्त्यग्निं यमं मातरिश्वानमाहुः ॥

(ऋ० १।१६।४६ ॥ अ० सं० ६।१०।२८)

“एकस्यात्मनोऽन्ये देवाः प्रत्यङ्गानि भवन्ति” (नि० ७।४), “तासां माहाभाग्यादेकै-
कस्या अपि बहूनि नामधेयानि भवन्ति” (नि० ७।५) ।

श्रुतिषु देवतानां पुरुषविधत्वम्, अपुरुषविधत्वम्, कर्मकालमात्रं कर्मार्थमुभयविधत्वं,
नित्यमुभयविधत्वमिति चातुर्विध्यमुपलभ्यते ।

तत्त्वतस्तु द्योतनशीला ज्योतीरूपा अनिमिषा एव देवताः परमात्मशक्तिभूताः कामरूपत्वात्
स्वसङ्कल्पानुसारेण जगत्प्रयोजनानुसारेण वा गृहीततत्तद्विग्रहत्वेन साकारा अपि वस्तुतो निराकारा
एव । निराकारा अपि तत्तद्विग्रहवत्त्वप्रतिभासेन साकाराश्चेति सर्वमुपपन्नम् । तद्विग्रहस्य मन्त्रमयत्वेन
प्राकृतधर्मास्पर्शात् देवतानां मन्त्रशरीरत्वमशरीरत्वं च तत्र तत्र विवक्षाभेदेनाभिधीयमानं दृश्यते ।
तथा च श्रीमद्भागवते—“मन्त्रमूर्तिममूर्तिकम्” इति ।

श्रुतिरपि भवति—

‘त्वं स्त्री त्वं पुमानसि त्वं कुमार उत वा कुमारी ।

त्वं जीर्णो दण्डेन वञ्चसि त्वं जातो भवसि विश्वतोमुखः’ । (अ० सं० १०।८।२७) ।

निरुक्तेऽपि “यद्यद्रूपं कामयते तत्तद्देवता भवति” (नि० १०।१७), “माहाभाग्याद्देवताया एक
आत्मा बहुधा स्तूयते” (नि० ७।४) इत्येवं स्मर्यते ।

मीमांसकास्तु—“मूलैर्म्यः स्वाहा शाखाभ्यः स्वाहा वनस्पतिभ्यः स्वाहा पुष्पेभ्यः स्वाहा
फलेभ्यः स्वाहौषधीभ्यः स्वाहा” (वा० सं० २२।२८) इत्यादिषु मूलशाखादीनां लोकप्रसिद्ध्याऽ-
चेतनानां देवतात्वानुपपत्तेर्मन्त्रवार्णिक्य एव देवता न तु विग्रहवत् इति मन्यन्ते । तथापि—
“तस्माच्च देवा बहुधा संप्रसूताः साध्या मनुष्याः पशवो वयांसि । प्राणापानौ ब्रीहियवौ
तपश्च अद्वा सत्यं ब्रह्मचर्यं विधिश्च” (मुं० २।१।७) । “पुरुष एवेद सर्वम्”
(ऋ० १०।६०।२॥ वा० सं० ३१।२) इत्यादिभिर्बृहत्सूत्रादिष्वपि सर्वव्यापकस्य ब्रह्मणोऽशतया
व्यवहियमाणानामचिद्वस्तूनामधिष्ठात्रीणां देवतानां सत्त्वमवगन्तव्यमेव । अन्यथा शाखा-
मूलादिषु वृद्ध्यादेरनुपपत्तिः स्यात् ।

देवतानां जातिः ।

शतपथब्राह्मण-तैत्तिरीयारण्यकादिपर्यालोचनयावगम्यते—यत् आजानजदेवता-कर्मदेवता-
आजानदेवताभेदेन देवतात्रैविध्यमिति ।

तत्र आजानजदेवताः—

उदन्वती द्यौरवमा पीलुमतीति मध्यमा ।

तृतीया ह प्रद्यौरिति यस्यां पितर आसते ॥

(अ० सं० १८।२।४८)

इत्यत्र प्रतिपादितपितृलोकादूर्ध्वं विशिष्टो देवलोको आस्ते, तस्य नाम आजानलोक इति । तत्राविर्भूताः सर्वेऽपि आजानजशब्देन व्यवहियन्ते । गच्छन्ति चैतस्मिन्लोके स्मृतिप्रतिपादिते इष्टापूर्तादिकर्मानुष्ठानात्सिद्धयः स्मार्ता जनाः ।

आजानो देवलोकः स्यात्तज्जा आजानजाः स्मृताः ।

स्मार्तकर्मकृतस्तत्र जायन्ते देवभूमिषु ॥

(तैत्तिरीयोपनिषद्भाष्यवार्तिके) इति वाक्यात् । पितृभ्यः शतगुणमानन्दं प्राप्नुवन्त्या-
जानजा देवताः । तथा च श्रुतिः—

“ये शतं पितॄणां चिरलोकलोकानामानन्दाः स एक आजानजानां देवानामानन्दः” ।

(तै० आ० ८।२।२)

कर्मदेवताः—आजानलोकात्परस्मिन् लोके कर्मदेवता निवसन्ति । येऽग्निहोत्रादि-
प्रत्यक्षश्रुत्युपदिष्टानि श्रौतकर्माण्यनुतिष्ठन्ति कर्मदेवास्ते भवन्ति । अस्ति चैतेषामानन्दाधिक्य-
माजानजदेवताभ्यः । तथा च श्रुतिः—“ते ये शतमाजानजानां देवानामानन्दाः स एकः कर्मदेवानां
देवानामानन्दः, ये कर्मणा देवानपियन्ति” (तै० आ० ८।२।३)

आजानदेवताः—या देवताः कल्पादौ प्रजापतिना सृष्टा आकल्पमजरत्वामरत्वादि-
गुणसनाथास्ता आजानदेवताः (सूर्यादयः) ।

सर्गास्य जननादौ तु देवत्वं ये प्रपेदिरे ।

आजानदेवास्तेऽत्र स्युः पूर्वैभ्यः सूक्ष्ममूर्तयः ॥

(बृहदारण्यकभाष्यवार्तिके) इत्युक्तेः । कर्मदेवताभ्यः शतगुणमेतेषामानन्दाधिक्यम् । अत्र
श्रुतिः—“ये शतं कर्मदेवानामानन्दाः स एको देवानामानन्दः” (तैत्तिरीयार० ८।२।३) ।

आजानज-कर्मदेवतासाधारणधर्माः—

तत्र तावदाजानजकर्मदेवतात्वं परकीयानुग्रहेण तपआदिभिरुपायविशेषैराप्तुं
शक्यते । एतासां नियतः स्वर्गावस्थितिकालः कर्मफलमात्रम् । क्षीणे च पुण्ये पुनरपीमां
मर्त्यभूमिमापद्यन्ते । एतासां क्षीणपुण्यत्वकाले सदा विकसन्त्यः स्रजो स्थायन्ते । निश्चल-
मप्यासनं वेपते स्वयम् । एताः स्वकर्मफलजनितशक्तिमनतिक्रम्य सत्यसङ्कल्पाः निमेष-

जरामरणरहिताः । एतासां देवतानां साधारणभौतिकशरीरवत् “जायतेऽस्ति विपरिणमते वर्धतेऽपक्षीयते विनश्यतीति” (निरु० १।२) षड्भावविकारा न भवन्ति, अपि तु आविर्भाव-स्थितित्तिरोभावा इति त्रय एव । अत एवास्त्येतासां त्रिदशत्वम् । तथा चोक्तम्—

अष्टानां देवयोनीनां यतो जन्म च यौवनम् ।

सद्य एव भवेत्तस्मात्सद्य एव च यौवनम् ॥

(स्कं० पु० कुमारिकाखंड ४६।३०) ।

तत्राविर्भावो नाम देवलोकस्थिततेजःपुञ्जीयपरमाणुसमष्टिभावः । त्तिरोभावश्च समष्टिभूततेजो-ऽवयवानां महति तेजःपुञ्जे समवायः ।

आजानदेवता द्विविधा हविर्भाजः स्तुतिभाजश्च । याः किल यज्ञेषु अग्नावाहुतं हविर्भजन्ते ता हविर्भाजः । याश्च वाङ्मात्रेण स्तूयन्ते ताः स्तुतिभाजः । ये चात्र यास्क-शौनकदुर्गादिभिः सूक्तभाग्-ऋग्भाक्-पादभाग्-निपातभाक्-प्रभृतिभेदा उपन्यस्तास्तेऽत्रैव द्वये सन्निविशन्ते । इतरथा श्रुतिविरोधः स्यात् । तथा च श्रुतिः—“आहुतिभागा वा अन्या देवताः, अन्याः स्तोमभागाश्छन्दोभागास्ता या अग्नावाहुतयो हूयन्ते ताभिराहुतिभागाः प्रीणन्त्यथ यस्तुवन्ति च शंसन्ति च तेन स्तोमभागाश्छन्दोभागाः । उभय्यो हास्येता देवताः प्रीता अमीष्टा भवन्ति” (ऐ० ब्रा० ७।८)

मनुष्येभ्यो देवतानां वैशिष्ट्यम्

आत्मक्रीडार्थम् “तदैक्षत बहु स्यां प्रजायेय” (छा० ६।२।३ ।) इति कृतसङ्कल्पात्परब्रह्मणो देवतामयः सर्ग उत्पन्नः । तत्र “अग्निमूर्धा चक्षुषी चन्द्रसूर्यौ दिशः श्रोत्रे वाग् विवृताश्च वेदाः । वायुः प्राणो हृदयं विश्वमस्य पद्भ्यां पृथिवी ह्येष सर्वभूतान्तरात्मा ॥” (मुं० २।१।४), “देवतास्ता एव यजमान आत्मन्ननु समारम्भयते भूत्यै” (तै० सं० २।४।२।४), “सर्वा ह्यस्मिन् देवता गावो गोष्ठ इवासते” (अ० सं० ११।८।३२) इत्यादिश्रुतिपर्यालोचनया मनुष्यचैतन्यं देवताश्रितमेवेति परिज्ञायते ।^१ अत एव सत्यपि भूतपञ्चकारण्ये शवशरीरे चैतन्यानुपलब्धिर्देवताविप्रयोगात्तदधिष्ठिते-

(१) इन्द्रादग्नेर्यमाद्विष्णोर्धनदादपि भूपते । प्रमुत्वं च प्रभावं च कोपं चैव पराक्रमम् ।

आदाय क्रियते नूनं शरीरमिति निश्चयः ॥ (स्कं० पु० कुमारि० ६।१०।२४) ।

नादचक्रे स्थितः सूर्यो विन्दुचक्रे च चन्द्रमाः ।

लोचने मङ्गलः प्रोक्तो हृदि सोमसुतस्तथा ॥

उदरे च गुरुश्चैव शुक्रो शुक्रस्तथैव च ।

नाभिचक्रे स्थितो मन्दो मुखे राहुः स्थितः सदा ।

पादे नाभौ च केतुश्च शरीरे ग्रहमण्डलम् ॥ (शाक्तानन्दतरङ्गिणी ४) ।

न्द्रियवर्गादिविप्रयोगाच्च । तथा च श्रुतिः—“कतमे रुद्रा इति दशेमे पुरुषे प्राणा आत्मैका-
दशं ते यदास्मान्मर्त्याच्छरीरात् क्रामन्त्यथ रोदयन्ति तस्माद्बुद्ध इति” (श० ब्रा० ११।६।३।७) ।

तत्रेमा देवता व्यष्टिभूतपुरुषपिएडान्तर्वर्तिन्यः समष्ट्यात्मनो ब्रह्माण्डस्यावयवभूतसूर्य-
चन्द्रादिदेवतांशसम्बन्धाद्वा विद्योतन्ते । समष्ट्यसम्बन्धिन्या व्यष्टेरकिंचित्करत्वात् ।

“मनुष्यधर्मविपरीतो हि देवताधर्मः” इत्यभियुक्त(दुर्गा)प्रसिद्ध्या ह्यस्ति मनुष्येभ्यो
देवतानां वैलक्षण्यम् ।

मनुष्या हि स्वैष्टकार्यनिर्माणे समुचितमुपादानं निमित्तं चेति परस्परविलक्षणं कारणद्वय-
मपेक्षमाणा दृश्यन्ते, योगद्धिसम्पन्ना देवास्तु सङ्कल्पसिद्धिवशात् इच्छामात्रेणैव बाह्यमुपादानमनादाय
निमित्तां चानपेक्ष्यैव तत्तत्कार्यमुत्पादयितुं क्षमा इति शास्त्रसिद्धान्तः । तथा चोच्यते—“आत्म-
जन्मानः । आत्मैवैषां रथो भवत्यात्माश्च आत्मायुधमात्रमेषव आत्मा सर्वं देवस्य”
(निरु० ७।४) । शारीरकभाष्ये शङ्करभगवत्पादैरपि “कुलालादीनां देवानां च समाने
चेनतत्वे कुलालादयः कार्यारम्भे बाह्यसाधनमपेक्षन्ते न देवादयः” इति बाह्यसाधननिरपेक्षत्वं
स्ववचनेन स्पष्टं समर्थितम् ।

इतो भिन्नं वैलक्षण्यान्तरमपि देवतासु दृश्यते । तथा हि मनुष्येषु पिता पुत्रं जनयतीति
पिता प्रकृतिः पुत्रस्य । अथ न पुनरभिलषन्नपि सुतः पितरं जनयितुं प्रभवति । देवतास्तु—
“अदितेर्दक्षो अजायत दक्षाददितिः परि” (ऋ० १०।७२।४) इत्यादिश्रुतिभ्यः, “इतरेतर-
जन्मानो भवन्तीतरेतरप्रकृतयः” (निरु० ७।४), “देवताधर्मेणेतरेजन्मानौ स्यातामितरेतरप्रकृती”
(निरु० ११।२३) इत्यादिवाक्येभ्यश्चावगम्यते यत् अन्योऽन्यं प्रति कर्मप्रयोजनमुद्दिश्य
प्रकृतिर्भवति पिता पुत्रस्य, पुत्रः पितुश्चेति ।

ईश्वरा अपि देवता लोकहिताय प्राणिनां फलसिद्ध्यर्थं च सूर्याग्न्यादिविभिन्नरूपेण
परमात्मन आविर्भवन्ति-इत्यासां कर्मजन्मत्वमात्मजन्मत्वं चाव्याहतमेव । यद्यपि जगदिदं सर्वमपि
परमात्मन एवाविर्भवति तथापि कर्मवशा मनुष्यादयस्तु प्राक्तनकर्मानुरोधेनोद्भवन्तीत्यन्यदपि
मनुष्येभ्यो देवतानां वैलक्षण्यम् ।

तदत्र दुर्विज्ञेयदेवतातत्त्वविषये किञ्चिदेव दिङ्मात्रेणैवेह दर्शितम् । श्रौता आतिवाहि-
क्यस्तान्त्रिक्यः पौराणिक्यः बौद्धशास्त्रोक्ता जैनशास्त्राभिमतता इत्यादिरूपेण अन्येऽपि भेदा
देवतानां प्रदर्शयितुं शक्यन्ते । ते भेदा यथावसरं कदाचिदग्रे विवेचयिष्यन्ते । अथ पुनरत्रैव
विरम्यते ।

अथ रुद्रीयम्

लेखकः—पं० अनन्तशास्त्री फडके

अथातो वेदमाश्रित्य रुद्रनामादिविवेचनमारभ्यते । तत्र प्रथमं प्रसिद्धतमे कोशे (अमर-कोशे) प्रसिद्धानां रुद्रनाम्नां मध्ये यानि वैदिके संहिताभागे लभ्यन्ते तानि स्थलनिर्देशपूर्वकं प्रदर्श्य, ततोऽधुना तनकोशेष्वनुपलब्धानां परन्तु वेदभागे रुद्रनामत्वेन संभाव्यमानानां नाम्नां संकलनं च कृत्वा, श्रीरुद्रविषयकस्य कथाजातस्य पुराणेतिहासवाङ्मये प्राचुर्येणोपलब्धस्य बीजभूतानि वैदिकस्थलानि प्रदर्शयामहे ।

प्रथमत आवश्यकमेकं निवेद्यते :—सर्वत्र प्रथमतो यौगिकार्थमुद्दिश्य प्रयुज्यमानानि सर्वाण्यपि पदानि विशेषणरूपाण्येव भवन्ति । ततः प्राचुर्येण प्रयोगे यौगिकार्थं विस्मार्थं सर्वथा रूढत्वं प्राप्य विशेष्यरूपत्वमेव विदधतीति सार्वजनीनमेतत् । प्रकृते रुद्रविषयेऽप्येतत्सर्वं समानम् ।

एकत्र रुद्रपदयुतान्यप्यनन्तरं केवलं प्रयुज्यमानानि सर्वविभक्त्यन्तानि नामपदानि विशेष्यत्वेनावगन्तव्यानीति स्वीकृत्याग्रिमो विचारः प्रवर्तत इति ।

रुद्रपदनिर्वचनादिकम्

ऋग्वेदादिसंहिताभागे स्थितं रुद्रपदं द्विविधम्, एकं साक्षाद्रुद्रवाचकमपरमन्यादिदेवता-विशेषणभूतम् । तत्र रुद्रदेवतावाचकं रुद्रपदं द्वितीयगणीयाश्रुविमोचनार्थकरुद्रातोर्णिजन्तादेव प्रथमतो निष्पन्नम् । श्रीभगवता यास्केन तु त्रिधा निरुक्तं रुद्रपदम्^१ । तत्र रुद्रदेवता-विषये रोदयतेर्निष्पन्नं यास्कबोधितं स्वीक्रियते । उणादिसूत्रमपि सर्वथाऽनुकूलम्^२ । केचन रुद्र-धातोरर्थविषये विवदन्ते^३, परन्तु तैत्तिरीयसंहितालोचनेन रुद्रातोरश्रुविमोचनार्थकत्वमेव स्वीकार्यमिति प्रतीयते^४ । अत एव यास्केनापि निरुक्तित्रयं प्रदर्शयार्थनिर्णयार्थं 'यदरुद्र' इति प्रदर्शितम् ।

(१) "रुद्रः रौतीति सतः, रोरूयमाणो द्रवतीति वा, रोदयतेर्वा, यदरुद्रात्तद्रुद्रस्य रुद्रत्वम्" ।

(नि० १०, ७)

(२) "रोदयतेर्णिषुक् च" (उणादि सू० पा० २)

(३) ग्रासमन-पिरोलमहोदयाः पाश्चात्याः । (ज्ञानको० भा० १)

(४) 'देवासुराः संयत्ता आसन्, ते देवा विजयमुपयन्तोऽशौ वामं वसु संन्यदधत, इदमु नो भविष्यति, यदि नो जेष्यन्तीति, तदभिन्यकामयत, तैनापाक्रामत्तदेवा विजित्वावर-रुत्समाना अन्यायन्तदस्य सहसाऽऽदिस्सन्त सोऽरोदीघदरोदीघद्रुद्रस्य रुद्रत्वं यदश्वरीयत

रुद्रपदयुतानि नामानि ।

- (१) ईशानः—इदं पञ्चम्यन्तं रुद्रपदघटितं विद्यते^१ । ऋग्वेदतोऽनन्तरं प्रादुर्भूतवैदिक-
वाङ्मये विशेष्यरूपतयैवानेकविधं स्वरूपं धृत्वा केवलरुद्रस्यैव वाचकं
संपन्नम्^२ ।
- (२) उग्रः—इदमपि चतुर्थ्यन्तं रुद्रपदघटितं विद्यते^३ ।
- (३) उग्रदेवः—रुद्रवाचकप्रसिद्धपशुपतिमहादेवपदघटितम्^४ । (विग्रहयुतम्)
- (४) कृत्तिवासाः—इदं विग्रहयुतमुपलभ्यते^५; एतत्पूर्वास्वन्तु बहुवारं रुद्रपदप्रयोगोऽस्ति ।
- (५) कपर्दी—चतुर्थ्यन्तं रुद्रपदयुतं समुपलभ्यते^६ ।
- (६) गिरिशः—इदं संबोधनं रुद्रसूक्ते बहुत्रोपलभ्यते ।^७
- (७) त्र्यम्बकः—इदं द्वितीयान्तं, रुद्रपदघटितं केवलमपि ।^८
- (८) पशुपतिः—इदं विग्रहयुतं केवलं चोपलभ्यते, रुद्रपदानि पूर्वत्र परत्र च
विद्यन्ते ।^९
- (९) पिनाकी—तथैव ।^{१०}
- (१०) भवः—इदं चतुर्थ्यन्तं रुद्रपदघटितम् ।^{११}

(तद्रजतं हिरण्यममवत्)” (तै० सं० कां० १ प्र० ५ अनु० १) । अत्र यद्यप्यग्नि-
विषयकमेतत्तथापि रुद्रातोरर्थनिर्णयार्थमुपयुक्तमेव ।

- (१) “ईशानादस्य भुवनस्य मूर्तेर्न वा उ योषद्रुद्रादसुर्यम्” । (ऋ० अष्ट० २, अ० ७, व० १७,
मं० ९) (वा० सं० अ० ३९, ८)

* अत्र विषये श्री० डा० मङ्गलदेवशास्त्रिभिर्विचित्रो विशिष्टो निबन्धो द्रष्टव्यः ।
(सरस्वती० स्ट० भाग १०)

- (२) “रुद्राय च...नम उग्राय च भीमाय च” (तै० सं० ४, ५, ८); “उग्रश्च भीमश्च
ध्वान्तश्च” (वा० सं० ३९, ८)

- (३) “महादेवमन्तः पराव्येनोग्रं देवं वनिष्ठुना” (वा० सं० ३९, ८)

- (४) “मृडा जरित्रे रुद्र स्तवानो...कृत्ति वसान आचर” (तै० सं० ४, ५, १०, १०)

- (५) “इमा रुद्राय तवसे कपर्दिने” (ऋ० १, ८, ५, १)

- (६) “धा ते रुद्र...शिवेन वचसा त्वा गिरिशाब्द्धा वदामसि ।” (तै० सं० ४, ५, १, ५)

- (७) “त्र्यम्बकं यजामहे” (ऋ० ५, ४, ३०, १२); “अव रुद्रमदीमन्नाव देवं त्र्यम्बकम्”
(वा० सं० ३, ५८)

- (८) “रुद्राय च...पशुपतये च” (तै० ४, ५, ५ इ०)

- (९) “रुद्र स्तवानः...पिनाकं विभ्रदागहि” (तै० सं० ४, ५, १०, १०)

- (१०) “नमो भवाय च रुद्राय च” (तै० सं० ४, ५, ५)

- (११) महादेवः—प्रथमान्तमन्यत्रान्यविभक्त्यन्तमपि ।^१
 (१२) मृडः—क्रियाबोधकं 'मृड' इति पदं रुद्रपदयुतं लभ्यते,^२ अतः
 कल्पितम् ।
 (१३) शङ्करः—चतुर्थ्यन्तं रुद्रपदघटितम् ।^३
 (१४) शम्भुः— " " ।^४
 (१५) शर्वः— " " ।^५
 (१६) शिवः— " " ।^६
 (१७) शितिकण्ठः—रुद्रपदघटितं चतुर्थ्यन्तम् ।^७
 (१८) सोमः—लोकप्रसिद्धमिदं चतुर्थ्यन्तं रुद्रपदघटितमन्यविभक्त्यन्तमप्युपलभ्यते ।^८

एतानि नामानि प्रायः सर्वत्र संहिताभागे रुद्रविषयेऽनेकविभक्त्यन्तान्युपलभ्यन्ते, रुद्रस्यै-
 वैतानि नामानीति बोधनाय रुद्रपदयुतैतन्नामघटितप्रमाणप्रदर्शनप्रयासः संपादितः । अत्र प्रमाण-
 स्थलनिर्देशो दिक्प्रदर्शनाय कृतः, विशेषविचारं तु समयान्तरे प्रदर्शयिष्यामः ।

अप्रसिद्धानि नामानि

अप्रसिद्धनामानि यद्यपि वैदिकसंहिताभागे समुपलभ्यन्ते; परन्तु पुराणेतिहासयोर्मध्ये विशेषतो रुद्र-
 सम्बद्धभागं परित्यज्य सामान्यरुद्रविषयवर्णने साहित्यादौ च नोपलभ्यन्ते,
 अतोऽप्रसिद्धानि ।

- (१) अरुट्—आरोचमानः (सायणप्रदर्शितोऽर्थः) (ऋ० १, ८, ५, ५ "अरुषं
 कपर्दिनम्")
 (२) अर्हन्—योग्यः, सम्बुद्ध्यन्तरुद्रपदयुक्तं पदम् । (ऋ० २, ७, १७, १० "अर्हन्निदं
 दयसे...रुद्र त्वदस्ति" ।)
 (३) कविः—क्रान्तदर्शी (सा०) "स्वेषं कवि" (ऋ० १, ८, ५, ४)
 (४) क्षयद्वीरः—वीरनाशकः (सा०) (ऋ० १, ८, ५, १ "इमा रुद्राय...क्षयद्वी-
 राय प्रमरामहे मतीः")

- (१) "महादेवमन्तः पराव्येन" (वा० सं० ३९, ८) "स रुद्रः स महादेवः" (अथर्व० सं० १३, ४, ४)
 (२) "मृडा जरित्रे रुद्र स्तवानः" (ऋ० २, ७, १८, २ ३०)
 (३, ४) "नमः शम्भवे च...शङ्कराय च" (तै० सं० ४, ५, ८ ३०)
 (५) "नमो रुद्राय च नमः शर्वाय च" (तै० सं० ४, ५, ५)
 (६) "नमः शङ्कराय च...नमः शिवाय च" (तै० सं० ४, ५, ८ ३०)
 (७) "नमो नीलग्रीवाय च शितिकण्ठाय च" (तै० सं० ४, ५, ५)
 (८) "नमः सोमाय च रुद्राय च" (तै० सं० ४, ५, ८)

- (५) तवाः—वृद्धवयस्कः (सा० तवतिर्वृद्ध्यर्थः सौत्रो धातुः) (“रुद्राय तवसे”
ऋ० १, ८, ५, १)
- (६) त्वेद्—दीप्तः (सा०) (ऋ० १, ८, ५, ४ “त्वेषं वयं रुद्रं यज्ञसाधम्”)
- (७) वभ्रुः—जगतः भर्ता (सा०) (ऋ० २, ७, १८, १५ “एवा वभ्रो.....।
.....रुद्रेह बोधि”)
- (८) मिषक्तमः—अतिशयेन मैषज्यकर्ता (सा०) (“मिषक्तमं त्वा मिषजां
शृणोमि” ऋ० २, ७, १६, ४)
- (९) मीढुष्टतमः—अतिशयेन कामामिवर्षकः (सा०) (तै० सं० रुद्राध्याये ४, ५, १०
“मीढुष्टतम शिवतम”)
- (१०) मीढ्वा—कामामिवर्षको नित्यतरुणो वा (सा०) (ऋ० १, ८, ५, ३ “तव
रुद्र मीढ्वः”)
- (११) यज्ञसाधः—यज्ञस्य साधयिता (सा०) (“रुद्रं यज्ञसाधम्” ऋ० १,
८, ५, ४)
- (१२) वज्रबाहुः—आयुधहस्तो रुद्रः (सा०) (“रुद्र अयासि । वज्रबाहो”
ऋ० २, ७, १६, ३)
- (१३) वृषभः—कामानां वर्षिता (सा०) (ऋ० २, ७, १८, १५ एवा वभ्रो वृषभ
रुद्रेह बोधि ।)
- (१४) शिपिविष्टः—विष्णुमूर्तिधारी (सा०) (तै० सं० ४, ५, ५ “नमो गिरिशाय
च शिपिविष्टाय च”)
- (१५) सहस्राक्षः—इन्द्रमूर्तिधारणेन सहस्राक्षः (सा०) (तै० सं० ४, ५, ५ “नील-
ग्रीवायसहस्राक्षाय”)

इत्यादीनि बहूनि रुद्रसम्बन्धीन्यसिद्धानि नामानि तै० सं० ४, ५, ४-७ अनुवाकेषु
तथान्यत्रापि विद्यन्ते । दिक्प्रदेशनार्यमन्त्रोदाहृतानीति ।

अथ कथासूचकानि नामपदानि

- (१) अर्धकधाती—सेनार्धधाती । “सेनाया अर्धं हन्तुं शीलं यस्य” (सा०)^१ ।
इदमेव भारतादिष्वन्धकधातिरूपेण पठ्यमानं कदाचिदन्धकासुर-
नाशकथासूचकं स्यादिति ।

(१) “रुद्रेणार्धकधातिना तेन मा समरामहि ।” (अथर्व सं० ११, २, ७)

- (२) अर्हन्—योग्यः (सा०) कदाचिदेतदेव पदं रुद्रविशेषणं दृष्ट्वा पुराणेषु पाषण्ड-
मताश्रयिणः रुद्रभक्ता इत्यादिमतं यशीयाश्वहरणमिन्द्रकृतं विस्मृत्य
प्रवृत्तं भवेत्^१ ।
- (३) कृत्ति वसानः—व्याघ्रचर्ममात्रं परिधानः (सा०) कदाचिदेतदेव विशेषणं दृष्ट्वा
गजरूपधारिणं राक्षसं हत्वा तच्चर्म धृतवान् रुद्र इति कथा प्रचलिता
स्यात्^२ (पद्म० स्वर्गखं० ३४)
- (४) गर्तसद्—गर्तो रथस्तत्र सीदन् (सा०) एतदेव विशेषणं कदाचिद्गर्तपदस्य
श्मशानार्थं स्वीकृत्य रुद्रः श्मशानवासीतिकथाप्रबोधकं स्यात् ।^३
- (५) गायपतिः—वाक्पतिः । “(गाथेतिवाङ्नाम गाथा गणः इति तन्नामसु पठितत्वाद्
वाक्पतिर्वाक्पतिः स्तुतेः पतिर्गाथपतिः” (सा०)^४ इदं रुद्रविशेषणमा-
लम्ब्यैव रुद्रः सर्वविद्याधिपतिरिति कथा प्रचलिता भवेत् ।
- (६) गिरित्रः—पर्वतत्राणकर्ता । “गिरिं कैलासाख्यं त्रायते पालयतीति गिरित्रः”
(सा०) एतद्रुद्रविशेषणं रावणचालितं पर्वतं संरक्ष्य रावणाय दण्डं
प्रदायोपकृतवान् शिव इतिकथाकारणं स्यात् ।^५
- (७) गिरिशः—गिरिवास्तव्यः । “गिरौ कैलासे शेते तिष्ठतीति गिरिशः” (सा०)
कैलासवास्तव्यः शिव इति कथाबीजं संभवति ।^६
- (८) तारः—काश्यादितीर्थेषु मरणसमये शिवो मन्त्रोपदेशेन संसारात्तारयतीति
तारकेश्वरेत्यादिकथासंसूचकम् ।^७
- (९) दरिद्रत्—लक्ष्मीरहित-दिगम्बर-दारिद्र्ययुतेत्यादि कथाबीजम् ।^८
- (१०) दूतः—देव्याः दूतत्वं स्वीकृत्य गतवानितिकथासूचकम् ।^९
- (११) देवश्रेष्ठः—एतद्रुद्रस्य देवश्रेष्ठत्वं महादेवत्वं सूचयति ।^{१०}

(१) “अर्हन्निदं दयसे...रुद्र त्वदस्ति ।” (ऋ० २, ७, १७, १०)

(२) “कृत्ति वसान आचर पिनाकम्”... (तै० सं० ४, ५, १०)

(३) “स्तुहि श्रुतं गर्तसदं युवानम्” (ऋ० २, ७, १६, ११), “श्मशानसङ्ख्योऽपि गर्तं उच्यते”
यास्कः ३, ५)

(४) “गायपति मेधपति रुद्रम्” (ऋ० १, ३, २७, ४)

(५) “शिवां गिरित्र तां कुरु” (तै० सं० ४, ५, १)

(६) “गिरिशच्छा वदामसि” (तै० सं० ४, ५, १)

(७) “नमस्ताराय नमः शंभवे च” (तै० सं० ४, ५, ८)

(८) “दरिद्रनीललोहित” (तै० सं० ४, ५, १०)

(९) “नमो दूताय च” (तै० सं० ४, ५, ७)

(१०) “श्रेष्ठो देवानां वसुः” (ऋ० सं० १, ३, २६, ५)

- (१२) द्विवर्हाः—द्वयोः स्थानयोः वर्हते-प्रवर्धते इति (सा०), एतन्मेरु-कैलासनिवासीति कथाकारणं स्यात् ।^१
- (१३) नीलग्रीवः—विषपानकरणेन नीलकण्ठः संजात इति कथासूचकम् ।^२
- (१४) बभ्रुषः—वृषभवाहनकथासूचकम् ।^३ विमर्ति रुद्रमिति बभ्रुवृषभः.....
तस्मिन्तिष्ठतीति बभ्रुशः । (सा०)
- (१५) पशुपतिः—वृषभवाहनकथासूचकम् ।^४
- (१६) बुध्नियः—बुध्ने वृक्षादिमूले (विल्वादिवृक्षमूले) तिष्ठतीति कथासूचकम् संभवति ।^५
- (१७) मखहा—दक्षयज्ञनाशकथावीजम् ।^६
- (१८) मीढुष्टतमः—अतिकामफलदाता, पार्वत्यादिप्रदानकर्तृत्यादिकथासूचकम् ।^७
- (१९) यज्ञसाधः—सर्वविष्णुप्रभृतिदेवस्तुतः सन् दक्षयज्ञसाधक इति कथासूचकम् ।^८
- (२०) रुद्रः—रोदनकर्त्रेऽस्मै बहुस्थान-भार्या-नामानि पित्रा ब्रह्मणा दत्तानीतिकथा-वीजम् ।^९
- (२१) शिपिविष्टः—कदाचित्संभवति विष्णुशिवाभेद-हरिहर क्षेत्र-मूर्त्यादिकथाभाग-सूचकम् ।^{१०}
- (२२) स्रोतस्यः—गङ्गादिस्त्रोतोधारणकथासूचकं संभवति ।^{११}
- (२३) क्षयद्वीरः—ब्रह्ममस्तकभेदनदक्षमस्तकभेदनकथासूचकं संभवति ।^{१२}

- (१) “नः शर्म यच्छ द्विवर्हाः” (ऋ० १, ८, ६, १०)
- (२) “नमो नीलग्रीवाय च शितिकण्ठाय च” (तै० सं० ४, ५, ५)
- (३) “नमो बभ्रुशाय विव्याधिने” (तै० सं० ४, ५, २)
- (४) “पशूनां पतये नमः” (तै० सं० ४, ५, २)
- (५) “बुध्नियाय च नमः सोम्याय च” (तै० सं० ४, ५, ६) “परमे वृक्षे आयुधं निधाय” (तै० सं० ४, ५, १०, १०)
- (६) “नमो रुद्राय मखह्ने नमस्कृत्या मा पाहि” (तै० सं० ३, २, ४, २)
- (७) “मीढुष्टतम शिवतम” (तै० सं० ४, ५, १०)
- (८) “त्वेवं वयं रुद्रं यज्ञसाधम्” (ऋ० सं० १, ८, ५, ४)
- (९) “नमस्ते रुद्र मन्यवे” (तै० सं० ४, ५, १ इ०) ऋग्वेदादिषु सर्वत्रेदं पदमुपलभ्यते ।
- (१०) “नमो गिरिशाय च शिपिविष्टाय च” (तै० सं० ४, ५, ५)
“किमिच्छे विष्णो परिचक्ष्यं भूत् प्र यद्वचने शिपिविष्टोऽस्मि” (ऋ० सं० ५, ६, २५, ६)
“शिपिविष्टो विष्णुरिति विष्णोर्द्धे नामनी भवतः” (यास्कः ५, ८)
- (११) “नमः स्रोतस्याय च द्वीप्याय च” (तै० सं० ४, ५, ५)
- (१२) “इमा रुद्राय तवसे कपर्दिने क्षयद्वीराय ...” (ऋ० १, ८, ५, १)

इत्यादीनि बहूनि पदानि बहुकथासूचकानि विद्यन्ते तानि सति प्रसङ्गे तत्तत्पुराणस्थकथा-
सूचकस्थलोद्घाटनपूर्वकमन्यत्र प्रदर्शयिष्यामः । अत्र दिक्प्रदर्शनमात्रं कृतम् ।

कथासूचकानि कर्माणि

रुद्रस्यानेककर्माण्यनेककथासूचकानि भवन्ति यथा—

(१) चन्द्रधारणम्—“सर्वा नक्षत्रा वशे चन्द्रमसा सह” (अथर्वसं० १३, ४, २८)

(२) त्रिपुरराक्षसनगरत्रयनाशकरणम्—“तेषामसुराणां तिष्ठः पुर आसन्... ता
देवता जेतुं नाशक्तुवन्तः... ता रुद्रोऽवासृजत्स तिष्ठः पुरो भित्त्वा...
सर्वेभ्यो लोकेभ्योऽसुरान्प्राणुदत्” । (तै० सं० ६, २, ३, १-२)

(३) गङ्गायाः स्वर्गादानयनम्—(ऋ० ८, -४, २३, ५) “प्र रुद्रेण ययिना यन्ति
सिन्धवस्तिरो महीमरमतिं दधन्विरे”

(४) भैरवरूपेण श्वपालनादिकम्—“नमः श्वभ्यः श्वपतिभ्यः” (तै० सं० ४, ५, ४)

इत्यादीनि बहुकथासूचकानि क्रियावर्णनान्युपलभ्यन्ते । तानि सर्वाण्यपि वेद-सूत्र-स्मृति-
इतिहास-पुराण-दर्शन-तन्त्र-आगम-साहित्य-शिष्टव्यवहार-शिल्प-भूखननज-प्राप्तप्रकारभेदेन नैकवि-
धरुद्रवर्णनप्रसङ्गेन क्रमशोऽत्र सति संभवे प्रदर्शयिष्यामः ।

वेदकालीन हिन्दुविवाह

लेखक—पं० कुन्दनलाल शर्मा

भारतीय परम्परा के भण्डार महाभारत में कहा गया है कि विवाह की मर्यादा महर्षि उद्दालक के पुत्र श्वेतकेतु ने स्थापित की थी। उससे पूर्व विवाह की प्रथा नहीं थी। यहाँ तक कि महाभारत के समय भी उत्तरकुरु आदि कई देशों में स्त्री-पुरुष अनर्गल विचरते थे। वहाँ लिखा है :—

अनावृताः किल पुरा स्त्रिय आसन् वरानने ।
 कामचारविहारिण्यः स्वतन्त्राश्चासन्हासिनि ॥ ४ ॥
 तासां व्युच्चरमाणानां कौमारात् सुभगे पतीन् ।
 नाधर्मोऽभूद् वरारोहे स हि धर्मः पुराऽभवत् ॥ ५ ॥
 प्रमाणदृष्टो धर्मोऽयं पूज्यते च महर्षिभिः ।
 उत्तरेषु च रम्भोर कुरुष्वद्यापि पूज्यते ॥ ७ ॥
 अस्मिन्स्तु लोके न चिरान्मर्यादेयं शुचिस्मिते ।
 स्थापिता येन यस्माच्च तन्मे विस्तरतः शृणु ॥ ११ ॥
 बभूवोद्दालको नाम महर्षिरिति नः श्रुतम् ।
 श्वेतकेतुरिति ख्यातः पुत्रस्तस्याभवन्मुनिः ॥ १२ ॥
 मर्यादेयं कृता तेन धर्म्या वै श्वेतकेतुना ॥ १३ ॥
 तदा प्रभृति मर्यादा स्थितेयमिति नः श्रुतम् ॥ ४४ ॥

(महाभारत १, १२८)

अर्थात्—पहले स्त्रियाँ अविवाहिता रहकर कामचारिणी होती थीं। उत्तरकुरु में आज तक यही सनातनधर्म चला आ रहा है। हमारे देश में विवाह की मर्यादा श्वेतकेतु ने स्थापित की है।

इस वचन के रहते भी वेद में ऐसा कोई प्रमाण नहीं मिलता जिससे इसकी पुष्टि हो सके। वैदिक समय में विवाह न केवल स्थापित ही हो चुका था, अपि तु धार्मिक बन्धन बन चुका था। प्रत्येक आर्य का धर्म था कि वह अवश्य ही विवाह करे। ब्राह्मणों के अनुसार तो “अयशो वा एषः। योऽपत्नीकः” (तै० ब्रा० २, २, २, ६);

= अपकीर्ण यज्ञ के योग्य नहीं। वैदिक आर्य एक जीती-जागती रणवीर जाति थी। आर्यों को सदा दस्युओं के साथ संग्राम में लिप्त रहना पड़ता था। वह सदा प्रार्थना करते थे :—

“उदसौ सूर्यो अगादुदिदं मामकं वचः ।

यथाहं शत्रुहोऽसान्यसपत्नः सपत्नहा ।” (अथर्व-वेद १।२६।५)

अर्थात्—उधर सूर्य का उदय होता है। इधर मेरी वाणी पुकार उठती है कि मैं शत्रुओं का संहार करके निःसपत्न हो जाऊँ।

उनका उद्देश्य था :—

“ममामने वचो विहवेष्वस्तु वयं त्वेन्धानास्तन्वं पुषेम ।

मह्यं नमन्तां प्रदिशश्चतस्रस्त्वयाध्यक्षेण पृतना जयेम ॥”

(ऋग् १०।१२८।१; अथर्व ५।३।१; तै० सं० ४।७।१४।१)

अर्थात्—हे अग्निदेव ! संग्राम में हिम्मत मेरा साथ दे। हम देदीप्यमान होकर शक्तिशाली बनें। चारों दिशाएँ हमारे सामने शिर झुकायें। तेरी अध्यक्षता में युद्ध में हमारी विजय हो।

ऐसे दिग्विजय के लिए उन्हें वीरपुत्रों की आवश्यकता थी। इसी लिए हम उन्हें विवाह के समय ही प्रार्थना करते हुए पाते हैं—“दशास्यां पुत्रानाधेहि पतिमेकादशं कृधि” (ऋग् १०।८५।४५); अर्थात्—हे इन्द्रदेव ! इस स्त्री को दश पुत्र दो। ग्यारहवाँ इसका पति होवे।

इसलिये विवाह सबके लिए वाञ्छित था। यद्यपि ऐसी ऐसी कुमारियों का भी उल्लेख मिलता है जो पिता के घर ही बूढ़ी हो जाती थीं (‘अमाजूः’ ऋग् २।१७।७), तो भी उनकी स्थिति विशेष होती थी। जैसे ऋग्वेद १०।३६ तथा १०।४० की ऋषि घोषा साठ वर्ष तक चर्मरोग के कारण अनूढ़ा ही पिता के घर रही। “आसीत् काक्षीवती घोषा पापरोगेण दुर्मगा। उवास षष्टिं वर्षाणि पितुरेव गृहे पुरा ॥” (बृहद्देवता ७।४२; देखो ऋग्वेद १।११७।७ और उस पर सायण; नीतिमञ्जरी पृष्ठ १०५), अर्थात्—काक्षीवान् की कन्या घोषा चर्मरोग के कारण पिता ही के घर रही। अभ्रातृमती कन्याओं का विवाह होना भी कठिन था। “अभ्रातर इव योषास्तिष्ठन्ति हतवर्त्मनः” (श्रुति, निरुक्त ३।४ द्वारा उद्धृत; स्वल्प पाठान्तर से अथर्व १।१७।१) इस पर यास्क लिखते हैं—“इत्यभ्रातृकाया अनिर्वाह औपमिकः”। अर्थात्—इस उपमा से भ्रातृहीन कन्या के विवाह का न होना बताया गया है। इस कठिनाई का कारण यह था कि भ्रातृहीन कन्या को पुत्रिकाधर्म का पालन करना पड़ता था। उसका पुत्र अपने नाना की सन्तान समझा जाता था। उसके वंशज कहलाने और पिण्डदानादि करने का पूर्णदायित्व नाती पर ही होता था। ऋग्वेद में कहा है :—

“शासद्बहिर्दुहितुर्नपयङ्गाद् विद्वान् ऋतस्य दीधितिं सपर्यन् ।”

(ऋग्० ३।३११; नि० ३।४)

अर्थ—जामाता को बख्वालङ्कारादि से प्रसन्न करके अभ्रातृका कन्या का पिता दौहित्र को पौत्र बना लेता है । (सायण; देखो यास्क नि० ३।४) । अभ्रातृमती कन्या से विवाह का निषेध ब्राह्मण भी करता है—“नाभ्रात्रीमुपयच्छेत्तत्तोकं ह्यस्य भवतीति भाल्लविनां श्रुतेः” (बालक्रीडा १।५३) । अर्थात्—“भाल्लवियों के अनुसार अभ्रातृका से विवाह न करे क्योंकि उसका पुत्र अपने नाना का होता है ।” वसिष्ठस्मृति के अनुसार पुत्रहीन पिता जामाता से शर्त करता है—“अभ्रातृकां प्रदास्यामि तुभ्यं कन्यामलङ्कृताम् । अस्यां यो जायते पुत्रः स मे पुत्रो भवेदिति ।” (१७।१८) । अर्थात् “मैं अभ्रातृका कन्या सालङ्कार तुम्हें दूँगा ताकि इससे जो पुत्र उत्पन्न हो वह मेरा पुत्र होवे ।” यह शर्त पहले ही कर ली जाती थी—“पितोत्सृजेत् पुत्रिकामनपत्योऽग्निं प्रजापतिञ्चेष्ट्वाऽस्मदर्थमपत्यमिति संवाद्य ।” (गौ० ध० सू० २८।१८) । अर्थात्—“पुत्रहीन पिता अग्नि और प्रजापति को आहुति देकर (जामाता से) ‘इसका पुत्र मेरा पुत्र होगा’ ऐसी शर्त करके कन्या का दान करे ।” मनु ने भी कहा है “अपुत्रोऽनेन विधिना सुतां कुर्वीत पुत्रिकाम् । यदपत्यं भवेदस्यां तन्मम स्यात् स्वधाकरम्” (६।१२७) । मनु महाराज ने अभ्रातृका कन्या से विवाह का भी निषेध किया है—“यस्यास्तु न भवेद् भ्राता न विज्ञायेत वा पिता । नोपयच्छेत् तां प्राज्ञः पुत्रिकाधर्मशङ्कया ॥” (मनु० ३।११) अर्थात्—“जिस कन्या का भ्राता न हो उससे पुत्रिका होने की शङ्का से विवाह न करे । जिसके पिता का ज्ञान न हो उसे अधर्म की शंका से न विवाहे ।” (कुल्लुक;—तुलना करो मेधातिथि से) । विवाह पर इस कड़े प्रतिबन्ध के कारण भ्रातृहीन कन्याएँ दुश्चरित्रा हो सकती थीं । वेद उपमा देता है “अभ्रातरो न योषणो व्यन्तः” (ऋग् ४।५।५) = “जैसे भ्रातृहीन कन्याएँ कुमार्ग पर चलने लगती हैं ।”

विवाह के भेद

गृह्यसूत्रों और धर्मसूत्रों में विवाह के आठ भेदों का वर्णन मिलता है ।

ब्राह्म, दैव, प्राजापत्य, आर्ष, गान्धर्व, आसुर, पैशाच और रक्षस । (आश्व० १।६।१; देखो मनु० ३।२७-३४; याज्ञ० स्मृ० १।५८-६१; बौधायनधर्मसूत्र १।११।२-६; आप० ध० सू० २।११।१७-१२।२) । इनमें से ब्राह्म और प्राजापत्य में इतना सूक्ष्मभेद है कि आपस्तम्ब ने प्राजापत्य को पृथक् नहीं गिना है (आप० ध० २।११।१७-१२।२) । ऐसे ही आर्ष और आसुर में इतना सूक्ष्म भेद है कि बहुत से विद्वान् आर्ष को आसुर का ही संशोद्धि रूप मानते हैं (डाक्टर आल्तेकर—The Position of Women in Hindu Civiliza-

tion, P. 53) और इसी कारण मनु को भी इनका भेद बतलाने का विशेष प्रयत्न करना पड़ा (मनु ३।५३) । जहाँ बौधायनादि ने पैशाच विवाह को भी आठ भेदों के अन्तर्गत स्थान दिया है, वहाँ आपस्तम्ब और वसिष्ठ ने इसे गर्हित समझ कर त्याग दिया (बौध० ध० १।११६; आप० ध० २।११७-११८; देखो Dr. Bühler, Int. S.B.E., Vol II, P. XX) । इन सब प्रभेदों का यद्यपि ऐतिहासिक तथा समाजशास्त्र की दृष्टि से बड़ा भारी महत्त्व है, तो भी आजकल हिन्दुसमाज में प्रायशः ब्राह्म अथवा कहीं कहीं आसुर विवाह के ही प्रचलित होने के कारण बाक़ी सबका विशेष महत्त्व नहीं रह गया है । (विस्तार के लिये देखो डा० आल्तेकर, पृ० ४१-५७) । वेद में यद्यपि इन प्रभेदों का नामतः उल्लेख नहीं पाया जाता तो भी आर्ष, प्राजापत्य, दैव, गान्धर्व, राक्षस आदि अनेक प्रकार के विवाहों का सङ्केत मिलता है । उनमें विशेष उल्लेखनीय और सारे हिन्दु इतिहास में अपने ढङ्ग का एक ही उदाहरण पुरुरवा उर्वशी का अभिसन्धिपूर्वक सामयिक विवाह है । उर्वशी ने पुरुरवा से शर्त कर ली थी कि जब भी वह उसे नंगा देख लेगी वह गन्धर्वों के पास वापिस लौट जायगी ।

आखिर गन्धर्वों की चालाकी से एक रात को उर्वशी ने पुरुरवा को नङ्गा देख लिया और गायब हो गई, श० ब्रा० १।५।११; वेदार्थदीपिका ऋग् १०।६५; बृहद्देवता ७।१४७-१५२; नीतिमञ्जरी पृ० ३२५-३२८; सायण ऋग् १०।६५) । ऐसा विवाह शायद दूसरा हिन्दु समाज में नहीं हुआ । सम्भव है, उस समय किसी अनार्य जाति में ऐसे विवाह भी होते हों जिन्हें देखकर ऋषियों ने ऐसी कल्पना की हो । (उर्वशी और पुरुरवा के स्वरूप पर देखो Max Müller, Chips, Vol IV, P. 109 f.)

स्वयंवर

यह एक गलत और सर्वथा भ्रमात्मक विचार फैलाया जा रहा है कि 'वैदिक साहित्य माता पिता द्वारा सन्तान के विवाह के नियन्त्रण की ओर सङ्केत नहीं करता, यद्यपि उसका प्रबन्ध करने तथा आर्थिक सहायता देने में उनका महत्त्वपूर्ण भाग होता था' (डा० आल्तेकर पृ० ७७) और कि "युवतियों सामान्यतः अपना वर चुनने में स्वतन्त्र थीं, यद्यपि वह स्वतन्त्रता माता-पिता की अनुमति द्वारा नियन्त्रित थी" (बी० एस० उपाध्याय Women in Rgveda, P. 46; देखो Rgvedic Culture, by A. C. Das, P. 371, 372) वैदिक साहित्य इस विषय पर इतना स्पष्ट और प्रामाणिक है कि इन विद्वानों को अपने मत को स्थिर करने में बड़ी कठिनाई का सामना करना पड़ता है । महाशय मेकडानेल और कीय इस विषय पर लिखते हैं—“At any rate it is not clear that either the father or the mother controlled the marriage of son or daughter of mature age, though no doubt the parents or parent arranged a suitable

match.” (Vedic Index I, P. 482) अर्थात्—“कुछ भी हो, यह स्पष्ट नहीं है कि नौजवान कन्या अथवा पुत्र के विवाह का नियन्त्रण माता पिता करते थे। यद्यपि इसमें सन्देह नहीं कि वे बहुधा योग्य वर वधू का प्रबन्ध अवश्य करते थे।” आप देखें कि यह तीनों वाक्य “यद्यपि” द्वारा परिवेष्टित हैं। उपाध्याय जी कुछ ही पंक्तियों आगे चलकर लिखते हैं “किन्तु प्रायशः यह एक नैष्ठिक तथ्य है कि साधारणतया पिता अथवा भ्राता कन्या के लिए योग्य वर तलाश करता था।” (पृ० ४७)। हम नहीं समझ सके कि पहले वाक्य के “सामान्यतः” (Ordinarily) और दूसरे के “साधारणतया” (Normally) में क्या अन्तर है। वास्तव में इस सब व्यामोह का मूल कारण एक “सन्दिग्धार्थ” (Vedic Index II, P. 429) शब्द “समन” है। और इन सब कल्पनाओं के आदिप्रवर्तक प्रतीच्य विद्वान् पिशेल (Pischel) हैं। उन्होंने “समन” का अर्थ किया है “उत्सव”, जहाँ पर अन्य खेलतमाशों के अतिरिक्त “नवयुवतियों तथा प्रौढा स्त्रियों पति खोजने जाया करती थीं” (Vedic Index II, P. 429)। हम समझते हैं कि ‘समन’ शब्द आज भी उतना ही ‘सन्दिग्धार्थ’ है जितना कि Vedic Index में उपर्युक्त वाक्य लिखे जाने के समय था। सायण ने अनेक स्थलों पर इसका अर्थ ‘यज्ञ’ किया है। अतः जब तक इस पर और अधिक खोज नहीं हो जाती और निश्चित तौर पर ‘समन’ का अर्थ निर्धारित नहीं हो जाता, इसके आधार पर कोई कल्पना करना उचित नहीं है। अस्तु, अब हम डा० आल्तेकर के इस कथन की जाँच करते हैं कि “वैदिक साहित्य माता-पिता द्वारा सन्तान के विवाह के नियन्त्रण की ओर संकेत नहीं करता”।

ऋग्वेद में कहा है “पिता यत्र दुहितुः सेकमृञ्जन् संशम्येन मनसा दधन्वे” (३।३१।१) अर्थ—“पिता दुहिता के वर का प्रबन्ध करके मन में बड़ा सुखी होता है।” और देखिए, “सूर्या यत्पत्ये शंसन्तीं मनसा सविता ददात्” (ऋग्० १०।८५।६) अर्थात् “सूर्य देव ने पतिकामा सूर्या को (सोम के लिये) देने का सङ्कल्प किया।” यहाँ भी पिता ने ही कन्या के वर को देने का निश्चय किया है। जैसा कि ऊपर कह चुके हैं, अभ्रातृका कन्या का पिता विवाह से पहले जामाता से वचन ले लेता था कि कन्या का पुत्र उसका वंशज कहलाने का अधिकारी होगा। अब यदि युवतियाँ ‘समनों’ के अवसरों पर केवल अपने रूप-लावण्य और हाव-भाव के बल पर ही पति खोजने में स्वतन्त्र होतीं तो भ्रातृहीन कन्याओं को विवाह करने में इतनी कठिनाई न होती कि उनका ‘हतवर्त्मन्’ उपमान बन जाता और वेद को कहना पड़ता “अभ्रातर इव योषास्तिष्ठन्ति हतवर्त्मनः”। स्वयं डाक्टर आल्तेकर के अनुसार वैदिक काल के नवयुवक भ्रातृहीन कन्या और उसकी जायदाद दोनों को अस्वीकार कर देते थे (P. 282)। इसके अतिरिक्त गुणहीन जामाता (विजामाता) कन्या के पिता को धन से सन्तुष्ट करके विवाह कर सकता था। वेद में स्पष्ट कहा है “अश्वं हि भूरिदावत्तरा वां विजामातुस्त वा वा स्यात्तत्।”

(ऋग् १।१०।६।२) अर्थात् “हे इन्द्राग्नि ! मैंने सुना है आपने इससे भी अधिक धन दिया जितना कि एक विजामाता (श्वशुर को) अथवा सांला वहनोई को देता है ।” यदि पिता धन के लोभ में आकर कन्या को गुणहीन जामाता के हवाले कर सकता था तो यह कदापि नहीं कहा जा सकता कि कन्या अपना वर चुनने में स्वतन्त्र थी और माता-पिता का अधिकार अनुमति मात्र ही देना शेष रह जाता था । ब्राह्मण का वचन है “सा (सुकन्या) होवाच यस्मै मां पितादानैवाहं तं जीवन्तं हास्यामीति” (श० ब्रा० ४।१।५।६) । सुकन्या ने कहा “मेरे पिता ने मुझे जिसके हवाले किया है उसके जीते जी मैं उसे नहीं छोड़ूँगी ।” इन सब प्रमाणों से स्पष्ट है कि वास्तव में माता-पिता ही सन्जान के विवाह का प्रबन्ध करते थे और विशेषतः कन्या तो इस विषय में सर्वथा माता-पिता अथवा भ्राता के अधीन थी । स्वयंवर केवल क्षत्रियों तक और वह भी भाग्यशाली घरानों विशेषतः राजाओं तक ही सीमित था । ऋग्वेद में कहा है “भद्रा वधूर्भवति यत्सुपेशाः स्वयं सा मित्रं वनुते जने चित् ।” (१०।२७।१२) अर्थात्—“जो स्त्री रूपवती तथा भाग्यशालिनी होती है वह अपना पति स्वयं चुन लेती है ।”

इतिहास इस बात का साक्ष्य है कि सावित्री, दमयन्ती, रुक्मिणी आदि जिन जिन कुमारियों ने स्वयं वरण किया था वे सब राजकन्याएँ थीं । कमधू (अथवा शुन्ध्यु) ने विमद ऋषि को स्वयं वरण किया था (सायण, ऋग् १।११।६।१; १।११।१।६; १।११।७।२०; १०।३६।७; १०।६५।१२) । वह राजा पुरुमित्र की कन्या थी । दर्म के पुत्र राजा रथवीति की कन्या पर श्यावाश्व के मुग्ध हो जाने पर उसके पिता अर्चनानाः ने राजा से कन्या को अपनी पुत्रवधू बनाने का प्रसङ्ग चलाया । राजा ने कन्या से न पूछकर अपनी रानी से पूछा । रानी ने श्यावाश्व से कन्या का विवाह करने से साफ़ इनकार कर दिया; क्योंकि वह राजर्षिकुल में उत्पन्न हुई थी । अतः उसकी पुत्री का विवाह ऋषि के अतिरिक्त अन्य किसी से होना संभव नहीं था । अन्त में फिर जब विवाह हुआ भी तो माता-पिता की मर्जी से ही हुआ (बृहद्देवता ५।५०—८०; सायण ऋग् ५।६१; नीतिमञ्जरी पृ० १८६—१८२) । इससे और भी स्पष्ट हो जाता है कि कन्या का विवाह सर्वथा माता-पिता के हाथ में था और कि राजाओं में भी सब में स्वयंवर की प्रथा नहीं थी । सीताजी तथा द्रौपदी के विवाह को स्वयंवर कहना बड़ी भारी भूल है । उनका पति के वरण में तनिक भी हाथ नहीं था । जो कोई भी शर्त पूरी कर देता उन्हें उसी के गले का हार बनना ही पड़ता । रघुवंश में स्वयंवर का सबसे उत्तम उदाहरण कालिदास ने इन्दुमती के विवाह के अवसर पर पेश किया है । अतः सिद्ध होता है कि वैदिककाल में भी स्वयंवर की प्रथा सर्वसाधारण नहीं थी ।

विवाह की आयु

वैदिककाल में विवाह युवकों और युवतियों में ही होता था । समस्त ऋग्वेद में बालविवाह का एक भी उदाहरण नहीं मिलता । प्राचीन गृह्यसूत्रों तथा धर्मसूत्रों में यद्यपि

स्पष्टतया आयु का निर्देश नहीं किया गया तो भी जैसा हम आगे चलकर देखेंगे अल्पायु कन्या के विवाह का प्रतिपादन सामान्यतः नहीं किया गया। सूर्या सूक्त में कहा है—“सोमो वधूयुरभ-
वदश्विनास्तामुमा वर। सूर्या यत्पत्ये शंसन्ती मनसा सविता ददात्॥” (ऋग् १०।८५।६)
अर्थात्—“जब पतिकामा (‘पर्याप्तयौवनामित्यर्थः’ सायण) सूर्या को वधूकामी सोम को देने
का सविता ने सङ्कल्प किया तब दोनों अश्विदेव वर बने थे।” सायण ने स्पष्ट ‘पर्याप्त-
यौवनाम्’ ऐसा अर्थ किया है। अथर्ववेद में ‘कामिनीमनोऽभिमुखीकरण’ नाम का प्रयोग
आता है। उस प्रयोग में युवा इस मन्त्र को पढ़ता है “एयमग्न्यतिकामा जनिकामोऽहमा-
गमम्। अश्वः कनिक्कदद्यथा भगेनाहं सहागमम्।” (अथर्व २।३०।५)। अर्थ—“यह
पतिकामा आ गई, इधर मैं पत्नीकामी आ गया।.....” (सायण)। ऐसा प्रयोग सकाम
युवक ही कर सकता है। इसके अतिरिक्त विवाह में कन्या को आशीर्वाद दिया जाता था—
“सम्राज्ञी श्वशुरे भव सम्राज्ञी श्वश्र्वां भव। ननान्दरि सम्राज्ञी भव सम्राज्ञी भव देवेषु।” (ऋग् १०।८५।४६)
अर्थात्—“तू श्वशुर, सास, ननद, देवर सबके ऊपर सम्राज्ञी होवे।” बाल्यावस्था
में शासन करना तो दूर रहा उल्टा शासित होना पड़ता है। यदि सम्राज्ञी के समान सम्मान-
प्राप्ति में विवक्षा की जाय तो वह भी युवती में चरितार्थ हो सकती है, बालिका में नहीं। कह
सकते हैं कि आशीर्वाद भविष्य में चरितार्थ हो जायगा। अतः एक और प्रमाण देते हैं।
गृह्यसूत्रों में विवाह के चौथे दिन रात्रि को विवाहशेष चतुर्थीकर्म का विधान है।
“चतुर्थ्यामपररात्रे.....जुहोति” (पार० गृ० १।११।१)। उस पर जयराम लिखते हैं
“चतुर्थ्याम् = चतुर्थेऽहनि”। और देखिये “अथ चतुर्थीकर्म” (गोमिल गृ० २।५।१)।
तर्कालङ्कार व्याख्या में कहते हैं “.....तस्मादनुमिनुमो विवाहाच्चतुर्थे दिने रात्रावयं होम इति।”
अतः यह निश्चित हुआ कि चतुर्थीकर्म विवाह के चौथे दिन होना चाहिये। तत्पश्चात् अगले
दिन अथवा जब रजोदर्शन होकर शुद्धि हो जाय अभिगमन प्राप्त होता है। “तामुदुह्य
यथर्तु प्रवेशनम्” (पार० गृ० १।११।७) “यथा कामी वा.....” (१।११।८) “एवं पूर्वोक्तेन
प्रकारेण तां वधूमुदुह्य विवाह्य विवाहकर्मणा भार्यात्वं सम्पाद्य यथर्तुप्रवेशनम् ऋतुकालमृतुकालम्
प्रवेशनमभिगमनं कुर्यादिति शेषः। “यथाकामी वा” “स्त्रियाः काममनतिक्रम्य यथाकामं
तदस्यास्तीति यथाकामी वा भवेत् ऋतुकालाभिगमननियमः” इति हरिहरः। पारस्कर १।८।२१
पर भाष्य करते हुए हरिहर इस विषय पर स्पष्ट कहते हैं “संवत्सरादिपक्षाशचौ त्रिरात्रपक्षाश्रयणे-
ऽपि चतुर्थीकर्मानन्तरं पञ्चम्यादिरात्रावभिगमनम्। चतुर्थीकर्मणः प्राक् तस्या भार्यात्वमेव न
संवृत्तम्। विवाहकदेशत्वाच्चतुर्थीकर्मणः।” यहाँ पञ्चम्यादिरात्रौ यह शब्द ध्यान देने योग्य
है। इससे स्पष्ट प्रतीत होता है कि कन्या विवाह के समय अभिगमन योग्य होनी चाहिए।
गोमिलाचार्य कहते हैं “ऊर्ध्वं त्रिरात्रात्सम्भव इत्येके” (२।५।७)। अर्थात् “किसी किसी के मत में
चतुर्थीकर्मानन्तर तीन दिन के बाद चौथे दिन गर्भाधान का काल है।” किन्तु उन्हें यह मत मान्य

नहीं। उनके अनुसार चतुर्थी के पश्चात् “यदर्तुमती भवत्युपरतशोणिता तदा सम्भवकालः” (२।५।८)। इससे स्पष्ट है कि गोभिलाचार्य के अनुसार भी विवाह के समय कन्या पूर्ण युवावस्था में होनी चाहिए (गो० गृ० २।५।७ की व्याख्यान्तर के लिए देखो तर्कालङ्कार तथा भट्टनारायण और उस पर चिन्तामणि भट्टाचार्य)। गोभिलाचार्य ने इसके अतिरिक्त कन्या के बारे में कहा है ‘नग्निका तु श्रेष्ठा’ (३।४।६)। इस पर आगे विचार करेंगे।

ऋग्वेद का मन्त्र है “उपोप मे परामृश मा मे दभ्राणि मन्यथाः। सर्वाहमस्मि रोमशा गन्धारीणाभिवाविका॥” (ऋग० १।१२६।७) बृहस्पति की कन्या अपने पति भावयव्य से कहती है “हे राजन्! मुझे आलिंगन करो। मुझे अल्पलोमिका मत समझो। ...”। निरुक्त (३।२०) में इसी मन्त्र की व्याख्या करते हुए आचार्य दुर्गा रोमशा के इस कथन का कारण देते हैं “नाजातलोम्योपहासमिच्छेत्” (गोभिल० गृ० ३।५।३) इति स्मृतेः।” अर्थात् “स्मृति का आदेश है कि अजातलोमनी से उपहास न करे।” इससे भी स्पष्ट है कि अभिगमन युवती से ही हो सकता था और वह विवाह के पाँचवें दिन अथवा रजोदर्शन के उपरान्त शुद्धि पर प्राप्त था। ऋग्वेद का ही एक और मन्त्र है—“उदीर्षातः पतिवती ह्येषा विश्वावसुं नमसा गीमिरीळे। अन्यामिच्छ पितृषदं व्यक्तां स ते भागो जनुषा तस्य विद्धि॥” (१०।८५।२१) = “हे विश्वावसो! यहाँ से उठ जा। यह स्त्री पतिवाली हो गई है। पिता के घर में बैठी हुई दूसरी किसी अप्रौढ़ा की इच्छा करो। उसे ही अपना जन्मसिद्ध भाग जानो।” और “उदीर्षातो विश्वावसो नमसेज्जमहे त्वा। अन्यामिच्छ प्रफव्यं सं जाथां पत्या सृज॥” (ऋ० १०।८५।२२)। अर्थात् “हे विश्वावसो! हम आपकी नमस्कारपूर्वक स्तुति करते हैं। किसी दूसरी अल्पायु कन्या की इच्छा करो। इस पत्नी को पति से मिला दो।” “अल्पवयाः कन्या प्रफवीं” (सायण, अथर्व० ३।१७।३)। इन वेदमन्त्रों से पता चलता है कि ‘दूसरी’ कन्या ‘अप्रौढ़ा’ और ‘अल्पवयाः’ है और वह विश्वावसु का भाग है। किन्तु नवोढा ‘प्रौढा’ ‘प्रातयौवना’ (ऋग० १०।८५।९) है और वह पति का भाग है। निम्नलिखित पंक्तियाँ हमारे इस विचार को और भी दृढ़ करती हैं। “विश्वावसु नाम का एक दण्ड विवाह के दिन से लेकर चतुर्थीकर्म तक कन्या के तल्प पर रहता था और वह इस बीच में ब्रह्मचर्यव्रत के पालन का साक्षी होता था। चतुर्थीकर्म हो चुकने पर अभिगमन के समय पति कन्या तल्प पर पाँव रखते हुए उपरोक्त दोनों ऋचाओं द्वारा विश्वावसु को सम्बोधन करता था।” (बी० एस० उपाध्याय Women in Rgveda. P.52), तुलना करो—बौध० गृ० १।६१-६६। अथर्ववेद का मन्त्र है “ब्रह्मचर्येण कन्या युवानं विन्दते पतिम्।” (१।१।५।१८)। “ब्रह्मचर्य द्वारा कन्या युवा पति को प्राप्त करती है।” यह कन्या बालिका हो तो ‘ब्रह्मचर्येण’ पद व्यर्थ हो जाता है। हम पीछे देख चुके हैं कि रूपवती तथा भाग्यशालिनी राजकुमारी स्वयं वरण किया करती थी। कम से कम स्वयंवर द्वारा विवाहिता स्त्री तो कभी बालिका हो ही नहीं

सकती थी। वास्तव में उत्तरवर्ती काल में भी बालविवाह क्षत्रियों के लिए तो प्रतिपादित ही नहीं किया गया। वीरमित्रोदय में लिखा है “यस्तु तां वरयेत्कन्यां ब्राह्मणो ज्ञानदुर्बलः। अत्र ब्राह्मणोपादानात् ब्राह्मणस्यैवायं निषेधो न क्षत्रियादीनाम्।” (वीरमित्र० संस्कार० पृ० ७७१)। यह तो ब्राह्मणों की देखादेखी क्षत्रियादि दूसरे वर्णों ने ग्रहण कर लिया। वस्तुतः स्मृतियों के सामान्य वचन मुख्यतया ब्राह्मणों के ही लिए हैं। किन्तु “यद्यदाचरति श्रेष्ठस्तत्तदेवेतरो जनः। स यत्प्रमाणं कुरुते लोकस्तदनुवर्तते॥” (भगवद्गीता ३:२१) के अनुसार धीरे धीरे दूसरे वर्णवाले भी ब्राह्मणों का ही अनुकरण करने लगे। अस्तु।

कई एक गृह्यसूत्रों तथा धर्मसूत्रों में नग्निका के विवाह का विधान पाया जाता है। जैसे, ‘नग्निका तु श्रेष्ठ’ (गोमिल गृ० ३।४।६)। तथा “भार्यामुपयच्छेत्सजातां नग्निकां ब्रह्मचारिणीमसगोत्राम्” (हिरण्य० गृ० १।१६।२)। यहाँ ब्रह्मचारिणी शब्द से ही पता चलता है कि नग्निका से प्रौढा अभिप्रेत है। अत एव मातृदत्त लिखते हैं “तस्माद्वस्त्रविच्छेपणार्हा नग्निका, मैथुनाहैत्यर्थः।” वीरमित्रोदयसंस्कारप्रकाश पृष्ठ ७६६ पर महाभारत का एक वचन उद्धृत है—“त्रिंशद्वर्षः षोडशवर्षा भार्या विन्देत नग्निकाम्। एकविंशतिवर्षो वा स पूर्वेषामवानुयात्।” अर्थात्—“तीस अथवा इक्कीस वर्ष का युवक षोडशवर्षीया नग्निका से विवाह करके पितृलोक को प्राप्त होता है।” यहाँ ‘नग्निका’ का विशेषण ‘षोडशवर्षा’ महत्वपूर्ण है। इससे इतना अवश्य प्रतीत होता है कि किसी समय नग्निका षोडशवर्षीया कन्या को कहते थे। किन्तु बाद में जब से अल्पवयस्का कन्याओं का विवाह करने की प्रवृत्ति बलवती हो गई तो उसका यह लक्षण कर दिया गया—“यावन्न लज्जयाङ्गानि कन्या पुरुषसन्निधौ। येन्यादीन्यवगृहेत तावद् भवति नग्निका।” (पुराण—स्मृति चं० सं० पृ० २१३; भट्टनारायण गो० गृ० ३।४।५), और आठ दश वर्ष की कन्याओं के विवाह का प्रतिपादन ज़ोरों से होने लगा। महाभारत का वचन है “कामो यस्यां निषिद्धश्च केचिदिच्छन्ति चापदि” (म० भा० १३।७६।१५)। अर्थात् “कई लोगों के मत में आपत्तिकाल में कामोत्पत्ति से पूर्व ही विवाह कर देना उचित है।” इससे स्पष्ट है कि कई लोग ऐसे भी थे जो केवल आपत्काल में ही बालविवाह का प्रतिपादन करते थे। अन्यथा नहीं। किन्तु बाद में वही आपत्कालीन धर्म साधारण अवस्था का धर्म बन गया और मनुस्मृति ने कन्या के विवाह की आयु १२ वर्ष नियत कर दी। “त्रिंशद्वर्षो वहेत् कन्यां द्वादशवर्षिकीम्” (मनु० ६।६४)। यम ने इस आयु के विवाह की चरम सीमा बना दिया—“प्राप्ते द्वादशमे वर्षे कन्यां यो न प्रयच्छति। मासि मासि रजस्तस्याः पिता पिबति शोणितम्॥” (बृहद्यम ३।२०)। ब्रह्मपुराण ने इस पर सन्तोष न करके कन्या के विवाह की आयु घटाकर दश वर्ष कर दी—“चतुर्थाद्वत्सरादूर्ध्वं यावन्न दशमात्ययः। तावद् विवाहः कन्यायाः पित्रा कार्यः प्रयत्नतः” (१६५।८); और चार पाँच वर्ष की कन्या का विवाह रिवाज

पकड़ गया। ब्राह्मणों ने इस वचन का इतना पालन नहीं किया जितना छोटी जातियों ने किया है।

मनु महाराज ने व्यवस्था दी थी कि “त्रीणि वर्षाण्युदीक्षेत कुमार्युमती सती। ऊर्ध्वं तु कालादेतस्माद्विन्देत सदृशं पतिम्” (मनु ६।६०)। अर्थात्—“ऋतुमती कन्या तीन वर्ष तक प्रतीक्षा करे। तदनन्तर योग्य वर से स्वयं विवाह कर सकती है।” बौधायन ने जहाँ इतना स्वीकार किया कि कन्या तीन वर्ष तक प्रतीक्षा करके चौथे वर्ष योग्य वर को स्वयं चुन लेवे (बौधा० घ० ४।१।१५), वहाँ यह भी कह दिया कि “अविद्यमाने सदृशे गुणहीनमपि श्रयेत्” (४।१।१६) = यदि अनुकूल वर न मिले तो गुणहीन का ही आश्रय लेवे। वसिष्ठ ने भी मनु के उपर्युक्त वचन का समर्थन किया (वा० घ० सू० १७।६७, ६६), किन्तु गौतम ने इस अवधि को घटाकर तीन मास कर दिया। “त्रीन् कुमार्युतनतीत्य स्वयं युज्येतानिन्दितेनोत्सृज्य पित्र्यानलङ्कारान्” (गौ० घ० १८।२०) अर्थ—“तीन मासिक धर्म अतीत होने पर कन्या पिता से प्राप्त अलङ्कारादि को त्यागकर श्रेष्ठ वर से स्वयं सम्बन्ध कर लेवे”। इसी मानसिक परिवर्तन का एक उदाहरण और देखिए। मनुस्मृति ने वर के गुणों पर जोर देते हुए कहा था कि “काममा मरणात्तिष्ठेद् गृहे कन्यर्तुमत्यपि। न चैवैनां प्रयच्छेत्तु गुणहीनाय कर्हिचित्।” (६।८६) अर्थात्—“चाहे कन्या को आयु भर पिता के घर बैठना पड़े तो भी गुणहीन को कदापि न देवे”। वहाँ बौधायन ने यह नियम कर दिया “दद्याद् गुणवते कन्यां नग्निकां ब्रह्मचारिणे। अपि वा गुणहीनाय नोपसृज्याद्रजस्वलाम्॥” (बौधा० घ० सू० ४।१।१२)। अर्थात् “नग्निका कन्या को गुणवान् ब्रह्मचारी को देवे। अथवा गुणहीन को भले ही दे देवे किन्तु रजस्वला का विवाह न रेके।” कितना महान् अन्तर है! और कितना स्पष्ट विरोध! इस विरोध को इस युक्ति से दूर करने का प्रयत्न किया गया “काममामरणादिति। तद् गुणवति सति गुणहीनाय निषेधपरम्। न तु सर्वथा गुणहीननिषेधपरम्। ऋतुमत्यपि तिष्ठेदिति वचनमुक्तरीत्या न स्वार्थे तात्पर्यवत्।” (माधवपराशर १।२। पृ० ७८) अर्थात्—“कामम्” इस वचन में गुणवान् के होने पर गुणहीन का निषेध है न कि सर्वथा गुणहीन का निषेध है। “ऋतुमती आयु भर घर पर रहे—इसका तात्पर्य स्वार्थ में नहीं है।” ऐसे सब वचन और समाधान अर्वाचीन विचारों के प्रतिबिम्ब हैं। “४०० वर्ष ईसा से पूर्व सम्य धरानों की कन्याओं का विवाह १६ वर्ष की आयु में होता था” (डा० आल्तेकर, पृ० ६२)। यहाँ यह स्पष्ट कर देना आवश्यक है कि कहीं कहीं अपेक्षाकृत प्राचीन सूत्रों तथा स्मृतियों में भी इन विचारों का प्रतिपादन पाया जाता है। तो भी विचार की दृष्टि से वे अर्वाचीन ही कहे जायेंगे। क्योंकि, जहाँ एक अर्वाचीन ग्रन्थकार प्राचीन विचारों का पोषक होता है, वहाँ अपेक्षाकृत प्राचीन ग्रन्थकार भी अपेक्षाकृत अर्वाचीन विचारों का समर्थक हो सकता है। भिन्न तथा परस्पर सर्वथा विरुद्ध विचारों का संघर्ष सदा रहता है और इस संघर्ष का सबसे उत्तम उदाहरण महाभारत में

मिलेगा जहाँ एक ही विषय पर भिन्न-भिन्न विचार भिन्न भिन्न लोगों ने भिन्न-भिन्न समयों पर प्रकट किये हैं। और यह सर्वथा स्वाभाविक है। स्मृति सदा देश और काल के अनुसार बदलती और व्यवस्था करती रहती है। जैसे माधव ने स्वयं पराशरस्मृति में कहा है “केरलदेशे कन्याया ऋतुमतीत्वं न दोषाय ।” (पराशर-माधव ३।१।५० १६) अर्थात्—केरल देश में कन्या का ऋतुमतीत्व दोष नहीं। यह व्यवस्था देश की चाल के अनुकूल है। ऐसे ही समय के भी अनुकूल स्मृति बनती और बदलती रहती है।

बहुविवाह

यद्यपि सामान्यतः वैदिक आर्य एक ही विवाह करता था तो भी बहुविवाह की प्रथा भी प्रचलित थी। ऋग्वेद में एक पुरुष की अनेक स्त्रियों का उल्लेख बहुत स्थलों पर आता है। “पतिं न नित्यं जनयः सनीळाः” (१।७।११), “जनीरिव पतिरेकः समानः” (७।२६।३; और देखो १०।४३।२; १०।१०।१।११ इत्यादि)। और सपत्नियों के आपस के लड़ाई भगड़े और उनसे तंग आये हुए पति की हालत का चित्रण भी बहुत बढ़िया मिलता है। “सं मा तपन्त्यमितः सपत्नीरिव पर्शवः” (१।१०।५।८)। वेद में सपत्नीवाधक प्रयोगों का भी उल्लेख है (ऋग् १०।१४५; अथर्व ३।१८; ऋग् १०।१५६)। प्रत्येक पत्नी पति को अपने वश में करने के लिये प्रयत्नशील रहती थी (ऋग् १०।१५६।६)। किन्तु यह सब राजाओं और रईसों के लिये ही सम्भव था। कहा भी है “सपत्न्यो हि भवन्तीह प्रायः श्रीमति भर्तारि। दरिद्रो विभृत्यादेका-मपि कष्टं कुतो बहूः॥” (कथासरित् ४६।२०८)। ऋषि इन्द्र की स्तुति करते हुए कहते हैं “राजेव जनिभिः क्षेप्येव ।” (ऋग् ७।१८।२; तुलना करो २।१६।३; १०।६५।६) अर्थ—“तू राजा के समान अनेक पत्नियों के साथ रहता है”। राजाओं की चार प्रकार की पत्नियाँ होती थीं—(१) महिषी (तै० ब्रा० ३।१।४।४)। यह क्षत्रिया होने के साथ साथ पटरानी भी होती थी (शं० ब्रा० ६।५।३।१)। (२) परिवृत्की (तै० ब्रा० १।७।३।४; ‘परिवृक्ता’ ऋग् १०।१०।२।११; अथर्व ७।११।३।२)। डा० वेबर के अनुसार पुत्रहीन पत्नी परिवृत्की कहाती थी (Indische Studien 10.6)। (३) बावाता (ऐ० ब्रा० १२।११) चहीती पत्नी होती थी। (४) पालागली (शं० ब्रा० १३।४।१।८; १३।५।२।८)। डा० वेबर के मत में राजदरबार के सब से छोटे अफसर की कन्या होती थी। सायण ने तीन ही प्रकार की पत्नियों का उल्लेख किया है। वह पालागली को नहीं गिनते। “राज्ञां हि त्रिविधाः स्त्रियस्तत्रोत्तमजातेर्महिषीति नाम। मध्यमजातेर्बावातेति। अधमजातेः परिवृत्किरिति।” (ऐ० ब्रा० भाष्य १२।११)। किन्तु वैदिक साहित्य चार प्रकार की ही पुष्टि करता है। इन चारों के होते हुए भी प्रथम पत्नी ही वास्तव में पत्नी का दर्जा रखती थी (Vedic Index, Vol. I, P. 479)। न केवल राजाओं की बल्कि राजपुरोहितों और ऋषियों तक की अनेक पत्नियों का उल्लेख वेद में मिलता

है। कक्षीवान् की दो स्त्रियाँ थी (ऋग् १।१२६।३)। च्यवन ऋषि की बहुत सी पत्नियाँ थीं (ऋग् १।११६।१०)। सोमरि ऋषि को त्रसदस्यु पौरुक्त्स ने पचास कन्याएँ और विपुल धन दिया था (ऋग्वेद ८।१६।३६, ३७)। और उसने इन्द्र से वर माँगा था कि “काकुत्स्थकन्याः पञ्चाशद्युगपद्रमये प्रभो।” (बृहद्देवता ६।५४; देखो नीतिमञ्जरी पृ० २६०-२६२)। याज्ञवल्क्य की दो स्त्रियाँ थीं (बृहदारण्यक २।४।४-५)

दहेज

दहेज की प्रथा वैदिककाल से आज तक हिन्दुसमाज में अक्षुण्ण रूप से चली आ रही है। कक्षीवान् को भावयज्य के पुत्र स्वनय ने दश कन्याएँ और बहुत सा धन, रथ, पशु, घोड़े आदि दहेज में दिये थे (ऋग् १।१३६।१-३; बृहद्देवता ३।१४२-१५१)। पिता के अतिरिक्त कन्या के भ्राता का नाम दहेज देनेवालों के विषय में विशेष कर लिया गया है। “उत वा घा स्यात्तात्।” (ऋग् १।१०६।२)। सूर्यासूक्त में कहा है “चित्तिरा उपवर्हणं चक्षुरा अम्यञ्जनम्। और्भूमिः कोश आसीद्यदयात्सूर्या पतिम्” (ऋग् १०।८५।७)। अर्थात्—“जब सूर्या पति के घर आई तो विचार उसका तकिया था। दृष्टि उसकी आँखों का काजल था। द्यावापृथिवी निधि थी।” इससे प्रतीत होता है कि ये वस्तुएँ कन्या के साथ भेजी जाती थीं। किन्तु कोश के विषय में आजकल की तरह किसी प्रकार दबाव नहीं डाला जाता था। बल्कि वह स्त्रीधन होता था। जिस पर पत्नी का पूर्ण अधिकार रहता था। “विवाह से पहले किसी प्रकार के शुल्क का रिवाज नहीं था। यदि होता भी तो स्मृतिकार उसकी तीव्र निन्दा करते” (डा० आल्लेकर, पृ० ८४)

साहित्यस्य दर्शनत्वम्

लेखकः—श्रीमन्माध्वसम्प्रदायाचार्य दार्शनिकसार्वभौम-साहित्यदर्शनाद्याचार्य-तत्कर्तृ-
न्यायरत्न-गोस्वामि-दामोदरशास्त्री ।

ग्रंथः संहारदखिलं सकृदुदयादेव सकललोकस्य ।
तरणिरिव तिमिरप्रटलं जयति जगन्मङ्गलं हरेर्नाम ॥

अयि विपश्चिदपश्चिमाः !

नाविदितमेतद् भवादृशां यत् किल चेतनाचेतनात्मकत्वेन परिचीयमाने वैरिञ्चे प्रपञ्चे
चेतनस्य प्रधानत्वेन प्रतिपादकं शास्त्रं “दर्शन”पदव्यवहार्यं; तद्भिन्नस्य तु तथात्वेन तादृशं तद्
विज्ञानशब्दव्यपदेश्यं भवति, एवं चौपनिषदस्य ‘पराऽपरा’भेदाभ्यां विद्याया द्वैविध्यस्य तात्पर्या-
दपीदमेव पर्यवस्यति यत्साक्षादात्मवेदननिदानत्वेनास्याः पराया दर्शनत्वं; द्वावीयस्याऽपि परम्परया
तदनुसृतिमुपेयुष्या अपरात्वेन तदन्यत्वम्, एवं स्थितौ चेतनस्यैवेष्टावेष्टयाऽनिष्टनिरसिसिषया
च साक्षात्परम्परासाधारण्येनाचेतनप्रवर्तकताऽऽज्ञानिकतयाऽऽनुभविकीत्यत्र न कस्यापि विप्रतिपत्तिः ।

किन्तु चेतनप्रवृत्तेः स्वार्थकारुण्यान्यतरप्रयुक्तत्वव्याप्यत्वनियमेन प्रवृत्तिं प्रति तु कारणात्वेन
क्लृप्तज्ञानस्येष्टसाधनत्वविषयकतायामप्यविवादादावश्यके प्रवर्तकज्ञानीयविषयताऽऽपन्नेष्टस्य प्रवर्त-
मानप्रयोजनस्वरूपत्वे; फलस्य चेच्छाऽन्तरानधीनेच्छाविषयत्वेच्छाऽन्तराधीनेच्छाविषयत्वाभ्यां-
मुख्यगौणभेदतो द्वैविध्यात् सुखतत्साधनरूपस्य पुनरपि नित्यत्वानित्यत्वाभ्यां मुख्यस्य दृष्टत्वादृष्ट-
त्वाभ्यां च गौणस्य प्रत्येकं द्विरूपता; तत्रादृष्टगौणस्य धर्मत्वेन दृष्टगौणस्यार्थत्वेनानित्यमुख्यस्य
कामत्वेन नित्यमुख्यस्य मोक्षत्वेन व्यवहाराद् धर्मार्थकाममोक्षाख्यपुमर्थत्वेन प्रायशश्चातुर्विध्यं
पर्यवस्यति साधारणतयाऽखिलतीर्थेषु ।

निगूढत्वेन शास्त्रविशेषे तु भगवत्प्रेमनामा खलु पञ्चमोऽपि पुमर्थः प्रतीतोऽस्ति, यमेनं
प्रामाणिकाः प्रमाणप्राचुर्येण पटिष्ठप्रौढिम्नोपापीपदन्, परन्त्वत्राप्रसक्तो न वितानार्हः ।

यद्यपि नितान्तसम्पाद्यसर्वसम्बन्धसिद्धान्तदिशोक्तैव सरणिः श्रेयसितमेति निर्विचिकित्सं;
तथाऽप्यन्तरालिकप्रस्थानभेदभिन्नप्रतितन्त्रसिद्धान्तानुयायिनामस्ति मोक्षस्वरूपमवलम्ब्य महान्
मतभेदः ।

तथा हि—मोक्षाध्वनीनानामस्ति तावत्सार्थद्वयी; केचिन्मोक्षमभावरूपमभ्युपगच्छन्ति, परे
त्वेनं भावात्मकं सिद्धान्तयन्ति ।

प्रथमेष्वपीतरे किलात्मत्वेनोपगतस्य कायस्य करणेष्वन्यतमस्य चेतसोऽन्यस्य वा कस्य चनोच्छेद एव स इति मन्यन्ते ।

तादृशा एवावरणराहित्यमेनमास्थिषत ।

तद्देशीयाः पुनर्ज्ञानात्मोच्छेदं तत्स्वरूपं रोचयन्ते; एवमभावेष्वपि यावद्भाविदुःख-
प्रागभावमेके ।

तादृशदुःखात्यन्ताभावमन्ये ।

तथाविधनिखिलदुःखध्वंसं च मोक्षं बहवो हि प्रतिजानते ।

परे पुनः प्रागभावध्वंसावनुपगम्य तत्पदाभिषिक्ते अनगतत्वातीतत्वे कृत्वा भाविदुःख
मात्रस्य सर्वथाऽनागतत्वरूपं व्यवस्थापयन्ति ।

एवमिदमीयाभावात्मकतां कथयतामपि सन्ति तादृशोऽवान्तरभेदा येऽमीष्वेव स्वन्तर्भावा-
नातस्ते शृङ्गग्राहिकयोपादर्शिषत ।

चरमेष्वपि केचनाखण्डसच्चिदानन्दात्मकब्रह्मणि सायुज्यमेवायमिति संगिरन्ते, परे तु
मुमुक्षोः स्वरूपघटकोऽप्यानन्दोऽनादिकालादनभिव्यक्तोऽपि स्वाभिव्यक्तनिबन्धनानन्तकालाव-
च्छिन्नाभिव्यक्तिरूप एवैष इति वदन्ति ।

अपरे पुनरप्राकृतसच्चिदानन्दविग्रहस्य भगवतोऽनन्तसमस्यायिसामीप्यादिकमसाविति
सिद्धान्तयन्ति ।

इत्थमेतानि सर्वाण्येव मतानि “यत्परः शब्दः स शब्दार्थः”—इति नयमुपजीवन्ति
समञ्जसतामेव जिहते, कथमन्यथाऽधिगतायाधिगमयितृत्वेन प्रामाण्यपदवीतश्च्यवमानानात्मनो
दधीरन्निति नातीव तिरोहितमभिरूपरूपाणाम् ।

यद्यप्यपराया भूयिष्ठभेदप्रभेदायाः प्रतिस्वमुद्देश्यान्यपि विभिन्नानि तथाऽपि चरमसमन्वय-
दिशा सर्वेऽप्यदसीयप्रकाराः क्वचनैकत्र विश्रमयितव्याः, अन्यथा पदवन्निरपेक्षा नार्थक्रियाविशेष-
माघातुमलङ्करीणाः स्युः, भवेयुश्च वाक्यवत् तथयितुं तदा प्रभूषणवो यदा “सर्वे वेदा यत्पद-
मामनन्ती”-ति नयेन यत्र समन्वाययिषितव्यास्तत्रैव समन्वायेरन् ।

एवं च साक्षात्परम्परासाधारण्येनाखिलानि शास्त्राणि यत्पर्यवसायीनि सन्ति; तदस्ति
किमपि सर्वथैव दुःखं जिहासूनामभिलषणीयमिति विवेकिनां डिण्डिमघोषणा ।

एतदेव तत्त्वमुद्दिश्य; “तमेव विदित्वाऽतिमृत्युमेति नान्यः पन्था विद्यतेऽयनाये”—
त्यादिना भगवत्या श्रुत्या स्वसर्वस्वमगायितमाम् ।

एतत्साक्षात्कृत्यर्थमेव चासम्भावनाविपरीतभावनापारोक्ष्यनिरसनप्रयोजनकानि श्रवणमन-
ननिदिध्यासनानि कर्तव्यत्वेनावबोधिषतागमशिरोभिः, सूचिसाधनाधिकारभेदानाश्रित्य तैस्तेरुपासकै-
रिदमेवाद्वितीयं तत्त्वं ब्रह्मपरमात्मभगवदादिपदबोध्यं प्राकृतगुणराहित्यान्निर्गुणं निर्विशेषं वाऽप्राकृ-
तान्तरङ्गशक्तित्रयनित्यविकस्वरगुणशालित्वात् सगुणं सविशेषं वोपासकविशेषैराराध्यते ।

निर्णेतुकामाश्चेदमेव विवदिषया प्रवृत्ता व्यामुग्धमतयो मिथः कलहायन्ते, जिजल्पयिषयो-
त्तिष्ठमानास्तु मूढधानुष्कास्तनाराचा इव लक्ष्यतो नियमेन सनीस्रस्थन्त एव चेत् किमि-
वाश्चर्यम् ।

ईदृशोऽस्य प्रत्याहुतकरणकदम्बैर्निगृहीतमानसैः कुशाग्रीयधिषणैरपि दीर्घकालनैरन्तर्यस-
त्कारासेवनतोऽपि दुरधिगमस्य स्वरूपलक्षणप्रमाणानामेकतममेव किञ्च नैदमित्थम्येन निर्दिधार-
यिषुषु दर्शनेषु जागर्त्ति किल यथायथं भिन्नोपपादनघोरणी ।

तत्र संचेपतो दर्शनानि चेतनस्यैकत्वमेकजातीयत्वं जीवेशत्वाभ्यां द्वैविध्यं वा सङ्गिरमा-
णानि त्रैविध्यमाञ्जयेव ।

अत्र प्रथमपक्षे द्विविधा वादिनः—सच्चिदानन्दरूपमात्मानं मन्यमाना अद्वैतिनः, परा-
शब्दस्वरूपमेतं सिद्धान्तयन्तः शब्दब्रह्मवादिनः ।

द्वितीयपक्षगास्तु—चतुर्विधाः—चिदानन्दाश्रयं तं भणन्तो मीमांसकादयः, चिन्मात्राश्रय-
वदन्तो—विवसनादयः, चिदानन्दात्मकमुपयन्तः प्रात्यभिज्ञादयः, चिन्मात्रात्मकं व्यवस्थापयन्तः
कापिलादयः ।

तृतीयाध्याश्रयिणोऽपि चतुर्विधाः—जीवेशयोरुभयोरपि चिन्मात्ररूपत्वमानिनः पातञ्ज-
लादयः, तयोरीशस्य चिन्मात्राश्रयत्वं जीवानां तु चिदानन्दाश्रयत्वं प्रतिजानाना नैयायिकवैशेषि-
कादयः, मुक्तजीवानां च नोभयाश्रयत्वमिति मतेऽत्र विशेषः, तयोरेव चिदानन्दाश्रयत्वं निर्णयन्तः
पाशुपतादयः, तयोरेव चिदानन्दात्मकत्वं राक्षान्तयन्तः पुनश्चतुर्विधाः—विशिष्टाद्वैतिनः, शुद्धाद्वैतिनः,
द्वैताद्वैतिनः, सान्तर्गणा द्वैतिनश्च, तथा चैनमेव द्वैतसिद्धान्तमुपजीव्योपयन्तो महर्षिभस्ताचार्यो-
पज्ञदर्शनिनो द्विविधाः—गान्धर्वागमानुसारेण नादब्रह्मवादिनः, साहित्यापरपर्यायरसदर्शनविदो
रसब्रह्मवादिनश्च । अस्य दर्शनस्य साहित्यनाम्ना प्रसिद्धेर्निदानं त्वेवं प्रतिभाति—भावार्थकष्यज-
न्तसाहित्यशब्दप्रकृतिकमत्वर्थयाच्प्रत्ययान्तसाहित्यपदार्थः सङ्कोचकमानाभावेनाविशेषात् प्रत्यास-
त्तेश्च यावद्वस्तुमिलनवैशिष्ट्ययोग्यं शास्त्रं निष्कृष्यते ।

उपोद्बलितश्चायमर्थोऽभिपुङ्गुरपि—

न सा विद्या न तच्छास्त्रं न सा रीतिर्न सा कला ।

जायते यन्न काव्याङ्गमहो ! भारो महान् कवेः ॥

इति वदद्भिः, दर्शनत्वमप्येतस्य रसब्रह्मवादित्वेन चेतनविवेककृत्वान्निर्विवादमेव ।

यद्यपि भूयसां विषयाणां मीमांसकमिदं शास्त्रं तथाऽपि रसस्यात्मत्वेन प्राधान्यात् “प्रधानेन
व्यपदेशा भवन्ती”-ति विश्वजनीनव्यवहारः ।

ईदृक्षस्य साहित्यदर्शनस्य द्विविधो विषयः—सान्तर्भेदकाव्यात्मकं लक्ष्यं, तद्विचारकं च
लक्षणम् । एनयोर्लक्षणस्य लक्ष्याधीनत्वेन तदङ्गत्वादुपायरूपता, सुतरामुपेयं लक्ष्यात्मकं काव्यम् ।
अस्यापि दृश्यश्रव्यत्वाभ्यां द्वैविध्येऽपि दृश्यस्य रससाक्षात्कृतिप्रशेजकत्वेनाभ्यर्हितत्वं सकलसहृदय-

संवेद्यम् । यद्यपि दर्शनशास्त्रमात्र एव प्रमाणप्रमेयतदवान्तरविचारसरणयोऽवश्यं व्यवस्थितास्तथाऽपि ताः क्वचिच्छृङ्गाहिकया निर्दिष्टाः क्वचित्तु समानतन्त्राद्युक्ताः “परमतमप्रतिषिद्धमनुमतं भवती”-तिन्यायेनोपेयन्ते ।

एवं च प्रकृतेऽप्युपजीव्यत्वात् प्रधानं रसमुपपादयच्छास्त्रं तदानुषङ्गिकान् पदार्थानुक्तदिशैवानुमोदते ।

दर्शने चात्र प्रायशो वैयाकरणाध्वैवानुगुणतया पर्यशीलीति व्यञ्जनावृत्ति-शब्दप्रवृत्ति-चातुर्विध्य-प्रत्यक्षादिप्रमाणत्रयव्यापारमुख्यविशेष्यकशाब्दबोधादिप्रतिपादनविधया स्फुटमेव जागर्त्ति ।

इदमीयराद्धान्तसिद्धिनिदानतां भजन्ती “रसो वै सः” “रसं ह्येवायं लब्ध्वाऽऽनन्दी भवती”ति तैत्तिरीयश्रुतिरेव भगवती स्वतः प्रमाणं विराजते ।

एनया किल—

उपक्रमोपसंहारावभ्यासोऽपूर्वता फलम् ।

अर्थवादोपपत्ती च लिङ्गं तात्पर्यनिर्णये ॥

इति सकलशास्त्रानुमतसर्वपथीनवाक्यार्थनिर्णयसुभगङ्करणीं षड्लिङ्गीं सग्रीचीनां विधाय जन्मस्थेमलयकर्तुरानन्दधनस्य ब्रह्मणः परमात्मनो भगवतोऽनुपमत्वमप्राप्यज्ञानानास्कन्दित-नित्यबोधमयत्वरूपस्वतःप्रकाशत्वानन्दस्वरूपविग्रहत्वं मुमुक्षुप्राप्त्यत्वमेतदनधिगत्याऽनादिसंसार-बन्धनिवृत्त्यसंभवः; जीवतत्त्वस्यापि वस्तुगत्याऽऽनन्दरूपत्वं च स्वघटकतत्तत्पदस्वारस्येनान्मील्यन्ते; प्रपञ्चस्वत्रत्यः प्रतीपोक्तिनाडिन्धमप्रमाणैर्विवक्षितसाधकतां गृह्यालुभिर्युक्तिव्रातैस्तरामीमांसाप्रथ-माध्यायस्थादिमचरणगतानन्दमयाधिकरणे पूर्वाचार्यैः साधु पराक्रम्य समर्थितोऽत्र संचिन्तिष्यथा न व्यतानि ।

न चान्यश्रुत्या जीवेशयोरभेदबोधनादुक्तश्रुतेर्भेदप्रत्यायनं विरुद्धं स्यादिति विचि-कित्सनीयम् ?

वेदत्वावच्छेदेन प्रामाण्येऽवधारिते किलोद्देश्यताऽवच्छेदकव्यापकत्वस्य विधेयतत्संसर्गयोरन्यतरस्मिन् भासमानतायाः सर्वपथीनव्युत्पत्तिसिद्धतायामविवादस्यानुभविकत्वेन वेदघटिकानां सर्वासामेव ब्रह्मपराणां श्रुतीनां तात्पर्यनिर्णायकषड्लिङ्गीतः प्रतिपिपादयिषितव्यांशदिशि विरोधाभावस्य समन्वयवादे सिद्धान्तनीयत्वस्यावश्यकत्वात्, परस्य रसात्मकत्वं प्रमापयन्त्यां श्रुतौ निर्दिष्टाभ्यां लाभकर्तृत्वकर्मत्वाभ्यां समुज्जीवितभेदस्योत्पत्तिशिष्टत्वादुत्पन्नशिंष्टाभिदातः प्राबल्याच्च, यथोक्तं—पूर्वतन्त्रे द्वितीयाकाध्याये तादृशे चरणे नवमाधिकरणे “गुणश्चापूर्वसंयोगे वाक्ययोः समत्वाद्”अनेन सूत्रेण; “आमिक्षोत्पत्तिशिष्टत्वात् प्रवले”त्यादिना तत्रत्यन्यायमालाग्रन्येन च, इयांस्त्वत्र दर्शनेऽन्यतो विशेषः—ब्रह्मविद्या तावदसंभावनाविपरीतभावनापारोक्ष्योत्पादनपटिष्ठश्रवणमनननिदिध्यासनादिसाधनसंपन्नं परतत्त्वं साक्षात्कारयति; परमर्षिभरताचार्योपशरसविद्या तु संसारिणमननुष्ठिवोकसाधनमपि रसात्मकं ब्रह्म गोचरयन्ती जननीवासत्ये

वर्त्मनि स्थित्वा ततः सत्यं समीहित-इत्याद्युपोद्वलितेन गुडजिह्विकान्यायेन नाट्यवेदोक्तालौकिको-
पायैरविद्योच्छेदतः पूर्वमेव सच्चिदानन्दधनरसतत्त्वस्यासेचनकतादिगदर्शनया विषयव्यालेभ्यो वैमुख्य-
मानीय तदीयानुपमास्वादचारिमणि गृभृतां संपाद्य प्रकृतपथाध्वनीनतायामुमुख्यतीति ।

न च सत्यामविद्यायां कथमिव ब्रह्मावगतिरिति हठादारेकणीयम् ?

मेक्षाख्यतदवगतावेवाविद्यानिवृत्तिपूर्वकत्वनियमात्, न चाविद्याविलयानन्तरमेव तदवगति-
रिति नैगमिकनियमव्याहृतिरिति भ्रमितव्यम् ?

तन्नियम्यावगतित एव मुक्तिरित्यत्र तत्स्वारस्यात्, न च तत्साक्षात्कृतौ “तरति शोक-
मात्मविद्” इति श्रुतितो मुक्तेरवश्यं भाविताया अनुपपत्तिरिति वाच्यम् ? तस्यां तदव्यव-
हितोत्तरत्वस्य जीवनमुक्ते व्यभिचारेण तथानियमानभ्युपगमात् ।

न च जीवनमुक्तादन्यस्य कृतब्रह्मसाक्षात्कारस्य संसारित्वाभावो ब्रह्ममीमांसयोक्तः,
कृतरससाक्षात्कारस्य तु संसारतादवस्थ्यदर्शनादेनयोर्मिथो विरोधो दुष्परिहर इति प्रत्यवस्थेयम् ?

अत्रेदं विवेचनीयम्—एकशास्त्रेण तुल्यानेकमुख्यप्रतिपादने महावाक्यमेदप्रसङ्गादेकमेव
वस्तु मुख्यत्वेन प्रतिपाद्यते; तन्मुख्यत्वं च षड्लिङ्गीप्रयोज्येन “यत्पर” इतिन्यायेन निर्धार्यते,
विषयान्तरप्रतिपादनं तु मुख्याङ्गकल्पत्वादानुषङ्गिकम्, एवं चेदृशमुख्यान्तरेण विरोधस्तु शास्त्र-
प्रामाण्यरक्षार्थं सर्वथैव निराकर्तव्य एव, अनेकशास्त्रीयानुषङ्गिकयोर्मिथो विरोधस्त्वतात्पर्यविष-
यत्वान्न क्षतिकरः, तथैवैकमुख्येनान्यामुख्यस्य विरोधेऽमुख्यमुपेक्ष्य मुख्यमेवाहत्य संसृजणीयम् ।

एतादृक् सुव्यवस्थायां च ब्रह्मणोऽद्वितीयत्वमात्रैकप्रतिपादनप्रवर्णाया ब्रह्मविद्याया विषया-
न्तरविवेचनं गौणम् ।

एवं अवगणादिसाधनविकलस्याप्यधिकारिणो रसास्वाददिगदर्शनया तदुन्मुखीकृतये प्रवर्तन-
मग्नं रसविद्यायाः प्रधानमुद्देश्यमेतदन्यदङ्गम् ।

एवं चैनयोर्मुख्योद्देश्ययोर्विरोधाभावादुक्तविरोधो नैव हानिकरः, विशेषस्त्वा-
करादिष्वनुसंधेयः ।

इत्थं ‘साहित्यस्य दर्शनत्वं’ निर्व्यूढं, रसस्य स्वरूप-लक्षण-प्रतीतिप्रक्रिया-मेद-विमतनि-
रासादिप्रदर्शनायां वक्तव्यभूम्ना लेखविस्तृतिभयादत्रैवोपरम्यते ।

लेखेऽस्मिन् यदा कदाऽपि यस्य कस्यापि विवक्षा पर्यनुयुयुक्षा च प्रसज्येयातां—
तेनानुकम्पयाऽस्य प्रतिभूलैल्लेखकः सूचनीयः ।

वेदव्याकृतिस्साहितीकपिलवाक्पातञ्जलप्रक्रिया-

मीमांसायुगलाक्षपादकणमुक्तन्त्रस्मृतिच्छन्दसाम् ।

पारं यत्कूपयाऽऽश्वनायिधितमां लोकोत्तरस्निग्धया

श्रीगङ्गाधरदेशिकेन्द्रचरणं तं नौमि भक्त्याऽन्वहम् ॥

दर्शनेषु साहित्यस्य स्थानम्

लेखकः—पं० राजेश्वरशास्त्री द्राविडः

तत्र साहित्यं नाम शब्दार्थयोः सम्बन्धविशेषाः—

द्वादशधा सम्बन्धः शब्दस्यार्थस्य यः स साहित्यम् ।

त्रिस्कन्धः स चतुर्भिस्तनुभिः स्याच्चतुश्चतुर्भिश्च ॥

वृत्तिर्विवक्षा तात्पर्यप्रविभागाविहोदितौ ।

ततो व्यपेक्षा सामर्थ्यान्वयश्चैकार्थभावनम् ।

दोषहानं गुणादानं तथाऽलङ्कारयोगिता ।

रसावियोग इत्येते सम्बन्धाः कथिता बुधैः ।

इति भावप्रकाशने शारदातनयवचनात् । विवक्षादीनां स्वरूपं तत्रैव द्रष्टव्यम् ।

द्वादशसम्बन्धात्मकस्य राशेरैकैकचतुष्कात्मकस्य स्कन्धत्रयस्य तृतीयोऽवयवः दोषहान-
गुणादानालङ्कारयोगरसावियोगात्मकः सम्बन्धसमूहोऽन्तरङ्गः । काव्यस्यात्मनि ध्वनौ साक्षाद्व्याप्री-
यमाणत्वात् । पूर्वन्तु स्कन्धद्वयं बहिरङ्गं काव्यात्मकशब्द-शास्त्रात्मकशब्दोभयसाधारणत्वाद्व्या-
करणमीमांसादिशास्त्रान्तरेर्व्युत्पादितमेवेति साहित्यशास्त्रस्य नान्तरङ्गो विषयः ।

तदुक्तं सरस्वतीकण्ठाभरणव्याख्याने रत्नदर्पणे —

सर्वस्वायमानस्तु सम्बन्धो नान्यत्रेत्यस्मिन्नायतते । स चतुर्विधः दोषहानं, गुणोपादानं,
अलङ्कारयोगः रसाभियोगश्चेति ।

अन्तरङ्गत्वं च साक्षात्कारणव्यापारत्वम् । अन्तरङ्गद्वारककारणत्वं च बहिरङ्गत्वमिति
विवेकः । तत्रान्तरङ्गात्मकव्यापारस्य दर्शनत्वे सिद्धे तद्द्वारकबहिरङ्गस्यापि तत्सिद्धिरिति अन्तरङ्गा-
नेवाधिकृत्य विचार्यते, किमेतेषां दर्शनत्वं सम्भवति नवेति ।

तत्र नैतेषां दर्शनत्वं सम्भवति षड्दर्शनपरिगणानुपपत्तेः । न्यायवैशेषिकसाङ्ख्ययोग-
पूर्वोत्तरमीमांसाव्यतिरिक्तेषु दर्शनशब्दप्रयोगस्य क्वचिदप्यदृष्टत्वात् । साक्षात्कारार्थकस्य दृशे-
र्धातोः करणादिषु ल्युटि व्युत्पन्नस्य दर्शनशब्दस्य साक्षात्परम्परया वा आत्मदर्शनसाधनेषु षड्दर्शनेषु
प्रवृत्त्युपपत्तावपि साहित्ये तदवयवार्थस्याप्यभावात् । कथञ्चित्सत्यप्यवयवयोगे पद्मादाविव पङ्कज-
शब्दस्य षट्स्वेव दर्शनेध्वेतस्य योगरुदत्वेन अन्यत्र प्रयोगानुपपत्तेः । पूर्वमीमांसाया अपि चित्त-

शुद्ध्युपयोगिधर्मप्रतिपादनद्वारा आत्मदर्शनसाधनत्वम् । इति सिद्धं षड्दर्शन्या एव दर्शनत्वम्, अतः साहित्यस्य कथं दर्शनत्वमिति केचिदाचक्षते ।

तत्र सम्यगिति ब्रूमः । दर्शनशब्दस्य हि शास्त्रपर्यायत्वं मेदिन्यादिकोशेभ्योऽवगम्यते । शास्त्रं च—

प्रवृत्तिर्वा निवृत्तिर्वा नित्येन कृतकेन वा ।

पुंसां येनोपदिश्येत तद्धि शास्त्रं प्रचक्षते ।

इत्युक्तरीत्या विधिनिषेधयोग्य एव शब्दराशिरुच्यते, कृतकोऽकृतको वा । अत एव—

अशक्यं चाप्रमेयं च वेदशास्त्रमिति स्थितिः ।

इति मनुना वेदेऽपि शास्त्रशब्दः प्रयुक्तः ।

“शास्त्रस्था वा तन्निमित्तत्वात्” इति सूत्रयता जैमिनिना च त्रिवृच्चर्वाश्ववालादिशब्देषु शास्त्रे वेदे स्थितैव प्रसिद्धिर्ग्राह्या अर्थनिर्णये, न तु लौकिकी इति वदता वेदस्य शास्त्रत्वमुक्तम् ।

“तस्मान्छास्त्रं प्रमाणं ते कार्याकार्यव्यवस्थितौ ।” इति वदता भगवता च ।

षड्दर्शन्या एव शास्त्रत्वे इदं सर्वं व्याकुप्यते ।

अतः त्रिकट्वादिशब्देन शुश्रूष्यादिपर्याप्तत्रित्वावच्छिन्ननिरुद्धलाक्षणादिशब्दार्थस्य कटुतैलादौ अन्वयायोगेन त्रिकटुशब्दव्यपदेशाभावेऽपि केवलकटुशब्दव्यपदेशो यथा सम्भवति । तदुक्तं शब्दशक्तिप्रकाशिकायाम्—

“त्रिकट्वादिकस्तु कर्मधारयः शुश्रूष्यादिपर्याप्तत्रित्वावच्छिन्नबोधकतया न पूर्वपदालक्ष्यार्थस्य बोधकः । त्रिकटुप्रभृतिभ्यः कटुत्रयादिसामान्याप्रतीतेः ।” इति ।

तथा षड्दर्शनशब्दघटघटपदस्यापि न्यायवैशेषिकादिगतषट्त्वावच्छिन्नरूपनिरुद्धलाक्षणाकार्यबोधकस्याङ्गीकृतत्वात्तदन्यत्र षड्दर्शनपदप्रयोगेऽपि केवलदर्शनशब्दप्रयोगे न किञ्चिद् बाधकम् । अतः साहित्यस्यापि काव्यज्ञशिद्धारूपविधिनिषेधात्मकशास्त्रार्थत्वस्याङ्गुष्ठात्वात् मेदिन्यादिकोशप्रामाण्यानुसारेण दर्शनत्वोपपत्तिः । आत्मदर्शनसाधनत्वात् दर्शनशब्दावयवान्वयोऽप्युपपद्यते । तथाहि—

तददोषौ शब्दार्थौ सगुणावनलङ्कृती पुनः क्वापि ।

इत्यनेन माधुर्यौजःप्रसादाख्यरसाविनाभूतगुणवत्त्वं काव्यलक्षणो निवेक्षयता वाग्देवता-वतारमम्मटमट्टेन काव्यस्य सरसत्वनैयत्यमाविष्कृतम् । रसश्च—

“व्यक्तः स तैर्विभावाद्यैः स्थायी भावो रसः स्मृतः ।”

इत्युक्तस्वरूपस्तेनैव । रसगङ्गाधरे च—

“व्यक्तो व्यक्तिविषयीकृतः । व्यक्तिश्च भग्नावरणा चित् ।”

इति व्यक्तेः स्वरूपमुपपत्त्यर्थं “विभावानुभावव्यभिचारिभिरुच्यमाणैः सम्भूय प्रादुर्भाषिते-नालौकिकेन व्यापारेण तत्कालनिर्वर्तितानन्दांशावारणाज्ञानेन अत एव प्रमुष्टपरिमितप्रमातृत्वादि-

निजधर्मेण प्रमात्रा स्वप्रकाशतया वास्तवेन निजस्वरूपानन्देन सह गोचरीक्रियमाणः प्राङ्निविष्ट-
वासनारूपो रत्यादिस्थायिभाव एव रसः ।”

इति तत्स्वरूपं निरूप्य यद्वा कल्पानुसारेण तत्तत्स्थाय्युपहितस्वरूपानन्दाकारां वृत्ति-
मानन्दांशे निर्विकल्पिकामङ्गीकृत्य—

“सा शब्दव्यापारभाव्यत्वाच्छाब्दी अपरोक्षसुखालम्बनत्वाच्चापरोक्षात्मिका, तत्त्वं वाक्यज-
बुद्धिर्व”दित्यभिनवगुप्तपादाचार्यमम्मटभट्टयोर्मतमुपसंहृतम् ।

तेन तत्त्वमस्यादिमहावाक्यैकवाक्यतया वेदान्तानामिव काव्यस्य तत्प्रतिपादकस्य शास्त्रस्य
च तत्तत्स्थाय्युपहितब्रह्मचैतन्यसुखसाक्षात्कारसाधनत्वाद्दर्शनपदयोगः समुपपन्नः ।

उक्तीत्या ब्रह्मसाक्षात्कारहेतुत्वादेव च काव्यस्य—

“काव्यालापाश्च ये केचिद् गीतकान्यखिलान्यपि ।

शब्दमूर्तिधरस्यैते विष्णोरंशा महात्मनः ।” इति पुराणम् ।

काव्यस्य शिवतत्त्वस्य प्रकाशः काव्यप्रकाश इति तद्व्याख्यातारश्च ।

षड्भ्यो दर्शनेभ्योऽन्यत्र दर्शनशब्दाप्रयोगस्त्वसिद्धः ।

“दर्शनात्तस्य सुदृशो विद्यानां पारदृश्वनः ।”

इति कामन्दकेन कौटिलीयार्थशास्त्रे दर्शनपदप्रयोगात् । अत एव व्याकरणादिषु
दर्शनशब्दप्रयोगश्च सर्वदर्शनसङ्ग्रहे उपपद्यते । एवं साहित्यशास्त्रस्यापि दर्शनत्वं
रमणीयमेवेति ।

साहित्यस्य तदितरदर्शनेभ्यो वैलक्षण्यम्

लेखकः—पं० नारायणशास्त्री खिस्ते

येन केनाप्यध्वनाऽऽत्मदर्शनसाधनत्वमेव दर्शनत्वमिति प्रायः सर्वेपि दार्शनिका मन्यन्ते । साहित्यस्यापि रससाक्षात्कारविधया स्वस्वरूपानन्दचर्वणासम्पादकत्वेनात्मदर्शनसाधनत्वाददर्शनत्वमव्याहृतमेव ।

दर्शनान्तरैरुपदिष्टेष्व्वात्मदर्शनपथेषु चातुर्वर्त्यचातुराश्रम्यपालनपुरःसरं देहदण्डनशिरोमुण्डनदण्डग्रहणश्रवणमनननिदिध्यासनगुरुपरिचरणादिभिर्महानायासः । साहित्याध्वन्यानां तु अकृतैव दुष्कराणि श्रवणमननादीनि, सर्वानर्थनिदाचमनाद्यविद्यापाशमनुन्मोच्यैव, कर्मकलापमदग्ध्वैव, येन पथा रसास्वादो भवति, पर्यवसाने च भगवत्संमुखीनतासम्पत्तिपूर्वकं रसस्य सम्यक् शुद्धिरपि सुलभा भवति तथाविधः पन्थाः प्रायः सर्वैरेव श्रीमदाचार्याभिनवगुप्तपादमम्मटमद्वयपण्डितराजादिभिः प्राचीनार्वाचीनैराचार्यैः स्वस्वग्रन्थेषु ससन्नाहं प्रदर्शित इति नेह प्रस्तूयते । किं नेदं साहित्यदर्शनस्य दर्शनान्तरेभ्यो वैलक्षण्यम् ?

अन्यच्चैकं विचारपथमवतरति—उपमाऽनन्वयरूपकव्यतिरेकातिशयोक्त्यादीनलङ्कारास्तल्लक्षणाणि च समालोचयन्तो वयं तर्कयामः—यन्नैतेऽलङ्काराः केवलं लौकिकोदाहरणचमत्कृत्यादिप्रदर्शनद्वारा जनमनोविनोदैकफलकत्वं पुष्पन्ति, अपितु किमपि सहृदयैकसंवेद्यं दार्शनिकं रहस्यं ध्वनयन्त इव प्रतीयन्ते ।

दर्शनेषु द्वैतं, द्वैताद्वैतं, विशिष्टाद्वैतमद्वैतं चेत्यादिभूतान्यादृत्य स्वस्वमतस्यैव सर्वोत्तमत्वे श्रुतिसम्मतत्वे च बाढं विवदन्ते तत्तद्दर्शनवादिनः ।

साहित्ये च किल सर्वाण्येतानि दर्शनानि भूमिकाविशेषा इति न तेषां परस्परविरोधोऽङ्गीक्रियते । साहित्यानां दर्शनानां भावः साहित्यमिति निर्वचने न कोऽपि दोषः ।

यद्वाऽष्टादशप्रस्थानभिन्नानां विद्यानां सहभावः साहित्यम्, उक्तं च भामह्येन—

न स शब्दो न तद्वान्यं न स न्यायो न सा कला ।

जायते यत्र काव्याङ्गमहो । भारो महान् कवेः ॥ इति ।

मद्वैतीतोतेनाप्युक्तम्—

नाद्विधिः कविरित्युक्तमृषिश्च किल दर्शनात् ।

विचित्रभावधर्मांशतत्त्वप्रख्या च दर्शनम् ॥

स तत्त्वदर्शनादेव शास्त्रेषु कथितः कविः ।

दर्शनाद्वर्णनाच्चाथ रूढा लोके कविश्रुतिः ॥

तथाहि दर्शने स्वच्छे नित्येऽप्यादिकवेर्मुनेः ।

नोदिता कविता लोके यावज्जाता न वर्णना ॥ इति ।

अलङ्कारेषु—पूर्वोपमायामुपमानोपमेययोः साम्येऽपि तयोः सर्वथा भेदः प्रतीयते । द्वैतदशायां जीवशिवयोरेवमेव भेदः । अनन्वये तूपमानोपमेययोरेकत्वम् । जीवशिवयोर्न मिथः साम्यम्, अपितु जीवो जीव इव, शिवः शिव इवेति द्वैतवादपराकाष्ठा । उपमेयोपमायां द्वयोः पर्यायेणोपमानोपमेयत्वम् । जीव इव शिवः, शिव इव जीवः । रूपके उपमेयस्य उपमानात्मना रञ्जनम् । मुखं चन्द्रः, जीवः शिव इत्यभेददाढ्यम् ।

अतिशयोक्तौ मुखेऽपि चन्द्रोऽयमित्युक्तिवज्जीवेऽपि शिवोऽयमित्यभेदप्रतिपत्तिदाढ्यम् । अत्यन्तातिशयोक्तौ तु चन्द्रेऽपि मुखमिदमितिवत् शिवेऽपि जीवोऽयमित्यपि प्रतिपत्तिरिति दार्शनिकैरनाविष्कृतपूर्वोऽयमपूर्वः पन्थाः प्रकटीकृत आलङ्कारिकैः ।

इत्थं च साहित्ये सर्वेषामपि दार्शनिकमतानां भूमिकाभेदेन स्वीकारात् सर्वमतसमन्वयकरणाच्च सर्वदर्शनातिशायीदं साहित्यदर्शनमिति तस्य दर्शनान्तरेभ्यो वैलक्षण्यं स्पष्टमेवेति दिग्दर्शनमात्रमिदम् ।

तत्तदलङ्कारैस्तानि तानि दार्शनिकरहस्यानि कथमाविष्क्रियन्त इति सत्यवसरे विस्तीर्णं निबन्धे दर्शयिष्यामः ।

अथ साहित्यदर्शनप्रतिपाद्यरससंबद्धो विवेकः

लेखकः—पं० विद्याविलासशुक्लः

आदौ तावद् वाक्यार्थज्ञाने पदार्थज्ञानस्य कारणत्वादुक्तप्रतिज्ञावाक्यघटकसाहित्यदर्शन-
पदार्थयोः स्वरूपपरिचयो नान्तरीयक्रनिरूपणः, अत्र साहित्यपदार्थस्यानेकधा विवृत्तिसम्भवेऽपि
प्रकृते संहितानां मिलितानां भावः साहित्यं तद् विद्यतेऽस्मिन्निति साहित्यम् अर्शआदेयकृतिगण-
त्वेन मत्वर्थयिऽचि साहित्यपदे निष्पन्ने संकोचकाभावेन यावद्वस्तूनामेव मिलितत्वं विवक्षितवर्ण-
नायामेकसमुदायघटकत्वरूपं—कवितात्पर्यानुसारेण सुघटमेव । यथोक्तमभियुक्तैः—

“अपारे काव्यसंसारे कविरैकः प्रजापतिः । यथास्मै रोचते विश्वं तथैव परिवर्तते” ॥

अन्यच्च—“न सा विद्या न तच्छास्त्रं न सा रीतिर्न सा कला ॥ जायते यन्न काव्याङ्गमहो
भारो महाकवेः” ॥ तदनौचित्ये विगानञ्च,

“गौगौः कामदुघा सम्यक् प्रयुक्ता स्मर्यते बुधैः ।

दुष्प्रयुक्ता पुनर्गोत्वं प्रयोक्तुः सैव शंसति” ॥

औचित्ये तु महानभ्युदयः प्रोक्तः—

“काव्यालापाश्च ये केचिद् गीतकान्यखिलानि च ।

शब्दमूर्त्तिधरस्यैते विष्णोरंशा महात्मनः ॥

“धर्मार्थकाममोक्षेषु वैचक्षण्यं कलासु च ।

करोति कीर्त्तिं प्रीतिं च साधुकाव्यनिषेवणम्” ॥

“चतुर्वर्गफलप्राप्तिः सुखादल्पधियामपि ।

काव्यादेव यतस्तेन तत्स्वरूपं निरूप्यते” ॥ इत्यादिभिः ।

एवञ्च सकलप्रमेयवैशिष्ट्यवत्त्वेन साहित्यस्य “उपेयप्रतिपत्त्यर्था उपाया अव्यवस्थिताः”
इति रीत्या सर्वप्रधानतया विश्वजनीनस्यात्मसाक्षात्कृतिरूपोपेयस्य प्रस्थानमेदैर्विभिन्नप्रकारकोपायेषु
भरताचार्य्योपज्ञशास्त्रोक्तवर्त्मध्वन्यै रसात्मकचैतन्यस्यात्र प्रतिपादितत्वेन दृश्यते ज्ञायते चैतन्यतत्त्वम-
नेनेति चैतन्यज्ञानसाधनतया दर्शनत्वे च निर्व्यूढे साहित्यदर्शनपदार्थोऽपि सुज्ञानो जातः । दर्शनेऽ-
स्मिन् किल चैतन्यस्वरूप आत्मैव रसः, प्रमाणं त्वत्र “रसो वै सः” इत्यादिश्रुतिरेवेति मन्तव्यम् ।
एतद्व्यक्तिप्रतिपादकञ्च—

“विभावानुभावव्यभिचारिसंयोगाद्रसनिष्पत्तिरिति भरतसूत्रमास्थेयम्, अस्त्यार्थस्तु भरत-
मुनिवृत्तनाट्यसूत्रकारैः स्वस्वसिद्धान्तानुसारेण कृतः ।

तत्रोक्तसूत्रघटकसंयोगपदप्रकृतिकपञ्चम्या विभक्त्या हेतुत्वमर्थः, तच्च कारकत्वं ज्ञापक-
त्वं वा, ज्ञापकत्वमपि तद्विषयकानुमितिजनकज्ञानविषयत्वं वा तद्विषयकप्रत्यक्षजनकज्ञानविषयत्वं
वा तद्विषयकशाब्दजनकज्ञानविषयत्वं वेति चत्वारः पक्षाः सम्भवन्ति । तत्र कारकत्वमता-
नुयायिनो भट्टलोल्लटप्रभृतयः ।

तेषामयमाशयः—रस्यादयो हि न समवायेन नटे सामाजिके वा सम्भवन्ति, तदानीं
तयोस्तदुत्पादकसामग्र्यभावात् । शिञ्जाऽभ्यासादिमात्रेण रामादिरूपतां दर्शयतो नटस्य रस्युत्पादन-
सामग्र्या लेशोऽपि न शक्यते वक्तुम्, एवं सामाजिकेऽपि, प्रत्युत सीताऽऽदिगतपूज्यत्व-
बुद्धेर्जागरूकत्वेन वैरस्यप्रसक्तिश्च ।

तस्मात् सीताऽऽदिदर्शनेन तत्कार्यभूतेन भूविज्ञेपादिनाऽनुभावेन, सहकारिणा चौत्सुक्या-
दिनाऽनुकार्येण रामादावेव रतिरूपवद्यते, सैव च रतिर्निरतिशयाऽस्वादरूपत्वेन रसो नाम, नटे तु न
तस्य वास्तविकी स्थितिः, किन्तु तस्य तद्रूपेण रूपितत्वाद् अत्यन्तं सदृशयोस्तयोर्मेदस्याप्रतीतिः सा
भ्रमरूपैव । कथमन्यथाऽन्यदीयमुखकारणैरन्यस्य रसोत्पत्तिरिति वदन्ति ।

इदं न सम्यग्—अनुकार्येण रामादौ रसोत्पत्त्यङ्गीकारे कथं सामाजिकेषु रसोद्बोधः, तथात्वे
च कथं तेषां नाट्यादौ प्रवृत्तिः, न च रामादिशृङ्गारदर्शनेनैव सामाजिकानां रसोद्बोध इति शक्यं
वक्तुम्, लौकिकशृङ्गारादिवत्तस्य चमत्काराद्हेतुत्वात् । किञ्च रामादिगतलौकिकरतेर्यदि रसत्वं
तर्हि तद्गतक्रोधादेरपि तथात्वमनिवार्यमेवञ्च स्पष्ट एवानुभवविरोधः ।

ततश्च न पूर्वोक्तलक्षणको रसो नापि च सूत्रे कारकत्वात्मकं हेतुत्वं पञ्चम्यर्थः, किन्तु
विभावादिभिः संयोगाद् गम्यगमकभावात् तस्य निष्पत्तिरनुमितिरिति सूत्रार्थः श्रीशङ्कुकेन
संयोगोत्तरविभक्त्यैककत्वमर्थमवलम्ब्य तद्विषयकानुमितिजनकज्ञानविषयत्वरूपार्थादरेणोक्तः ।

तथाहि—अयमेव रामो राम एवायमिति निश्चयतो न रामोऽयमिति परस्चीनबाधसंभवे
रामोऽयमिति भ्रमाद् रामः स्यान्नवेति संशयाद् रामसदृशोऽयमिति सादृश्यप्रतीतिश्च विलक्षणया
चित्रतुरगादिन्यायेन प्रतिपत्त्या पक्षीभूते नटे सीताविषयककटाक्षादिकारित्वहेतुना तद्विषयक-
रतिमत्त्वानुमानेन तत्रासत्या अपि पाटवसंप्रीचीनाभिनयसौष्ठवेनानन्दमयत्वेनानुमीयमानो रस-
स्तेनाभिप्रेयते ।

किन्त्विदमपि न चाक, यतो नटेऽसाधारणधर्मेण सीताविषयकरस्यादेर्बाधेन रामत्वेन तद्ग्रहे-
ऽपि रामस्तद्विषयकरतिमानित्यादिज्ञानस्य सम्यानन्दं प्रत्यौदासीन्येन तत्र तेषामप्रवृत्त्या अनुमितिपक्षो-
ऽपि न हृद्यः ।

तस्मान्नाट्ये प्रथमतो नियतव्यक्तिनिष्ठत्वनिरूपितत्वाभ्यां जनिते स्थायिज्ञाने साधारणी-
करणमहिम्ना तयोः प्रमोषाद् रतित्वादिपूर्वकं प्रतीयमानरस्यादेः स्वसमवेतरस्यादितोऽभेदावसाया-

स्वसंस्कारोद्बोधे तस्यैव विषयत्वौचित्यम्, भयव्रीडाऽऽदिप्रयोजकतायास्त्वनुभवस्वारस्येनासाधारणतादशायामेव कल्पनात्, प्रकृते च सत्त्वोद्रेकादानन्दाविर्भूतेर्निर्विवादतयाऽऽनन्दरूपो रसः प्रत्यक्ष एवेति दिग् भट्टनायकीया, अत्रापि मतेऽस्त्येवांशतोऽरुचिः— तथाहि मन्यते हि तावदभिधया पदार्थोपस्थितिः । आनुभविक्या च भावनया साधारणीकृतिः ।

व्यापारापेक्षिण्यां साक्षात्कृतौ तु तद्व्यापारिणोऽन्यस्य शब्दमन्तरेणासंनिहितत्वादागत्या कल्पिते तदीये भोजकत्वापरनामके तृतीये तस्मिन् मानाभाव एवेति ।

सुतरामभिधाऽऽदिविरामे क्लृप्तया व्यञ्जनयैव प्रकृतो व्यवहारो निर्वोढव्यस्ततश्च रसादिबोधस्य वैयञ्जनिकतया शाब्दत्वमपि निर्व्यूढम् ।

स्वसाक्षिकं भवन्च प्रत्यक्षमपि न प्रतिकूलं नः ।

संमतं हि दशमस्त्वमसीत्यादौ शाब्दत्वप्रत्यक्षत्वसामानाधिकरण्यमप्यनुभवसिद्धं ज्ञानस्य स्वप्रकाशत्वसिद्धान्तिभिरखिलदार्शनिकैरिति संचेपः ।

उपमायाः सर्वालङ्कारघटकत्वम्

लेखकः—पं० मुकुन्दशास्त्री खिल्ले

काव्यस्यात्मभूतं रसादिरूपव्यङ्ग्यार्थमुपकुर्वन्त उपमादयोऽलङ्कारा भवन्ति । रसादिरूप-
व्यङ्ग्याभावे एषां सन्निवेशनं मृतशरीरमण्डनमिव सहृदयहृदयोद्वेगजननायैव भवति । क्वचिद्र-
सादितात्पर्यविरहेऽप्यलङ्कारत्वव्यपदेशस्तु सादृश्यहेतुकत्वादौपचारिक एव । इत्थं च रसादिरूप-
व्यङ्ग्यार्थोपकारकत्वमेवालङ्काराणामलङ्कारत्वम् । यथा लोके जीवसत्त्वे परिधृताः सुवर्णालङ्कारा
लोकानन्दहेतवस्तथैव काव्येऽपि जीवातुभूतरसादिरूपव्यङ्ग्यार्थसत्त्वं एवालङ्काराणां सहृदयहृदया-
ह्लादहेतुत्वम् । न चात्मोपकारकत्वाविशेषाद् गुणानामलङ्काराणां चैक्यमापतितमिति वाच्यम्,
साक्षादात्मसंश्रितत्वे सत्यात्मोपकारकत्वं गुणत्वम्, शरीराश्रितत्वे सत्यात्मोपकारकत्वमलङ्कारत्व-
मिति भेदात् ।

तथाऽलङ्कारेषूपमाया एव प्राधान्यम्, सर्वालङ्कारघटकत्वात्, लोकवेदसिद्धत्वाच्च । ‘हृद्यं
सादृश्यमुपमा’ इति तल्लक्षणम् । न हि सादृश्यं विना केऽप्यलङ्काराः चमत्कृतिं जनयितुं
प्रभवन्ति । अत्र नानालङ्काराणां पृथक् पृथक् रूपेण स्वीकारे युक्तीरनालोच्य केवलं सादृश्यस्य
व्यङ्ग्योपकारकत्वं सर्वालङ्कारेषु विद्यत एवैतावन्मात्रं विविच्यते ।

तथा हि—इदं सादृश्यं क्वचिन्मुख्यार्थस्य साक्षादुपस्कारकम्, क्वचिच्चोपस्कारकान्तरो-
पस्कारणद्वारा । तत्र साक्षादुपस्कारकं यथा—‘चन्द्र इव मुखम्’ इत्यत्र सादृश्यवर्णनं मुखे उत्कर्षरूप-
व्यङ्ग्यस्य साक्षादेवोपकारकम् । एवं ‘धर्मोऽर्थ इव पूर्णश्रीरर्थो धर्म इव त्वयि’ इत्युपमेयोपमायां
धर्मार्थयोः मिथः पूर्णश्रीत्वरूपं साधर्म्यं तृतीयसदृशव्यवच्छेदरूपं व्यङ्ग्यं व्यङ्ग्ययति । ‘इन्दुरिन्दु-
रिव श्रीमान्’ इत्यनन्वये स्वस्य स्वेन वर्ण्यमानं सादृश्यं बाधितं सत् द्वितीयसदृशव्यवच्छेदरूपं
व्यङ्ग्यं व्यङ्ग्ययति । ‘त्वल्लोचनसमं पद्मं त्वद्वक्त्रसदृशो विभुः’ इति प्रतीपे लोचनवक्त्रयोः प्रतियोगि-
त्वविधया वर्ण्यमानं सादृश्यमेव तयोस्तत्कर्षं व्यनक्ति । ‘सङ्कुचन्ति सरोजानि स्वैरिणीवदनानि
च’ इति तुल्ययोगितोदाहरणे सङ्कोचात्मकस्साधारणो धर्मः सरोजवदनयोः सादृश्यं बोधयन् चन्द्रो-
दयात्मकस्य व्यङ्ग्यार्थस्योपकारकः । साधारणधर्मस्य सादृश्यप्रयोजकत्वात् । एवं दीपकाल-
ङ्कारेऽपि बोध्यम् ।

स्मृतिभ्रान्तिसन्देहालङ्कारेषु ‘पङ्कजं पश्यतः कान्तामुखं मे गाहते मनः’, ‘अयं
प्रमत्तमधुपस्त्वन्मुखं वेत्ति पङ्कजम्’, ‘पङ्कजं वा सुधांशुर्वैत्यस्माकं तु न निर्णयः’ इत्यादिषु सादृश्यं

स्मृतिभ्रान्तिसन्देहानामुत्थापकं सत् प्रकृतस्य कान्तामुखस्योत्कर्षरूपं व्यङ्ग्यं प्रकाशयतीति सादृश्यस्य परम्परया व्यङ्ग्योपकारकत्वं बोध्यम् । अथ लक्षणाघटकसादृश्यस्य व्यङ्ग्योपकारकत्वे उदाहरणानि प्रदर्शयन्ते ।

‘स्त्रीभिः कामोऽर्थिभिः स्वर्गः कालः शत्रुभिरैक्षि सः’ इत्युल्लेखे एक एव राजा कामः, कल्पतरुः, कालरूपश्च दृष्ट इति कथनेन राजनि कामादीनां बाधितत्वात्तत्सदृशे लक्षणा कार्या, ततश्च लक्षणाघटकं सादृश्यमेव क्रमेण सौन्दर्यशालित्वबहुप्रदत्वशत्रुविनाशकत्वरूपाणि व्यङ्ग्यानि प्रकाशयति । अभेदगर्भे रूपके तथा परिणामालङ्कारे ‘अयं हि धूर्जटिः साक्षाद्येन दग्धाः पुरः क्षणाद्’ तथा ‘प्रसन्नेन दृगब्जेन वीक्षते मदिरेक्षणा’ इत्यादौ चाभेदः बाधितः सन् सदृशं लक्षयति, तत्र लक्षणाघटकं सादृश्यं प्रकृतस्य भूपस्य तथा दृशोश्च वर्णनीयावस्थायां पूर्वावस्थात उत्कर्षरूपं व्यङ्ग्यं द्योतयति । ‘पश्य नीलोत्पलद्वन्द्वान्निसरन्ति शिताः शराः’ इत्यतिशयोक्तौ नीलोत्पलशरशब्दयोः तत्सदृशे लाक्षणिकतया लक्षणाघटकं सादृश्यमेव लोचनयोः कटाक्षाणां च सौन्दर्यशालित्वं तीक्ष्णत्वरूपं च व्यङ्ग्यार्थं व्यनक्ति । अपह्नुतौ ‘नायं सुधांशुः किं तर्हि सुधांशुः प्रेयसीमुखम्’ इत्यादौ सुधांशुपदस्य तत्सदृशे लाक्षणिकतया तदघटकं सादृश्यमेव प्रेयसीमुखगतोत्कर्षं व्यञ्जनया बोधयति । निदर्शनायां ‘त्वन्नेत्रयुगलं धत्ते लीलां नीलाम्बुजन्मनोः’ इत्यत्र नेत्रयुगलेन नीलाम्बुजशोभायाः धारणं बाधितं सत् सदृशं लक्षयति, तत्र लक्षणाघटकं सादृश्यमेव नेत्रयुगजगतोत्कर्षरूपं व्यङ्ग्यं बोधयति ।

इदानीं गम्यसादृश्यस्य व्यङ्ग्योपकारकत्वे उदाहरणानि प्रदर्शयन्ते—तत्र दृष्टान्तालङ्कारे ‘त्वमेव कीर्तिमान् राजन् विधुरेव हि कान्तिमान्’ इत्यादौ श्वेतत्वेन कीर्तिकान्त्योः गम्यमानं सादृश्यमेव कीर्तौर्ज्ज्वल्यरूपं व्यङ्ग्यं प्रकाशयति ।

व्यतिरेकालङ्कारे—‘पल्लवतः कल्पतरोरेष विशेषः करस्य ते वीर । भूषयति कर्णमेकः परस्तु कर्णे तिरस्कुस्ते’ इत्यादौ रक्तत्वकैमलत्वादिप्रयुक्तं गम्यं पल्लवसादृश्यमेव करस्योत्कर्षं द्योतयति ।

विनोक्तौ—‘विद्या दृष्ट्वाऽपि सावद्या विना विनयसम्पद’मित्यादौ यथा लोके विनयसम्पदा शौर्यादिगुणाः शोभन्ते तथैव विद्याऽपीति गम्यं साम्यमेव विद्यायाः विनयसम्पदा उत्कर्षं द्योतयति ।

समासोक्तौ—‘अग्रमैन्द्रीमुखं पश्य रक्तश्चुम्बति चन्द्रमाः’ इत्यादौ प्रस्तुते चन्द्रेऽप्रस्तुत-कामुकव्यवहारसमारोपस्तद्धर्मसम्बन्धं विना न सम्भवतीति तद्धर्मसम्बन्धस्य सादृश्यप्रयोजकत्वात् गम्यं सादृश्यमेवाप्रस्तुतकामुकव्यवहारसमारोपाङ्गम् । सारालङ्कारेऽपि ‘मधुर मधु तस्माच्च सुधा तस्याः कवेर्वचः’ इत्यत्रैकशब्दोपात्तं सर्वेषां मधुराणां गम्यं सादृश्यमेव व्यङ्ग्यार्थोपकारकम् । विकल्पालङ्कारे ‘सद्यः शिरांसि चापान् वा नमयन्तु महीभुजः’ इत्यादावेतत्सम्भावना-

कर्तुः पौरुषाश्रयत्वेन शिरोनमनचापनमनयोस्तुल्यबलत्वेन सम्भावनाविषयतयैव चमत्कारित्वं तदभावेनायमलङ्कारः सम्भवतीति तुल्यबलत्वेन गम्यं सादृश्यमेव राजपौरुषरूपव्यङ्ग्यार्थोपकारकम् ।

अथ प्रतियोगिविधया सादृश्यस्य व्यङ्ग्योपकारकत्वे उदाहरणानि प्रदर्शयन्ते ।

विशेषोक्तौ 'हृदि स्नेहक्षयो नाभूत्स्मरदीपे ज्वलत्यपि' इत्यादौ लोके दीपे ज्वलति सति यथा स्नेहक्षयो भवति तथा नायिकायां स्मरदीपे ज्वलत्यपि स्नेहक्षयो नाभूदिति लोकप्रसिद्धसादृश्याभावकथनेन प्रतियोगिविधया सादृश्यस्यापि नायिकायां स्नेहक्षयाभावकथनेन स्नेहस्य कामोद्दीपकत्वात् कामोद्दीप्तिरूपव्यङ्ग्योत्कर्षकत्वमस्त्येव । असम्भवालङ्कारे 'को वेद गोपशिशुकः शैलमुत्पाटयेदिति' इत्यादौ लोके शिशुकर्तृकं शैलोत्पाटनमसम्भूतमेव भगवता तत्कृतमिति लोकसादृश्यविलक्षणतया चमत्कारजनकं शैलोत्पाटनं भगवतोऽद्भुतपौरुषरूपव्यङ्ग्यव्यञ्जने प्रतियोगिविधया सादृश्यं स्पृशत्येव ।

ननु विभावनायां 'अस्त्रैरतीक्ष्णकठिनैर्जगज्जयति मन्मथः' इत्यत्र लोके तीक्ष्णकठिनैरस्त्रैः जगज्जयत्यस्य प्रसिद्धत्वात् प्रकृते मन्मथे त्वतीक्ष्णकठिनैरस्त्रैः जगज्जयत्यस्य वर्णितत्वात्कथं सादृश्यं व्यङ्ग्योपकारकमिति चेत्—इत्थम्, केवलास्त्रकरणकविजयकर्तृत्वमात्रं लोकप्रसिद्धं सादृश्यमपेक्ष्य विभावनायामुपमालङ्कारघटितत्वम्, अतीक्ष्णकठिनत्व त्वतिरिक्तविभावनालङ्कारप्रयोजकम् ।

इत्थं कचिद्वाच्यं, कचिल्लक्षणाघटकं, कचिद्व्यङ्ग्यं, कचिच्च प्रतियोगिस्वरूपं सादृश्यं सर्वालङ्कारेषु व्यङ्ग्योपस्कारकमित्युपमामूलका एव सर्वेऽलङ्काराः । विस्तरभयात्सर्वेषां विवेचनं नैव कर्तुं पार्यते, अनयैव दिशा सुधीभिः स्वयं विज्ञेयाः ।

उपमायाः प्राधान्ये अन्यान्यपि प्रमाणाणि । तत्र ऋग्वेदे—उपमालङ्कारः प्राधान्येन दृश्यते नान्येऽलङ्काराः, यथा—'वाश्रा इव धेनवः स्यन्दमाना, अञ्जः समुद्रमवजगमुरापः' म० १ सू० ३२ । 'परा मे यन्ति धीतयो गावो न गव्यूतीरनु' (मे—मम, धीतयः—स्तोत्राणि, गावः गव्यूतीरनु—गोष्ठस्थानानि, न=इव, त्वां परायन्ति—उपगच्छन्तीति तदर्थः) ऋ० १—२५ । 'प्रतद्विष्णु स्तवते वीर्येण मृगो न भीमः कुचरो गिरिष्ठाः' अस्यार्थः (विष्णुः वीर्येण स्तूयते, भीमः कुचरः गिरिष्ठाः मृगो न=सिंह इवेति) ऋ० मं० १ सू० १५४ ।

यास्कीयनिरुक्तेऽप्युपमाविचारः—

'अथात उपमा । यदतत् तत्सदृशमिति गार्ग्यः । तदासां कर्म । ज्यायसा वा गुणेन प्रख्याततमेन वा कनीयासां वाप्रख्यातं वोपमिमीते । अथापि कनीयसा ज्यायांसम्' ।

भरतनाट्यशास्त्रेऽपि—

'काव्यस्यैते ह्यलङ्कारश्चत्वारः परिकीर्तिताः ।

उपमा रूपकञ्चैव दीपकं यमकं तथा ॥'

एतैः प्रमाणैरिदमेव ज्ञायते यदुपमातः पूर्वमलङ्काराणां भेद एव नासीदुपमामुपजीव्यैव सर्वेषामलङ्काराणां प्रवृत्तिरित्युपमाया एव सर्वालङ्कारेषु प्राधान्यम् । एतत्सर्वमभिप्रेत्य श्रीमदप्पय्यदीक्षितैरुक्तम्—

‘उपमैका शैलूषी सम्प्राप्ता चित्रभूमिकाभेदात् ।

रञ्जयति काव्यरङ्गे नृत्यन्ती तद्विदां चेतः’ ॥

इत्यलम् ।

वक्रोक्ति-वैभवम्

लेखकः— पं० श्री वटुकनाथशास्त्री खिस्ते

चूडामणीकृतो येन वक्रोऽपि मृगलाञ्छनः ।

वक्रोक्तिचिन्तने प्रज्ञां स मे दद्यादुमापतिः ॥

अये सहृदयचूडामणयः ! कविकुल-कमनीयवाङ्माधुरीमकरन्दमधुव्रताः ! साहित्यार्णव-
सम्भवगाहकरतलामलकीकृतनिखिलालङ्कार-चिन्तामणयो विद्वन्मणयः ! अवदधतु तत्र-
भवन्तो भवन्तः !

यदिह सकलाऽलङ्कारसन्निबन्ध-विवेचनवेलासु तत्र तत्राऽभियुक्तवरैः पापठ्यमानमिदं
पद्यरत्नं श्रवणाऽऽभरणीकृतमेव भवेत्तत्रभवद्भिः श्रीमद्भिः । तथा च—

‘सैषा सर्वत्र वक्रोक्तिरनयाऽर्थो विभाव्यते ।

यत्नोऽस्यां कविना कार्यः कोऽलङ्कारोऽनया विना’ इति ॥

यदुपशमेतदनवद्यं पद्यं, स किल सकलाऽऽलङ्कारिकशेखरायमाणः श्रीमानाचार्यभामहः ।
तेन हि स्वीये काव्याऽलङ्कारे द्वितीयपरिच्छेदे क्रमेणाऽलङ्कारविशेषान् लक्ष्यताऽतिशयोक्तिप्रस्तावे
पद्यान्येतान्युपन्यस्तानि । यथा—

‘निमित्ततो वचो यत्तु लोकाऽतिक्रान्तगोचरम् ।

मन्यन्तेऽतिशयोक्तिं तामलङ्कारस्तथा यथा ॥

स्वपुष्पच्छविहारिण्या चन्द्रभासा तिरोहिताः ।

अन्वमीयन्त भृङ्गालिवाचा सतच्छुद्धद्रुमाः ॥

अपां यदि त्वक् शिथिला च्युता स्यात् फणिनामिव ।

तदा शुक्लांशुकानि स्युरङ्गेष्वम्भसि योषिताम् ॥

इत्येवमादिरुदिता गुणाऽतिशययोगतः ।

सर्गैवाऽतिशयोक्तिस्तु तर्कयेत् तां यथागमम् ॥’

‘सैषा सर्वत्र वक्रोक्तिरनयाऽर्थो विभाव्यते ।

यत्नोऽस्यां कविना कार्यः कोऽलङ्कारोऽनया विना ॥’ इति ।

अनेनोपक्रमेण—लोकातिक्रान्तं कविसमयसिद्धं वस्तुमात्रवर्णनं लक्षणकोटौ निविशति । अत एव 'विभाव्यते' इति पदस्वारस्यमल्लिङ्ग्यीकुर्वाणौ राजानककुन्तकाचार्यैर्वक्रोक्तेः' काव्य-जीवितत्वोद्घोषणे पराक्रान्तम् ।

अथ तत्रभवान् विवेचकमूर्धन्यः स्वनामधन्यो भट्टमम्मटः किमत्र प्रतिपद्यत इत्युद्यता वयं समवलोकयामः—

काव्यप्रकाशे - विशेषालङ्कारनिरूपणानन्तरं विशेषगतमेकाधिककार्यनिष्पत्त्यादिरूपं वैशिष्ट्यमतिशयोक्त्यनुप्राणनं विना नाऽवतिष्ठत इति दिध्वयिषुराचार्यः प्रमिताक्षरमुपसंहार-वाक्यमेतदवतारयति—

'सर्वत्र एवंविधविषयेऽतशयोक्तिरेव प्राणत्वेनाऽवतिष्ठते, तां विना प्रायेणाऽलङ्कारत्वा-ऽयोगात् । अत एवोक्तं, 'सैषा सर्वत्र वक्रोक्ति'रित्यादि ।

अत्र किञ्चिदालुलोचयिषितमस्माकम् । प्रमिताक्षरया रचनया बह्वर्थप्रकटनपटुराचार्यः 'प्रायेणे'तिपदेन कमभिप्रायमवभासयति ? । अमुमेव—यत्—शृङ्खलादिकतिपयधर्मान्तरमूल-कानपहायाऽलङ्कारान्, सर्वत्र वक्रोक्तिर्जागरूकैवेति । वस्तुतस्तु—तत्राऽप्येतत्सत्ताकृतैव चमत्कृ-तिरावर्जयति सहृदयद्वयानीति कथने न खलु स्खलितसंभावनाऽस्माकम् ।

यद्यपि विशिष्टयोः शब्दार्थयोः काव्यत्वमङ्गीकृत्य व्यापारमुखेन वैशिष्ट्यं वक्रोक्तिरूप-मिति स्वतन्त्रं स्व-तन्त्रं प्रस्थानं प्रवर्तयामास कुन्तकाचार्यः, तदनुसारेण सर्वानपि ध्वनि-भेदांस्तदन्तर्भूतांश्च प्रतिपादयांचक्रे, तत्र नाऽस्माकं काऽपि प्रतिपिपादयिषा ।

परन्तु काव्यशरीरभूषणायमानेषूपमाप्रभृतिष्वशेषाऽलङ्कारेषु चमत्कृतिजनकतावच्छेद-कतयाऽनुगतधर्मरूपत्वं वक्रोक्तेरङ्गीक्रियमाणं न द्रव्यतीति मन्यामहे । तथाहि—न केवलं श्लेष-काकु-वक्रोक्तिसंज्ञः सङ्कुचितोऽर्थोऽत्राऽस्माकमभीष्टः, किन्तु लोकोल्लङ्घितया यत्किञ्चिदति-शयप्रतिपादनपटुः कवि-वाग्गुम्फ-सुवर्ण-सौरभावहोऽलौकिक एव । पर्यन्ते तादृशस्यैवार्थस्य रस-समरसीभावोऽप्यनायाससंपाद्यो भवतीति समालोचयन्तु विचारलोचनाः ।

यत्तु कुन्तकाचार्यः—'स्वभावोक्तेर्नालङ्कारत्वं, तस्या अलङ्कार्यत्वादात्माभ्रयदोषप्रसक्ति'-रित्युवाच, तत्राऽपि न संमतिरस्माकम् । उक्तिवैचित्र्यस्यैवाऽलङ्कारत्वेऽपि काव्यात्मभूत-रसेत्कर्षसम्पादिकायाः स्वभावोक्तेरप्यलङ्कारत्वं न नाम ह्योदक्षमम् । अलङ्कार्यत्वं च वस्तुतो रसस्यैवेति न पूर्वोपात्तदोषोन्मेषशङ्काऽपि । एवंविधस्वभावोक्तिस्थलेऽपि काचन चित्तच-मत्कारकणिका चतुरैरनुभूयते यदि तदपि वक्रोक्तिवैशिष्ट्यमेव समुल्लसति, लोकोत्तरत्वमेव वक्रत्वमिति तात्पर्यात् ।

न चैतदस्मत्कपोल-कल्पना-वल्लरीविलसितमात्रं मन्तव्यम् । आचार्या अप्यत्र अनुकूलवाचो विलोक्यन्ते । तथाहि—ध्वन्यालोके तृतीयोद्योते गुणीभूतव्यङ्ग्यविवेकप्रसङ्गे श्रीमानानन्दवर्धनाचार्यः—'यतः प्रथमं तावदतिशयोक्तिगर्भता सर्वालङ्कारेषु शक्यक्रिया ।'

कृतैव च सा महाकविभिः कामपि काव्यच्छविं पुष्यतीति कथं ह्यतिशयोयोगिता स्वविषयौचित्येन क्रियमाणा सती काव्ये नोत्कर्षमावहेत् ? भामहेनाऽप्यतिशयोक्तिलक्षणे यदुक्तं—‘सैषा सर्वत्र वक्रोक्ति’रित्यादि । एतदर्थोन्मीलनाय ‘लोचने’ श्रीमदभिनवगुप्तदेशिकेन्द्रचरणा अप्युक्तुः—‘सैषेति । याऽतिशयोक्तिर्लक्षिता सैव सर्वा वक्रोक्तिरलङ्कारप्रकारः सर्वः । ‘वक्राऽभिधेयशब्दोक्तिरिष्टा वाचामलङ्कृतिः’ इति वचनात् । शब्दस्य हि वक्रता अभिधेयस्य च वक्रता लोकोत्तीर्णेन रूपेणाऽवस्थानमित्ययमेवाऽसावलङ्कारस्य अलङ्कारान्तरभावः । लोकोत्तरेण चैवाऽतिशयः । तेनाऽतिशयोक्तिः सर्वालङ्कारसामान्यम् । तथा ह्यनयाऽतिशयोक्त्याऽर्थः सकलजनोपभोगपुराणीकृतोऽपि विचित्रतया भाव्यते । तथा प्रमदोद्यानादिर्विभावतां नीयते, विशेषेण च भाव्यते रसमयीक्रियते’ इति ।

तदेवमाचार्यवचोऽप्यत्राऽनुग्राहकतममेव दृश्यत इत्यतिशयोक्तेः सर्वालङ्कारमूलभूतत्वे नाऽवशिष्यते लवोऽपि संशीतेः ।

एवं यद्यप्युपमाया अपि ‘उपमैका शैलूषी’त्यादि प्रशंसनपुरस्सरं सकलालङ्कारजीवि-
तायमानत्वमाचार्यवरैस्तत्र तत्र प्रत्यपादि, तथापि मूलान्वेषणे क्रियमाणे सैषा वक्रोक्तिरेव तज्जननीपदं भजते । तत्र दिङ्मात्रं विविच्यते—

‘मुखं चन्द्र इवाभाती’त्यादौ वर्तमानं सादृश्यं ‘गोसदृशो गवय’ इत्येतत्स्थलीय-
सादृश्यात्कृतो भिन्नमिति प्रश्ने कविसमयसिद्धवर्णनमात्रादित्येतावदेवोत्तरमुदीर्येत । गो-गवय-
सादृश्यस्येव न खलु मुखचन्द्रसादृश्यस्याऽऽपामरमनुभवः सिद्ध्येत्, ततश्च लोकोत्तरत्वमनन्य-
गतिकतयाऽवश्यमभ्युपेयं भवति । तदेव वक्रत्वं नाम चमत्कृतिजनकतावच्छेदकीभूतो धर्म
इति निवेदितचरम् ।

अत एव—‘नियतिकृतनियमरहिता’मित्युक्तिः सङ्गच्छते । एतद्वीकाकारैरपि तत्राऽयमर्थः
स्फुटीकृत एवाऽऽस्ते ।

नन्वेवं वक्रोक्तेरेव सकलार्थधूर्धरत्वे कृतं शृङ्गारादिरसोत्प्लासैरिति चेन्मर्षयत क्षणम् ।

यन्मते ‘वक्रोक्तिः काव्यजीवितम्’, तन्मते तु तथैव प्रतिपत्तिः, सर्वेषामपि भेदानां
तत्रैवान्तर्भाव-भावनापरवशत्वात् । अस्मन्मते—ध्वनिरेव काव्यस्यात्मा, स च पर्यन्ते रसात्मक
एव । वक्रोक्तिस्तलङ्कारमूलतया, चमत्कृतिजननजागरूकतया, च विचिन्तनीयेत्येष संरम्भः ।
उपमाया दीपकादिष्विवाऽस्याः सर्वालङ्कारेष्वनुस्यूतत्वं जागर्ति, उपमाऽपि स्वात्मोपलब्धये
एतन्मुखप्रेक्षणीति वास्तविकी स्थितिः ।

तदेवमियमद्यावधि साहित्यसाम्राज्यमाणिक्क्यमञ्जूषा परिचिताऽप्याचार्यवराणां किमित्यु-
पेक्षा-पक्ष-निक्षिप्ताऽऽसीदिति न विज्ञायते । यत्किमप्यस्तु तदेतत्प्रस्तुतं किमप्यसंस्तुतं वस्तु
श्रीमतां पुरो न्यस्तमास्ते ।

बहुवक्तव्यविशदीकरणीयेऽप्यमुष्मिन् वस्तुनि, लेख-कलेवरवृद्धिमिया समास-न्यास
एवाऽऽदतः । आचार्यदण्डिन इमां भणितिं चाऽत्र—

‘अलङ्कारान्तराणामप्येकमाहुः परायणम् ।

वागीशमहितामुक्तिमिमामतिशयाह्वयम्’ ॥

अनुल्लिख्य न विश्राम्यति लेखनी । पर्यन्ते—

‘अन्यैरनुल्लिखितपूर्वमिदं ब्रुवाणो

नूनं स्मृतोर्विषयतां विदुषामुपेयम् ।

हासैककारणगवेषणया, नवार्थ-

तत्त्वावमर्शपरितोषसमीहया वा’ ॥

इति महिममष्टभणितिं श्रीमतः स्मारयन् विरमामि विस्तरादिति शिवम् ।

शब्दब्रह्मविमर्शः

लेखकः—पं० श्री सभापतिशर्मोपाध्यायः

नातिविरोहितमेतन्मनीषावैभवावभासितविचारवर्त्मनां यदिह निखिलं दृष्टादृष्टकार्यजातं सकारणकमेवेति । तत्र सन्त्यनेकानि दर्शनानि, किन्तु दर्शनषट्कमेव प्रायः प्रसिद्धिपथमनुसरति । परन्तु सूक्ष्मेक्षिकयाऽऽलोचने व्याकरणाद्यङ्गाद्यनुयायिनां महर्षीणामपि प्रपञ्चकारणप्रदर्शनावतारे वाक्यपदीय-निर्मातृ-भर्तृहरिप्रभृतिभिर्वैयाकरणाभिमतो दार्शनिकसिद्धान्तः, शब्दब्रह्मणो विवर्तभूतमिदं सर्वमिति श्रुतिस्मृत्यादिविविधप्रमाणपुरस्सरं निर्णीतः । तद्यथा—उपसंहृत-वाच्यवाचकविभागं नामरूपात्मकजगज्जन्मादिहेतुभूतं शब्दब्रह्मैवेति तदेव “स्फोटः” इति व्याकरणतत्त्वविदः ।

तथा च श्रुतिः—“वाग्वै ब्रह्म” (वृ० ४ । १ । २) । वाक्यपदीयेऽपि “अनादिनिधनं ब्रह्म शब्दतत्त्वं यदक्षरम् । विवर्ततेऽर्थभावेन प्रक्रिया जगतो यतः ॥” । शिवदृष्टौ—“इत्याहुस्ते परं ब्रह्म यदनादि तथाक्षयम् । तदक्षरं शब्दरूपं सा पश्यन्ती परा हि वाक् ॥” इति । स एवात्मा सर्वदेहव्यापकत्वेन वर्तते—“अन्तःपश्यदवस्थैव चिद्रूपत्वमरूपकम् ॥” इति । यद्यपि परब्रह्मणश्चिद्रूपत्वमेव श्रुत्यादिसिद्धं तथापि चिद्रूपस्य यच्चिद्रूपत्वं तद् वाग्रूपमेव । तच्च शब्दब्रह्म प्रणवरूपमखण्डम् । तथा च श्रुतिः—“ओङ्कार एव सर्वा वाक् सैषा स्पर्शोष्मिर्व्यव्यमाना बह्वी नानारूपा भवति” । बह्वी = वाक्यपदादिरूपा । नानारूपा = आकाशाद्यर्थरूपा ।

शब्दब्रह्मैव “नामरूपे व्याकरवाणि” (छा० ६-३-२) इति श्रुतिबोधितशब्दार्थात्मक-जगद्रूपेण विवर्तते (अपरित्यक्तस्वस्वरूपं नानाशब्दार्थरूपेण प्रतीयते) । छान्दोग्येऽपि “ओङ्कारेण सर्वा वाक् संतृण्योङ्कार एवेदं सर्वमोङ्कार एवेदं सर्वम्” (छा० २-२३-३) । एवञ्च “तस्मादेतस्मादात्मन आकाशः सम्भूतः” (तै० २—१), “यतो वा इमानि भूतानि जायन्ते, येन जातानि जीवन्ति, यत्प्रयन्त्यभिसंविशन्ति च” (तै० ३—१) इत्यादिश्रुतयोऽपि शब्दब्रह्मपरतयैव योजनीयाः ।

न च “सत्यं ज्ञानमनन्तं ब्रह्म” (तै० २—१) इति श्रुतिविरोधः, तत्र ‘वाग्वै सम्राट् परमं ब्रह्म नैनं वाग्जहाति सर्वाययेनं भूतान्यभिरक्षन्ति’ (वृ० ४—१—२) इति श्रुतेः “न सोऽस्ति प्रत्ययो लोके यः शब्दानुगमाहते । अनुविद्धमिव ज्ञानं सर्वं शब्देन भासते ॥” इति वाक्यपदीयाच्च सत्यादिशब्देन शब्दानुविद्धस्यैवार्थस्य भानेन शब्दविशेष्यकबोधस्यापि

विनिगमनाविरहात्सम्भवेन श्रुतेः शब्दब्रह्मपरकत्वेनापि सुयोज्यत्वात् । न च ज्ञानादिशब्दपरकत्वे तस्यानुपूर्वीविशिष्टतया ब्रह्मणः सख्यदृष्टापत्तिः, शब्दस्य ब्रह्मरूपत्वेऽवयवभानस्य काल्पनिकत्वात् । तदुक्तम्—“पदे न वर्णा विद्यन्ते वर्णेष्ववयवा न च । वाक्यात्पदानामत्यन्तं प्रविवेको न कश्चन ॥” इति । न चोक्तरीत्या शब्दब्रह्मणः प्रणवरूपत्वे “ततोऽभूत् त्रिवृदोङ्कारो योऽव्यक्त-प्रभवः स्वराट् । यत्तल्लिङ्गं भगवतो ब्रह्मणः परमात्मनः” (भा० स्क० १२ अ० ६) इति वचनविरोधः, तद्वचनस्य किञ्चित्स्थूलप्रणवाभिप्रायपरत्वात् । “नामरूपे व्याकरवाणि” (छा० ६—३—२), “नामरूपात्मकं हीदं सर्वम्” इत्यादि श्रुतिप्रामाण्यान्नामरूपात्मकप्रपञ्चस्य ब्रह्मणो विवर्तत्वपक्षे मूलब्रह्मणोऽर्थरूपत्वे शब्दरूपत्वे वा बाधकाभावाद् विनिगमनाविरहाच्च वैयाकरणाभ्यु-पेतशब्दात्मकत्वं ब्रह्मणः सिद्ध्यति । सर्वत्र सत्तायां अनुगतत्वाद्यथा सत्तात्मकत्वं वेदान्तिभिरुरी-क्रियते तथा शाब्दिकैरपि प्रत्यक्षानुमित्युपमितिशब्दादिज्ञानमात्रे शब्दविषयकत्वस्याभावाप्रतियो-गित्वस्यानुभवसिद्धत्वाच्चदात्मकत्वे वैयाकरणानां वेदान्तिभिः सह तुल्ययोगक्षेमत्वम् ।

न च जगद्भासकत्वानुपपत्तिः, “ग्राह्यत्वं ग्राहकत्वञ्च द्वे शक्ती तेजसो यथा । तथैव सर्वशब्दानामेते पृथगवस्थिते” इति वाक्यपदीयवचनप्रदर्शितसाम्येन तत्त्वोपपत्तेः । अत एवा-घोनिर्दिष्टवचनानि संगच्छन्ते । “स्वधाम्नो ब्रह्मणः साक्षाद् वाचकः परमेश्वरः । स सर्वमन्त्रोपनिष-द्वेदबीजं सनातनम् ॥ तस्य ह्यासंज्ञयो वर्णा अकाराद्या भृगूद्वह । धार्यन्ते यैस्त्रयो भावा गुणना-मार्थवृत्तयः ॥” (भा० स्क० १२ अ० ६) । यैः = अकाराद्यैः । त्रयो भावाः = सत्त्वरजस्तमो-गुणरूपाः, श्रृग्यजुःसामाद्यात्मकनामरूपाः, भूर्भुवःस्वर्लोकाद्यर्थरूपाः, जाग्रत्स्वप्रसुषुप्त्यादिवृत्तिरूपाः । “अकाराद्यास्तयो वर्णा ब्रह्मविष्णुमहेश्वराः । अन्ये प्रतीयमानो यो ध्वनिर्ब्रह्मेति गीयते ॥”, “अपि प्रयोक्तुरात्मानं शब्दमन्तरवस्थितम् । प्राहुर्महान्तमृषमं येन सायुज्यमाप्नुयात् ।” अत्रोद्योतकारः—“द्वौ शब्दात्मानौ कार्यौ नित्यश्च । तत्रान्यः सर्वेश्वरः सर्वज्ञः सर्वशक्तिमान् शब्दवृषभस्तस्मिन् खलु वाग्योगवित् शास्त्रजन्यशब्दज्ञानपूर्वकप्रयोगेण क्षीणपापः पुरुषो विच्छि-द्याहङ्कारग्रन्थीन् अत्यन्तं संसृज्यते इति तदर्थं तद्व्याख्यातार इति” ।

अत्र द्विविधो हि वादः—अर्थब्रह्माद्वैतवादः, शब्दब्रह्माद्वैतवादश्च । तत्रार्थब्रह्माद्वैतवादो वेदान्तिनाम् । शब्दब्रह्माद्वैतवादश्च वैयाकरणानाम् । तत्रार्थाद्वैतब्रह्मवादिनये अर्थात्मक-शब्दात्मकसृष्टिद्वयस्योपपादकानि यानि प्रमाणानि तान्येव शब्दाद्वैतब्रह्मवादिनयेऽपि बोद्धव्यानि । इत्यञ्च सृष्टिद्वयस्योभयामिमतवेऽर्थात्मिकायाः सृष्टेः वेदान्तशास्त्राभिमतक्रम एव शाब्दिकानामपि अभिप्रेतस्तत्र तैः क्रमान्तरस्यानुक्तत्वात् ।

साम्प्रतं शब्दात्मकसृष्टिक्रमो वैयाकरणाभिप्रेतपथेन समासतः प्रदर्श्यते । तथाहि—प्रलये नियतकालपरिपाकानां सर्वप्राणिकर्मणाभ्युपमोगेन प्रक्षयाल्लीन-सर्वजगत्का माया ईश्वरे चेतने लीयते (सुप्तेव तिष्ठति) । ततोऽपरिपक्वप्राणिकर्मभिः कालवशात् प्रातपरिपाकावस्थैः स्वफलाप्रदानाय भगवतोऽबुद्धि- (अविद्या) पूर्विका सृष्टिर्मायापुरुषो प्रादुर्भवतः । ततः पुरुषस्य

सिद्धात्मिका मायावृत्तिर्जायते । ततो बिन्दुरूपमव्यक्तं त्रिगुण- (प्रकृतिः) मुत्पद्यते । एतदेव जगदुपादानमित्युच्यते, “ख” “परा” आदिशब्दैर्व्यवहियते च । तदुक्तं प्रपञ्चसारे :—

“सच्चिदानन्दविभवात्सकलात् परमेश्वरात् ।

आसीच्छक्तिस्ततो नादो नादाद् बिन्दुसमुद्भवः ॥

परशक्तिमयः साक्षात् त्रिषाऽसौ भिद्यते पुनः ।

बिन्दुर्नादो बीजमिति तस्य भेदाः समीरिताः ॥

बिन्दुश्शिवत्माको बीजं शक्तिर्नादस्तयोर्मिथः ।

समवायः समाख्यातः सर्वागमविशारदैः ॥

भिद्यमानान्ततो बिन्दोरव्यक्तात्मा ततोऽभवत् ।

शब्दब्रह्मेति तं प्राहुः सर्वागम-विशारदाः ॥” इति ॥

अत्र जन्याया अग्नि पराख्यवाचः सूक्ष्मत्वाज्जगत्कारणत्वरूपसाजात्वादतीन्द्रियत्वाच्च शब्दब्रह्मशब्देन व्यवहारविषयत्वम् । एतत्सर्वगतमपि प्राणिनां मूलाधारे संस्कृतपवनेनाभिव्यज्यते । तथाहि—“षण्णवत्यङ्गुलो देहायामः । तत्राङ्गुल्यर्द्धसहितं सप्तचत्वारिंशदङ्गुलात्मकमध उपरि च परित्यज्यैकाङ्गुलपरिमितं मध्यं मूलाधार इत्युच्यते । तदुक्तम् :—

गुदलिङ्गान्तरे चक्रमाधाराख्यं चतुर्दलम् ।

अस्ति कुण्डलिनी ब्रह्मशक्तिराधारपङ्कजे ॥

आधाराद् द्व्यङ्गुलादूर्ध्वं मेहनाद् द्व्यङ्गुलादधः ।

एकाङ्गुलं देहमध्यं तप्तजाम्बूनदप्रभम् ॥”

(संगी० रत्ना० १-२-१९-२०-४१) इति ।

पवनसंस्कारश्च ज्ञातमर्थं विवक्षोः पुंस इच्छया जातेन प्रयत्नेन योग एव । तदभिव्यक्तं शब्दब्रह्म स्वप्रतिष्ठतया निष्पन्दम् “परा” वागित्युच्यते । तदेव नामिपर्यन्तमागच्छता तेन वायुनाऽभिव्यक्तं मनोविषयः “पश्यन्ती” इत्युच्यते । तत्र परा वाक्सूक्ष्मतमा ईश्वराधिदैवा । पश्यन्ती च सूक्ष्मतरा ईश्वराधिदैवा च । ते उभे योगिनां समाधौ क्रमेण निर्विकल्पक-सविकल्पकज्ञानविषयौ । ततो हृदयपर्यन्तमागच्छता तेन वायुना हृद्देशेऽभिव्यक्तं तत्तदर्थविशेष-तत्तच्छब्दविशेषोल्लेखिन्या बुद्ध्या विषयीकृतं हिरण्यगर्भदेवत्या परश्रवणायोग्यत्वेन सूक्ष्मा मध्यमेत्युच्यते । तत आस्यपर्यन्तमागच्छता वायुना कण्ठदेशं गत्वा मूर्धानमाहत्य परावृत्त्य तत्तत्स्थानेष्वभिव्यक्तं परश्रवणयोग्या विराडधिदेवत्या “वैखरी” इत्युच्यते । एवं वेणुदुन्दुभिर्वीणादिषु अमिषातादिवैलक्षण्येनाभिव्यक्तं तत्तच्छब्दरूपा वाग् ज्ञेया । एषु च शब्देषु, एकब्रह्मप्रभवत्वादोषध्यादिष्विव सर्वाः शक्तयस्सन्निहिता वर्तन्ते । परन्तु अर्थेषु यथायुर्वेदादौ तत्तच्छब्दक्य उपवर्णिता अनुभूताश्चोपलभ्यन्ते न तथा शब्देषु । यद्यप्यागमेषु मन्त्राणामाश्चर्यकरी शक्तिर्भाषिताऽस्ति तथापि न सा सर्वसाधारण्येन फलप्रदामिमन्यते । उक्तञ्च वाक्यपदीये :—

“रूपादयो यथा दृष्टाः प्रत्यर्थं यतशक्तयः ।
 शब्दास्तथैव दृश्यन्ते विषापहरणादिषु ॥
 यथैषां तत्र सामर्थ्यं धर्मेऽप्येवं प्रतीयताम् ।
 साधूनां साधुभिस्तस्माद्वाच्यमभ्युदयार्थिभिः ॥
 सर्वोऽदृष्टफलानर्थानागमात्प्रतिपद्यते ।
 विपरीतं च सर्वत्र शक्यते वक्तुमागमे ॥” इति ॥

यथा शरीराश्रितरोगाणां निवृत्तये उपायप्रदर्शकं चिकित्साशास्त्रम्, यथा वा बुद्ध्याश्रिता-
 नुचिततरागद्वेषादिदोषाणामपनुत्तये अध्यात्मशास्त्रं पुराणस्मृत्यादिकञ्च तथा वागाश्रितदोषाणां
 निवारणाय व्याकरणशास्त्रम् । तदुक्तं वाक्यपदीये :—

“कायवाग्बुद्धिविषया ये मत्ताः समवस्थिताः ।

चिकित्सालक्षणा(व्याकरण)ध्यात्मशास्त्रैस्तेषां विशुद्ध्यः” ॥

इत्यञ्चार्येष्विव शब्देष्वपि सर्वासु शक्तिषु सतीषु तासामाधिर्भावाय शास्त्रप्रमाणकैर्वि-
 द्वद्भिर्वैज्ञानिकैरिव भूयो भूयो यत्नो विधेयः ।

इत्थं निष्कृष्यमाणं यच्छब्दतत्त्वं निरञ्जनम् ।

ब्रह्मैवेत्यन्तरं प्राहुस्तस्मै पूर्णात्मने नमः ॥

॥ इति शम् ॥

❁ पाणिनिव्याकरण की पारिभाषिकप्रक्रिया का आधार

लेखक :—डाक्टर मङ्गलदेव शास्त्री

संस्कृत-व्याकरण के इतिहास में पाणिनि-व्याकरण का स्थान सबसे ऊँचा है। पाणिनि आचार्य का सब से अधिक प्रसिद्ध ग्रन्थ 'अष्टाध्यायी' है। अपनी विषय-प्रतिपादन की प्रक्रिया के गम्भीर, व्यापक तथा निर्दोष वैज्ञानिक ढंग के कारण यह संस्कृत-साहित्य के प्रधान रत्नों में से एक कहा जा सकता है। इसीसे इसके प्रभाव की थोड़ी बहुत छाप इसके पीछे लिखे गये प्रायः समस्त संस्कृत-व्याकरणों पर देखी जाती है। इसमें सन्देह नहीं कि भारतवर्ष में अत्यन्त प्राचीनकाल से ही व्याकरण-विषयक खोज प्रारम्भ हो गई थी। उस खोज के फल-स्वरूप पाणिनि आचार्य से पहले भी अनेक वैयाकरणों ने अपने अपने व्याकरण लिखे थे। इसका एक प्रमाण 'अष्टाध्यायी' में ही अनेक आचार्यों के मतों के उल्लेख का मिलना है। उन आचार्यों के ग्रन्थों का अब कोई पता नहीं। इसका मुख्य कारण पाणिनि-व्याकरण की श्रेष्ठता तथा प्रचार-बाहुल्य है। पाणिनि आचार्य के पीछे भी अनेक आचार्य हुए हैं जिन्होंने अपने अपने व्याकरण लिखे; परन्तु पाणिनि-व्याकरण की समकक्षता किसी को प्राप्त नहीं हुई। इन कारणों से, बिना किसी अतिशयोक्ति के, पाणिनि-व्याकरण को संस्कृत-व्याकरण के उत्कर्ष की चरम-काष्ठा कहा जा सकता है।

पाणिनि-व्याकरण की उत्कृष्टता को सम्पादन करनेवाले कारणों में से एक मुख्य कारण उसकी पारिभाषिक प्रक्रिया है। यहाँ हम इसकी तीन मुख्य पारिभाषिक विशेषताओं पर विचार करेंगे—(१) प्रत्याहार, (२) अनुबन्ध और (३) संज्ञायें। इन विशेषताओं के विषय में अधिकतर पूर्वीय और पश्चात्य विद्वानों (बर्नेल आदि) की यही धारणा है कि इनका प्रारम्भ पाणिनि आचार्य से ही हुआ है। दूसरे शब्दों में इनको पाणिनि आचार्य की ही नवीनतायें समझना चाहिए। परन्तु नीचे के लेख से प्रतीत होगा कि वस्तुस्थिति में ऐसा नहीं है।

* अखिल-भारतवर्षीय ओरियेंटल कान्फ्रेंस के प्रयाग के अधिवेशन में इंग्लिश भाषा में पढ़े गये अपने लेख का सारांश।

(१) प्रत्याहार

पाणिनि-व्याकरण में प्रयुक्त किये गये प्रत्याहार दो प्रकार के हैं। (१) वे जिनका सम्बन्ध 'अ इ उ ण्' आदि चौदह 'माहेश्वर सूत्रों' से है; जैसे 'अण्', 'अच्', आदि। (२) उनसे भिन्न; जैसे 'सुप्', 'तिङ्', 'सुट्' आदि। आपाततः यही प्रतीत होता है कि प्रत्याहारों की शैली का प्रारम्भ पाणिनि से ही हुआ होगा; क्योंकि यह कहा जा सकता है कि प्रत्याहारों का प्रयोग किसी ऐसे ग्रन्थ में नहीं मिलता जो निर्विवाद रूप से पाणिनि से पूर्व का हो। ऐसा होने पर भी प्रत्याहारों के नीचे दिखलाये हुए कुछ ऐसे प्रयोग हैं जिनका इस सम्बन्ध में अवश्य विचार करना चाहिए।

सबसे पहले हम कात्यायन आचार्य-प्रणीत 'वाजसनेयि-प्रातिशाख्य' को लेते हैं। इस ग्रन्थ में 'तिङ्' प्रत्याहार का प्रयोग सूत्र १।२७ में किया गया है। यह ग्रन्थ पाणिनि-व्याकरण के वार्तिककार कात्यायन का ही बनाया हुआ है या उनके प्राग्वर्ती इसी नाम के किसी दूसरे आचार्य की कृति है, इस विषय में विद्वानों में बड़ा विवाद है। 'तस्मिन्निति निर्दिष्टे पूर्वस्य' आदि कई सूत्र, जो 'अष्टाध्यायी' में आये हैं, इस ग्रन्थ में भी ज्यों के त्यों वर्तमान हैं। इस आधार पर तथा कुछ अन्य कारणों से भी कोई-कोई इस ग्रन्थ को पाणिनि से पीछे का मानते हैं। परन्तु प्रातिशाख्य-साहित्य के अनेक वर्षों के अपने अध्ययन के आधार पर हमारी सम्मति तो इसके प्रतिकूल ही है। इस विषय में हमें जो कुछ कहना है उसे हम अन्यत्र कहेंगे। यहाँ केवल इतना ही कह देना पर्याप्त होगा कि पाणिनि की रचनाशैली की प्रगाढ़ता और अपनी परिभाषाओं तथा संज्ञाओं के प्रयोग में एकरूपता और अविरोधादिता के साथ 'वाजसनेयि-प्रातिशाख्य' की शैली की अप्रौढ़ता तथा अव्यवस्था की (तुलना करो— १।३८ तथा ४०; १।५२; ३।६—१०) तुलना करते हुए यह कोई नहीं कह सकता कि उक्त प्रातिशाख्य पाणिनि से पीछे का है। द्वितीय, 'प्रत्यय' आदि अनेक शब्दों का प्रयोग वा० प्रा० में 'ऋग्वेद-प्रातिशाख्य' के अर्थ (= पर) में ही है और यह अर्थ वस्तुतः पाणिनि के अर्थ से पहले का है।

इसके अतिरिक्त 'उणादिसूत्रों' में भी 'म्' (११६), 'इक्' (५६६), 'अच्' (५८८) इन प्रत्याहारों का प्रयोग हुआ है। ये प्रत्याहार स्पष्टतः पाणिनि के प्रत्याहारों से अभिन्न हैं। इस कारण से तथा 'सम्प्रसारण', 'उपधा', 'वृद्धि', 'श्रु', 'टि' आदि संज्ञाओं के दोनों ('अष्टाध्यायी' तथा 'उणादिसूत्र') में समान होने से यह कहा जा सकता है कि 'उणादिसूत्र' भी पाणिनि की ही कृति है, या कम से कम पाणिनि से पीछे के हैं। परन्तु 'महामाष्य' (देखो ६।१।१२३, ७।१।२, ७।३।५०, आदि) तथा 'अष्टाध्यायी' (देखो ६।२।१४४, ७।२।६ आदि) के देखने से यह स्पष्ट हो जाता है कि 'उणादि-

सूत्र' पाणिनि की कृति तो हैं ही नहीं, किन्तु वे पाणिनि से पहले के हैं। पाणिनि-व्याकरण के नवीन टीकाकारों के द्वारा भी इसकी पुष्टि होती है। 'उणादयो बहुलम्' (३।३।१) सूत्र के ऊपर कैयट कहते हैं—'बहुलवचनमिति। उणादय इत्येव सूत्रमुणादीनां शास्त्रान्तरपठितानां साधुत्वाभ्यनुज्ञानार्थमस्त्विति भावः।' 'शब्देन्दुशेखर' (३।३।१) में नागेशभट्ट ने भी कहा है—'अनेन भाष्यवार्त्तिकसमूहेन—उणादयो बहुलम्—इति व्याकरणा-न्तरव्यवस्थापकमिति स्पष्टमेवोक्तम्।'

इसके बाद हम शान्तनव आचार्य के बनाये हुए 'फिट्' सूत्रों को लेते हैं। इन सूत्रों में 'अष्' (२७ = अच्), 'ख्य' (३१), 'इक्' (४६), 'अच्' (५१) 'ह्य' (४८, ६६ = हल्) इन प्रत्याहारों का प्रयोग हुआ है। 'महाभाष्य' के (६।१।६२)—"प्रातिपदिक-स्वरस्यावकाशः। आम्नः।" और (६।१।२३)—"सत्यमेवमेतत्। न त्विदं लक्षणमस्ति प्रातिपदिकस्यादिरुदात्तो भवतीति। इदं पुनरस्ति प्रातिपदिकस्यान्त उदात्तो भवतीति।" इन वचनों से प्रतीत होता है कि ये सूत्र वार्त्तिककार कात्यायन से पूर्व के हैं। ऐसी दशा में इनका पाणिनि से भी पूर्व का होना बहुत सम्भव है।^१

अन्त में हम पाणिनि-व्याकरण के 'परिभाषापाठ' को लेते हैं। अनेक परिभाषाओं में पाणिनीय प्रत्याहारों का प्रयोग पाया जाता है। इन परिभाषाओं के विषय में नागेशभट्ट आदि का कहना है कि प्राचीन आचार्यों के ग्रन्थों में ये वचनरूप से पठित थीं परन्तु पाणिनि-व्याकरण में ये शापकसिद्ध या न्यायसिद्ध हैं। सब परिभाषाओं के विषय में सत्य न होने पर भी यह कथन उन परिभाषाओं के विषय में अवश्य सत्य है जिनका शापन एकदेशानुमति द्वारा ही होता है। उनके पाणिनि से पूर्व की होने के विषय में कोई सन्देह नहीं हो सकता। ऐसी ही दो परिभाषायें—"गतिकारकोपपदानां कुन्दिः सह समासवचनं प्राक्सुबुत्पत्तेः" और "शितपा शपानुबन्धेन निर्दिष्टं यद् गण्येन च। यत्रैकाजग्रहणं चैव पञ्चैतानि न यद्बुकि"—हैं। इनमें से पहली परिभाषा पर 'पदमञ्जरी' (२।२।१६) का कहना है—"एवं तर्हि गतिकारकोप-पदानामिति परिभाषा पूर्वाचार्यैः पठिता। सूत्रकारेणाप्यतिङ्ग्रहणेन तद्देश आश्रिता। तत्र सामान्यापेक्षं शापकमिति कुल्लमेव परिभाषार्थं शापयतीति सिद्धमिष्टम्।" 'मनोरमा' (२।२।१६) का भी यही कहना है—"यद्यप्युक्तरीत्या गत्युपपदयोरेव लाभस्तथापि त्रितय-विषयिणी प्राचां परिभाषा एकदेशानुमतिद्वारा इहापि ज्ञाप्यत इति भावः।" इसी प्रकार उपरि-निर्दिष्ट दूसरी परिभाषा के विषय में भी 'तत्त्वबोधिनी' (७।२।१०) का ऐसा ही मत है। ऐसी दशा में यदि हम केवल इन्हीं दो परिभाषाओं को पाणिनि से प्राचीन आचार्यों की मानें तो उनमें क्रम से 'सुप्' और 'अच्' इन दो प्रत्याहारों का पाठ अवश्य ध्यान देने योग्य है।

१ तु० फिट् सूत्र ८६ पर 'सुबोधिनी'—"तस्य पाणिनीयात् पूर्वप्रवृत्तत्वेनादोषात्।"

ऊपर के प्रमाणों से यह प्रतीत होता है कि प्रत्याहारों की शैली का प्रारम्भ पाणिनि आचार्य से नहीं हुआ, तथा उपर्युक्त दोनों प्रकार के प्रत्याहार उनसे पहले प्रयुक्त होते थे। इससे यह सिद्ध होता है कि चौदह 'माहेश्वरसूत्र' इसी या कुछ भिन्न स्वरूप में पाणिनि से पूर्व भी वर्तमान थे। संस्कृत-वैयाकरणों का यह कहना कि वे 'माहेश्वर' (न कि पाणिनीय) हैं, यद्यपि इस कथन का आधार महामाष्य में नहीं मिलता, इसी बात की पुष्टि करता है। 'वृद्धिरादैच्' (१।१।१) सूत्र के ऊपर 'महामाष्य' का यह कथन भी कि यहाँ शास्त्र के आदि में 'वृद्धि' शब्द का प्रयोग मङ्गलार्थ है, यही दिखलाता है कि बहुत करके प्रारम्भ के चौदह सूत्र वस्तुतः पाणिनि के न होकर किसी प्राचीन ग्रन्थ से लिये गये हैं।

(२) अनुबन्ध

अनुबन्धों का प्रयोग प्रायः प्रत्यय के साथ किया जाता है। परन्तु निपातों (जैसे 'आङ्', 'नञ्', 'सुञ्'), धातुओं और प्रातिपदिकों (जैसे 'नदट्', 'चोरट्' ३।१।१३४; 'कुण्डिनच्' २।४।७०) के साथ भी उनका प्रयोग देखा जाता है। पाणिनि से पूर्वकाल के आचार्य उनका प्रयोग किया करते थे यह सामान्यतया 'महामाष्य' के "पूर्वसूत्रनिर्देशोऽयं वा। पूर्वसूत्रेषु च येऽनुबन्धा न तैरिहेत्कार्याणि क्रियन्ते ।" (७।१।१८ : 'श्रौङ् आपः') इस कथन से सिद्ध होता है। 'ट' के स्थान पर 'आङ्' का प्रयोग भी (७।३।१०५, १२०) टीकाकारों के मत से पूर्वाचार्यों के ही अनुसार किया गया है। इन असाक्षात् प्रमाणों को छोड़कर निम्न-लिखित साक्षात् प्रमाण भी इस बात को सिद्ध करते हैं। जैसे, 'आङ्' (= आ) का प्रयोग 'वाजसनेयि-प्रातिशाख्य' (६।२४) और 'निरुक्त' (११।२४) में पाया जाता है। इसी प्रकार उक्त प्रातिशाख्य में 'ए' 'ओ' के स्थान में 'एत्' 'ओत्' (१।११४ और ४।६०) तथा 'वाँसौ' (= वसौ, ५।११) और अथर्वप्रातिशाख्य में 'सन्' (१।८६), 'वसु' (१।८८, ४।३५) आदि में अनुबन्धों का प्रयोग देखा जाता है। कोई-कोई इन्हीं अनुबन्धों को देखकर 'अथर्व-प्रातिशाख्य' के पाणिनि से पीछे का मानते हैं। परन्तु उक्त प्रमाणों की दृष्टि से उनके मत की निर्बलता स्पष्ट है। इस विषय में एक दृढ़ प्रमाण, 'महामाष्य' (४।२।४५) के कथनानुसार पाणिनि से प्राचीन, आपिशलि आचार्य के "धेनुर्नञि ठकमुत्पादयति" इस सूत्र में प्रयुक्त 'नञ्' से मिलता है।

इस प्रकार अनुबन्धों का प्रयोग पाणिनि से पूर्व के ग्रन्थों में पाया जाता है। परन्तु इसकी अपेक्षा यह सिद्ध करना, कि पाणिनि से पूर्व भी भिन्न-भिन्न अनुबन्धों का प्रयोजन या अर्थ वही होता था जो पाणिनीय व्याकरण में पाया जाता है, कुछ अधिक कठिन है। 'महामाष्य' (७।१।१८) से कुछ विद्वानों को इसके विरुद्ध अम भी हो चुका है। परन्तु ध्यानपूर्वक पढ़ने पर 'महामाष्य' में ही ऐसे प्रमाण मिल सकते हैं जिनसे स्पष्टतया सिद्ध हो जाता है

कि पाणिनि के पूर्व अनुबन्धों का प्रयोजन कम से कम बहुत अंश तक पाणिनि के अनुसार ही होता था । अनेक प्रमाणों में से कुछ नीचे दिये जाते हैं :—

“इह केचिद् द्व्येकयोः फ्यत्वं विदधति । बहुषु च फकम्” (४।१।६८) । इस पर कैयट—“केचित्=पूर्वे वैयाकरणाः ।”

“एवं च कृत्वापिशिलेराचार्यस्य विधिरूपपन्नो भवति । धेनुरनञि ठकमुत्पादयति” (४।२।४५) ।^१

“डावतावर्थवैशेष्यात् (५।२।३६)” । इस पर कैयट—“पूर्वाचार्यप्रक्रियापेक्षो निर्देशः । इह तु वतुपं विधाय—आ सर्वनाम्नः—इत्यात्वं विहितम् । पूर्वाचार्यास्तु डावतुं विदधति ।”

यदि उक्त कथन ठीक है तो पाणिनि-व्याकरण में ही “प्राचां फस्तद्धितः” (४।१।१७), “आरगुदीचाम्” (४।१।१३०) इत्यादि सूत्रों से विहित प्रत्ययों के साथ लगाये हुए अनुबन्ध भी वस्तुतः उन-उन आचार्यों के ग्रन्थों से ही लिये हुए समझने चाहिएँ । ‘उणादिसूत्र’, ‘फिट्-सूत्र’ और ‘अथर्व-प्राति शाख्य’ में भी इसी प्रकार के अनुबन्धयुक्त प्रत्यय पाये जाते हैं ।

(३) संज्ञायें

पाणिनि-व्याकरण में पारिभाषिक संज्ञायें दो प्रकार की हैं—(१) अकृत्रिम या अन्वर्थ-संज्ञायें, (२) कृत्रिम संज्ञायें । अकृत्रिम संज्ञाओं के विषय में तो यह निःसंकोच भाव से कहा जा सकता है कि वे प्रायः सबकी सब पूर्वाचार्यों के ग्रन्थों से ली गई हैं । “पूर्वाचार्यसंज्ञा चैयं महती । तदङ्गीकरणमुपाधेरपि तदीयस्य परिग्रहार्थम् । उत्तरपदार्थप्रधानस्तत्पुरुष इति” (२।१।२२) इत्यादि ‘काशिका’ आदि के वचनों से भी यही सिद्ध होता है । “अर्थमात्रालाघवेन पुत्रोत्सवं मन्यन्ते वैयाकरणाः” के अनुसार सर्वथा लाघव पर तुले हुए पाणिनि जैसे आचार्य के ग्रन्थ में अनेक महती अन्वर्थ संज्ञाओं के रखने का वस्तुतः कारण भी यही हो सकता है कि उन संज्ञाओं का व्यवहार अतिप्राचीन काल से चला आता था । उस चिरकालीन व्यवहार के अनुरोधवश ही पाणिनि को भी उनका प्रयोग करना पड़ा ।

पाणिनि से पहले के आचार्यों के ग्रन्थों में अनेकानेक ‘पाणिनीय’ अन्वर्थ संज्ञाओं का पाया जाना उक्त बात को स्पष्टतया सिद्ध करता है । ऐसे कुछ उदाहरण नीचे दिये गये हैं ।

१ तु० न्यास ४।२।४५ :—“एवं कृत्वापिशिलेर्विधिरूपपन्नो भवति । धेनोरनञः” इति । पतद्धि तत्सूत्रम् । अस्यायमर्थः । धेनुराब्दः समूहेऽर्थे ठकमुत्पादयति ।”

‘निरुक्त’ में ही ‘सर्वनाम’, ‘कृत’, ‘विभक्ति’, ‘उपधा’, ‘तद्धित’, ‘पुरुष (प्रथम, मध्यम और उत्तम),’ ‘गुण’ (१०।१७) इत्यादि संज्ञायें पाई जाती हैं । ‘वा० प्रातिशाख्य’ में ‘लुक्’ (= लोप १।११४, ३।१३), ‘आमन्त्रित’ (२।१७), ‘संख्या’ (५।२७), ‘वृद्धि’ (५।२६) आदि का; तथा ‘अथर्वप्रातिशाख्य’ में ‘प्रत्यय’ (२।८७), ‘प्रातिपदिक’ (३।७८), ‘कर्मप्रवचनीय’ (४।३), ‘वृद्ध’ (४।५५) आदि का प्रयोग पाया जाता है । ‘उणादिसूत्र’ की संज्ञाओं का उल्लेख हम ऊपर कर चुके हैं । इस विषय में और भी अनेक प्रमाण हैं जिनका उल्लेख करना यहाँ अनावश्यक है ।

परन्तु पाणिनीय कृत्रिम संज्ञाओं के विषय में एकाएक ऐसा कहना ज़रा कठिन है । ‘घु’, ‘घ’, ‘घि’, आदि संज्ञाओं का प्रयोग निर्विवादरूप से पाणिनि से पूर्व के ग्रन्थों में प्रायः नहीं दिखलाया जा सकता; तो भी यह नहीं कहा जा सकता कि पाणिनि से पूर्व कृत्रिम संज्ञाओं का व्यवहार विलकुल नहीं होता था; क्योंकि ‘महाभाष्य’ और ‘वार्त्तिकपाठ’ में ही अनेक कृत्रिम संज्ञायें पाई जाती हैं जो पाणिनीय संज्ञाओं से भिन्न हैं और जो कैयट आदि टीकाकारों के अनुसार पूर्वाचार्यों की हैं । कुछ के उदाहरण ये हैं—

तण्—“बहुलं तणि । किमिदं तणीति । संज्ञाछन्दसोर्ग्रहणम् ।” (महाभाष्य २।४।५४) ।

ल—“प्रमाणे लः” (= लुक्) (महाभाष्य ५।२।३७) । इस पर ‘पदमञ्जरी’—
“लुक् एषा पूर्वाचार्यसंज्ञा ।”

दु—“द्योः । किमिदं द्योरिति । उत्तरपदस्येति ।” (महाभाष्य ७।३।३) ।^१

पाणिनि-व्याकरण में इन संज्ञाओं के स्थान में अकृत्रिम संज्ञाओं का प्रयोग किया गया है । लाघव की दृष्टि से पाणिनि को इन प्राचीन संज्ञाओं को अपना लेना चाहिये था । ऐसी दशा में भी उनके स्थान में अकृत्रिम संज्ञाओं का रखना इस बात को सिद्ध करता है कि पाणिनि कृत्रिम संज्ञाओं की अपेक्षा अकृत्रिम संज्ञाओं को ही अधिक पसन्द करते थे । फिर भी पाणिनि व्याकरण में ‘घु’ ‘घ’ आदि कुछ कृत्रिम संज्ञायें पाई जाती हैं । इसका कारण यही हो सकता है कि ये संज्ञायें भी पूर्वाचार्यों के ग्रन्थों में व्यवहार में लाई जाती थीं । उसी व्यवहार के अनुरोध से पाणिनि को इन्हें अपनाना पड़ा । इसलिये पाणिनि की अकृत्रिम संज्ञाओं की तरह कृत्रिम संज्ञायें भी प्रायेण पूर्वाचार्यों से ली हुई प्रतीत होती हैं ।

१ तु० कैयटः—“युराब्देनोत्तरपदं पूर्वाचार्यप्रसिद्धोच्यते ।”

उपसंहार

यदि ऊपर के प्रमाण ठीक हैं तो उनसे यही सिद्ध होता है कि पाणिनीय व्याकरण की पारिभाषिक प्रक्रिया का आधार बहुत अधिक अंश तक प्राचीन आचार्यों के ग्रन्थ थे। दूसरे शब्दों में 'अष्टाध्यायी' में पाणिनि-आचार्य की नवीनता उसी प्रकार की है जैसी पाणिनि के पीछे लिखे गये 'चान्द्र' आदि अनेक व्याकरणों में उनके लिखनेवालों की। इससे इस सामान्य सिद्धान्त की भी पुष्टि होती है कि सम्यता की भिन्न-भिन्न शाखाओं की तरह प्रत्येक शास्त्र और विज्ञान की उन्नति भी शनैः शनैः विकास का ही फल है।

भास्कराचार्यस्तत्पूर्ववर्तिनश्च ।

(लेखकः—पं० अनूपमिश्रः)

भगवतः षडङ्गिनो वेदस्य प्रधानाङ्गचक्षुष्टेनादृतं सिद्धान्तसंहिताहोरारूपस्कन्धत्रयविशिष्टं ज्योतिःशास्त्रमिदमनादि, यस्य प्रवर्तकाः सूर्यपितामहव्यासान्निपराशरादयोऽष्टादश महर्षयः प्रसिद्धाः । केचनैतदतिरिक्ता अपि लगधादयो महर्षयस्तत्कर्तारो बहुत्रोपलभ्यमानाः प्रायश एतेषामन्यतमा अन्ये वेत्यत्र पुरातत्त्वविदः प्रमाणम् । सत्यपि तत्त्वसङ्गागते ज्योतिर्विषयजाते वेदगते, दिग्दर्शिते च तस्मिन् देवर्षिभिः स्वस्वसंहितादौ (तदानीं सूर्यसिद्धान्तोदयो नासीत् ; प्रकृतार्यभटीयग्रन्थानन्तरसमकालमेव ५०० तमेशवीयान्दे स जात इति ध्येयम्), स्कन्धत्रयप्रधानस्य सिद्धान्तविषयीभूतग्रहनक्षत्रचरितस्य लौकिकधर्मकृत्यादिनिरूपणोपयुक्तस्य सारसंग्रहरूपेणैकत्र सद्यः समुपस्थितिमाकाङ्क्षता सिद्धान्तकारिणामाचार्याणामादिमेन कुसुमपुरवास्तव्येन श्रीमदार्यभटाचार्येण ४६६ तमेशवीयवर्षे तत्कालीनालौकिकप्रतिभाप्रदर्शनपूर्वकं सर्वग्रथं स्वसिद्धान्तग्रन्थरत्नं लघ्वार्यभटीयमकारि । यत्र गीतिकापादः, गणितपादः, कालक्रियापादः, गोलपादश्चेति चत्वारोऽध्यायाः परिकल्पिताः । आदौ गीतिकापादे स्वकल्पितगुप्तकल्पसंकेतेन ग्रहमन्दोच्चादिभगणाः, गणितपादे व्यावहारिकवर्गघनखातफलादिवर्णनम्, कालक्रियापादे सौरचान्द्रसावननाक्षत्रक्षयाधिमार्गसर्वाहस्यत्यान्दादिनिरूपकाः समस्ताः कालसम्बन्धिनो विषयाः, चरमे च गोलपादे सन्देष्टो निखिलो गोलक्षेत्रादिप्रपञ्चः प्रदर्शितः । एषामादिषु गीतिकापादः परिभाषारूपः, शिष्टं पादत्रयं मुख्यत्वेन वस्तुतत्त्वनिदर्शनात्मकमत एव 'आर्यभट्टस्त्रीणि निगदति गणितं कालक्रियां गोलम्' इत्युक्तम् । किञ्च सर्वमिदन्तदानीन्तनवीनपारिभाषिकाप्रसिद्धशब्दजालविन्यासेन कृतमिति ।

ज्योतिषसिद्धान्तेतिहासपर्यालोचनतोऽयमेवार्यभटः सूर्योऽशपुरुषत्वेन प्रतीयमानोऽवधार्यते, रचितोऽप्यार्यभटीये पठनपाठनाय तस्यानुपयुक्तयैतदादेशमादाय केनापि सूर्यसिद्धान्तो रचित इति कल्पनं नानुचितं प्रतिभाति, द्वयोर्मिथः सामञ्जस्यावलोकनाद् घातार्थबोधकसंवर्गादिसमशब्दसन्निवेशाच्च । एतस्य हि सूर्योऽशपुरुषत्वप्रतिपादन एकमतिप्राचीनम्पद्यमपि साक्ष्यन्ददाति यथा—

"सिद्धान्तपञ्चकविधावपि दृग्विरुद्धसौन्दर्योपरागमुखलेचरचारङ्गतौ ।

सूर्यः स्वयं कुसुमपुर्यभवत् कलौ तु भूगोलवित्कुलप आर्यभट्टमिमानः ॥"*

* See Aryabhatiya, by Dr. Kern.

यावदिदानीमयमेव केवलः प्राचामाचार्याणामन्तवशतो भुवः परिभ्रमणं सूर्यस्य च स्थैर्यं निरूपितवान् । एतदेव मूलमुल्लङ्घ्याधुनिकाः पाश्चात्यविदो नवीनसरण्या प्राच्यसिद्धान्तभिन्नां भूग्रहनक्षत्रकक्षां परिकल्प्य तदाधारतोऽपि शृङ्खोन्नतिग्रहयुतिग्रहणोदयास्तच्छायादिकं गणितागतं दृक्कुल्यतामुपगतमामनन्ति । तत्कल्पितकक्षाक्रमस्त्वेवमस्ति यथा—सर्वे ग्रहादयः सूर्यं परितो भ्रमन्तीति सूर्यः स्वयं स्थिरः, तत उपर्युपरि क्रमेण बुधः, शुक्रः, भूः, भौमः, गुरुः, शनिः, युरेनस्, नेप्च्यून । भौमादूर्ध्वं गुरोरधः कतिचनकिञ्चना विचित्रगतिकाः क्षणं लुप्तप्रायाः क्षणं देदीप्यमानाः स्फुरन्तो गगनेचराः कुहचिद् दृष्टिगोचरा जायन्ते, परन्तु तेषां ग्रहत्वेन गणनाऽ-शक्यत्वान्न कृता प्रारम्भिकपाश्चात्यसिद्धान्तकृता, तथैतेषु चरमौ नवीनावेवं ग्रहौ प्रत्यक्षमुपलब्धौ तेषाम् । ननु तदानीं प्राच्यसिद्धान्तप्रवृत्तिसमये साम्प्रतिकगुरुभौमकक्षान्तरालवर्षिग्रहमण्डल-वदिमावप्यलक्षणीयावास्तां समयभेदादिति सम्भावये । सत्यपि कक्षाक्रमभेदे वेदेऽपि तथैवोदितत्वा-द्भूसूर्ययोरन्यतरस्थैर्यस्यानिवार्यतयोभयक्रमतोऽपि गणितागतं ग्रहणादि न तथान्तरितमिति प्राच्यप्रती-च्यसिद्धान्तरहस्यवेदिभिः कतिधा परीक्षितमपि ।

गणितपादे “सहस्रत्रयसंवर्गो घनस्तथा द्वादशांशि स्या”-दित्यनेन समद्विघातरूपवर्गोक्ति-वत् समत्रिघातरूपघनस्य वस्तुतो यज्ञसम्बन्धिसमचतुर्भुजकुण्डफलस्य, यत्र तत्र वा तादृग्विधस्य खातविशेषफलस्य तथा मगधदेशे धान्यादिमापकत्वेनादृतस्य घनहस्तस्य च संज्ञा विलक्षणा निरूपिता, मापकपरा घनहस्तसंज्ञा भास्कराचार्योदितापि ‘हस्तोन्मितैर्विस्तृतिदैर्घ्यपिण्डैर्द्वद्वादशांशं घनहस्त-संज्ञ-’मित्येवंरूपाभ्युमेवाशयमनुसरन्ती विशेषतो विशदार्था । खातव्यवहारे च “क्षेत्रफलं वेधगुणं खाते घनहस्तसंख्या स्या”-दित्यनेन चेद्वर्गक्षेत्राधारभुजतुल्योच्छ्रितिविशिष्टं समखातमपेक्षितन्तदा तदघनफलानयनेऽपि तदाधारक्षेत्रफलन्तावद्वर्गत्वेन समद्विघातात्मकन्तथा तत्पुनराधारविस्तृतिवेधगुणं खातघनफलमिति समत्रिघातात्मकं घनफलं साधु तदनुसार्यैवोपपादितम् । मनुकालनिरूपण-प्रसङ्गे त्वार्यभटेन द्विसप्ततिमहायुगैरेको मनुरित्युक्तम् । परन्वन्त्याचार्यमतानुसारेणैकमहायुगस्तत्राधि-कोऽनुचित एवालौच्यते परम्परालोकैः । भास्करेणापि—“मनुः क्षमानगौर्युगै-’रित्येवोक्तम् । एवं ‘चतुरधिकं शतमष्टगुणं द्वाषष्टिस्तथा सहस्राणाम् । अयुतद्वयविष्कम्भस्यासन्नो वृत्तपरिणाहः’ इत्यनेन व्यासपरिधिषम्बन्धोऽतिसमीचीनः प्रदर्शितः । भास्करीयगोलाध्यायभुवनकोशे भूपरिधिमानाव-धारणप्रसङ्गे स्वमिताक्षरे ‘अयुतद्वयव्यासे द्विकान्यष्टयमर्तुमितः परिधिरार्यभटाद्यैरङ्गीकृत’ इति प्रमाणदानोक्त्यास्यैव परिग्रहणमवसीयते । आम्त्यामेव व्यासपरिधिम्यामनुपातेन ३६२७ व्यासे निरवशेषं परिधिमानं १२५० समायाति । अत एव ‘व्यासे मनन्दाग्निहते विभक्ते खबाणसूर्यै-’रिति तदुक्तं सूक्ष्मपरिध्यानयनमप्युपपद्यते ।

गोलपादे ‘मध्यज्योदयजीवासंवर्गो व्यासदलद्वये यत्स्यात् । तन्मध्यज्याकृत्योरन्तरमूलं स्वद्वक्षेपः’ इत्यनेन वित्रिभनतांशज्यापरनामधेयो दृक्क्षेपः साधितो यश्च वित्रिभदशमलमान्तरांश-कोटिव्यासार्धपरिणतः संवृत्तस्त्रिज्याव्यासार्धपरिणामनमपेक्षमाणोऽशुद्ध एव (स्थूलः) सिद्ध्यति ।

अयमेव सौरे मध्यदृक्क्षेपः कथ्यते । यतस्त्रिज्याकर्णे उदयज्या भुजस्तदा मध्यज्याकर्णे किमित्यनुपातलभ्या विभिन्नखलग्रान्तरांशज्याऽथ — मध्यनतांशाः कर्णाः, आनीतज्यायाश्चापंशा भुजः विभिन्ननतांशाः कोटिरित्येताच्चापजात्यस्य ज्याक्षेत्रविधानावसरे भुजकर्णचापजीवे वास्तवे, परन्तु कोटिचापजीवा स्वभुजकोटिचापव्यासार्धपरिणतैवेति ज्याक्षेत्रविदामतिरोहितम्, तेनार्यमटोक्तो दृक्क्षेपस्त्रिज्यागुणः खविभिन्नान्तरांशकोटिज्याया भक्तः सन् वास्तवो भवेत् ।

आर्यभटानन्तरन्तदीयसिद्धान्तग्रन्थाध्ययनपरिशीलनलब्धबोधविभवैर्लक्षादिभिश्चार्यभटीयस्य कतिपयस्थूलसन्दिग्धविषयान् संशोध्य सविस्तरं विशदीकृत्य स्वस्वानुभूतिलब्धतदङ्गभूतविषयनिचयसेचिताः पञ्चषसिद्धान्तग्रन्था विरचिताः, यथा लल्लेन शिष्यधीवृद्धिदः, वराहमिहिरेण पौलिशरोमकवासिष्ठसौरपैतामहमतप्रकाशिका पञ्चसिद्धान्तिका, ब्रह्मगुप्तेन ब्राह्मस्फुटसिद्धान्तः, श्रीपतिना सिद्धान्तशेखरः, द्वितीयार्यभटेन महासिद्धान्तश्चेति । तेषां ब्राह्मस्फुटसिद्धान्तो नु समग्रो विष्णुधर्मोत्तरपुराणीयब्रह्मसिद्धान्तानुयायी, यस्य द्वादशाध्याये पाटीगणितसम्बन्धिविचारे वृत्तान्तर्बद्धनियतभुजफलस्य विषमचतुर्भुजस्य केवलं भुजेभ्य एव तत्कर्णयोरानयनं युक्तियुक्तमेवातिचमत्कृतं कृतं ब्रह्मगुप्तेन, यच्च लेखकपरम्परादोषतस्तत्पद्यस्य 'कर्णाश्रितभुजघातैक्य' -मित्यादेः शीर्षकलेखे 'वृत्तान्तविषमचतुर्भुजकर्णानयन' -मित्यत्र केवलं... विषमचतुर्भुजकर्णानयनमवलोक्य व्यर्थमेवाखण्डयन्द्वास्कर इति तदुपपत्तिसमीक्षावतामपरोक्षमेव यतो ब्रह्मगुप्तेनापि साधारणविषमचतुर्भुजस्यास्थैर्यविषये बहु प्रपञ्चितमिति । एतेषां लल्लकृतधीवृद्धिदस्यातिपरिमार्जितत्वेन भास्करसिद्धान्तोदयं यावत्पर्याप्तः प्रचारो जातः, श्रीमद्भास्कराचार्योऽपि बाल्यकाले तमेवाधीतवान् ।

एवं प्रचलितेष्वपि बहुषु सिद्धान्तग्रन्थेषु यथाऽगाधसागरे निमज्ज्योन्मज्ज्य जनस्तन्महत्त्वमनुमातुं प्रभवति, कमपि साहसविशेषश्चाधिकरोति तथैवात्रापि तदवधि प्रशस्येषु तेषु समधिकगम्भीरदृष्टिसमीक्षागतः कतिपयानामावश्यकविषयाणामभावः, उपपत्तिप्रपञ्चसंकीर्णता, प्रस्तुतविषयस्वरूपनिरूपणे मिथोऽसामञ्जस्यम्, सौगम्यमपहाय बहु वृथा जल्पनम्, अन्धपरम्परोदितमानावधारणश्चेत्यादि बहुत्र समवलोक्य सर्वतः समीक्ष्य च पुनर्नवीनसरणिसञ्चालितस्य सिद्धान्तग्रन्थस्यावश्यकता भास्करचेतसि समुद्भूता । तत्प्रेरित एवायं श्रीमद्भास्कराचार्यः १०३६ तमशकाब्दलब्धजन्मा जन्मान्तराजितपुण्यबलादेवोपयुक्तसर्वसिद्धान्तग्रन्थानालोच्य, नीरक्षीरविवेकन्यायोपनततत्सारमुद्धृत्य विष्णुधर्मोत्तरपुराणमार्गे मत्वा नैजबुद्धिप्रभावेशान्वर्यनामानं सिद्धान्तशिरोमणिमपूर्वं विरचयामास । ततः प्रभृति सर्वैरयमेवाध्ययनाध्यापनार्हत्वेनाहतो भारतीयैराशास्यते चासृष्ट्यन्तमस्य स्फारः प्रचारः स्थास्यति । यथार्थतस्तत्त्विकदृष्ट्या यथात्रालंकारिकशब्दविन्यासः, पदलालित्यम्, सिद्धान्तसम्बन्धिविषयक्रमसन्दर्भः, तत्तत्प्रसङ्गागतविषयाणामावश्यकपरिमितसाधुसमाधानम्, पूर्वासृष्टविषयाणां वस्तुस्थितिनिरूपणपूर्वकोपपत्तिसम्पत्तिसन्दर्शनम्, परोक्तानुचितसमाधानस्य सम्यतापूर्णखण्डनम्, 'बालादपि सुभाषित'मित्यनुसारि परोदितस्यापि समुपयुक्तस्योदारबुद्ध्याभिमण्डनम्, भौगोलिकविस्तृतविवरणश्चेत्यादि समवलोक्यते न तथान्यत्र कुत्रापि प्राचीने वार्वाचीने सिद्धान्त-

ग्रन्थे । अस्य हि चत्वारो विभागास्तच्चद्विषयकाः स्वतन्त्ररूपेण पृथक् पृथक् स्वस्वनाम्ना विभाजिताः सन्ति, यथा—व्यक्तगणितम् (लीलावती), अव्यक्तगणितम् (बीजगणितम्), गणिताध्यायः, गोलाध्यायश्चेति ।

व्यक्ताव्यक्तगणितयोरुद्देश्यमागन्तव्यमनवीनगणितसम्बन्धिचमत्काराणां भास्करस्य हृद्यङ्कु-
रावस्था तदैव परिणतेति लीलावतीस्थ-‘माणिक्याष्टकमिन्द्रनीलदशक’-मित्युदाहरणगणिते “तानि च यथाकथञ्चित् कल्पिते भिन्नानीति.....स्वधिया कल्पितमिष्टम् ६६” इति नाम ४, ६, ६६, १ अङ्कानां वस्तुतो लघुतमापवर्त्यो L. C. M. युक्त एव गृहीतस्तेन । यत् किल ‘षड्भक्तः पञ्चाग्र’ इत्युदाहरणे सर्वत्रैव रूपेणहरसमशेषे प्रत्यक्षे सर्वहराणामपवर्त्यो रूपेण एवामिन्नराशिरा-
शुलभ्य इति जानतापि बहुविस्तारो राशिज्ञानार्थमायासः कृतस्तत्प्रकृताव्यक्तगणितप्रासङ्गिकानेक-
वर्णसमीकरणगणितोदाहरणविवरणनिरूपणार्थमेवावधेयम् । तथा च ‘परस्परं भाजितयोर्ययोर्यः शेषस्तयोः स्यादपवर्त्तनं सः’ इत्यनेन नवीनगणितोपकरणीभूतो दृढाङ्कत्वविधायको महत्तमापवर्त्त-
नाङ्को G. C. M. निरूपितः । एवमिह कुट्टकचक्रवालश्रेढीव्यवहाराङ्कपाशसंज्ञकविचित्रगणित-
प्रदर्शनमस्य गणितेऽतीव पाटवमावहति । कुट्टके दृढहरभाज्यक्षेपवशतो (१) भाज्यक्षेपयोरपव-
र्तितयोरपि यथागतो गुणो वास्तविक एव । (२) भाज्यभाजकयोरपवर्तितयोस्तु यथागतो गुणोऽ-
पवर्त्तनसंगुणः सन् वास्तवो भवेदिति ‘भवति कुट्टविधेर्युतिर्भाज्ययो’-रित्यादौ कथितं भास्करेण,
तावतैव (१) संस्थायां यथागता लब्धरेवापवर्त्तनसंगुणा सती समपेक्षिता स्यादित्यर्थत एव फलति ।
अथवा ‘तं गुणं गणक कीर्त्तयाशु मे’ इत्यादौ सर्वत्रैव गुणस्यैवापेक्षितत्वात्तन्निरूपणमेवालमिति
नात्र सन्देहावसरः स्तोकोऽपि; तथापि कृष्णदैवज्ञेन नवाङ्कुरायां ‘अपवर्त्तनसंगुणः’ इत्यस्य
देहलीदीपन्यायवदुभयत्रावस्थितिमिच्छता यथाकथञ्चित्सम्भ्रमङ्गलेशं लिङ्गविपरिणामपूर्वकमुचित-
समाधानमपि दत्तम् ।

गणिताध्याये गतिस्फुटीकरणप्रसङ्गे ‘दिनान्तरस्पष्टखगान्तरं स्या’-दित्यादिनादौ प्राचीन-
परम्परोदितां स्थूलगतिं प्रदर्श्य भाष्ये ‘यदि त्रिज्यातुल्यया कोटिज्ययाद्यं भोग्यखण्डं लभ्यते
तदेष्टया कि’-मित्यनुपातलभ्यतात्कालिकस्फुटभोग्यखण्डवशतो गतेस्तात्कालिकीकरणं यदुक्तन्तदतीव
प्राचीनोक्तात्सूक्ष्ममवश्यमेवन्तदनन्तरपाश्चात्यगणितविषयोद्विष्टितसामांतिकचलनकलनप्रतिपादितता-
त्कालिकगत्यानयनप्रकारानुकार इव चेदिहापि तत्त्वाश्रमितकलानां ज्याचापयोरभेदः परिकल्प्यते,
तावता चलनकलनस्यापि तात्त्विकपरिज्ञानमासीदिति व्यज्यते । गोलाध्याये चलनानयनं क्रमज्य-
यैव कार्यमित्येतत्प्रसङ्गे युक्तियुक्तं बहुधा प्रतिपादितम् । तथा प्राचीनोक्तमुत्क्रमज्यावशतस्तदा-
नयनं खण्डितम् । तत्रैव ‘क्रमक्रान्तेरिदं वीक्ष्य भ्रान्ति त्यजत बालिशा’ इत्यावेशपरमपि
वाक्यमुद्धृतमिति ।

कैश्चिद् भट्टोत्पलस्यापि भास्करपूर्ववर्तित्वमदर्शितं केवलं ‘वस्वष्टाष्टमिते शाके’ इत्यवलोकनात्,
तत्र युक्तं यतो भास्करसिद्धान्तशिरोमणिपद्यं बृहजातकटीकायां प्रमाणरूपेणोद्धृतं भट्टोत्पलेन,

भास्करश्चैकादशशकशताब्दीयस्तेन न तत्प्राचीनत्वमपि त्वर्वाचीनत्वमेव स्फुटीभवति, यथार्थत
स्तत्समयः १६८८ शकाब्दो भवितुमर्हति, बहुधा लेखकपरम्परया 'वस्वष्टाष्टिमिते' इत्यत्र 'वस्वष्टा-
ष्टमिते' एवं पाठः परिभ्रष्टोऽवशिष्टः प्रतीयते ।

सिद्धान्तसागरविशस्तसमस्तवस्तुनामाङ्कनेऽपि वितताकृतिमीतिरस्मात् ।

यत्किञ्चिदेव तुलनात्मकमुक्तमायैर्दृष्टान्तकल्पमवगम्यमलं शतेन ॥

मोमांसकसर्वस्वम्

(अपूर्वविमर्शः)

लेखकः—म० म० पं० चिन्तस्वामिशाल्मी ।

अथ किमिदमपूर्वं नाम ? अत्राहुर्वीर्त्तिककाराः श्रीकुमारिलपादाः—

“कर्मभ्यः प्रागयोग्यस्य कर्मणः पुरुषस्य वा ।

योग्यता शास्त्रगम्या या परा साऽपूर्वमुच्यते ॥

प्रधानकर्मणामङ्गकर्मणां वा प्राक्करणात्स्वर्गादिप्राप्त्ययोग्याः पुरुषाः, क्रतवश्च स्वर्गकार्यायोग्याः । तामुभयीमप्ययोग्यतां व्युदस्य प्रधानैरङ्गैश्च योग्यतोपजन्यत इति अवश्यं सर्वेणाम्युपगन्तव्यम् । असत्यां तस्यामकृतसमत्वप्रसङ्गात् । सैव च पुरुषगता क्रतुगता वा योग्यता शास्त्रेऽस्मिन्नपूर्वमित्युपदिश्यते” इति (तं० वा०, पृ० ३९४, पूना सं०) ।

अस्यायं सारसङ्ग्रहः—

श्रुतौ स्वर्गपुत्रपश्चादितत्तत्फलसाधनत्वेन विविधानि विहितानि कर्माणि । तेषाञ्च तत्साधनत्वं तादृशश्रुतिबलादेवावगम्यते । तानि च यावन्नानुष्ठानेनात्मानं लभन्तै, तावद् असिद्धस्वरूपाणि तत्तत्फलं प्रति साधनत्वमेव न प्रतिपत्तुमीशते । पुरुषो वा तत्तत्फलोपभोगेच्छुः तानि यावद् यथावन्नानुष्ठिति कर्माणि, तावदात्मन्यनुपलब्धकर्तृत्वः तत्तत्फलंभोगयोग्य एव न भवति । तामिमां कर्मनिष्ठां पुरुषनिष्ठाञ्चायोग्यतां दूरीकर्तुं तानि तानि कर्माणि स्वस्वाङ्गसहितान्यनुष्ठानव्यानि । अनुष्ठितेष्वपि तेषु क्षणिकेषु न कालान्तरभावि फलं प्रति साधनत्वं समवेतुं शक्नोति । नियमो ह्ययं सर्वजनसम्मतः सर्वशास्त्राभिमतश्च, यत्कार्याव्यवहितपूर्ववर्तिना कारणेनावश्यं भाव्यमिति । स्वर्गादयो हि जन्मान्तरैकमोग्या बहुना कालेन व्यवहिताः । पुत्रपश्चादयो यद्यप्यस्मिन्नपि जन्मनि भोक्तुं शक्यन्ते, तथापि कियत्या चन कालकलया व्यवहिता एव । न हि कर्मानुष्ठानसमनन्तरक्षण एव पुत्रपश्चादीनामुत्पत्तिः केनाप्यनुमवितुं शक्यते । तत्र द्वित्रक्षणव्यवधानेऽपि यदाव्यवहितपूर्ववृत्तित्वं न शक्यते सम्पादयितुं, तदा का कथा बहुकालव्यवधाने । श्रुतञ्च तेषां साधनत्वम्—‘स्वर्गकामो दर्शपूर्णमासाम्यां यजेत’, ‘चित्रया यजेत पशुकामः’, ‘पुत्रकामः पुत्रेष्ट्या यजेत’ इत्यादिभिर्वचनजातैः । तच्च साधनत्वं यथा निर्व्यूढं भवेत्, तथा यतितव्यम् । अतश्च यागादिजन्यः क्वचिदाश्रितः यावत्फलोत्पत्त्यवस्थितिमान् वस्तुविशेषः कश्चित्कल्प्यते । स च स्वयोग्यं फलमुत्पाद्य विनश्यति । स एव वस्तुविशेषोऽत्र शास्त्रेऽपूर्वपदेन व्यपदिश्यते ।

अस्यैव च—अतिशयः, अदृष्टम्, शक्तिः, योग्यतेति पर्यायाः । फलोत्पत्तये कल्प्यमानोऽयं पदार्थः, यत्र स्थितस्सन् फलमुत्पादयितुं प्रभवति, तत्रैव कल्प्यते । अतश्च यागादिक्रिया-व्यापारोऽप्ययं न यागादिषु कल्प्यते, तेषां स्वोत्पत्तिवृत्तीयक्षणाविनाशित्वात् । तदाश्रितत्वकल्पने आश्रयनाशे आश्रयिणोऽपि नाशापत्त्या तत्कल्पनमेव विफलं स्यात् । अत एवोक्तमाचार्येणाधि-करणे द्वितीयप्रथमे—

‘शक्तिः कार्यानुमेयत्वात् यद्गतैवोपयुज्यते ।

तद्गतैवाभ्युपेतव्या स्वाश्रयाऽन्याश्रयापि वा’ ॥ इति ।

(तं० वा०, पृ० ३६८)

एवञ्च स्वर्गायागयोः श्रुतसाध्यसाधनभावान्यथानुपपत्त्या कल्पितत्वात् अस्य श्रुतार्थापत्ति-प्रमाणगम्यत्वमित्यपि प्रमाणविदः । अयमेव पदार्थः स्तम्भस्थानीयो मीमांसाशास्त्रनिकेतनस्य । इममेव चाश्रित्य प्राधान्येन मीमांसाशास्त्रं प्रवर्तत इति सुदृढं वक्तुं शक्यते ।

तथाहि—मीमांसाशास्त्रे हि प्रमाणस्वरूपसाधनफलैः सपरिकरैर्धर्मो विचार्यते । सर्वो हि पुरुषः आत्मने सुखमभिलषन् तत्सिद्धये तत्साधनमन्विष्यति । अन्विष्य च तत्सम्पादनाय यतमानः तदर्थान् सर्वानपि व्यापारान् अनुतिष्ठति । यथावदनुष्ठिते साधने तेन फलमुत्पाद्यते । उत्पन्ने च फले तद्यथासमयं यथायोग्यमुपभुङ्क्ते इति लोकविदितम् । तत्र स्वर्गादिकं साम्प्रयायिकं सुखविशेषं देशविशेषं वेतिहासपुराणादितोऽवगच्छन्नधिकारिपुरुषविशेषः तमात्मने-ऽभिलषति । अभिलषंश्च तत्साधनं मृगयते । मृगयमाणश्च श्रुत्यादितो यागादिकं तत्साधन-त्वेनावगच्छति । अवगच्छन्नपि क्षणिकस्य तस्य कालान्तरभाविफलसाधनत्वे विसंवदन् तज्जन्यं कालान्तरभाविफलपर्यन्तावस्थायिनं कञ्चन पदार्थं कल्पयन् गतसन्देहो भवति । एवञ्च यावदान्तरालिकतया न कल्प्यते कश्चित्पदार्थस्तावद्यागादेस्साधनत्वमेव न सिध्यति । अलब्धसाध-नत्वेनायागादिः कथं वा फलं जनयेत् ? फलाजनने च बहुकष्टधनव्ययसाध्ये तस्मिन् कः प्रवर्तते ? अप्रवृत्तौ वा कथं प्रवर्तकत्वं वेदस्य ? कथं वा श्रेयस्साधनत्वाभाववत्तस्य धर्मत्वम् ? तदभावे च धर्मविचारशास्त्रस्य सर्वथा निरालम्बनत्वमेवेति सर्वमाकुलितं भवेत् । अतो धर्मविचा-राख्यस्य मीमांसाशास्त्रस्य मुख्यतममिदमवलम्बनम्—यदिदमपूर्वं नाम ।

तदिदमपूर्वं विहितकर्मणः फलसाधनत्वसिद्धये तत्र यथा कल्प्यते, एवं निषिद्धकर्मणोऽपि नरकादिजननार्थं तत्रापि कल्प्यते । उभयस्याप्यपूर्वमिति साधारणं नाम । विशिष्य तु विहित-कर्मजन्यं पुण्यमिति, निषिद्धकर्मजन्यं पापमिति च व्यवहियते । इमे एव च पुण्यपापे वैशेषि-कादिमते धर्माधर्मशब्देन व्यपदिश्येते । यद्यपि मीमांसकमतेऽस्यापूर्वस्य प्राधान्यं सविशेषं जागति, परं शास्त्रान्तरकारैरपीदमवश्यमभ्युपगन्तव्यम्, अभ्युपगच्छन्ति च ते ।

उक्तं हि भगवता प्रशस्तपादेन—‘धर्मः पुरुषगुणः कर्तुः प्रियहितमोक्षहेतुः, अतीन्द्रियो-ऽन्त्यमुखसंविज्ञानविरोधी, पुरुषान्तःकरणसंयोगविशुद्धाभिसन्धिजः वर्णाश्रमिणां प्रतिनियत-

साधननिमित्तः, तस्य तु साधनानि श्रुतिस्मृतिविहितानि वर्णाश्रमिणां सामान्यविशेषभावेनावस्थितानि द्रव्यगुणकर्माणि” (प्र० भा०, पृ० १३८, चौ० सं०) इति, “अधर्मोऽप्यात्मगुणः, तस्य तु साधनानि शास्त्रे प्रतिषिद्धानि धर्मसाधनविपरीतानि हिंसानृत्तस्तेयादीनि” इति (प्र० भा०, पृ० १४२)

अनेन श्रुतिविहितयज्ञादिरूपक्रियाजन्यो यावत्फलोदयं कर्त्राश्रितः फलोत्पत्तिनाश्यः, अतीन्द्रियः पदार्थविशेष एव धर्मः, तादृशो निषिद्धक्रियाजन्योऽधर्मः इति फलितम् । नैयायिकादयोऽपूर्वमेव धर्मं कथयन्ति । मीमांसकास्तु विहितनिषिद्धक्रिये एव । सर्वथा त्वपूर्वाङ्गीकरणे नास्ति विवादलेशोऽपि । उक्तं ह्याचार्यजयन्तभट्टेनापि—

“एवञ्च क्षणभङ्गित्वात्संस्कारद्वारिका स्थितिः ।

स कर्मजन्यसंस्कारो धर्माधर्मगिरोच्यते” ॥ इति ।

तथा—

“प्रवृत्त्या संस्कारो धर्माधर्मलक्षणो जन्यते । स जातो निमित्तान्तरानुग्रहीतः कालान्तरे फलं निष्पादयती”ति (न्या० भा०, पृ० ७२५, चौ० सं०) न्यायसूत्रभाष्यकारो भगवान् वात्स्यायनः ।

“न ब्रूमे विनष्टात्कारणात् कार्यमुत्पद्यत इति, अपि त्वग्निहोत्रहवनादिलक्षणाया क्रियया यथोक्तेन विधिना धर्मो जन्यत इत्युक्तम्, तस्मात्फलमि”ति (न्या० वा०, पृ० ४८४, चौ० सं०) न्यायवार्त्तिककारोऽपि ।

“चिरध्वस्तं फलायालं न कर्मोऽतिशयं विना ।

सम्भोगो निर्विशेषाणां न भूतैस्संस्कृतैरपि ॥” (न्या० कुसु० १।६)

इत्याचार्यश्रीमदुदयनोऽपि । ‘सम्भोगः’ समीचीनो नियतो भोगः । ‘निर्विशेषाणाम्’ अदृष्टरूपविशेषरहितानाम् । श्रीमच्छङ्करभगवत्पादाचार्यैरपि जैमिनिमतमनूदितं फलाधिकरणे ‘धर्मं जैमिनिरत एव’ (व्या० सू० ३।२।४०) इति सूत्रभाष्ये—“श्रुतिश्चेत्प्रमाणं यथायं कर्मफलसम्बन्धः श्रुत उपपद्यते तथा कल्पयितव्यः । न चानुत्पाद्य किमप्यपूर्वं कर्म विनश्यत् कालान्तरितं फलं दातुं शक्नोति । अतः कर्मणो वा सूक्ष्मा काचिदुत्तरावस्था फलस्य वा पूर्वावस्थाऽपूर्वं नामास्तीति तर्क्यते” इति । परमेतदधिकरणसिद्धान्ते कर्माधातेश्वरप्रसादादेव फलसिद्धिः, स च प्रसादः कर्मजन्यो वा भवतु, अपूर्वजन्यो वेत्यपूर्वखण्डने मण्डने वाऽनास्था प्रकटिता । मीमांसका हि साङ्गमनुष्ठितात्कर्मण एवापूर्वाख्यः कश्चिदतिशयावशेषो यजमानात्मनि समवयन्नुत्पद्यते; तेनैव फलं कालान्तरे सम्पाद्यते; नेश्वरस्य तत्र कश्चिदपि सम्बन्धः, ईशितृत्वं वा । एतदेवास्मदभिसम्मतम् । ईश्वरः कश्चिदस्तु वा मा वा ! नास्माकं तन्निरासे स्थापने वा महत्यास्येति । वेदान्तिनस्तु—कर्माधातादोश्वरादेव फलप्राप्तिः, अपूर्वमस्तु वा मा वा ! नास्माकं तत्राऽऽस्थाविशेष इति ।

एवञ्च मीमांसकानामपूर्वेऽस्यादरः, वेदान्तिनामीश्वरेऽस्यादर इति फलितम् । एतच्चापूर्वं यागादेः फलसाधनत्वान्थानुपपत्त्या कल्प्यमानं यत्र स्थितं फलोत्पादनायालम्, तत्रैव कल्प्यत

इत्युक्तम् —“स्वाश्रयाऽन्याश्रयापि वा” इति । उक्तं हि मण्डनमिश्रैरपि—“कथं तर्हि कर्मणस्साधनत्वं तदन्यसमवायि, तदाहितत्वात् । न हि स्वसमवायेव साधनं भवति इति कश्चिन्नियमः । कार्यानुमेयं तद्यत्र कार्यायां तत्रैव युक्तम् । तदाहितत्वात्तस्य शक्तिः” इति । न च मन्तव्यं कर्मैव तावत्पर्यन्तमवतिष्ठत इति श्रुतिबलात्कल्प्यत इति । तादृशकल्पनस्य प्रत्यक्षादिसर्वप्रमाण-विरुद्धस्य साहसिकमात्रकर्तव्यत्वात् । न हि श्रुतिसिद्धमपि पदार्थस्वभावमन्यथयितुमलम् । ‘न ह्यागमास्तद्वद्वत् पठयितुमीशत’ इति ह्यभियुक्तवचनम् । अतो यथा न प्रमाणान्तरं बाधितं भवति कार्यञ्च सेत्स्यति तथा यतितव्यं प्रमाणपरतन्त्रैः । अतश्च यजमान एव फलोत्पादात् तत्रैवेदं समवेतमुदेति यावत्फलोदयं तत्रैवाद्यं सद्भवति, फलमुत्पाद्य विनश्यति । फलोत्पत्ति-समनन्तरमेव विनाशाच्च न द्वितीयवारं तत्फलोत्पत्तिप्रसङ्ग इति ।

अपूर्वोत्पत्तिप्रकारश्चेत्थम्—तत्तत्फलोद्देशेन विधीयमानानां कर्मणां षाष्ठसर्वाङ्गोपसंहार-न्यायेन (पू० मी० ६।३।२) पूर्वोत्तराङ्गकलापसहितानामेवानुष्ठानं प्राप्तम् । तत्र श्रुत्यर्थपाठ-स्थानमुख्यप्रवृत्त्याख्यैः क्रमबोधकप्रमाणैः परिप्रापितक्रममनुसृत्यैवाङ्गान्यनुष्ठीयन्ते । येन क्रमेणा-नुष्ठानं तेनैव क्रमेणापूर्वोत्पत्तिः । तद्यत्र यदङ्गमनुष्ठीयते तदव्यवहितत्वात् एव तत्कृतमपूर्वं यजमाना-त्मनि निष्पद्यते । एवं यावन्त्यङ्गानि प्रधानयागात्पूर्वमनुष्ठेयानि, यावन्ति वा प्रधानानन्तरम-नुष्ठेयानि तावन्त्यपूर्वाण्युत्पद्यन्ते, एतेषामङ्गजन्यत्वादङ्गापूर्वाणीति संज्ञा । एवं प्रधानयागा-नुष्ठानसमनन्तरमेव प्रधानात् किञ्चिदपूर्वमुत्पद्यते, तस्य प्रधानापूर्वमिति, उत्पत्त्यपूर्वमिति च शास्त्रीयो व्यवहारः । एतान्यङ्गापूर्वाणि प्रधानापूर्वाण्यपि यजमानात्मन्येव समवयन्ति । चर-माङ्गानुष्ठानानन्तरं सर्वाणीमानि मिलित्वाऽपूर्वाणि किञ्चनापूर्वं परमापूर्वाभिधेयं तत्रैवोत्पादयन्ति । एतदन्तमेव पूर्वोक्तानामङ्गापूर्वाणां प्रधानापूर्वाणामवस्थितिः । परमापूर्वं तूत्पन्ने तेषां नाशः । परमापूर्वमेव फलोत्पत्तिपर्यन्तमवस्थाय फलमुत्पाद्य विनश्यति । तत्रापि विजातीयतत्तत्फलोद्देशेना-नुष्ठीयमानेभ्यः कर्मभ्यो विजातीयतत्तत्फलजननशक्तिमन्त्येवापूर्वाणि यजमानात्मनि समवयन्ति । परं न तेषां फले साङ्कर्यम् । यथा ब्रीहियवतिलमाषबीजानामेकस्मिन् सुक्षेत्रे युगपत्परस्परमेलनेन समुत्पन्नानामपि सति सहकारिसमवधाने स्वं स्वं कालं प्राप्य स्वस्वसामर्थ्यमनतिक्रम्य ब्रीह्याद्यङ्गुराणामे-वोपजननम्, न साङ्कर्येण ब्रीहिन्यो यवाङ्गुराणाम्, यवेभ्यो माषाङ्गुराणाञ्चोत्पत्तिः, एवमेव स्वर्ग-पुत्रपशुवृष्ट्यादिविविधफलजनकापूर्वाणामेकत्र यजमानात्मनि समवधानेऽपि फलोत्पत्तिकाले तत्तद-पूर्वेभ्यः तानि तान्येव फलान्युत्पद्यन्ते साङ्कर्यं विना । तेषां तादृशशक्तिमत्त्वात् । शक्तीनां तादृशस्वभावात्, तासामननुयोज्यत्वात् ।

“शक्तयस्सर्वभावानां नानुयोज्याः कथञ्चन ।”

इति ह्यभियुक्ता वदन्ति । अतस्तत्तत्कर्मजन्यं तत्तत्फलजननसमर्थं यजमानात्मसमवेतं फलैकनाश्रयं सर्वथा तावदस्त्वपूर्वमिति मीमांसकमर्यादा—इति शिवम् ॥

मीमांसाया वैशिष्ट्यम्

लेखकः—पं० श्रीबालबोधमिश्रः ।

धर्मः सत्कार्यहेतुर्भवति च तदिदं लोकवेदप्रपन्नं

धर्मात्प्राप्तिः सुखानां गतिरुपरितना रक्षणं क्लेशहेतोः ।

धर्ता लोकत्रयाणामिति खलु विषयः स्वाख्ययैव प्रपन्नो

व्याकर्तुं तं समीहि बुधजनहृदयानन्दनाय प्रयत्नात् ॥

अयेदमालोचनीयम्—यदिदानीं सकलमेव जगत् 'सुखी स्याम्, दुःखं मे मा भूदिति' सुखं दुःखाभावं वा समीहमानं फलेच्छेपायेच्छां प्रति कारणमिति धर्मं तत्त्वज्ञानं वा तत्कारणं समीहते । न ह्यसति साधने साध्यं भवति आकस्मिकवादानभ्युपगमात् । तदिदं सुखं भावरूपं प्रातिस्विकस्वरूपसम्पन्नं स्वतः सुन्दरमिति परमप्रेमास्पदमिति तत्साधनमपि साधनतयैव प्रेमास्पदमिति द्वयमपि अन्येच्छानधीनेच्छाविषयत्वमिति अन्येच्छाऽधीनेच्छाविषयत्वमिति च लक्षणा-लक्षितं सत् स्वतः परतो भेदेन पुरुषार्थपदप्रतिपन्नं भवति । तत्राऽपि जन्यजनकभावे जनक इव स्वस्वामिभावे स्वामीव साध्यसाधनभावे साधनस्वरूपसम्पादकतया प्रधानभूतमिति धर्मरूपमेव साधनं प्रथमं विचारपथमायाति ।

धर्मपदञ्च 'धारणाद्धर्म' इति योगेन जगद्विधारकं समाख्यातमपि वेदबोधितेष्टसाधनताके यागादौ 'चोदनालक्षणोऽर्थो धर्म' इति परिभाषितं भवति । धर्मश्चाऽयं प्रमाणभेदशेषप्रयु-क्तिक्रमाऽधिकारिसामान्यविशेषातिदेशोहबाधतन्त्रप्रसङ्गरूपानेकाङ्गसम्पन्न इति तद्व्युत्पादनाय द्वादशलक्षणं मीमांसाशास्त्रं प्रवर्त्तते । पूजितविचारवचनो मीमांसाशब्द इति शास्त्रमिदं विचारशास्त्रं सत् "अथातो धर्मजिज्ञासा" इति वेदाध्ययनानन्तरं तदर्थनिर्णयाय समारब्धं भवति । "वेदमधीत्य स्नाया"दिति तु स्मार्त्तं वचनमध्ययननियमनिवृत्तिपरम् आपाततः प्रतीतः सन्दिग्धो विचारविषयो भवतीति विचारमन्तराऽर्थनिश्चयाऽभावेन वेदाऽप्रामाण्यप्रयोजकमिति "लभ्यमाने फले दृष्टे नादृष्टपरिकल्पने"तिन्यायबललब्धार्थज्ञानपर्यवसायि "स्वाध्यायोऽध्येतव्य" इति श्रौताऽध्ययनविधिबाधितं भवति । तदुक्तम् "विरोधे त्वनपेक्ष्यं स्याद-सति ह्यनुमान"मिति । अबाधितं वा समानकर्तृकयोः क्रिययोर्व्यवहिताऽव्यवहितसाधारणापूर्वो-त्तरभावे पूर्वक्रियान्नाचिधातोः समानकर्तृकयोः पूर्वकाले क्वेति क्वः स्मरणेन मध्ये विचारप्रवेशो विरोधाऽभावात् ।

अथाऽतः पदद्वयञ्च योग्यतया वेदाथेविचारोपयोगि वेदाऽध्ययनं पूर्ववृत्तं विषयीकरोति । जिज्ञासापदञ्च लक्षणाया विचारपरम् । कर्तव्य इति शेषेण वेदाऽध्ययनानन्तरमर्थनिर्णयाय धर्मविचारः कर्तव्य इति प्रथमसूत्रतो बोधितं भवति । तदिदं शास्त्रं दृष्टार्थतयाऽर्थज्ञानोपयोगि वेदाध्ययनविधिसमुपोद्बलितं वेदमधीत्य स्नायादिति वेदाऽध्ययनानन्तरं प्राप्तमपि समावर्तनं समुत्कर्षति । वेदाध्ययनानन्तरं त्वरितेन न गन्तव्यं कथं नु वेदाऽर्थवत्तायै वेदवाक्यानि गुरुकुलेऽवस्थाय विचारयेदिति प्रथमसूत्रतात्पर्यादिति । तत्र प्रमाणविचारे भाविनि धर्मे सम्प्रयोगजप्रत्यक्षस्य तदधीनानुमानादीनां चाशक्तेः श्रुतिरेवापौरुषेयतया भ्रमादिपुरुषदोषासङ्क्रमेण प्रत्याय्यप्रत्यायकभावसम्बन्धस्य नित्यतया प्रामाण्यस्य स्वाश्रयजनकसामग्रीजन्यत्वमिति स्वाश्रयग्राहकसामग्रीग्राह्यत्वमिति चोत्पत्तिशक्तिगतस्वतस्त्वेन च प्रामाण्यपद्धतिमध्यास्ते । तदुक्तम् “अत्रौत्पत्तिकस्तु शब्दस्यार्थेन सम्बन्धस्तस्य ज्ञानमुपदेशोऽव्यतिरेकश्चायैऽनुपलब्धे तत्प्रमाणं बादरायणस्यानपेक्षत्वादिति”, “अत्रौत्पत्तिक इति नित्यं ब्रूम” इति च ।

“चोदनालक्षणेऽर्थो धर्मः” इति सूत्रं वाक्यभेदमिया शब्दार्थान्ध्यामुद्देश्यविधेयभावभेदेन धर्मस्वरूपलक्षणप्रदर्शनपरम् । तद्यथा—यो धर्मः स चोदनालक्षण इति लक्षणपरत्वेऽर्थात्लक्षणकत्वं धर्मस्य स्वरूपं सिद्धं भवति । यश्चोदनालक्षणः स धर्म इति स्वरूपपरत्वेऽर्थाच्चोदनागम्यत्वं तल्लक्षणं सिद्धं भवतीति ।

स चाऽयं धर्मः प्रधानतः श्रुत्या तन्मूलकस्मृत्यादिभिश्च प्रतिपन्न ऐहिकामुष्मिकपशुस्वर्गादिफलाय कल्पते । श्रुतिश्च श्रुतिलिङ्गादिविनियोजकप्रमाणश्रुत्यर्थादिक्रमप्रमाणसहकृतविनियोगप्रयोगविध्यादिप्रतिभेदभिन्नविधिमन्त्रादिभेदभिन्ना साक्षात् प्रणाख्या स्मृत्यादयश्च धर्मे प्रमाणातां भजन्ते । धर्मश्च निरुक्तप्रमाणप्रतिपन्नः शब्दान्तरादिभिर्भागदानादिभेदभिन्नः शेषप्रयुक्त्यादिनानोपकरणसनाथः सर्वहितायेत्युक्तम् । तदुक्तम्—“यतोऽभ्युदयनिःश्रेयससिद्धिः स धर्मः” इति । अभ्युदय ऐहिकामुष्मिकपशुपुत्रस्वर्गादिरूपो निःश्रेयसमपवर्ग इति । धर्मश्च मतभेदेन क्रियाऽपूर्वशक्तिरूपः प्रयोजनमुद्दिश्य सम्पाद्यमानोऽभ्युदयाय, तदनुद्दिश्य जायमानोऽन्तःकरणशुद्धिविविदिषासम्पादनद्वारा निःश्रेयसाय । तदुक्तम् । “तमेतं ब्राह्मणा विविदिषन्ति यज्ञेन दानेन तपसाऽनाशकेने”ति । आद्ये साङ्गात्कर्मणः फलमिति साङ्गातासिद्ध्यर्थमङ्गमपेक्ष्यमाणं कर्माङ्गद्वयानुद्दिश्य तदनुद्दिश्य च विधीयमानं सन्निपत्योपकारकमारुदुपकारकं प्रोक्षणादिप्रयाजादिरूपमपूर्वोत्पत्तिस्थितिनियामकं फलजनने कर्मसाहाय्यमाचरति । अन्ये नित्यं काम्यं वा फलमनुद्दिश्य क्रियमाणं प्रणाख्या निःश्रेयसाय भवति । वेदश्चापूर्वबोधनार्थस्मरणविधेयार्थपरिच्छेदानिष्ठनिवृत्तिप्ररोचनाकरत्वेन विधिमन्त्रनामधेयनिषेधार्थवादभेदभिन्नोऽस्मिन्नेव धर्मे प्रमाणातामश्नुते । तदुक्तम्—“आम्नायस्य क्रियार्थत्वादानर्थक्यमतदर्शना”मिति, “विधिना त्वेकवाक्यत्वास्तुत्यर्थेन विधीनां स्यु”रिति च ।

वेदान्तानामपि जीवब्रह्मरूपकर्तृदेवतास्मारकतयाऽत्रैवोपयोगात् । न च पशुबीजादि-
वधसाधनतयाऽविशुद्धिशुद्धा, 'येन नाप्राप्ति'न्यायेना'ग्नीषोमीयं पशुमालभे'तेति विशेषशास्त्रेण "मा
हिंस्यात्सर्वा भूतानीति" सामान्यशास्त्रस्य वृद्धिशस्त्रेणैव गुणशास्त्रस्य बाधसम्भवात् । भावकार्यत्वेन
स्वर्गस्य घटादिवत् क्षयित्वानुमानं तु "अपाम सोमममृता अभूम"इत्यागमबाधितं नरशिरः-
कपालशुचित्वानुमानमिव 'स्पृष्ट्वा नरकपालन्तु सचैलं जलमाविशे'दित्यागमबाधितम् । स्वर्गस्वा-
राज्यभेदेन सातिशयत्वं तु यत्सामान्यविशेषभावनिवन्धनमैहिकमिव न सामान्ययत्नवतो दुःखाय ।
स्वर्गस्तु—

‘यन्न दुःखेन सम्मिन्नं न च ग्रस्तमनन्तरम् ।

अभिलाषोपनीतञ्च तत्सुखं स्वःपदास्पदमि'ति ॥

दुःखविरोधिसुखविशेषरूपतया अनुकूलवेदनीयं सुखमिति । अनुकूलवेदनीयतालक्षणं तद्
अतल्लक्षणादभावरूपतया निःस्वभावाद् दुःखामावाद्धं इति तत्साधनधर्मोऽपि मुहूर्त्तयामादिसाध्यत्वेन
सुकरतयाऽनेकजन्मपरम्पराऽऽयासम्पादनीयतया दुष्करात्तत्त्वज्ञानाद्वर इति तद्विचारपरं सीमांसा-
शास्त्रमपि वेदान्तादिशास्त्राद्वरमिति तदेव शास्त्रं जगति राजानतीति कृतमधिकेन विदितवेदनेनेति ।

इति बहुविधयत्नं कुर्वता धर्मैरत्नं

निहितमिह तदेष प्राप्तसम्यग्विशेषः ।

भुवि जयतु निबन्धोऽध्यक्षतो यत्प्रबन्धः

सुखयतु जनचेतः स्वैर्गुणैर्यत्समेतः ॥

देवता पुरुषकारश्च

लेखकः—पी० एन्० पट्टाभिरामशास्त्री

नेदं तिरोहितं कस्यापि—यजगतीतले दैवं पुरुषकारश्चेति द्वयं स्वस्वाभिलषितं मनोरथं पुरुषार्थं वा सम्पिपादयिषूणां मानवानां प्रधानतमं साधनमिति । परस्परं मिलितयोरनयोस्साधनत्वम्, आहोस्वित् पार्थक्येन ? तत्रापि देवतायाः प्राबल्यम्, पुरुषकारस्य वेति चिरस्तनात्कालादनादौ संसारे वादिनो लोका विप्रतिपन्नाः । दर्शनस्मृतिपुराणादिप्रवर्तकाः प्राञ्चस्सुमतयो महर्षयोऽप्यत्र द्वैविध्यं प्रतिपन्ना अवलोक्यन्ते । तत्तन्मतप्रवर्तका आचार्या अपि मिथो विवदन्ते । अत्र प्राधान्येन चत्वारः पक्षा भवन्ति । कैचन दैवं पुरुस्कृत्य तदुपरि सर्वमपि भारं निक्षिपन्तः पुरुषकारं तदङ्गत्वेनास्थिषत । अपरे च पुरुषकारं प्रधानीकृत्य तदुपसर्जनत्वेन दैवं मन्यन्ते । अन्ये तु दैवं दूरतो निराकुर्वन्तः पुरुषकारमेव स्वीचक्रुः । इतरे तु पुरुषकारं तुच्छं मन्यमाना दैवमेवैकं प्रधानतमं कारणं सङ्गदुः ।

तत्र—“अथो खल्वद्दुः काममय एवायं पुरुषः, स यथाकामो भवति तथाक्रतुर्भवति यथाक्रतुर्भवति यथा तत्कर्म कुरुते, यत्कर्म कुरुते तदभिसम्पद्यते” ।

‘करोतु नाम नीतिज्ञो व्यवसायमितस्ततः ।

फलं पुनस्तदेवास्य यद्विधेर्मनसि स्थितम्’ ॥

‘न दैवमिति सञ्चिन्त्य त्यजेदुद्योगमात्मनः ।

अनुद्यमेन कस्तेलं तिलेभ्यः प्राप्तुमिच्छति’ ॥

‘दैवे समर्प्य चिरसञ्चितकर्मजालं सुस्थास्सुखं वसत किं परथाचनाभिः’ ।

‘विहाय पौरुषं यो हि दैवमेवावलम्बते ।

प्रासादसिंहवत्तस्य मूर्ध्नि तिष्ठन्ति वायसाः’ ॥

इत्यादिश्रुतिपुराणकाव्यवाक्येषु पर्यालोच्यमानेषु सर्वेऽपि पक्षास्सङ्गता इवावमान्ति । कोऽत्र पक्षः श्रेष्ठ इत्यत्र निर्णयो नैव सुकरः । प्रश्नोऽयमतीव गभीरः, तथापि मीमांसकमतमनुसृत्य तदुन्नीतं पन्थानमवलम्ब्यान्तरा देवतास्वरूपमपि मीमांसकसम्मतं किञ्चिदिव निरूपयन्तो विषयमिमं परिशीलयामः ।

मातापितृसहस्रादप्यधिकं वात्सल्यं मानवेष्वादधानाः श्रुत्याम्नायाद्यपरपर्याया वेदाः तत्तदभिलषितं फलं सुखेन सम्पादयितुं नैकप्रकाराणि क्लेशसुखभसाध्यानि कर्माणि तत्तद्व्याभ्रमानुगुण्येन

विदधति, येषु कर्मसु स्वनुष्ठितेषु कर्तारः स्वस्वामिलिखितफलोपभोगयोग्या भवन्तीति शब्दप्रामाण्या-
भ्युपगन्तुमिस्सर्वैरपि निर्विचिकित्सं स्वीक्रियते । तत्र योग्यतेयं कर्तृषु कथं समवैति ? किं यागदा-
नहोमपूजादिभिर्वेदविहितैः कर्मभिः सम्यगाराधिता इन्द्रादयो देवताः प्रसन्नास्तत्तत्कर्मकर्तृभ्यो योग्य-
तानुसारेण फलं वितरन्ति ? आहोस्वित् देवताप्रसादनैरपेक्ष्येण तत्तत्कर्माण्येव स्वजन्यापूर्वद्वारा
कर्तृन् तत्तत्फलोपभोगयोग्यान् विदधतीति । यदि देवताप्रसादनैरपेक्ष्येण कर्मणामेवापूर्वद्वारा
फलदातृत्वम्, तर्हि पुरुषकारस्यैव प्राधान्यम्, देवतायाश्चोपसर्जनत्वम् । यदि च कर्मणां
देवताराधनद्वारा तत्प्रसादजनकत्वमेव, तर्हि तैस्स्वनुष्ठितैः प्रसन्ना देवता एव फलप्रदायिका इति तासां
प्राधान्यम्, पुरुषकारस्य चोपसर्जनत्वमिति फलति । तदत्र किं प्रतिपत्तव्यमिति चिरन्तनोऽयं
संशयप्रवाहः ।

तत्र चोच्येततसः केचनैवमूचुः—

यथा हि गृहान् समागतवद्भ्योऽतिथिभ्यः पाद्यार्घ्यभोजनादिप्रदानेन तेषां तृप्तिं प्रसादञ्च
सम्पादयन्ति गृहस्थाः, तथैव यागादिक्रिया अपि तृप्तिद्वारा देवताप्रसादं सञ्चिधृच्छृणां साधनतया
विहिता वेदेन । तत्र यागो नाम 'यज देवपूजासङ्गतिकरणदानेषु' इत्यभियुक्तोक्त्या देवतापूजा-
त्मकः । पूजा च पूजनीयापेक्षया उपसर्जनीभूतैवेति न विप्रतिपन्नमिदम् । अतः पूजास्थाना-
पन्नस्य यागादिकर्मणोऽपि पूजनीयदेवतापेक्षया गुणत्वमेष्टव्यम् । यागे हि सन्ति त्रयः पदार्थाः—
द्रव्यं देवता त्यागश्चेति । तत्र त्यज्यमानहविरुद्देश्यत्वं देवतात्वम् । तथा च हविर्दाने देव-
तायास्सम्प्रदानत्वं समायाति । सम्प्रदानस्य च 'कर्मणा यमभिप्रैति स सम्प्रदानम्' इति कर्म-
कारकापेक्षयाप्यभिप्रेयमाणत्वेन प्राधान्यं स्वीकर्तव्यम् । स्वीकृते च तस्याः प्राधान्ये पूजायाः
पूज्यमानप्रीतिकत्वं गुर्वादौ दृष्टमिति यागस्य पूजारूपस्य देवतार्थत्वाश्रयणे लौकिकी रीतिरप्यनु-
सृता भवति । एवञ्च "ते देवा हविरदन्तु", "देवान् यजते यस्स देवानां भोगाय भवति",
"तुप्त एव एनमिन्द्रः प्रजया पशुमिश्च तर्पयति", "आहुतिभिर्वै देवान् प्रीणामि", "देवान् भाव-
यतानेन ते देवा भावयन्तु वः । परस्परं भावयन्तः श्रेयः परमवाप्स्यथ" ॥ इत्यादिमन्त्रा-
र्थवादेतिहासपुराणान्यप्यनुसृतानि भवन्तीति यागस्य देवताप्रसादजनकत्वम्, तत्प्रसादस्य फल-
जनकत्वमित्यभ्युपगन्तव्यम् । देवताप्रसादश्च विग्रहभोगादिव्यतिरेकेणानुपपन्न इति तासां
विग्रहादिपञ्चक^१मवगमयति । स्पष्टञ्चेतत्—"ऋष्या त इन्द्र स्थविरस्य बाहू उपस्थेयाम
शरणा वृहन्ता", "आ द्वाभ्यां हरिभ्यामिन्द्र याह्या चतुर्मिरा षड्भिर्हूयमानः । अष्टाभिर्दशभिः
सोमपेयमयं सुतः सुमख मा मृधस्कः", "तुभ्यं सुतो मघवन् तुभ्यं पक्वोऽद्धीन्द्र पिब च प्रस्थितस्य",
"आ भुत्कर्णं भुधी हवम्" इत्यादिषु मन्त्रेष्वर्थतः पर्यालोच्यमानेषु इन्द्रादीनां देवतानां विग्रहवत्त्वं
हविर्भोक्तृत्वं पुरुषविधत्वञ्चेति । तथा च यागाराधिताश्चेतना देवता यागीयं हविरश्नन्त्यः, तेन

१. विग्रहो हविषां भोगः देश्वर्थञ्च प्रसन्नता ।

फलदातृत्वमित्येते पञ्चकं विग्रहादिकम् ॥

च तृप्तास्सत्यो यजमानाय फलं वितरन्तीति प्रधानीभूतदेवताप्रसादस्यैव फलप्रयोजकत्वे सम्भवति नाश्रुतापूर्वकल्पनाद्वारा गुणभूतस्य यागस्य फलजनकत्वं स्वीकर्तव्यम् । अतश्च पुरुषकारस्य दैवापेक्षयोपसर्जनत्वमेवेति ।

तदिदं न्यायविदो नानुमन्यन्ते—“यजेत स्वर्गकामः” इतीदमधिकारवाक्यं यागस्य स्वर्गः फलमित्याह । यागश्चायं “यदाग्नेयोऽष्टाकापालोऽभावास्यायां पौर्णमास्याञ्चाच्युतो भवति” इत्युत्पत्तिवाक्येन विहितः । अत्र च ‘आग्नेय’ इत्यनेन पदेनाग्निदेवताकपुरोडाश इत्यर्थकेन पुरोडाशापेक्षया अग्नेर्देवताया गुणत्वं प्रतीयते । द्रव्यदेवतासम्बन्धाच्च कल्प्यमानो यागस्तदनु-
गुण एव कल्प्यते—अग्निदेवताकाष्टाकपालपुरोडाशद्रव्यको याग इति । एवंविध एव यागोऽ-
धिकारवाक्ये यजिना परामृश्यत इति देवता गुणभूतैव त्यागांशं प्रति इति युक्तम् ; न तु प्राधान्यम्,
उत्पत्तिवाक्यगतगुणभावविरोधात् । उत्पत्तिवाक्ये देवतायास्त्यागांशं प्रति गुणभावः, अधि-
कारवाक्ये च त्यागात्मकयागस्य देवतां प्रति गुणभाव इति विरोधस्समापतेत् । अतो ययैव
रीत्या उत्पत्तिवाक्ये देवताया भानं तयैव रीत्या सर्वत्रापि तदविरोधेन तस्या भानं स्वीकर्तव्यम् ।
तत्रापि—“अस्मिन् कर्मणि इयं देवता” इति ज्ञानं विधिनैव सम्पादयितुं शक्यम्, नान्येनोपायेन ।
अत एवोक्तं भट्टपादैः—

विधिनैव हि देवत्वं प्रतिकर्मावधार्यते ।

न जात्या देवतात्वं हि क्वचिदस्ति व्यवस्थितम् ॥

(तं० वा०, पृ० २३७, पूना० सं०) इति ।

अयञ्च विषयः—“विधिशब्दस्य मन्त्रत्वे भावस्थ्यात् तेन चोदना” (जै० सू०, १०-४-
२३) इति दाशमिकाधिकरणे सुविशदं प्रत्यपादि भाष्यवार्त्तिककारादिभिः । तत्र हि—“आग्नेयो-
ऽष्टाकापालः” इत्यादिविधिगतदेवताशब्द एव निगमेषु त्यागादौ च प्रयोक्तव्यः, उत पर्यायशब्दो-
ऽपि प्रयोक्तुं शक्यते, इति सन्दिह्यैवं तत्र पूर्वपक्षः कृतः—यदि शब्दस्यैव केवलं कर्मसु देवतात्वम्,
तर्हि भवेदपि विधिगतस्यैव तस्य निगमादिषु नियमः । शब्दस्य देवतात्वे तस्यार्थोऽस्ति न वा ?
यदि नास्ति, तर्हि लोकवेदयोरन्यादिशब्दानामर्थपरत्वप्रसिद्धेर्व्याहृतिः स्यात् । अर्थपरत्वाभावे
च ‘अर्थवदधातुरप्रत्ययः प्रातिपदिकम्’ इति प्रातिपदिकसंज्ञाभावेन विभक्त्याद्यनापत्तिश्च स्यात् ।
यद्यस्ति, तर्हि तस्यैव देवतात्वोपपत्तौ निगमेष्वन्यादिपदुनियमे प्रमाणाभावः । यद्यपि त्यज्यमान-
द्रव्योद्देश्यत्वरूपदेवतात्वस्यार्थोऽसम्भव एव, द्रव्यत्यागकालीनोच्चारणकर्मत्वरूपस्य तस्य शब्दधर्म-
त्वात्, तथापि उद्देश्यत्वस्योच्चारणघटितत्वे प्रमाणाभावेन द्रव्यत्यागकालीनज्ञानकर्मत्वरूपस्य
देवतात्वस्यार्थोऽप्युपपत्तेर्न कोऽपि दोषः । अतोऽर्थमङ्गीकृत्य यदि देवतात्वं शब्दस्येष्यते,
तर्ह्यर्थस्यैव प्राधान्यं देवतात्वञ्च स्वीकर्तव्यम् । तदिदमुक्तं भट्टपादैः— शब्दोऽर्थं प्रत्यत्यन्तगुणभूतः ।
अर्थ एव कार्योपयोगी, प्रधानत्वात् । अग्निशब्दो न स्वयं कार्येण द्रव्येण सह सम्बध्यते । किं
तर्हि ? अर्थेन सम्बध्यते । अर्थपरत्वाच्च निर्देशस्य पर्यायशब्दानामनिवृत्तिः

तस्मादग्निशब्दो न शक्यो नियन्तुम्' (तं० वा०, पृ० १६२६) इति । अतश्चार्थस्यैव देवतात्वात् न कापि निगमेषु विधिगतशब्दनियम इति ।

सिद्धान्तस्तु—उच्चारणमन्तरेण केवलं ज्ञानमात्रेणार्थस्य देवतात्वं न युक्तियुक्तम् । तथा सति “अग्नये पावकाय, अग्नये शुचये” इत्यादौ एकेनापि पदेनार्थस्य विधानसम्भवे पदद्वय-वैयर्थ्यापत्तेः । यद्यप्यत्र पावकपदं पुराणादिपर्यालोचनया अग्निविशेषवाचि, तथापि तेनैवाग्नि-त्वसमानाधिकरणविशेषधर्मोपस्थित्युपपत्तेरग्निपदवैयर्थ्यापत्तिः । देवतोद्देश्यकद्रव्यत्यागकाले शब्दो-च्चारणमवश्यं कर्तव्यमिति शिष्टाचारसमयः । अत एव—

‘नामंगोत्रे समुच्चार्य सम्यक्-श्रद्धान्वितो ददेत् ।

सङ्कीर्त्य देशकालादि तुभ्यं सम्प्रददे इति ॥

न ममेति स्वसत्ताया निवृत्तिमपि कीर्तयेत् ।

दानहोमादिकं कुर्यादेवं श्रद्धासमन्वितः’ ॥

इति वृद्धवसिष्ठवचनमपि सङ्गतार्थं भवति । अतः केवलायस्य देवतात्वपक्षे देवता-स्वरूपमिदमेव—द्रव्यत्यागकालीनोच्चारणकर्मीभूतशब्दप्रतिपाद्यत्वमिति, तच्च “अग्नये पावकाय” इत्यादावैकेनापि पदेनार्थस्य विधानसम्भवे पदद्वयवैयर्थ्यापत्तेर्दुष्टमित्युक्तमेव । तथा च त्यज्यमान-द्रव्योद्देश्यत्वं देवतात्वमित्यत्रोद्देश्यत्वमात्रं देवतात्वमित्यङ्गीकारे प्रतिनिधीयमानस्यापि देवतात्व-संभवेन ‘न देवताग्निशब्दक्रियमन्युर्थसंयोगात्’ (जै० सू०, ६-३-१८) इति षष्ठोक्तस्य देवताप्रतिनिध्यभावस्यानुपपत्तिप्रसङ्गात् विधेरपि तत्रोपलक्षणात्वं स्वीकर्तव्यम्, शब्दविशेषेण या उद्देश्यतया विधीयते सा देवतेति । न चैवं विधानाद्देवतात्वं, देवतायाश्च विधानमितीतरेतरा-श्रयत्वं शङ्क्यम्, न हि देवतायाः सत्या विधानं, किन्तु शब्दोद्देश्यतामात्रेण विहिता पश्चाद्देवतात्वं प्रतिपद्यत इति न कोऽपि दोषः ।

एवञ्च लाघवाद्देवत्यागकालीनविहितशब्दोच्चारणकर्मत्वमेव देवतात्वम्, न तु निरुक्तज्ञानकर्मत्वम्, नापि त्यागकालीनोच्चारणकर्मीभूतशब्दप्रतिपाद्यत्वम्, गौरवात् । एतादृश-देवतात्वमेव “आग्नेयः” इत्यत्र तद्वितार्थः । अतः प्रधानभूततदर्थानुरोधेनाग्न्यादिप्रातिपदिके शब्दलक्षणामप्यङ्गीकृत्य तस्यैव देवतात्वं विधिना विधीयते, अर्थस्य तु आनुषङ्गिकतया प्रतीतिः तादृशशब्दप्रतिपाद्यत्वरूपं भाकं देवतात्वमिति न तच्छास्त्रेण विधीयते । सति चैवं सर्वत्र शब्द एव वाक्यार्थान्वयीति नान्यशब्दप्रयोगस्त्यागकाल इति ।

अत एव देवतास्वरूपं विशदयितुमारब्धा भाष्यकाराशशबरस्वामिपादाः ‘का पुनरियं देवता नाम’ इत्यारभ्य ‘एकं तावन्मतम्’ ‘अपरं मतम्’ इत्यादिना मतद्वयं प्रतिपाद्य तत्राक्षिञ्चो-द्भाव्यान्ते एवमुपसमाहार्युः—‘किन्तर्हि ? शब्द एव हविषा सम्बध्यते । तत्सम्बन्धादर्थोऽपि देवता भविष्यति । यस्यां हि शब्दो हविषा तादर्थ्येन सम्बध्यते सा देवता । शब्दे कार्यस्या-

सम्भवादर्थे कार्यं भविष्यति । इह तु शब्द एव कार्यं सम्भवति तस्मान्नार्थप्रत्यायनार्थः शब्दः' (१०-४-१२) इति । इदञ्च भाष्यं वार्त्तिककारैरेवं व्याख्यातम्—

‘अग्निशब्द’ एवाष्टाकपालेन सम्बध्यमानोऽर्थात्तस्य देवतात्वं प्रतिपादयति । यथा—
‘वैष्णवीमनुब्रूयात्’ इति ऋगुच्यमाना ऋगर्थं प्रतिपादयति । न च विवक्षित ऋगर्थः कार्य-
योगेन । एवमिहाप्यन्यथो न कार्ययोगेन विवक्षितः । अपि च यः—अर्थमष्टाकपालेन
सम्बन्धयितुमिच्छति, तस्यापि वाचिका श्रुतिरुच्चारयितव्या ।.....यस्य पुनरग्निश्रुतिरेवा-
ष्टाकपालेन सम्बध्यते, तदुच्चारणमेव विधीयते—अग्नय इत्युच्चार्याष्टाकपालं त्यजेदिति, तस्यान्यथो
देवतेत्यनुवाद एव’ (तं० वा०, पृ० १६२८) इति ।

एवमेव खण्डदेवाचार्या अपि ‘न देवताग्निशब्दक्रियम्’ इत्यत्र षष्ठे देवतानां प्रतिनिध्य-
भावमुपपाद्यान्ते—एवं प्रत्यपादयन्—‘यदा तु दाशमिकाधिकरणवक्ष्यमाणरीत्या विधिगतशब्द-
विशिष्टस्यार्थस्य, तादृशशब्दमात्रस्य वा देवतात्वम्, तदा कः प्रसङ्गः शब्दान्तरस्य ? न हि
हविस्त्यागकालीनोच्चारणकर्मत्वविशिष्टविधिगतशब्दत्वसमनियतमखण्डोपाधिरूपं बृद्धव्यवहार-
सिद्धं देवतात्वं शब्दान्तरे समस्ति । यदि त्वर्थस्यापि देवतात्वं कथञ्चिदङ्गीक्रियेत, ततस्तत्रापि
तादृशविधिगतशब्दप्रतिपाद्यत्वसमनियतमेव तदङ्गीकृत्य प्रतिनिध्यभावः समर्थनीयः’ इति ।

एतेन प्रमाणजातेनैदमत्र निर्गलितम्—शब्दविशिष्टस्यार्थस्य देवतात्वम्, शब्दमात्रस्य
वा, न त्वर्थस्य । विधिरेव च देवतास्वरूपावगमे शरणम्, देवता च यागादिक्रियां प्रति गुणभूतैव
न प्रधानभूता इति । एवञ्चार्थवादमन्त्रपुराणानां देवताविग्रहादिकं पुरुषविधत्स्वञ्च प्रतिपादयतां
यथा विध्यानुगुणं भवेत् तथा शक्यार्थपरित्यागपुरस्सरं तात्पर्यं वर्णनीयम् । अन्यथा तेषां
प्रामाण्यस्यैव भङ्गस्त्यात् । अतश्च देवताप्रसादनैरपेक्ष्येण सम्यगनुष्ठितानि कर्माण्येव मानवेभ्यः
फलं वितरन्ति स्वजन्यापूर्वद्वारेति पुरुषकारस्यैव प्राबल्यं दैवापेक्षया स्वीकर्तव्यमिति ।

ख्यातिविमर्शः

लेखकः—पं० रघुनाथशर्मा शास्त्री

अथ ख्यातिपदार्थो विचार्यते । तत्र धातूनामनेकार्थत्वात्ख्यातिरिति भ्रमज्ञानमभिप्रेयते सर्वेषु दर्शनेषु । स्वस्वदर्शनानुसारेण च भ्रमविषयपदार्थान् व्यवस्थापयितुं सर्वेऽपि ख्यातिवादाः प्रवृत्ताः । तत्र ख्यातिभेदा बहवस्तत्तच्छास्त्रकृत्परिकल्पिताः—

तथा हि—नैयायिकवैशेषिका 'इदं रजत'मित्यादिभ्रममन्यथाख्यातिं मन्यन्ते । शुक्ति-
काया रजतत्वेन भानमिति यावत् । अन्यत्र सतो रजतस्य तादात्म्यसम्बन्धेन ज्ञानलक्षणाप्रत्यासत्या
शुक्तिकायामलौकिकचान्द्रप्रत्यक्षमभिमतं तेषाम् ।

सांख्या योगिनो भाट्टा जैनाश्च शुक्तिरूप्यादिभ्रमं सदसत्ख्यातिं स्वीकुर्वन्ति । त
'सदसत्ख्यातिर्बाधाबाध' इति साङ्ख्यसूत्रम् । तदनुसारिभिर्विज्ञानभिद्वादिभिरुक्तम्—'स्वरूपे-
णाबाधः सर्ववस्तूनां नित्यत्वात्, संसर्गतस्तु बाध' इति । 'रजतं वणिग्नीथीस्थरूपेण सत्
शुक्त्यध्यस्तरूपेण चासत्' इति च । योगिनामप्येतदेव मतम् । भट्टपादैरप्युक्तम्—

भावान्तरमभावोऽन्यो न कश्चिदनिरूपणात् ।

स्वरूपपररूपाभ्यां सर्वे सदसदात्मकम् ॥ इति ।

भट्टमत एवासत्संसर्गख्यातिरपि । तदुक्तं तैः—

तस्माद् यदन्यथा सन्तमन्यथा प्रतिपद्यते ।

तन्निरालम्बनं ज्ञानमभावालम्बनं च तत् ॥ इति ।

अभावालम्बनम्, असदालम्बनम्, असत्संसर्गालम्बनमिति यावत् । जैनानामपि भट्ट-
पादसाम्यमेव । 'भावाभावात्मकत्वाद् वस्तुनो निर्विषयो ह्यभाव' इति स्वीकारात् ।

प्राभाकराणान्तु अख्यातिरभिप्रेता । तथा हि इदं रजतमिति ज्ञानद्वयम् । तत्राद्यं
प्रत्यक्षं, द्वितीयं तु स्मरणम् । तयोस्तद्विषययोश्च विवेकाख्यातिबलाद् भ्रमत्वव्यवहारः प्रवृत्त्यादि-
श्च, न तु संसर्गज्ञानं भ्रमात्मकमस्ति, तथा सति सर्वविज्ञानानामनाश्वासप्रसङ्गात् ।

मध्वमतेऽलीकख्यातिरसत्ख्यातिरेव, तन्मतेऽधिष्ठानरूपसदुपरागेणालीकस्य रजतादेर्भान-
स्वीकारात् ।

निम्बार्कमते इदृशरजतमेव शुक्तितादात्म्येनैव भासते । तत्र च शुक्तिरजतयोर्भेदाभेद-
स्वीकारात्तस्य च ज्ञानस्याभेदमात्रावगाहित्वाद् भेदानवगाहित्वेन भ्रमत्वम्—इत्यन्यथाख्यातिरेव ।

वत्सलभमते सर्वस्य ब्रह्मपरिणामत्वाद् भ्रमस्थले शुक्तिः कारणाविकृतिहेतुर्ब्रह्मपरिणामः,
रजतन्तु कारणाविकृतिहेतुर्ब्रह्मपरिणाम इति रजतं सदेवेति सत्ख्यातिः ।

अचिन्त्यभेदाभेदवादिनामपि मते सत्ख्यातिरेव । तथा हि तेषां श्लोकौ—

शुक्त्यादौ रजतादेश्च भावः श्रुत्यैव चोदितः ।

रूप्यशुक्त्यादिनिर्देशमेदो भूयस्त्वहेतुकः ॥

रूप्यादिसदृशश्चायं शुक्त्यादिरूपलभ्यते ।

अतस्तस्यात्र सद्भावः प्रतीतेरपि निश्चितः ॥

आत्मख्यातिस्तु विज्ञानवादिनो बौद्धस्य, सौत्रान्तिकवैभाषिकयोरपि । तथा हि—विमतं
रजतं बुद्धिरूपं संप्रयोगमन्तरेणापरोक्षत्वाद् बुद्धिवत् । संस्कारसामर्थ्याच्च विज्ञानस्य रजताकारः ।
ततश्चान्तरं विज्ञानमेव रजताकारेण पुरोवर्तित्वेन गृह्यते । अत एव 'नेदं रजतम्' इति बाधक-
प्रत्ययेन पुरोवर्तित्वस्यैव निषेधो न तु रजतस्य । धर्मधर्म्युभयनिषेधकल्पनापेक्षया पुरोवर्तित्वस्य
धर्ममात्रस्यैव निषेधे लाघवाच्च ।

असत्ख्यातिस्तु सर्वशून्यतावादिनो बौद्धस्य माध्यमिकस्य । तेन विज्ञानस्यासद्भासकत्वे-
नासत्पक्षपातित्वनियमस्वीकारात् । सत्ख्यातिवादिनो हि सर्वेऽपि प्रकाशमानत्वमात्रमेव हि
वस्तूनां सत्त्वं स्वीकुर्वन्ति, ततश्च भासमानस्य सर्वस्यैव सत्त्वप्रसङ्ग इत्यसत्ख्यात्यवतारः ।

अनिर्वचनीयख्यातिस्तु अद्वैतिनाम् । असत्त्वेऽशुक्तिरूप्यं शशशृङ्गादिवन्न प्रतीयेत,
सत्त्वेदात्मवन्न बाध्येत, सदसत्त्वं त्वेकस्य व्याहृतमिति सर्वथाऽनिर्वचनीयमेव रूप्यं शुक्त्यवच्छिन्न-
चैतन्ये विवर्तत इति ।

सतीष्वपि प्राङ्गनिरूपितासु विविधासु ख्यातिषु श्रीशङ्करभगवत्पादैः प्रधानमल्ल-
निर्बह्मण्यथायेन चतस्र एव ख्यातयो निराकृताः, इतरख्यातीनां निराकर्तव्यख्यातिवादिभिरेव निरा-
कृतत्वादिति । अत एव सम्प्रदायविद्भिः ख्यातिपञ्चकमेवोक्तम्—

आत्मख्यातिरसत्ख्यातिरख्यातिः ख्यातिरन्यथा ।

तथाऽनिर्वचनख्यातिरित्येतत्ख्यातिपञ्चकम् ॥

ख्यातिपञ्चकस्य स्वरूपं प्रागेवोपवर्णितम् । अनिर्वचनीयख्यातिरेव चाध्यासपदेन व्यव-
हियतेऽद्वैतवादिभिः । अध्यासलक्षणं तूक्तं शारीरकीये शङ्करभाष्ये—“स्मृतिरूपः परत्र पूर्वदृष्टा-
वभासः” इति । अस्यार्थः—स्मृते रूपमिव रूपं यस्य सोऽयं स्मृतिरूपः । असंनिहितविष-
यकत्वं च स्मृतिरूपत्वम् । सोऽयं देवदत्त इत्यादिप्रत्यभिज्ञानन्तु संनिहितविषयमिति न तत्रा-
ध्यासता । अवसन्न उच्छिन्नो भासोऽवभासः । अवसन्नो युक्त्या तिरस्कृतो वा भासोऽवभास-
पदार्थः । यदि च परत्र पूर्वदृष्टावभास इत्येतावन्मात्रं लक्ष्यमुच्येत तदा पाटलिपुत्रे पूर्वं दृष्टस्य

देवदत्तस्य परत्र माहिष्मत्यामवभासे समीचीनेऽतिव्याप्तिः । अवभासगदस्य समीचीनेऽपि प्रसिद्ध-
त्वात्, अतः स्मृतिरूप इत्युक्तम्, तदर्थस्तूक एव ।

अथवाऽसंनिधानेन सत्ख्यातिरिह वारिता ।

अवभासादसत्ख्यातिर्नृशृङ्गे तददर्शनात् ॥

अख्यात्यन्यथाख्यातिमतयोर्देशान्तरस्थमधिष्ठानम्, आत्मख्यातिमते ज्ञानम्, सत्ख्यातिमते
पुरोवर्ति शुक्त्यादिकम्, अस्मिन्मतचतुष्टयेऽपि सदेव रजतादिकं तत्तदधिष्ठानसमसत्ताकमित्यसंनिधा-
नविशेषणेन चतुर्विधाप्येषा सत्ख्यातिर्वायते । यतोऽसंनिहितत्वं स्वाधिष्ठानेन समसत्ताकत्वाभावः ।
असंनिहितत्वविशेषणैव शून्यवाद्यभिमतनिरधिष्ठानासत्ख्यातेरपि निरासः । असति स्वाधिष्ठाना-
प्रसिद्ध्या तेन समसत्ताकत्वाभावरूपासंनिहितत्वस्य तत्र निरूपयितुमशक्यत्वात् । अवभासपदेना-
परोक्षज्ञानवाचिना शुक्तौ असद्रजतं भासते इति माध्वाभिप्रेतासत्ख्यातेर्वारणम् । आरोपे च
पूर्वदृष्टत्वमात्रमुपयुज्यते, न तु आरोप्यस्य वास्तवत्वं प्रमितत्वं वा, मानाभावाद गौरवाच्च ।

एवमपि यद्यपि परस्परश्रयदोषः समापतत्येव, तथाहि—आरोप्यस्य प्रतीतौ सत्यां पूर्वदृष्ट-
स्थारोपः, आरोपनिबन्धना च प्रतीतिरिति, तथापि व्यवहारनादित्वादध्यासानादित्वमुपेत्य न दोषः ।
तदुक्तं भाष्ये—“नैसर्गिकोऽयं लोकव्यवहार” इति । एवंलक्षणकश्चाध्यासः सर्वेषां परीक्षकाणां
सम्मतः, किन्तु तद्भेदे विप्रतिपत्तिः, तथाहि—“तं केचिदन्यत्रान्यधर्माध्यास इति वदन्ति” ।
अयमर्थः—वस्तुतो ज्ञानधर्मस्य ज्ञानाकारस्य रजतस्यान्यत्र बाह्ये शुक्तिकादौ अध्यास इति ।
इयञ्च विज्ञानवादिनां बौद्धानां सौत्रान्तिकवैभाषिकयोश्चात्मख्यातिरुक्ता, तैः क्षणिकविज्ञानस्यै-
वात्मत्वस्वीकारात् । शुक्तिरूप्यादेश्च विज्ञानाकारत्वाभ्युपगमात् । अन्ये तु “यत्र यदध्यासस्तद्विवे-
काग्रहनिबन्धनो भ्रम” इति । इदन्तु अख्यातिवादिनां प्राभाकराणां मतम् । अस्यार्थः—
यस्मिन् शुक्त्यादौ यस्य रजतादेरध्यासस्तयोस्तज्ज्ञानयोश्च यो विवेको भेदस्तदग्रहनिबन्धनस्तज्ज्ञाना-
भावप्रयुक्तो भ्रमस्तद्व्यवहार इति । प्रयोगाश्च तेषाम् । विमताः प्रत्यया यथार्थाः प्रत्ययत्वात्
संप्रतिपन्नवत् । संसर्गज्ञानपूर्वकत्वञ्च भ्रमस्थले प्रवृत्त्यादेर्न स्वीकुर्वन्ति, किन्तु भेदाग्रहपूर्वकत्वमेव ।
अन्यथाख्यातिवादिनस्तु “यत्र यदध्यासस्तस्यैव विपरीतधर्मत्वकल्पनामाचक्षते” । अयमर्थः—
यत्र शुक्तिकादौ यस्य रजतादेरध्यासस्तस्यैव शुक्तिकादेर्विपरीतधर्मत्वकल्पनां रजतत्वधर्मकल्पनामाच-
क्षते इति । अयं भावः । पुरोवर्तिनि रजतमिदमिति सामानाधिकरण्येन व्यवहारः तथा प्रवृत्तिरपि
अस्तीति तावदसंदिग्धम्, तथा चैतद्द्वयं संसर्गग्रहं विना भेदाग्रहमात्रात् भवितुमर्हति, सर्वोऽपि हि
चेतनस्य व्यवहारो ज्ञानपूर्वक एव दृष्टो न त्वज्ञानपूर्वक इति । चेतनव्यवहारत्वादेव भ्रमस्थलीयचेतन-
व्यवहारोऽपि संसर्गज्ञानपूर्वक एव युक्तो न त्वख्यातिपूर्वकः ।

इत्थं ख्यातिचतुष्टयलक्षणाणि प्रदर्श्य भाष्यकृताऽनिर्वचनीयख्यातिरेवाग्रे समर्थिता,
“सर्वथाऽपि तु अन्यस्यान्यधर्मकल्पनां न व्यभिचरतीति” । व्याख्यातश्च श्रीवाचस्पतिमिश्रैः ।
‘अन्यस्यान्यधर्मकल्पनाऽनृतता सा चानिर्वचनीयतेत्यधस्तादुपपादितम् । तेन सर्वेषामेव

परीक्षाणां मतेऽन्यस्यान्यधर्मकल्पनाऽनिर्वचनीयताऽवश्यंभाविनीत्यनिर्वचनीयता सर्वतन्त्रा-
विरुद्धार्थ इत्यर्थः इति ।

इयञ्च भ्रमविषयाणामनिर्वचनीयता न केवलं युक्त्यैव सिद्ध्यति किन्तु लोकानुभवादपि ।
तथा हि—बाधोत्तरमनुभवः, शुक्तिका हि रजतवदवभासते न पुना रजतमिदमिति । एकश्चन्द्रः
सद्वितीयवद् भाति न पुनः सद्वितीयोऽयमिति । तथा च भ्रमस्थले सर्वत्रारोप्यस्यानिर्वचनीयस्यो-
त्पत्तिरेव युक्ता, तथा चारोप्याकारेण तज्ज्ञानाभासाकारेण च दोषसंस्कारादिसहकृताया अविद्याया
युगपत्परिणामः स्वीकृतोऽद्वैतवादिभिः । शुक्तिरजतादेर्मिथ्यात्वेन व्यवहारोऽपि अनिर्वचनीयत्वाभि-
प्रायेणैव । तदुक्तं भामतीकृता—‘मिथ्याशब्दोऽयमनिर्वचनीयतावचन’ इति । किन्तु यत्र विषयस्या-
रोप्यस्य संनिधानं तत्र मिथ्यात्ववादिभिरपि अन्यथाख्यातिरेव लाघवात्स्वीक्रियते । यथा लोहितः
स्फटिक इत्यत्र जपाकुसुमलौहित्यस्यैव संनिहितस्य स्फटिके भानम्, न तु अनिर्वचनीयलौहित्यो-
त्पत्तिर्मानाभावात् । एवमेव सन् घट इत्यादावपि अधिष्ठानचैतन्यसत्ताया एव संनिहिताया घटे भानं,
न तु तत्र प्रातिभासिकसत्तान्तरोत्पत्तिरिति ।

अद्वैतिनोऽनिर्वचनीयख्यातिञ्च श्रुत्युक्तस्य ब्रह्मणि द्वैताभावस्योपपादनार्थमेव समर्थयन्ते ।
जगतोऽनिर्वचनीयत्वञ्चानुमानेभ्योऽपि व्यवस्थापयन्ति । विमतं मिथ्या, दृश्यत्वाद्, जडत्वात्,
परिच्छिन्नत्वाच्च शुक्तिरूप्यवदिति । अनिर्वचनीयख्यातिसमर्थनार्थमेव चान्यथाख्यातिवादिभिः
शुक्तिरूप्यादिप्रत्यक्षार्थमभ्युपगतां ज्ञानलक्षणाप्रत्यासत्तिं दूषयन्ति । साक्षात्संबन्धस्यैव
प्रत्यक्षनियामकत्वं नतु सामान्यलक्षणाया ज्ञानलक्षणाया वा परम्परासंबन्धरूपायाः, अनुमाना-
द्युच्छेदापत्तेरिति वदन्ति । सुरभि चन्दनखण्डमित्यादिस्थले च चैतन्यरूपस्य ज्ञानस्य
वृत्तिद्वयप्रतिबिम्बितस्यैक्येऽपि संनिहितासंनिहितविषयभेदेन सौरभांशे परोक्षा चन्दनखण्डांशे
चापरोक्षा वृत्तिरित्येवं वृत्तिद्वयं स्वीकुर्वन्ति । सर्वस्यानिर्वचनीयत्वस्वीकारादेव च स्वप्रक्रियामपि
आत्मज्ञानसंपत्त्यै कल्पितां नानाविधां न सतीं मन्यन्ते । तदुक्तं वेदान्तवार्तिककृद्भिः—

यया यया भवेत्पुंसां व्युत्पत्तिः प्रत्यगात्मनि ।

सा सेह प्रक्रिया साध्वी विपरीता ततोऽन्यथा ॥

खण्डनखण्डखाद्येऽपि—अभीष्टसिद्धावपि खण्डनानामखण्ड राशामिव नैवमाशा ।

तत्किं न चैतानि यथाभिलाषं सैद्धान्तिकेऽप्येष्वनि योजयध्वम् ॥

बाधेऽद्वेऽन्यसाम्यात् किं दृढेऽन्यदपि बाध्यताम् ।

क्व ममत्वं मुमुक्षूणामनिर्वचनवादिनाम् ॥

आहेदं मिथिलानाथो मुमुक्षुर्निर्ममः पुरा ।

मिथिलायां प्रदीप्तायां न मे किञ्चन दह्यते ॥ इति ।

अनिर्वचनीयतावादश्च समाहतो बौद्धनिराकरणे बद्धपरिकरैः श्रीमदुदयनाचार्यैरपि
आत्मतत्त्वविवेके—

न ग्राह्यभेदमवधूय धियोऽस्ति वृत्ति-

स्तद्बाधने बलिनि वेदनये जयश्रीः ।

नो चेदनिन्द्यमिदमीदृशमेव विश्वं

तथ्यं तथागतमतस्य तु कोऽवकाशः ॥

इति वेदनयस्य बलवत्त्वं वदद्भिः । अनिर्वचनीयतावाद एव च—‘एकमेवाद्वितीयं ब्रह्म नेह नानाऽस्ति किं चने’त्यादिश्रुतयोऽपि अनुगृहीता भविष्यन्ति । उपक्रमोपसंहारादिभिः षड्भिस्तात्पर्यलिङ्गैरपि अद्वैत एव तात्पर्यमुपपादितं श्रुतीनां शारीरकभाष्यादिषु । उपपद्यते चाद्वैतविधावेव श्रुतीनां तात्पर्यम् । अद्वैतस्य प्रमाणान्तरादप्राप्तत्वात् । न तु तत्र तत्र सृष्ट्यादिप्रतिपादनेऽपि तासां द्वैते तात्पर्यम्, द्वैतस्य पांसुलपादेन हालिकेनापि प्रत्यक्षतो निर्धारितत्वात् । श्रुतिषु सृष्ट्यादिप्रतिपादनन्तु अद्वैतविधानार्थमेव ‘अध्यारोपापवादाभ्यां निष्प्रपञ्चं प्रपञ्च्यते’ इति न्यायात् । अद्वैतरक्षार्थं सर्वस्य मिथ्यात्वस्वीकारे वेदस्यापि तत्त्वापत्तौ कथं तद्वोदितस्याद्वैतस्य वास्तवत्वमिति तु न शङ्क्यम् । स्वप्नदर्शनस्य मिथ्यात्वेऽपि सत्यादिष्टादि-बोधकत्वस्य दृष्टत्वेनात्रापि तथासंभवात् । तदुक्तं स्वप्नाध्यायमुदाहरद्भिर्वेदान्तसूत्रभाष्यकृद्भिः, ‘यदा पुरुषं कृष्णं कृष्णदन्तं पश्यति स एवैनं हन्तीति’ ।

‘यदा काम्येषु कर्मसु स्त्रियं स्वप्नेषु पश्यति ।

समृद्धिं तत्र जानीयात्तस्मिन् स्वप्ननिदर्शने ॥’ इति च ।

वेदस्य मिथ्यात्वे तत्प्रतिपादितैः श्रवणादिभिरुपायैरपि मिथ्याभूतैः कथं संसारहेतुभूताया मायाया निवृत्तिरित्यपि न वाच्यम्, स्वाप्नव्याधीनां स्वाप्नौषधैः प्रतीकारस्येव तैस्तस्या अपि संभवात् । तथा चानिर्वचनीयव्याप्तिस्वीकार एव श्रुतिभिर्विधित्सितमद्वैतं द्वैतसाक्षिस्वप्रकाशं ब्रह्म सिद्ध्यति नान्यथेत्यनिर्वचनीयतैव प्रपञ्चस्य हृद्या निरवद्या चेति शम् ।

शाब्दबोधकारणनिर्वचने न्यायमतम्

लेखकः—पं० गणपतिशास्त्री मोकाटे

विदितपदपदार्थसङ्गतिकानां पुंसां पदकदम्बकश्रवणसमनन्तरं वाक्यार्थधीरुदयमासादव-
तीति न तिरोहितं समेषां प्रेक्षापूर्वकारिणाम् । किं बहुना धर्मार्थकाममोक्षाख्येषु चतुर्षु पुरुषार्थेषु
मोक्षलक्षणस्य परमपुरुषार्थस्य साधनं ब्रह्मज्ञानमपि दशमस्त्वमसीत्यादाविव तत्त्वमसीतिवाक्या-
देवेति परमसिद्धान्तो वेदान्तशास्त्रमाकलयतां विदुषाम् ।

अत्र केचित् विप्रतिपद्यन्ते—पदकदम्बरूपवाक्यस्य श्रावणमेव तावद् दुर्घटम्, वर्णसमु-
दायात्मकपदस्य श्रोत्रेणानुभवासम्भवात् । तथा हि—वर्णानित्यत्ववादिमते पूर्वं धोत्पत्तिः ततो द्वितीय-
क्षणे धत्वनिर्विकल्पकमकारोत्पत्तिश्च । अथ तृतीयक्षणे अकारतत्त्वनिर्विकल्पकं धत्वविशिष्टधीः
टोत्पत्तिर्घकारनाशश्च । चतुर्थक्षणे अत्वविशिष्टधीः टत्वनिर्विकल्पकमकारनाशश्चरमाकारो-
त्पत्तिश्च । तदानीञ्च घकारभानं न सम्भवति, प्रत्यक्षं प्रति विषयस्य हेतुत्वात् । ततः पञ्चमक्षणे
टत्वविशिष्टज्ञानमकारतत्त्वनिर्विकल्पकं टकारनाशः, तदानीं प्राथमिकाकारभानं न सम्भवति, प्रत्यक्षं
प्रति विषयस्यापि हेतुत्वात् । ततः षष्ठक्षणे अत्वविशिष्टबुद्धि-अकारनाशौ, तदानीं टकारभानं न
सम्भवति तदभावात् । तथा च कथं वर्णसमूहात्मकपदगोचरश्रोत्रानुभवः । न च पूर्वपूर्ववर्णोपनय-
सहितान्त्यवर्णसन्निकर्षात् पदगोचरश्रोत्रानुभव इति वाच्यम्, 'बहिरिन्द्रियजन्यप्रत्यक्षे उपनीतं
विशेषणतयैव भासत' इतिनियमेन प्रत्येकवर्णसमूहमुख्यविशेष्यकपदप्रत्यक्षस्योपनयमर्यादया
श्रावणत्वासम्भवात्, पदप्रत्यक्षे प्रत्येकं सर्वस्यैव वर्णस्य मुख्यविशेष्यत्वात् । न च पूर्ववर्णोऽन्त्यवर्णो
विशेषणतया भासत इति वाच्यम्, पूर्ववर्णोऽन्त्यवर्णविशेषणत्वनियामकस्य तत्सम्बन्धाभावात् ।
इत्यञ्च पदस्य श्रोत्रानुभवासम्भवेन पदसमुदायरूपवाक्यस्यापि तदसम्भवं एवेति वाक्यार्थधीर्वि-
लयं गतेति ।

न च प्रत्येकं वर्णानां विज्ञानादर्थप्रत्ययोऽस्तु, प्रथमादेवामिधेयप्रत्ययोत्पादसम्भवे द्वितीया-
दीनामानर्थक्यप्रसङ्गात्, प्रत्येकादर्थधीप्रसङ्गाच्च । वर्णानित्यतावादेऽपि तेषां न सत्तामात्रेणार्थ-
धीहेतुता, सदातनत्वेन सर्वदार्थप्रत्ययप्रसङ्गात् । अपि च, तन्मते वर्णानां नित्यतया विभुतया च
तेषां सर्वेषां वास्तविकी सङ्गतिर्न केषाञ्चिदेव पदवाक्यभावमासादयिष्यति, अनुभूयमानानां तु अनु-
भवानुसारेण तत्पर्यायेण पर्यायवती न समूहभाग् भविष्यति. न खल्वेकदेशकालानवच्छिन्ना भावाः
समूहवन्तो भवन्ति । उभयथापि वाक्यानुभवोऽर्थप्रत्ययाय न कल्पत इत्यसमञ्जसमेतत् । ननु

पूर्वपूर्ववर्णानुभवजनितसंस्कारसहितान्यवर्णविज्ञानमर्थप्रत्ययं जनयत्विति चेन्न, संस्कारो हि स्वकार्यस्मृतिं जनयेन्न शब्दधियम् । प्रोक्षणादिभ्य इवापूर्वतत्कल्पने तु कल्पनागौरवमापते-दिति यत्किञ्चिदेतत् । ननु मा भूत् वर्णानुभवोऽर्थप्रत्ययहेतुः पूर्वपूर्ववर्णानुभवजनितसंस्कारापादिता तावतां स्मृतिरेवार्थधीहेतुरस्तु, न । तस्यां भासमाना वर्णाः समूहात्मनवत् प्रत्येकं मुख्यविशेष्यतयैव भासेरन्, तथा सति जरा-राजेतिस्मृत्योरप्यविशेषप्रसङ्गेनार्थविशेषप्रत्ययो न स्यात् । किञ्च वर्णानुभवैराहिताः संस्कारास्तावतीः क्रमाक्रमवतीः स्मृतीर्जनयेयुः न निखिलवर्णगोचरा-मेकां स्मृतिम्, तेषामन्योन्यमनपेक्ष्यैव स्मृतिरूपफलजनकत्वात् । अथ चक्षुषा प्रत्यक्षे जननीये तत्तत्सन्निकर्षाणां निरपेक्ष्यैव जनकत्वेऽपि नानासन्निकर्षैर्नानाविषयकमेकप्रत्यक्षमिव नाना-संस्कारैर्मिलितैर्नानावर्णगोचरमेकं स्मरणं जनयेत् । तथापि नदी-दीन-जरा-राजेतिस्मृतिधियोरप्यैक्य-प्रसङ्गरूपस्य पूर्वोक्तदूषणस्य तादवस्थमेव । नहि स्वरूपमात्रगोचरैकस्मृत्युपाारूढानामस्ति कश्चि-द्विशेषो वर्णानाम् । अथ न वर्णसमुदायात्मकत्वं पदस्य, न वा पदसमुदायात्मकत्वं वाक्यस्य, अपि तु तदतिरिक्तं तदवयवव्यात्मकत्वं तयोरिति पदं वाक्यञ्च सुग्रहं श्रोत्रेणेति केषाञ्चिन्मतं, तदपि न पेशलम् । विभूनां नित्यानां वर्णानां तदवयवत्वासम्भवात् । अवयविनो न्यूनपरिमाणस्यैवाव-यवत्वाङ्गीकारात्, गगनगुणत्वपक्षेऽपि तेषामद्रव्यतया समवायिकारणत्वासम्भवेनावयवत्वानुपपत्तेश्च । ननु वर्णा वायवीयपरमाण्वारब्धद्रव्याण्येव । तदुक्तं वाक्यपदीये—‘लब्धक्रियः प्रयत्नेन वक्तु-रिच्छानुवर्तिना । स्थानेष्वभिहतो वायुः शब्दत्वं प्रतिपद्यते । वायोरणूनां ज्ञानस्य शब्दत्वा-पत्तिरिष्यते’ ॥ इति च । तथा च समुपपद्यते समवायिकारणत्वं तेषामिति चेन्न, समवायिका-रणत्वस्य सम्भवेऽपि क्षणिकतयाऽऽश्रुतरविनाशशालिनामसहस्रुवां तेषामसमवायिकारणसंयोगा-सम्भवात् ।

नन्वस्तु वर्णातिरिक्तं तदनवयविरूपमेव वाक्यं वाक्यार्थस्य वाचकं, तर्हि पदं वाक्यमिति बुद्धावनुभूयमाना वर्णा अलीका एव सन्ति । ओमिति ब्रूमः । रक्तः स्फटिक इतिवदुपाधि-वशाद् भ्रान्तिमूलका एव—इति चेन्न, तेषामलीकत्वकल्पने तदतिरिक्तस्याखण्डस्य वस्तुनश्च कल्पने मानाभावात् । न च एकं पदमेकं वाक्यमित्यभिन्नैकवस्तुनिर्भास एव मानम्, सेना वनमिति व्यपदेशवदुपपत्तेः । न चार्थप्रत्ययजनकत्वान्यथानुपपत्त्या तत्कल्प्यत इति वाच्यम्, अत-यात्वात् । तथा हि—अत्र गौतममतानुसारिणः—श्रौत्रप्रत्येकपदानुभवजन्यसंस्कारेभ्य एकदैव तावन्ति पदानि स्मर्यन्ते, ततो युगपदेव तावतां पदार्थानां स्मृतौ सत्यां वाक्यार्थानुभवः । तदुक्तं वात्स्यायनभाष्ये—“वाक्यस्थेषु खलु वर्णेषूच्चरन्तु प्रतिवर्णं तावत् श्रवणं भवति, श्रुतं वर्णमेकमनेकं वा पदभावेन प्रतिसन्धत्ते, प्रतिसन्धाय पदं व्यवस्यति, पदव्यवसायेन स्मृत्या पदार्थं प्रतिपद्यते, पदसमूहप्रतिसन्धानाच्च वाक्यं व्यवस्यति, सम्बद्धांश्च पदार्थान् गृहीत्वा वाक्यार्थं प्रतिपद्यत” इति । पदप्रत्यक्षान्तु नासम्भवि, यतो हि न घादिसमुदायमात्रं घटादिपदं, टषादेरपि घटपदत्वापत्तेः, अपि तु अव्यवहितोत्तरत्वसम्बन्धेन पूर्वपूर्ववर्णवदुत्तरोत्तरवर्ण एव पदम्, तथा चोपनयसहकारेण पूर्ववर्णोऽपि

उत्तरवर्णे अव्यवहितोत्तरत्वसम्बन्धेन विशेषणतया भासते, विशेष्येण च साकं लौकिकः सन्निकर्षः ।

एवं घकारविशिष्टोऽकारो विशेषणतया टकारे भासते । एवंरीत्या पूर्वपूर्ववर्णवदुत्तरोत्तर-वर्णत्वरूपं पदत्वस्य श्रावणमुपपन्नम् । अत एव पदं शृणोमि, वाक्यं शृणोमीत्यनुव्यवसायोऽप्युपपन्नः । घकारादीनाञ्च घत्वादिना प्रवेशान्नानुगमः । तथा च सत्यामुपपत्तौ नाप्रामाणिक-पदवाक्यस्फोटकल्पना युज्यत इत्यलं विस्तरेण ।

मुक्तिवादसङ्ग्रहः

लेखकः—पं० श्रीशिवदत्तमिश्रः

नमो दैत्यकुलाक्रान्तभुवो भारं जिहीर्षवे ।

वृष्णिवंशावतीर्णाय चतुर्व्यूहाय विष्णवे ॥१॥

अज्ञानध्वान्तमार्तयुद्धं गुरोर्नत्वा पदद्वयम् ।

उच्यते शिवदत्तेन मुक्तिवादस्य संग्रहः ॥२॥

इह खलु गहनातिगहने दुस्तरातिदुस्तरेऽज्ञानतिमिरावृते योगिजनैरपि सपीडमुपभुज्यमाने जगति निखिलेष्वपि प्राणिनिवहेषु कैर्नाधिजिगमिष्यते मुक्तिपदार्थो नाम । तस्याऽस्य सर्वाभिलाष-विषयस्य कथं प्राप्तिः, को वाऽयमिति वास्तवविचारसंलग्नमानसा अशेषा अपि दर्शनकारस्तान्त्रि-काश्चान्येऽपि स्वान् स्वान् सिद्धान्तान् सूत्ररूपेण निबन्धरूपेण वा प्रादर्शयन् । एनमेवावश्यस्फोट-नीयं विषयमालम्ब्य न्यायशास्त्रावतारभूतो भगवान्महर्षिरक्षपादोऽपि षोडशपदार्थो प्रदर्शयन् दर्शित-पदार्थानां तत्त्वज्ञानान्निःश्रेयसाधिगम इति सुस्पष्टमेव लिलेख । ततश्च तत्त्वज्ञानादेव निःश्रेयसापर-पर्याया मुक्तिर्भवतीति गम्यते ।

तत्त्वज्ञानं च न यथार्थज्ञानमात्रम्, तथा सति भूतलं घटवदिति यथार्थज्ञानादपि इदानीं चैत्रा-देर्मुक्तिप्रसङ्गात् । अथ मिथ्याज्ञानमिदं ज्ञानमेव तत्त्वज्ञानं तच्च मुक्त्यव्यवहितप्राक्क्षणे एव भवति, इदानीन्तनभूतलं घटवदित्यादिज्ञानानां यथार्थत्वेन प्रतीयमानानामपि आंशिकमिथ्यात्वस्वीकारात् । त्रिपुटीप्रत्यक्षवादिमते सर्वेषां ज्ञानानां मिति-मेय-मातृ-विषयकत्वात् । न च घटमहं जानामीत्याकारा-कारितज्ञानानां कथं भ्रमत्वमिति वाच्यम् । तादृशज्ञानसामग्रीकाले सामग्रीसंभवाद् गौरोऽहं जानामि स्थूलोऽहं जानामीत्याकारकतया गौरादेरपि भानसंभवात्, आत्मनि च गौरत्वादेर्बाधितत्वाद-भ्रमत्वानपायात् ।

अत्र केचित्—सर्वज्ञानानामात्मविषयकत्वे मानाभावः, अस्तु वाऽऽत्मादिविषयकत्वं, तथापि गौरत्वादिविषयकत्वे मानाभावः । न च दोषाद् गौरत्वादिभानमिति वाच्यम् । दोषाणामसर्वत्रिकत्वात् । किं च मुक्तेरव्यवहितप्राक्काले आत्मनि गौरत्वाभावनिश्चयाद् दोषविरहात् गौरोऽहं जानामीति न प्रत्ययः । न चेदानीमपि तत्र गौरत्वाभावनिश्चयात्कथं गौरोऽहमितिबुद्धिरिति वाच्यम् । इदानीन्तनगौरत्वाभावनिश्चयस्याऽप्रामाण्यज्ञानात्कन्दितत्वात् अप्रामाण्यज्ञानात्कन्दितस्यैव बाधनिश्चयस्य विशिष्टबुद्धिप्रतिबन्धकत्वादित्याहुः ।

वस्तुतस्तु अहं शरीराद्भिन्नः—अहं न गौरः—न स्थूलः-इत्यादि ज्ञानं तत्त्वज्ञानम् । इदानीं श्रवणादिना तादृशज्ञानोत्पादेऽपि तस्याऽप्रामाण्यज्ञानात्स्कन्दितत्वाच्च मुक्तिरूपकार्यकारित्वम् । अत एव कुसुमाञ्जलौ “इदानीन्तत्त्वज्ञानमतत्त्वज्ञानमेवे”त्युक्तमाचार्यैः । अतत्त्वज्ञानमित्यस्य तत्त्व-ज्ञानकार्यकारित्वाभाववदित्यर्थः । एवमस्य शरीराद्भिन्नोऽहमिति ज्ञाने जातेऽपि दिवसान्तरे शरीरा-भेदावगाहि गौरोऽहमित्याकारकं ज्ञानमपि जायते । अत एव प्राथमिकज्ञानादपि न मुक्तिः, स्वसमानाधिकरणमिथ्याज्ञानप्रागभावाऽसमानकालीनस्यैव तत्त्वज्ञानस्य मुक्तौ कारणत्वात् । इदानीन्तनयथार्थज्ञानानां भाविमिथ्याज्ञानप्रागभावसमानकालीनत्वात् ।

परे—तु मुक्तित्वावच्छिन्नं प्रति विजातीयतत्त्वज्ञानत्वेन कारणत्वं, तादृशवैजात्यावच्छिन्नं ज्ञानं मुक्त्यव्यवहितपूर्वकाले एव भवति, इदानीं शरीराद्भिन्नोऽहमिति ज्ञाने जातेऽपि तत्र न मुक्तिजनकता-वच्छेदकीभूतवैजात्यं कल्प्यते फलानुरोधित्वात्कल्पनायाः, एवं च नेदानीं मुक्तिः । न च मुक्तित्वाव-च्छिन्नं प्रति विजातीयतत्त्वज्ञानत्वेन कारणत्वं विजातीयवायुसंयोगत्वेन वेति विनिगमनाविरह इति वाच्यम् । ज्ञानस्य मुक्तिकारणत्वे बहुशः शास्त्राणां विनिगमकत्वात् । तथाहि—“तमेव विदित्वा-ऽति मृत्युमेति नान्यः पन्था विद्यतेऽयनाय ।” एवं “तत्त्वज्ञानाद्भवेन्मुक्तिर्नान्यथा जन्मकोटिभिः ।” इत्यादिशास्त्राणां सत्त्वात् । इत्थं च विजातीयज्ञानमेव मुक्तिकारणम् । तच्च मुक्त्यव्यवहितपूर्वक्षणे एव जायते नान्यदाऽतो न कुत्रापि दोष इति वदन्ति ।

ननु मिथ्याज्ञानाभाव एव मुक्तिं प्रति कारणमस्तु किं तत्त्वज्ञानकल्पनेन । मुक्तेः पूर्वं मिथ्याज्ञानाभावस्य तत्त्वज्ञानकारणतावादिनापि अवश्यं सत्त्वाम्युपगमात् । न च सुषुप्तिकाले मिथ्याज्ञानस्याऽसत्त्वात्कथं न मुक्तिरिति वाच्यम् । मिथ्याज्ञानप्रागभावाऽसमानकालीनस्यैव तस्य मुक्तिकारणत्वादिति चेत्, न, मिथ्याज्ञानाभावमपेक्ष्य तत्त्वज्ञानस्यैव कारणत्वं लाघवात् । शास्त्राणां विनिगमकत्वाच्च । तथा हि—

मिद्यते हृदयग्रन्थिश्लिद्यन्ते सर्वसंशयाः ।

क्षीयन्ते चाऽस्य कर्माणि तस्मिन्दृष्टे परावरे ॥ इति ।

अहं शरीराद्भिन्न इत्याकारकतत्त्वज्ञानस्य प्रागभाव एव धर्माधर्मयोः कारणम् । अत एव शुक्नारदादीनां विहितक्रियातो न धर्मः । नापि निषिद्धक्रियातोऽधर्मः । तत्त्वज्ञाने जाते तत्त्वज्ञानप्रागभावस्य नाशेन कारणविरहात् । न च तथापि दिवसान्तरीयतत्त्वज्ञानप्रागभावसत्त्वा-त्तयोरुत्पादापत्तिरिति वाच्यम् । आद्यतत्त्वज्ञानप्रागभावस्यैव कारणत्वात् । तत्त्वज्ञाननिष्ठमाद्यत्वं च स्वसमानाधिकरणतत्त्वज्ञानध्वंसाधिकरणकालाऽवृत्तित्वम् । पुनन्तरीयतत्त्वज्ञानध्वंसाधिकरण-कालवृत्तित्वं सर्वेषामेव तत्त्वज्ञानानामतः स्वसमानाधिकरणेति ।

यत्तु—एकस्मिन् तत्त्वज्ञाने जाते पुनर्न तत्त्वज्ञानान्तरं स्वीक्रियते गौरवादिति मतं, तत्तुच्छम् । आत्ममनःसंयोग-त्वङ्मनःसंयोगयोरवच्छेदकस्य शरीरस्य सत्त्वेन ज्ञानोत्पत्तौ बाधकाभावात्, न हि गौरवमिया सामग्री कार्यं नार्जयति । न च तत्त्वज्ञाने सति कथं शरीरं तिष्ठति, तत्कार-

शीभूतकर्मणां तत्त्वज्ञानेन नाशदिति वाच्यम् । प्रारब्धकर्माणां भोगैकनाशत्वात् । अत एव शुक्नारदादीनां तत्त्वज्ञानवतामपि शरीराणि । यैः कर्मभिः शरीरं जन्यते तानि प्रारब्धकर्माणि ।

केचित्तु अहं शरीरान्न भिन्न इत्याकारकमिथ्याज्ञानजन्यस्तदाकारसंस्कार एव धर्माऽधर्मौ प्रति कारणं, तादृशसंस्कारश्च “अहं शरीराद्भिन्न” इत्याकारकतत्त्वज्ञानजन्यसंस्कारान्नश्यति, पूर्वोत्पन्नसंस्कारस्योत्तरोत्पन्न (विरुद्ध) संस्कारेण नाशस्वीकारात् । न च विरुद्धविषयकसंस्कारस्य नाशकत्वे मानाभाव इति वाच्यम् । तथा सति स्मृतेः संशयाकारत्वापत्तेः यत्रैकदा भूतलं घटवदितिज्ञानं कालान्तरे भूतलं न घटवदिति ज्ञानं तत्रोभयज्ञानजन्ययोस्तदाकारसंस्कारयोर्युगपदुद्बोधकवशाद् घटघटाभावयोः स्मरणे सुतरां संशयत्वापत्तेः । मम तु घटवदित्याकारकसंस्कारस्य भूतलं घटाभाववदितिसंस्कारेण नाशान्नोक्तापत्तिः, एवं च तत्त्वज्ञानिनां शुकादीनां मिथ्याज्ञानजन्यसंस्कारनाशान्न धर्माधर्मोत्पत्तिरित्याहुः ।

अथ मुक्तिं प्रति तत्त्वज्ञानत्वेन कारणता न संभवति काशीमरणादितोऽपि मुक्तिश्रवणेन तत्र व्यभिचारात् । एवं ब्रह्मचर्यादिस्वस्वजात्युक्तकर्मणापि मुक्तिः । यथा गीता—

स्वे स्वे कर्मण्यभिरतः संसिद्धिं लभते नरः ।

स्वकर्मणा तमभ्यर्च्य सिद्धिं विन्दति मानवः ॥

स्वे स्वे—स्वस्वजात्युक्ते कर्मणि—पञ्चमहायज्ञादिरूपनित्यकर्मणि अभिरतः = प्रयुक्तः संसिद्धिं = मुक्तिं लभते तम् = ईश्वरं स्वकर्मणा = ब्रह्मचर्याद्याश्रमेऽक्तकर्मणा अभ्यर्च्य = पूजयित्वा इत्यर्थः । तथा च कर्मणोऽपि मुक्तिकारणत्वात्कथं तत्त्वज्ञानस्यैव कारणत्वम् । अत एव—

उभाम्यामेव पक्षान्यां यथा स्वे पक्षिणां गतिः ।

तथा वै ज्ञानकर्मभ्यां योगिनां मुक्तिरिष्यते ॥ इति ।

द्विवचनेन कर्मणोऽपि प्राधान्येन हेतुत्वमिति चेन्न । तत्त्वज्ञानस्यैव मुक्तौ कारणत्वात् । कर्मजन्यमुक्तिस्थलेऽपि मरणपूर्वसमये परतो वा तत्त्वज्ञाने जाते एव मुक्तिः । अत एव काश्यां मरणान्मुक्तिरिति श्रुत्यन्तर्गतपञ्चम्याः प्रयोजकत्वोपवर्णनं संगच्छते । तथा च न कुत्रापि व्यभिचारः । युज्यते च तत्त्वज्ञानस्य मुक्तिहेतुत्वम् । तथा च श्रुतिः—“तमेव विदित्वाऽतिमृत्युमेति नान्यः पन्था विद्यतेऽयनाय” इति ।

अस्या अर्थस्तु—तमात्मानं विदित्वैवाऽतिमृत्युं-मुक्तिमेति-प्राप्नोति अयनाय-मुक्तये तत्त्वज्ञानादन्यः पन्था-उपायो न विद्यते इति । एवकारो विदित्वेत्यस्य परं योजनीयो न तु तमित्यस्मात् परं, तथा सति एवकारेणाऽऽत्मभिन्नस्य व्यवच्छेदे आत्मभिन्नाविषयकं ज्ञानं कारणमिति लभ्यते । तथा चाऽप्रसिद्धिः, आत्मज्ञानस्याऽऽत्मभिन्नं यदात्मत्वं तद्विषयकत्वात् । एवकारस्य विदित्वेत्यनन्तरं योजने तु आत्मज्ञानमेव कारणं नान्यदिति लभ्यते । न च तद्भिन्नस्य कर्मणोऽपि हेतुत्वात्कथं व्यवच्छेद इति वाच्यम् । आत्मज्ञानमेव न त्वन्यदित्यनेनाऽऽत्मज्ञानविरोधि ज्ञानं मिथ्याज्ञानं शरीरेऽहमिति ज्ञानमित्यर्थकरणान्नाप्रसिद्धिसम्भावनेति ध्येयम् ।

तत्त्वज्ञाने जाते तु मुक्त्यर्थं न कर्मापेक्षा । अत एव जडभरतस्य जन्मान्तरीयकर्माधीन-
जाततत्त्वज्ञानस्य एतज्जन्मनि शास्त्रानध्ययनेऽपि ब्रह्मचर्याद्यनाचरणेऽपि मुक्तिः ।

न च विहितकर्मानाचरणे जडभरतस्य कथं नाधर्म इति वाच्यम् । मिथ्याज्ञानजन्य-
संस्कारस्य धर्माधर्मकारणस्याऽसत्त्वात् । तादृशसंस्कारस्य तत्त्वज्ञानेन नाशात् । अथ जाततत्त्व-
ज्ञानानां शुक्नारदादीनां कथं न मुक्तिः । मैवम् । तेषां देहारम्भककर्मणामनाशात् । तेषां च
भोगैकनाशत्वात् । न च “ज्ञानाग्निः सर्वकर्माणि भस्मसात्कुरुतेऽर्जुन” इति भगवद्गीताविरोध
इति वाच्यम् । कर्मणां भस्मत्वाभावेन भस्मपदस्य नाशो लक्षणा, तथा च भट्टिति भोगद्वारा
परम्परया कर्मनाशो भवतीत्यर्थः । भोग एव कर्मनाशकः—अत एव सौभरिप्रभृतयो भट्टिति
भोगार्थं कायव्यूहं स्वीचक्रुः । अत एवोक्तं तत्रैव—“नामुक्तं क्षीयते कर्म कल्पकौटिशतै-
रपि” इति संक्षेपः ।

ननु न तावद् दुःखात्यन्ताभावो मुक्तिः, अत्यन्ताभावस्य नित्यत्वेनोद्देश्यत्वाभावात् । तथा च
मुक्तिकारणेषु शमदमादिषु अप्रवृत्तिप्रसङ्गः । एतेन “तदत्यन्तविमोक्षोऽपवर्गः” इति सूत्रे तत्पदं दुःख-
परम्, अत्यन्तपदं नित्यपरं, विमोक्षपदमभावपरं, तथा च दुःखात्यन्ताभावो मुक्तिरित्यर्थ इति परास्तम् ।
नित्यत्वेन तत्त्वज्ञानाऽसाध्यत्वापत्तेः, संसारितादशायामपि मुक्त्यापत्तेश्च । नापि यावद्धर्माधर्मनाशो
मुक्तिः, तथापि मुक्तावप्रवृत्तिप्रसङ्गात् । पुरुषार्थे हि जनः प्रवर्तते, पुरुषार्थश्च सुखं दुःखाभावश्च,
धर्माधर्मनाशश्च न सुखं दुःखाभावरूपो वा येन तत्र प्रवृत्तिः स्यात् । तथा च सदाचारदौ प्रवृ-
त्तिर्न स्यात्, इष्टसाधनताज्ञानविरहात् । इष्टं—सुखं दुःखाभावश्च, तदन्त्यतरसाधनताज्ञानस्य प्रवृत्ति-
जनकत्वात् । अथ दुःखध्वंसो मुक्तिः, ध्वंसस्य जन्यतया पुरुषसाध्यत्वरूपं पुरुषार्थत्वमक्षतमेवेति
चेन्न । संसारिणोऽपि मुक्तत्वप्रसङ्गात् । एवं दुःखध्वंसस्य मुक्तित्वे तत्त्वज्ञानस्य कारणत्वानुप-
पत्तिप्रसङ्गः, तत्त्वज्ञानं विनापि कारणनाशेनाऽनन्तानामिदानीन्तनानां नाशात् । नापि विजातीय-
दुःखस्य नाशो मुक्तिः । चरमदुःखे वैजात्ये मानाभावात् । न च चरमदुःखे वैजात्यं कल्प-
नीयम् । तथा च तादृशवैजात्यावच्छिन्नदुःखनाशत्वावच्छिन्नं प्रति तत्त्वज्ञानस्य कारणत्वान्नेदानी-
न्तनदुःखस्य नाशो व्यभिचारः । एतद्दुःखस्य तादृशवैजात्यावच्छिन्नत्वाभावादिति वाच्यम् ।
चरमदुःखे वैजात्यकल्पने मानाभावात्, गौरवेण कल्पनाया बाधितत्वात् ।

केचित्तु—यथा वह्निनिष्ठं तादृशजन्यतावच्छेदकं वैजात्यम्, एवं अरणि-मणिजन्यतावच्छेदकं
वैजात्ये कल्पनीये, तथा तत्त्वज्ञाननाशतावच्छेदकतया चरमदुःखेऽपि वैजात्यं कल्प्यते इत्याहुः ।
तच्चिन्त्यम् । कार्यतावच्छेदकतया कारणतावच्छेदकतया वा जातेः स्वीकारो ग्रन्थकृत्संमतो न तु
नाशतावच्छेदकतया तत्स्वीकारो ग्रन्थकृत्संमत इति ध्येयम् ।

अत्राहुः—आत्यन्तिकी दुःखनिवृत्तिर्मुक्तिः । “तदत्यन्तविमोक्षोऽपवर्गः” इति सूत्रे मोक्षपदं
ध्वंसपरम्, दुःखध्वंसे आत्यन्तिकत्वं च—स्वसमानाधिकरणदुःखप्रागभावासमानकालीनत्वम्,
तथा च स्वसमानाधिकरणदुःखप्रागभावाऽसमानकालीनदुःखध्वंसो मुक्तिः । स्वपदं दुःखध्वंस-

परम्, कालीनान्तविशेषणेनेदानीन्तनदुःखध्वंसवारणम् । मुक्तपुरुषीयचरमदुःखध्वंसस्यापि विभिन्नपुरुषीयदुःखप्रागभावसमानकालीनत्वाच्चरमदुःखध्वंसरूपायां इदानीन्तनमुक्तौ अव्याप्तिवारणाय स्वसमानाधिकरणेति । भेदस्याव्याप्यवृत्तित्वनये सुषुप्तौ मुक्तत्वापरिवारणाय प्रागभावेति । न च दुःखप्रागभावाऽसमानाधिकरणत्वमात्रमेव सम्यक्, असंभवापत्तेः । सर्वस्यैवातीतदुःखप्रागभावाधिकरणाऽन्यवृत्तित्वात् ।

अथैवमपि मुक्तेः परं दुःखस्यानुत्पत्त्यमानत्वेन चरमदुःखनाशसमानाधिकरणदुःखप्रागभावाप्रसिद्धया कथमसमानकालीनत्वप्रसिद्धिरिति चेत् तत्पुरुषीयस्य मुक्तेः पूर्वोत्पन्नदुःखस्य यः प्रागभावः स च चरमदुःखध्वंससमानाधिकरणस्तदसमानकालीनत्वस्य स्वस्मिन्सुलभत्वात्, तस्य विनष्टत्वात् ।

यद्वा चरमदुःखनाशो मुक्तिः । चरमत्वं दुःखविशेषणम् । तेन स्वसमानाधिकरणदुःखप्रागभावपमानकालीनोत्पन्नदुःखमिन्नं यद् दुःखं तन्नाशो मुक्तिः । तच्च नेदानीन्तनदुःखं तस्य भाविदुःखप्रागभावसमानकालोत्पन्नत्वादिति ।

नन्वेवमपि मुक्तौ प्रवृत्त्यनुपपत्तिः, पुरुषार्थत्वाभावात् । चरमदुःखध्वंसरूपायाः मुक्तेः प्रतियोगिभूतदुःखजन्यत्वात् । चरमदुःखे उत्पन्ने एव तृतीयक्षणे तस्य नाशो भविष्यति, सत्यम् । दुःखध्वंसत्वेन मुक्तौ नोद्देश्यता किन्तु विशिष्टदुःखध्वंसरूपा मुक्तिरुद्देश्या, सा च तत्त्वज्ञानादेव । दुःखध्वंसनिष्ठं वैशिष्ट्यञ्च स्वसमानाधिकरणदुःखप्रागभावसमानकालीनं यद्यत्तन्निवृत्त्यन्तरूपम् । तद्विनाशदुःखध्वंसश्च तत्त्वज्ञानादेव । अथ वा दुःखवदन्यदुःखध्वंसो मुक्तिपदार्थः । दुःखवत्ता च स्वप्रागभावसमानकालीनत्व-स्वसमानाधिकरणयोभयसंबन्धाभ्याम् । स च तत्त्वज्ञानैकसाध्यः ।

स्यादेतत्, मुक्तौ कथं प्रवृत्तिः, मुक्तौ सत्यां दुःखवत्सुखस्याप्यनुत्पत्तेः । न हि सुखनाशार्थं कश्चिद्यत्ते, सुखाभावरूपबलवद्द्विष्टसंवलिततत्त्वज्ञानेन दुःखध्वंसेऽपि बलवद्द्वेषोत्पादात् । फलगोचरबलवद्द्वेषस्य च तद्गोचरप्रवृत्तौ प्रतिबन्धकत्वात् इति चेन्न । यथा मरणजन्यदुःखे बलवद्द्वेषात्तत्संवलिततत्त्वज्ञानेन मधुविषसंपृक्तान्नभोजनजन्यसुखे बलवान्द्वेष एव नत्विच्छा, तद्वत्संसारिसुखानां बहुतरदुःखमिश्रितत्वेन द्वेष्यत्वाच्च तत्रेच्छाप्रवृत्तिः, बलवदनिष्ठानुबन्धितत्वात् । बलवदनिष्ठाननुबन्धीष्टसाधनताज्ञानं हि प्रवृत्तिजनकम् । भोजने यत्किञ्चिच्छ्रमरूपानिष्ठानुबन्धित्वादप्रवृत्तिवारणाय बलवदिति । तच्च नान्तरीयकदुःखाधिकदुःखाजनकत्वम् । तथा च मुमुक्षूणां सुखामावोऽभीष्ट एव न तु द्वेषविषयः, यस्य यत्रेच्छा तस्य तदभावे एव द्वेषादिति भावः ।

एतच्चापाततः । सुखेच्छां प्रति नैष्टसाधनताज्ञानं हेतुः किन्तु सुखत्वप्रकारकज्ञानस्यैवेच्छाहेतुत्वेन बहुतरदुःखानुबन्धित्वज्ञानसत्त्वेऽपि सुखेच्छोत्पत्तौ बाधकाभावात् । न हि दुःखाननुबन्धित्वेन सुखज्ञानं सुखेच्छाकारणं, दुःखानुबन्धित्वेन सुखज्ञानं सुखेच्छाप्रतिबन्धकं वा, सुखस्य निरपधीच्छाविषयत्वात् । निरपधीच्छाविषयत्वं चाऽन्येच्छानधीनेच्छाविषयत्वम् । अन्यथा स्वतःपुरुषार्थत्वविरोधात् । न च बहुतरदुःखानुबन्धित्वज्ञानं बलवदनिष्ठार्था-

विरुद्धत्वज्ञानं वा द्वेषहेतुः, मानाभावात् । तद्दुःखत्व-दुःखसाक्षात्कारत्व-द्विष्टसाधनत्व-इच्छा-विषयतावच्छेदकाश्रयप्रतियोगिकाभावत्वानामेव द्वेषप्रयोजकत्वादिति ध्येयम् ।

वस्तुतस्तु—मुखमनुद्दिश्यापि दुःखमीरूपां दुःखहानार्थं प्रवृत्तिदर्शनेन दुःखाभावस्यैव स्वतःपुरुषार्थत्वम् । न हि मुखमस्तीत्युद्दिश्य दुःखाभावार्थं प्रवर्तते, वैपरीत्यस्यापि सुवचत्वात् । अतो दुःखाभावदशायां सुखं नास्तीति ज्ञानं न दुःखाभावार्थिनः प्रवृत्तिप्रतिबन्धकम्, दुःखमीरूपामेव मोक्षेऽधिकारादिति तत्त्वम् ।

न च तथापि आत्यन्तिकदुःखध्वंसो यदि मोक्षस्तदा तत्साधनताज्ञानेन श्रवणादौ शिष्टप्रवृत्तिर्न स्यात्, तथा हि—अतीतानागतदुःखयोर्निवृत्तिर्न यत्नसाध्या प्रतियोगिन एवाऽभावात्, न वर्तमानस्य, तस्य स्वानुभवेनैव नाशादिति वाच्यम् । हेतुच्छेदे पुरुषप्रवृत्तेः, यथा प्रायश्चित्ते दुःखमूलीभूतोपायोच्छेदार्थमेव शिष्टप्रवृत्तिः तथाऽत्रापि दुःखमूलीभूतमिथ्याज्ञानोच्छेदायैव श्रवणादौ तत्प्रवृत्तिः । यद्यपि मिथ्याज्ञानं दुःखवद् द्विच्छणावस्थायि इति भवति तत्रापि अनागतादिविकल्पः, तथापि वासनायां स्थिरायां न सम्भवतीति पुरुषः प्रयत्नेन तत्त्वज्ञानमुत्पाद्य वासनायां नष्टायां रागाद्यपायक्रमेण दुःखध्वंसलक्षणं मोक्षमासादयति । तथा च परमर्षिसूत्रम्—“दुःखजन्म-प्रवृत्तिदोषमिथ्याज्ञानानामुत्तरोत्तरापाये तदनन्तरापायादपवर्गः” इति । अत्रोत्तरत्वं पाठक्रममादाय । तदनन्तरापाये इति । पूर्वपूर्वापाये इत्यर्थः । तद्-उत्तरोत्तरमनन्तरं यत्नेति व्युत्पत्तेः । तथा च तत्त्वज्ञानात् मिथ्याज्ञानादीनामुत्तरोत्तरेषामभावे दोषादीनां पूर्वपूर्वेषामभावादपवर्ग इत्यर्थः । मिथ्याज्ञानपदं मिथ्याज्ञानजन्यसंस्कारपरम् । न च स्वजन्यस्मृतैरेव संस्कारनाशकतया कथं तत्त्वज्ञानस्य मिथ्यावासनानाशकत्वमिति वाच्यम् । संस्कारनिष्ठवैजात्यस्यैव स्मृतिनाशयतावच्छेदकतया मिथ्याज्ञानजन्यनिखिलसंस्कारं प्रति तत्त्वज्ञानस्यैव नाशकत्वादिति भावः । दोषो मिथ्यावासनासहितो रागो द्वेषश्च । प्रवृत्तिर्धर्माधर्मात्मिका । जन्म-विलक्षणः शरीरसंबन्धः । एवं च तत्त्वज्ञानेन निखिलवासनानाशे तत्सहितरागद्वेषाभावाद् धर्माधर्मयोरनुत्पत्तौ शरीरानुत्पत्त्या दुःखासमानकालीनदुःखध्वंसरूपो मोक्ष इत्याचार्यसम्मतस्तत्सूत्रार्थः । न चैवं विजातीयं दुःखमपि तत्त्वज्ञानादिगोचरप्रवृत्त्युद्देश्यं स्यात्, तदनुत्पाद्य तद्ध्वंसस्योत्पादनासंभवादिति वाच्यम् । बलवद्द्वेषाविषयतया स्वध्वंसरूपपरमेष्ठसाधनतया च तस्यापि प्रवृत्त्युद्देश्यत्वे क्षतिविरहात् । तत्त्वज्ञानादेस्तज्जनकत्वेऽपि तदुद्देशेन तत्त्वज्ञानादौ न प्रवृत्तिः किन्तु तद्ध्वंसस्य परमेष्ठतया तदुद्देशेनैव तत्त्वज्ञानादौ प्रवृत्तिः । नान्तरीयकतया भोजनादिजन्यश्रमे दुःखवत्तस्याप्युत्पत्तिरित्यभ्युपगमादिति दिक् ।

अथ दुःखध्वंसस्य स्वसमानाधिकरणदुःखप्रागभावाधिकरणत्वात्तत्त्वत्वे किं मानम् । मुक्तौ विप्रतिपक्षश्च—दुःखं वस्तुविशिष्टं नवेत्याकारिका । वैशिष्ट्यञ्च स्वतादात्म्यस्वविशिष्टध्वंसप्रतियोगित्वोभयसम्बन्धेन । ध्वंसे स्ववैशिष्ट्यञ्च स्वसमानकालीनत्वसंबन्धावच्छिन्नस्वनिष्ठावच्छेदकताकप्रतियोगिताकमेदवत्वसम्बन्धेन । विधिकैटिनैश्यायिकानां-मीमांसकानां च निषेधकोटिः । यथा-

श्रुते स्वत्वस्याननुगततया स्वपदेन दुःखधारणे विधिकोटेरप्रसिद्धिः । प्रदीपरूपकार्यधारणे तु सिद्ध-
साधनमर्थान्तरं वा स्यात् । संसर्गकुक्षौ तु स्वत्वस्य परिचायकतया नोक्तदोषाणामवकाशः ।

अत्र दुःखसन्ततिरत्यन्तमुच्छिद्यते सन्ततित्वात्प्रदीपसन्ततिवदित्याचार्याः । अयं भावः—
सन्ततिः कार्यं, तथा च दुःखस्वरूपं कार्यं आत्यन्तिकध्वंसप्रतियोगिकार्यत्वात् प्रदीपस्वरूपकार्य-
वदित्यनुमानं फलितम् । आत्यन्तिकत्वं च स्वसमानाधिकरणदुःखप्रागभावाधिकरणक्षणावृत्ति
यद्यत्तदन्यदुःखप्रतियोगिकत्वम् ! न च दुःखपदवैयर्थ्यम्, चरमदुःखसमकालोत्पन्नमुक्तात्ममनः-
संयोगादिप्रतियोगिकध्वंसमादाय तत्प्रतियोगित्वस्य दुःखे विरहाद् बाधवारणाय तदुपादानात् । न च
सोऽपि ध्वंसो मुक्तिरेवेति संयोगादेः पक्षान्तर्गततया न बाध इति वाच्यम् । मनोघटादेरपि
मुक्तत्वापत्तेः ।

यत्तु स्वीयदुःखत्वावच्छिन्नप्रतियोगिताकत्वमेवाऽऽत्यन्तिकत्वम्, तथा च तत्पुरुषीय-
दुःखत्वावच्छिन्नप्रतियोगिताकौ दुःखध्वंसस्तत्पुरुषीयमुक्तिः । दुःखपदं च स्वरूपकथनम् ।
यत्किञ्चिद्विशेषवति तत्प्रागभाववति च सामान्यधर्मावच्छिन्नप्रतियोगिताकध्वंसानभ्युपगमेऽपि यत्र
विशेषान्तरं नोत्पस्यते, न विद्यते वा तत्र सामान्यध्वंसाम्युपगमादिति, तत्तच्छम् ।
अननुगमापत्तेः ।

नव्यास्तु—आत्यन्तिकत्वं चरमप्रतियोगिकत्वम् । चरमत्वं च लाघवात्तत्त्वज्ञाननाशयतावच्छे-
दकतया सिद्धः स्वसमानाधिकरणदुःखप्रागभावाऽधिकरणक्षणावृत्तिदुःखमात्रनिष्ठो दुःखत्वव्याप्यो
जातिविशेषः, न च दुःखपदवैयर्थ्यम्, आत्यन्तिकनिवृत्तिरित्यस्यैव सम्यक्त्वादिति वाच्यम् । दुःख-
त्वव्याप्या सा जातिरिति बोधनायैव तदुपादानादिति वदन्ति ।

सर्वमुक्तिकालीनसामान्यध्वंसमादायेदानीन्तनदुःखधारास्वपि साध्यसत्त्वान्न व्यभिचारः ।
प्रतियोगिकोदौ स्वत्वनिवेशान्नानुगमः । अनुगमस्तु—दुःखविशिष्टान्यप्रतियोगिकत्वम् । वैशिष्ट्यञ्च
स्वतादात्म्य-स्वसमानाधिकरणदुःखप्रागभावाधिकरणक्षणावृत्तित्वोभयसंबन्धेन । प्रदीपतद्ध्वंसयोः
स्वसमानाधिकरणदुःखप्रागभावदुःखयोरप्रसिद्ध्या न दृष्टान्ताऽसिद्धिः ।

प्रकाशकृदनुयायिनस्तु—पक्षबोधकदुःखसन्ततिपदं दुःखत्वपरम् । अत्यन्तमुच्छिद्यते-
इत्यस्य स्वाश्रयप्रागभावाऽसमानकालीनध्वंसप्रतियोगिवृत्तित्वमर्थः । ध्वंसप्रतियोगिवृत्तित्वमात्रो-
पादाने सिद्धसाधनं भीमांसकैरपि दुःखध्वंसस्वीकारात् । स्वाश्रयत्वानुपादाने दृष्टान्ताऽसिद्धिः,
एतत्प्रदीपनाशस्य घटादिप्रागभावसमानकालीनत्वात्, न तु स एतत्प्रदीपप्रागभावसमानकालीन
इति न दृष्टान्ताऽसिद्धिः । सुषुप्तिदशायां सिद्धसाधनवारणाय प्रागभावनिवेशः । प्रागभावाऽ-
समानकालीनत्वं च प्रागभावानधिकरणवृत्तित्वम् । अत्र दुःखप्रागभावाधिकरणत्वं न कालिकेन,
आत्मवृत्तिध्वंसमादाय सिद्धसाधनापत्तेः । दुःखप्रागभावानधिकरणकालवृत्तीत्युक्तौ सर्वमुक्तथ-
सिद्धिदशायां तादृशकालस्याऽप्रसिद्ध्या साध्याप्रसिद्धेः । नापि स्वरूपसंबन्धेन, इदानीन्तन-
दुःखध्वंसप्रतियोगिदुःखमादाय सिद्धसाधनापत्तेर्दुर्वात्वात्, कालस्य तादृशविशेषणतया दुःख-

प्रागभावानधिकरणत्वात् । परन्तु कालिक-स्वरूपान्यतरसंबन्धेन तदनधिकरणत्वं बोध्यम् । पक्षधर्मताबलाच्च तादृशकालविशेषसिद्धिः । एवं तद्वृत्तित्वमपि न कालिकेन । सर्वमुक्तिकालाऽ-सिद्धिदशायां तादृशतद्वृत्तित्वस्याऽप्रसिद्धेः । नापि स्वरूपसंबन्धेन, कालस्य तेन संबन्धेन दुःखध्वंसानधिकरणतया बाधापत्तेः । न च गगनस्य तादृशान्यतरसंबन्धेन दुःखप्रागभा-वानधिकरणतया तद्वृत्तित्वमादायाऽर्थान्तरत्वमिति वाच्यम् । तादृशान्यतरसंबन्धेन आत्म-कालान्य(गगन)वृत्तित्वस्य दुःखध्वंसे बाधात् । हेतौ सन्ततित्वं च कार्यवृत्तित्वम् । वृत्तित्वादित्युक्तौ आत्मत्वे व्यभिचारः । ध्वंसत्वे व्यभिचारवारणाय वृत्तिपदं समवेतपरम् । प्रदीपसन्ततिवदित्यस्य प्रदीपद्वयगुणवृत्तिरूपवत्, प्रदीपत्ववदिति वाऽर्थो बोध्यः । तथा च एत-त्प्रदीपत्वस्याश्रयः एष प्रदीपस्तत्प्रागभावाऽसमानकालीन एतत्प्रदीपध्वंसोऽस्त्येव तस्य प्रागेवेत्यन्त-त्वेनाग्रे तत्प्रागभावविरहात् । दुःखप्रागभावानधिकरणेषु प्रदीपारम्भकपरमाणुषु वर्तते यो ध्वंसस्तत्प्रतियोगिनि प्रदीपद्वयगुणे तयोर्वर्त्तमानत्वाद्वा ।

अत्रेदं बोध्यम्—न तावद् यथाश्रुते साध्ये सिषाधयिषितमुक्तिसिद्धिः । इह सर्वमुक्तिरेवाऽनुमित्सिता । अन्यथा पार्थिवपरमाणुरूपत्वे व्यभिचारः स्यात् स चाऽनुपदमेव स्फुटीभविष्यति । सा च नोक्तानुमानात्सिध्यति, तथा हि दुःखप्रागभावासमानकालीनध्वंसप्रति-योगिवृत्तित्वं साध्यम् । तथा च प्रत्येकमुक्त्याऽर्थान्तरापत्तिः । अतस्तादृशप्रतियोगिमात्र-वृत्तित्वमेव साध्यमिति स्वीकरणीयम्, तथा च सत्तायां व्यभिचारवारणाय हेतावपि मात्रपदं देयम् । साध्ये तदविवक्षायास्तु हेतावपि न तदन्तर्भावनीयम् । साध्ये मात्रा नन्तर्भावे प्रदीपसन्ततिवदित्यस्य प्रदीपत्ववदित्यर्थः । तथा च दुःखत्वं दुःखप्रागभावान-धिकरणवृत्तिध्वंसप्रतियोगिमात्रवृत्ति कार्यमात्रसमवेतधर्मत्वात् प्रदीपद्वयगुणवृत्तिरूपादिवदित्यनुमानं फलितम् । अत्र दुःखत्वं धर्मवन्नवेत्याकारिका विप्रतिपत्तिर्बोद्ध्या । धर्मवत्ता च स्वतादात्म्य-स्वविशिष्टध्वंसप्रतियोगिमात्रवृत्तित्वोभयसम्बन्धेन । वैशिष्ट्यञ्च स्वाश्रयसमानकालीनत्वसम्बन्धावच्छि-न्नस्वनिष्ठावच्छेदकताकप्रतियोगिताकभेदवत्त्वसम्बन्धेनेति । न च पार्थिवपरमाणुरूपत्वे व्यभिचारः, तत्रैकरूपध्वंसस्यापररूपप्रागभावसमानकालीनत्वात्, रूपधारया अविच्छेदात् । एवमात्मवह्नि-संयोगत्वेऽपि व्यभिचारः, वह्न्यात्मनोरुभयोरेव कालिकस्वरूपान्यतरसम्बन्धेन दुःखप्रागभावाधि-करणतया तद्वृत्तिसंयोगत्वादौ मात्रगर्मसाध्यविरहात् ।

एतेन स्वसमानाधिकरणदुःखप्रागभावाधिकरणक्षणावृत्ति यद्यत्तदन्यदुःखप्रतियोगिकध्वं-सप्रतियोगित्वस्य साध्यत्वपक्षे न पार्थिवपरमाणुरूपे व्यभिचारः, रूपतद्ध्वंसयोः स्वसमाना-धिकरणदुःखप्रागभावदुःखयोरप्रसिद्ध्या पार्थिवपरमाणुरूपस्य स्वपदाऽग्राह्यतया तत्र साध्यस्यापि सत्त्वादिति निरस्तम् । वह्न्यात्मसंयोगस्य स्वपदाग्राह्यतया तत्र साध्यविरहादिति वाच्यम् ।

१. दुःखप्रागभावे स्वसमानाधिकरण्यलाभायात्मपदम् ।

उक्तानुमानात्सर्वभुक्तिसिद्धौ तत्रापि धाराविच्छेदेन तस्य पक्षसमत्वान्न व्यभिचार इत्याहु-
रित्यन्यत्र विस्तरः ।

एवं दुःखध्वंसस्याऽत्यन्तिकत्वे “अशरीरं वाव सन्तं प्रियाप्रिये न स्पृशतः” इत्यादिश्रुतिरपि
प्रमाणम् । तस्मादात्यन्तिकी दुःखनिवृत्तिर्मेक्षः तत्र च कारणीभूतमिथ्याज्ञानादिनिवृत्तिद्वारा
तत्त्वज्ञानं कारणमिति सिद्धम् । अत्र प्राप्ताकारादिमतानि यथावसरं प्रदर्शयिष्यामीति प्रार्थयमानो
विरमामीति ।

नमो हिरण्यगर्भाय संसारार्णवतारिणे ।

देहि मे विमलं ज्ञानं त्वद्भक्तोऽहं जगत्पते ॥

विश्वविद्यालयाः

लेखकः—म० म० पं० माधवशास्त्री भायडारी

महान् संतोषावसरो यत् काशिकराजकीयसंस्कृतमहाविद्यालयस्य सार्धशताब्दीपरिपूर्ण-महोत्सवनिमित्तेन शास्त्रीयोत्तानमभीरनिबन्धानां प्रकाशनं प्राच्यपाश्चात्यवैदुषीभूषितैर्निर्दिष्ट-महाविद्यालयाऽध्यक्षमहोदयैः डॉ० श्री मङ्गलदेवशास्त्रिमहाभागेः संयुक्तप्रान्तीयशासकमहोदयाऽ-नुशया चिकीर्षितमिति । तत्प्रसङ्गेन मयापि तत्रैव महाविद्यालये सुसंपादितफलेग्रहिशाल-विद्यत्वादन्तरङ्गभावं भजमानेन कश्चिन्निबन्धः प्रेषणीय इति तदनुरोधमग्नोत्साहितोऽहं प्रकृतोपयोगित्वाद् ‘विश्वविद्यालय’ इति विषयमवलम्ब्य किञ्चिदिव लेखनीं व्यापारयामि ।

विश्वविद्यालयाः

सांप्रतं हि भारते वर्षे अन्येषु पाश्चात्यादिदेशेषु च विश्वविद्यालयानां संस्थापनं, संचालनं, तेन च तत्तत्प्रान्तीयजनताया अज्ञानान्धकारदूरीकरणं, सामाजिकपारस्परिकसंबन्ध-संबोधनं, देशदेशान्तरीयान्तरङ्गबहिरङ्गादिव्यवहारप्रत्यायनं, नानाविधभूतविद्या-यन्त्रविद्यादि-सूक्ष्मातिसूक्ष्मविषयकपारस्परिकविचारविनिमयसंवर्धनं, नूतननूतनानाम्, आविर्भूततिरोभूतानां वा प्राचीनविषयाणां गवेषणम्, इत्यादयो विषयाः प्रचलिता दृश्यन्ते । परन्तु तत्र तत्र पाठ्य-मानानां विषयाणां तत्तद्विषये सर्वान्तिमपरीक्षासु समुत्तीर्णानां छात्राणां परिणते ज्ञाने समालोच्यमाने, तज्ज्ञानं केवलं जडपर्यवसायि भवति, जडवाद एव च तेन प्रस्थाप्यते, चैतन्यवादः सर्वथा तिरस्क्रियते । जडचैतन्ययोः सर्गथा संबन्धाभावं समर्थं लौकिक-विरोध एवोत्थाप्यते । तथा सति एवंभूतं ज्ञानं विद्यापदवाच्यतां कथं प्राप्तुमर्हत् । एवं भूतस्य विरोधोत्पादकज्ञानस्य जडचेतनसमन्वयविघातकस्य विद्यात्वाङ्गीकारे अविद्या नाम काव-शिष्यात्, अविद्याविवेकाभावे च कथं नाम विद्यापरिशुद्धिर्लब्धुमिष्टा स्यात् । तस्मात्प्रकृते विद्यास्वरूपं किञ्चिदिव विवेच्यते ।

विद्या

“द्वे विद्ये वेदितव्ये इति ह स्माहुर्गुह्यं ब्रह्मविदो वदन्ति, परा चैवाऽपरा च, तत्राऽपरा ऋग्वेदो यजुर्वेदः सामवेदोऽथर्ववेदः शिखा कल्पो व्याकरणं निरुक्तं छन्दो ज्यौतिषमिति । अथ परा यथा तदक्षरमधिगम्यते” (मुण्ड० उ०) इत्यादि । अत्र पराऽपरविद्ययोः परापरशब्दाभ्यां समुल्लेखा-देव परस्परं पूर्वापरीभावः, समन्वयः, उपकार्योपकारकभावः, अविरोधश्चेत्यादिकं बोधितं भवति ।

पूर्वोक्ता विश्वविद्यालयेषु पाठ्यमाना भूतविद्या-यन्त्रादिविद्याप्रभृतयो वस्तुतो मुखकोक्ता-
परविद्यास्वेवाऽन्तर्भवन्ति । अत एव छान्दोग्ये सप्तमाध्याये सनत्कुमारनारदसंवादे नारदेनोक्तम्
“ऋग्वेदं भगवोऽध्येमि यजुर्गेदं सामवेदमाथर्गणं चतुर्थमितिहासपुराणं पञ्चमं, वेदानां वेदं
(व्याकरणं), पित्र्यं, राशिं, दैवं, निधिं, वाकोवाक्यम्, एकायनं (नीतिशास्त्रं), देवविद्यां (निरुक्तं),
ब्रह्मविद्यां (शिक्षाकल्पच्छन्दांसि), भूतविद्यां (भौतिकशास्त्रम्), क्षत्रविद्यां, नक्षत्रविद्यां,
सर्प-देवजनविद्यां (गारुडं, गान्धर्वनृत्यगीतशिल्पादिज्ञानानि) एतद्भगवोऽध्येमि” इत्यादिना
सर्वस्याप्याधुनिकवास्तुशिल्प-यन्त्रशिल्प-भौतिकविद्यादीनामपरविद्यास्वेवाऽन्तर्भाव उल्लिखितः ।
अस्य सर्वस्य च परविद्यया सम्बन्धमपरिहार्यं मन्वान एव नारदः एतदग्रिमं प्राप्तव्यमनुष्ठानव्यं
ज्ञातव्यं च प्रष्टुकामः सर्वमिदं प्रश्नोत्तरपुरस्सरमुपन्यास्यत् ।

श्रीमद्भगवद्गीतास्वपि सप्तमाध्याये—

ज्ञानं तेऽहं सविज्ञानमिदं वक्ष्याम्यशेषतः ।

यज्ज्ञात्वा नेह भूयोऽन्यज्ज्ञातव्यमवशिष्यते ॥ २ ॥

इत्यादिना विज्ञानशब्देन परा^१-प्रकृतेः अपरा-प्रकृतेश्च विषयमुपन्यस्तवान् तत्रभवान्
श्रीकृष्णचन्द्रः । अपराप्रकृतौ च—

भूमिरापोऽनलो वायुः खं मनो बुद्धिरेव च ।

अहंकार इतीयं मे भिन्ना प्रकृतिरष्टधा ॥ ४ ॥

अपरेयम्, इतस्त्वन्यां प्रकृतिं विद्धि मे पराम् ।

जीवभूतां महाबाहो ययेदं धार्यते जगत् ॥ ५ ॥

इत्यादिना सर्वस्यापि पञ्चविधभूतभौतिकविज्ञानस्य, सर्वस्याऽपि महत्तत्त्वाऽहंकाराऽऽ-
हंकारिकाद्याधिदैविकविज्ञानस्य चाऽन्तर्भावं मन्यते । तज्ज्ञानद्वारा पराप्रकृतिज्ञानं, तद्द्वारा
च परमात्मपरविद्याज्ञानं मन्यते । इति पराऽपरविद्ययोः समन्वयमविरोधं च दर्शयन् भगवान्
भूतभौतिकादिविज्ञानस्य परमात्मविद्यया सहाऽविरोधित्वे, समन्वयपर्यवसायित्वे, द्वारभूतत्वे एव च
विद्यात्वमङ्गीकरोति, आधुनिकविश्वविद्यालयरीत्या परविद्यया सह भूतादिविद्यायाः समन्वयराहित्ये,
विरोधित्वे, अद्वारभूतत्वे च भूतभौतिकादिविज्ञानस्य विद्यापदवाच्यत्वमेव न भवेत्, किन्तु अविद्या-
पदवाच्यत्वमेव । किं च भगवद्गीतासु सप्तमाध्यायान्ते पूर्वोक्तपरापरप्रकृतिविज्ञानोपसंहारे—

साधिभूताधिदैवं मां साधियज्ञं च ये विदुः ।

प्रयाणकालेऽपि च मां ते विदुर्युक्तचेतसः ॥ ३० ॥

इत्यादिना अधिभूत-अधिदैव-अधियज्ञरूपेणाऽपरप्रकृतेर्ज्ञानं परमात्मज्ञानेऽवश्यं सहायत्वेन
परिणामयितव्यमित्युक्तम् । अधियज्ञशब्देन चोपाधिभूतानां भूतभौतिकानामाधिदैविकेन सह

१ टि० अत्र पराविद्येत्यादौ समस्तत्वेऽपि शाब्दीभावेनेत्यादाविव रूढत्वात्पुंस्कारो न कृतः ।

काशिकराजकीयसंस्कृतमहाविद्यालयः

लेखकः—पं० नारायणशास्त्री खिस्ते

प्रालेयाचलवत् समुन्नतशिरा, गर्जन्महाध्यापक-
श्रेणीसन्तुलितप्रबुद्धनिनदत्कण्ठीरवोपक्रमः ।

श्रीमद्भारतभारतीगुरुगणैः सानन्दमाराधितः
सम्राट्स्थापितकाशिकासुरगवीविद्यालयो द्योतताम् ॥१॥

श्रीमद्विष्णुपदप्रसारितशिरा दोधूयमानः शनै-
रुद्यानोत्थितपुष्परागमसुरैर्वातैः स्वभृत्यैरिव ।
अज्ञानान्तकराध्वराहितजयस्तम्भायमानो ध्वजो
यन्मूर्ध्नि प्रविराजते स सुरगीर्विद्यालयो द्योतताम् ॥२॥

यस्योच्चैःशिखराणि कारुचनकौशल्यसाक्षीयहो
नीढान्तःस्थितमञ्जुमञ्जुविरुवंत्पारावतानि क्षणम् ।
विभ्रामस्थलतां व्रजन्ति बहुधा वैमानिकानां चिरं
श्रान्तानां, स समेधतां सुरगवीसाम्राज्यविद्यालयः ॥३॥

मुख्यद्वारपुरःस्थितस्य मसृणाग्रावोपबद्धाकृते—
धारायन्त्रवरस्य शीतलजलक्षोदान् मुहुर्वर्षजः ।
व्याजात्तापहरस्तु पश्चिमदिशाधीशः प्रचेताः स्वयं
भक्त्या सेवत एव यं स सुरगीर्विद्यालयो द्योतताम् ॥४॥

रन्ध्रेष्विन्दुशरत्प्रपूर्तिमहितो वृद्धोऽपि सन्नाहवान्
सिद्धो यस्तरुणायते प्रतिदिनं प्रोद्यन्महाः सन्महैः ।
श्रीमन्मङ्गलदेवशास्त्रिमिरिहाध्यक्षैः परं भूषितः
साम्राज्यश्रियमातनोतु विपुलां विद्यालयोऽयं क्षिरम् ॥५॥

उन्नतिपदसोपानं ज्ञानगवीदुग्धपूर्णमापीनम् ।

अधिकाशि जयति तमां प्राच्यं सारस्वतं धाम ॥६॥

विबुधप्रीणननिस्ता रसार्पणैर्मुवनदर्शनप्रयता ।

राजाश्रयाभिवृद्धिर्दीन्यतु सारस्वती सुषमा ॥७॥

—

सारस्वती सुषमा

लेखकः—पं० नारायण शास्त्री खिल्ले

चतुर्मुख-मुखाम्भोज-शृङ्गाटक-विहारिणी । प्रगल्भा बुधजिह्वाग्रनर्तकी वाग्विजृम्भताम् ॥ १ ॥
 सत्यधाम्नि परे व्योम्नि ब्रह्माणमभि सुस्थिता । महामुनिसभा नूनं वाग्देव्याः सुषमाऽऽदिमा ॥ २ ॥
 वटवृक्षतटस्पष्टदक्षिणामूर्तिरूपिणी । मौनमुद्रावती वाचः सुषमा काऽप्यलौकिकी ॥ ३ ॥
 स्वर्गधाम्नि सुरेन्द्रस्य सभायां गीष्पतेर्गुरोः । नृत्यन्ती रसनारङ्गे जयत्यमरभारती ॥ ४ ॥
 यत्र यत्र बुधा यत्र शास्त्रचर्चा मनोहरा । तत्र तत्र सरस्वत्याः सुषमा कापि राजते ॥ ५ ॥
 विक्रमादित्यनृपतेर्दोर्विक्रमजितक्षितेः । सभायां नवरत्नात्मा दीव्यति स्म सरस्वती ॥ ६ ॥
 शङ्कराचार्यवपुषा वाग्विजृम्भणमद्भुतम् । लीलायितं सरस्वत्याः शारदापीठकैतवात् ॥ ७ ॥
 ततः परं प्रतिप्रान्तं विद्वत्सङ्घे प्रतिष्ठिते । भारतीपीठगुर्वाज्ञा निर्वाधं विजहार ह ॥ ८ ॥
 सर्वविद्याधिनाथस्य विश्वनाथस्य पूरियम् । वाराणसी सरस्वत्याः पीठमस्ति पुरातनम् ॥ ९ ॥
 अत्रैव शङ्कराचार्याः कृष्णद्वैपायनाक्षया । निर्ममुर्ब्रह्मसूत्रेषु भाष्यं विद्वद्रसायनम् ॥ १० ॥
 अथ सर्वेऽपि विद्वांस आचार्या लोकविश्रुताः । सम्प्रदायप्रवृत्त्यर्थं काशीमेव समाश्रयन् ॥ ११ ॥
 इयं हि विद्वद्रत्नानां शाखोल्लेखनपट्टिका । शुद्धपाणिङ्गत्यमर्यादा—सुवर्णानिकषस्थली ॥ १२ ॥
 भारते यवनाक्रमन्ते श्रुतिघोषेऽपि मोषिते । स्वाहास्वधावषट्कारा अधिकाशि चकाशिरे ॥ १३ ॥
 भट्टवंशपयोधीन्दुः साक्षाद् ब्रह्मेव मूर्तिमान् । भट्टनारायणः काश्यां तदात्वे प्रादुरास ह ॥ १४ ॥
 प्रयोगरत्नप्रमुखान् ग्रन्थान् निर्माय नूतनान् । श्लथसन्धिः श्रौतधर्मस्तम्भो येन स्थिरीकृतः ॥ १५ ॥
 ततः परं तु वंशेऽस्मिन् जज्ञिरे सप्त पूरुषाः । सरस्वत्या स्वयं येषु स्वकीया सुषमाऽऽहिता ॥ १६ ॥
 इतः परं सत्यधामाधिकभा-मार्जनोज्ज्वला । विहारभूमिर्वाग्देव्याः काशिकैव व्यराजत ॥ १७ ॥
 अथाङ्गलमहीपालच्छत्रच्छायामुपाश्रिता । सरस्वती प्रतिदिनं पुष्पाति स्म परां श्रियम् ॥ १८ ॥
 विद्याविनोदरसिकैः प्रकृतिप्रीतिकामुकैः । महन्द्नी राजपुरुषैर्दूरदर्शिभिरादरात् ॥ १९ ॥
 यवनोच्छिन्नमपि तत्पीठं सारस्वतं चिरम् । उदधारि पुनर्नव्यमव्याकारेण भासुरम् ॥ २० ॥

सम्राट्स्थापितकाशिकासुरगवीविद्यालयोऽयं ततः

सम्प्राप्तामितगौरवो गुबनिमैर्विद्वद्भिरापूरितः ।

अत्रैव व्यधितास्पदं भगवती सर्वात्मना भारती

तत्प्रीत्यै परमेष्ठिनाऽत्र विहिता सत्यस्य धाम्नः स्थितिः ॥ २१ ॥

अव्यक्तेव पुरा स्थिता भगवतः शम्भोः शरीरे विय-

द्रूपिण्यप्यनुभावदर्शनधिया या प्रादुरासौमिति ।

पश्चाद्देवमहर्षिपरिष्ठितमुखाम्भोजान्यलङ्कुर्वती

व्यक्ताऽद्य प्रतिभावतां सुरगवी वाग्देवता द्योतताम् ॥ २२ ॥

मातः ! सरस्वति ! चतुर्मुखकण्ठकूट-

शृङ्गाटकभ्रमणदूनमनाश्रिराय ।

मन्ये निवासपरिवर्त्तनहेतुनैव

विद्वज्जनस्य रसनासु करोषि वासम् ॥ २३ ॥

प्रतिरसनं प्रतिदिवसं सञ्जीयन्ते नवानि तत्त्वानि ।

अनुभावादम्ब ! तव प्रतिभा कस्यापि कापि विस्फुरति ॥ २४ ॥

सम्राट्स्थापितकाशिकविद्यासदने सरस्वतीभवने ।

विद्वन्मानससरसि स्वैरं विहरस्व देवि हंसीव ॥ २५ ॥

काशिकराजकीय-संस्कृतमहाविद्यालयः

लेखकाः—नेपालदेशीयमहाकवि —पं० श्रीकुलचन्द्रगौतमशर्माणः

दिष्ट्या ! दृग्भ्यां जयन्ती खशरविधु (१५०) शरत्पूर्तिहेतोर्भवन्ती

दृष्टा विद्यालयस्य स्थितिगतिमहतः क्रीन्सकालेजनाम्नः ।

यस्य प्राग्वर्ति वृत्तां भुवनभविकदं स्वानुभूतं स्मरन्तः

काये रोमाञ्चवन्तः सगिरि परवशे मानसे गद्गदाः स्मः ॥ १ ॥

पर्यन्तोद्यानवर्यद्रुमसमधिगमेत्फुल्लवल्लीमतल्ली-

संमर्दप्राप्तनानाविधगुणपवनप्रीणितप्राणिवर्गः ।

यस्तुङ्गः संगतश्रीः कुशलजनमनःकल्पनालङ्घिशिल्पः

दमाभृत्प्रासादमङ्गीमुपनमितमुखः सम्यगङ्गीकरोति ॥ २ ॥

सर्वार्थानां विधात्रीं प्रकृतिमनुपमां साधु संस्थाप्य पुंसां

पुंभावं तात्त्विकं तं घटयितुमनघं यत्नतश्चेष्टमानः ।

यस्तत्त्वाख्यानसृष्टिभुवनहितकृत्सूक्तिभृद्भित्तिरम्यः

साङ्ख्ये सख्यं दधानः स्थित इति पटुभिः श्रीयते शास्त्रविद्भिः ॥ ३ ॥

वृत्तीनां दानहेतोरधिसुधि विधिना संप्रणीतः सहस्रा-

स्योदगीतः संश्रितेभ्यः पदमखिलजगद्वन्दनीयं ददानः ।

यः प्रव्यक्तक्रमः सन् शिशुभिरपि समासादनीयः सहर्षै-

र्योगाम्नायेन मैत्रीं गत इति कृतिभिः सेव्यते शर्मकामैः ॥ ४ ॥

तत्तत्स्थानव्यवस्थां समुचितवचिरां दर्शयित्वा, प्रयत्नं

द्वेधा बोधाय तन्वन् परिणतिमुखदं बाह्यमाम्यन्तरं च ।

सिद्धिं कुर्वन् बहूनां बहुविधविधिभिः सार्थकानां पदानां

योऽद्धा श्रद्धाय शब्दागम इति सकलैर्मन्यते धन्यधीभिः ॥ ५ ॥

दोषाणां सद्गुणानामपि च परिचयं कारयन् दर्शयँत्ता

रीती रम्याः सदालंकृतिजननकृतानेकरूपप्रयत्नः ।

अर्थान् गूढाननेकान् ध्वनिभिरुपनतैर्बोधयन् मोदहेतून्
साहित्यश्रीसनाथः सहृदयनिवहैः श्रीयते यः सतृष्णैः ॥ ६ ॥

तस्यैतस्यैव तत्तद्गुणविजितभवे वैभवे वर्णनीये
सिद्धार्था नामविष्याम न हृतहृदयैः सन्नियुक्ताः सुहृद्भिः ।
निर्बाधं चेदवत्स्थत् कथमपि विपुलं दिष्टयुग्मानुकूल्यं
चित्तान्तश्चेदवत्स्थत् सुकृतशतकृतः सार्वभौमः प्रबोधः ॥ ७ ॥

माध्वीकं विनिगृह्यतैव वचसा योऽन्वग्रहीत् संगता-
नौदार्यात् कृतकर्मणामपि मनो नृणामहर्षोच्च यः ।
अर्थवैनिसनामधेयमतुलप्रज्ञं तमध्यक्षता-
भाजं कश्चिरमीक्षितं स्थिरमतिर्विस्मर्तुमीष्टे जनः ॥ ८ ॥

आकारे मृदुता मतौ प्रखरता माने समुत्तुङ्गता
ज्ञाने निर्भरता मनस्यमलता वाचि व्यथाहारिता ।
संख्यावन्तमसंख्यसद्गुणगणं तं वेनिसाख्यं विना
नैकत्रैक्षि जनेन केनचिदपि क्षोणीतले भ्राम्यता ॥ ९ ॥

नानालङ्कृतिमञ्जुलं ध्वनियुतैस्तैर्गुणैः संभृतं
येन प्राञ्जलमन्ववादि सकलं वाल्मीकिरामायणम् ।
तेनैवाखिलसंस्कृताङ्गलविदुषां धन्यां धियं धिन्वता
विद्वत्ता-गुणिता-गुणग्रहिलता अस्य प्रमाणीकृताः ॥ १० ॥

साध्यक्षस्य सपरिडितस्य महतो विद्यालयस्याऽस्य न
प्रस्तावाय बृहद्भिर्यां मितधियां वाग्विस्तरः शोभते ।
पर्याप्तं किल गौरवाय गुरुणे संचितसत्यं वचः
श्रीगङ्गाधरशास्त्रिणां चरणयोः सम्बन्ध आसीदिति ॥ ११ ॥

मन्दानेव समागतान् बहुविधान् कुर्वन्निनावल्लभान्
सर्वानेव बुधान् विधाय विसृजन् क्षेमोदयाय क्षितेः ।
श्रीगङ्गाधरसन्निभः खलु भवन्नत्यद्भुतः शक्तिमान्
नासीन्नास्ति न वा भविष्यति जनो विद्वज्जनग्रामणीः ॥ १२ ॥

अन्योन्यावचिसाधिताधिकविरोधानि स्फुरन्माधुरीं
श्रीगङ्गाधरशास्त्रिवर्यसनामध्यास्य सर्वाण्यपि ।

शास्त्राणि स्पृहणीयसख्यसुखितान्याश्रित्य नृत्योत्सवं
निर्मन्यूनं दिनानि निन्युरुचितैः सम्बाधजैर्जागरैः ॥ १३ ॥

प्रातः पूरय नित्यकृत्यमखिलं निर्याहि शालां प्रति
च्छात्रान् पाठय सिंहगर्जितजिता घोषेण सर्वानपि ।
प्रत्यायाहि गृहान् पुनर्विविदिषून् आसायमध्यापय
ग्रन्थान् प्रस्तुतमुद्रणान् बहुगुणान् संप्रार्थितः शोभय ॥ १४ ॥

इत्थं यः प्रतिवासरं श्रमकरं कर्माऽकरोत्प्राणिना-
मुद्धाराय निबद्धधीर्निरवधिः सौजन्यवारां निधिः ।
तस्यैतस्य तुलां विभर्तुं कतमः प्राज्ञोऽतिदुष्प्रापया
क्षान्त्या निश्चलया धिया विमलया संपन्नया विद्यया ॥ १५ ॥

धामाख्यापितशक्तयः सरसया रामाख्यया विश्रुता-
स्तेऽप्यत्र श्रुतशालिनः समभवन्नध्यापकाः शास्त्रिणः ।
वाञ्छन् क्रीर्तिमभीष्टसत्कविपदः शिष्टाग्रणीभ्यो मुदा
येभ्यो निर्भरमध्यगीष्ट निखिलं साहित्यशास्त्रं जनः ॥ १६ ॥

एतेषां तु कथा वृथैव सकला येषां पदाम्मोजयो-
धूलिः केवलमेकला कृतधिया मूर्धानमरोपिता ।
पुरयां सत्वरगतर्वीं बहुपथां भागीरथीजित्वरीं
गम्भीरां रसनाञ्चलाद्रसवतीं प्रावीवहद् भारतीम् ॥ १७ ॥

अस्य क्षमातलविश्रुतस्य महतो विद्यालयस्योच्चकैः
सौभाग्यं मितवादितामुपगताः सन्तः कियद् ब्रूमहे ।
यन्नाभ्येत्य दयामयान्तरतया मूर्तः स तर्कागम-
श्छात्रान् पाठयति स्म विस्मयकरः कैलासचन्द्राभिधः ॥ १८ ॥

पुरयस्याऽस्य सतोऽपि हा ! वत ! महाविद्यालयस्य स्वयं
नैपुरयप्रतिपादने कृतधियः संपद्य खिद्यामहे ।
यत्र व्याकृतिविन्मणिः पिपठिषून् निर्माय नव्याकृतीन्
सामोदानतनोन्मनोरमगुणग्रामोऽपि दामोदरः ॥ १९ ॥

धन्यः सोऽयमनेकसद्गुणगणाकीर्णो हि विद्यालयो
यस्मिन्पाठकतां श्रयन्ननुपमः श्रीराममिश्रः सुधीः ।

कैर्वा साधु न पूज्यतां ननु नरैर्देवीं गिरं व्याहरन्
लेखैः प्रौढिमसंभृतैरपि च यः प्रापूजि यत्र स्थितैः ॥ २० ॥

यत्राध्यापकतां गतो बहुमतां स्वीयैर्यशोभिः शुभै-
र्दिग्भागान् समदिद्युतद् द्युतिमतां ज्योतिर्विदामग्रणीः ।
तस्यैतस्य सुधाकरस्य वसुधान्याप्ताननासः स्वयं
राशीकृत्य गुणान् प्रशंसतु कथं काशीनिवासी जनः ॥ २१ ॥

यस्मिन् शाश्वतविश्वविश्रुतयशास्तात्यापराख्यः स्वया
भूत्वा भूषयति स्म शिष्यनिवहान् श्रीरामकृष्णः सुधीः ।
यस्मिन् भागवतामिधोऽप्यधिकधीराचार्य आचारवा-
नाचार्यान् विदधे बहूनपि जनानौदार्यपाथोनिधिः ॥ २२ ॥

यस्मिन्नेव बभूवुरच्छ्रमतयोऽन्येऽपि स्वया विद्यया
यैर्भूरिश्रमभृद्भिरद्भुतगुणैरुद्भासिता भूरियम् ।
अस्मिन्स्तस्य मिलन्मनीषिनिवहे सन्दर्शनीये महे
विश्वेशस्य विभोर्निपत्य पदयोरौन्नत्यमाशास्महे ॥ २३ ॥

— —

राजकीय-संस्कृत-महाविद्यालय के प्रति

लेखक :—देवपुरस्कारविजेता पं० श्रीश्यामनारायण पाण्डेय

(१)

यह विशाल मन्दिर वाणी का,
जीवन - पथ प्राणी प्राणी का ।
सदियों से निर्भीक खड़ा है,
चिर विनोद बन कल्याणी का ॥

(२)

दिग् दिगन्त में भुजा पसारे,
नभ तक अपना शीश उठाये ।
युग युग से कुछ बोल रहा है,
उर में भ्रंभावात छिपाये ॥

(३)

इसके सम्मुख विन्त हिमालय,
इसके सम्मुख नत विद्यालय ।
इसके गौरव से लजित हैं,
तीर्थ तीर्थ के सब देवालय ॥

(४)

मानव में देवत्व भर रहा,
निस्तर्कों में तत्त्व भर रहा ।
दिव्य लोक से उतर धरा पर,
कण्ठ कण्ठ में सत्त्व भर रहा ॥

२८

(५)

नहीं हिन्द का ही प्रकाश से,
जग का भी तम दूर किया है ।
तुषित भ्रान्त पथ भ्रान्त पथिक का,
अचिर यहीं भ्रम दूर किया है ॥

(६)

चीन, स्याम, जापान, जर्मनी,
रूस, ब्रिटिश, फ़ारस, अमरीका ।
अपने गौरव के प्रकाश से,
तम हर कर गुरु बना सभी का ॥

(७)

किन्तु एक ही रूप विश्व को,
खटक रहा है इस नवयुग में ।
नूतनता - प्रिय जग के हित रे,
परिवर्तन होता युग युग में ॥

(८)

आज विश्व की सौ सौ आँखें,
तेरे पथ की ओर लगी हैं ।
आज भावनाएँ हम सबके,
अन्तर की फुफ्फुकार जगी हैं ॥

(६)

जग की अगणित भाषाओं पर,
जिस संस्कृति की छाप पड़ी है।
वही अङ्क में तेरे आकर,
सुख से अपने आप पड़ी है ॥

(१२)

बड़े बड़े गिरि बह जाते हैं,
युग में वह प्रवाह होता है।
झूब ताड़ भी जाते हैं वह,
युग - सागर अथाह होता है ॥

(१०)

रंग विरंगे वस्त्र पहन कर,
विचर रही जग की भाषाएँ।
बाँध रुढ़ि बन्धन से उसकी,
दबा रहा क्यों अभिलाषाएँ ॥

(१३)

आज विनय कानों में पड़कर,
मचा रही तूफ़ान हृदय में।
संस्कृत भाषा विहँस रही है,
पाषाणों के मध्य निलय में ॥

(११)

बन्धन से कर मुक्त उसे तू,
अभय सौँस लेने दे भाई।
गुरु - आसन से भाषाओं को,
ज्ञान - दान देने दे भाई ॥

(१४)

आज देव - भाषा का मन्दिर,
बिना झुलाये बोल रहा है।
आज मुक्ति - प्रद विद्यालय यह,
बिना झुलाये बोल रहा है ॥

(१५)

फुफ्फारों से विश्व हिलाकर,
शेषनाग सी करवट लेगा।
अब युग के हय पर सवार हो,
एड़ मार कर सरपट लेगा ॥

काशिकराजकीयमहाविद्यालयीया छात्रपरिषद्

एतत्तु सर्वेषां विदितचरमेव, यच्छिद्दणसंस्थासु छात्राणां वक्तृत्वशक्तिविकासाय विचारशक्तेः संवर्धनार्थं च नूनं काचन सभापेक्षिता भवति, या छात्र-परिषद्, छात्र-समितिः— इति विविधोपनामभिः समलंक्रियते । या न केवलं वक्तृत्वादिशक्तिविकासायैव प्रभवति, अपि तु एवंविधसमितीनामायोजन-व्यवस्था-सञ्चालनप्रभृतिव्यापारेष्वपि नैपुण्यं सम्पादयन्ती छात्रान् व्यवहारयोग्यान् विदधाति । एवङ्कारं सामाजिक-राजनैतिक-जातीय-नानाविधोद्देश्यपूर्थं संस्थापितानां समितीनां वास्तविकप्रकारानपि परिचाययति, यथा भविष्यवश्छात्रा भविष्यत्काले कार्यक्षेत्रावतारोत्तरं स्वस्वाभिरुच्यनुकूलमेवंविधसभासंस्थापनैः समाजस्य जातेर्देशस्य वा वास्तविकीं सेवामनुष्ठातुं समर्था भवेयुरिति ।

काशीस्थ-राजकीयमहाविद्यालयीयेषु व्यतीतेष्वेषु सार्धशतसंवत्सरेषु, यावदहं वेद्मि, एतादृशी काऽपि संस्था, या पूर्वोक्तोद्देश्यसाधनाय सहायभूता स्यात्, नासीत् ।

यद्यपि म० म० पं० श्रीबापूदेवशास्त्रिमहाभागानां साभापत्ये एतद्विद्यालयीयोपाध्याय-धौरेया भारतविख्यात म० म० पं० श्रीगङ्गाधरशास्त्रि-तैलङ्गमहोदयास्तथा बालसरस्वतीत्युपपदधारिणः पं० श्री बालशास्त्रिणः, अथ तत्सामयिकाः म० म० पं० श्रीकेशवशास्त्रिमराठे, म० म० पं० श्रीगोविन्दशास्त्रिभारद्वाज, पं० श्रीरामकृष्ण-शास्त्रिपरांजपे प्रभृतयोऽन्येऽपि विद्वद्वरेण्याः समितिमेकां सुचारु समचालयन् । परमस्याः महाविद्यालयीयाध्यापकैकाभिताया अपि महाविद्यालयेन सह साक्षात्सम्बन्धविरहेण तदीयविद्यार्थिनां विदुषाञ्च पूर्वोक्तोऽपेक्षितो लाभो न जातः । अत एवोपेक्षिता सा किञ्चित्कालानन्तरमेव नाममात्रावशेषतामुपगता ।

एषा न्यूनता सर्वतः प्रथमं वर्तमानविद्यालयाध्यक्षमहोदयैः डा० श्रीमङ्गलदेवशास्त्रि- [एम० ए०, डी० फिल०] महाभागैरनुभूता । अथ चैतदपनुत्त्यै तैः १९३८ ख्रिस्ताब्द-प्रारम्भे परिषदोऽनिवार्यतामावश्यकताञ्चाध्यापकानां विद्यार्थिनाञ्च हृदयेषु सम्यक् प्रतिबिम्बयन्निस्तस्मिन्नेव वर्षे जनवर्ये मासि २६तमे दिवसेऽस्याः संस्थापनसमारोहो महतोत्साहेन सह सर्वैः सम्पादितः ।

परिषदेषा “काशिक-राजकीय-महाविद्यालय-च्छात्र-परिषद्” इति नामभूषया व्यभूष्यत । अस्याश्च छात्रेषु तदुपयोगिनः साहित्यादिसम्बन्धिनो विषयानाभित्यैव भाषणशक्तेर्विशेषतश्च संस्कृतभाषणशक्तेर्लेखशक्तेर्विचारशक्तेश्च सम्पादनम्परिवर्द्धनञ्चेति उद्देश्यं निरधार्यत ।

तदुपायाश्च—

१—कमपि विषयमवलम्ब्य पक्षविपक्षीत्याऽन्यथा वा सम्भाषणम्, तद्विषयनिरूपक-निबन्धपाठो वा ।

२—तत्तद्विषयपारदृश्वनां विशेषशानां काशिकराजकीयमहाविद्यालयीयानामपरेषां वामन्त्रितानान्तत्तद्विषयपरिचायकभाषणानामायेजनम् ।

३—वाचनालयस्थापनम्परिचालनञ्च ।

४—हस्तलिखिताया अर्थप्राप्त्यै मुद्रिताया वा पत्रिकायाः संपादनम् ।

—इमे निर्णीताः ।

तदांप्रभृत्येवास्या एकाधिवेशनं प्रतिमासं सम्पाद्यते । यदधुनाऽपि अविच्छिन्नरूपेण प्रचलति । प्रथमतस्तु—अधिकांशरक्षात्राणामेतां विघ्नरूपामेव मन्यते स्म । परमद्यत्वे न केवलं विद्यार्थिवर्गः किन्तु उपाध्यायसमुदायोऽपि सविशेषमुत्साहेनाऽत्राभिरुचिं प्रदर्शयति । इतोऽधिकं किम्प्रविष्यत्यस्याः सफलतायाश्चिह्नम् ।

अद्य यावदस्या विशेषाधिवेशनेषु अनेकेषां विदुषां नानाविषयानधिकृत्य गवेषणापूर्णानि भाषणानि विद्यालये संवृत्तानि । तेषु चाधोनिर्दिष्टानि विशेषतोऽत्र समुल्लेखमर्हन्ति, तद्यथा (१) पं० श्रीदीनानाथ-शास्त्रिचुलेट-महोदयानां “भारतीयं ज्योतिःशास्त्रम्” (२) श्रीमतां पण्डितप्रकाशानां हाराणचन्द्रमहाचार्यमहोदयानां “शिद्धापद्धतिः” (३) गतमहायुद्धे सैनिकत्वेन विहितसेवानां पं० श्रीगोविन्द-विष्णु-गाडगीळमहाशयानाम् “आर्याणां युद्धशास्त्रम्” (४) पं० श्रीरामावतारशर्मणां “भगवद्गीताव्याख्यानेऽभिनवा दृष्टिः” ।

अथैका “शारदा” नाम्नी हस्तलिखिताऽन्तरङ्गबहिरङ्गसुभगा त्रैमासिकी पत्रिका विद्यार्थिभिः सम्पाद्यते ।

इत्यङ्कारं महाविद्यालयीयेतिहासे परिषदप्येषा निजं महत्त्वपूर्णमंशमभिनयति ।


आशास्ते श्रीमदध्यक्षमहोदयानां डा० श्रीमङ्गलदेवशास्त्रिमहाभागानां श्रीमतां पूज्य-वर्याणामाचार्यधुर्याणामाशीः-परम्पराभिरेषोत्तरोत्तरमभिवृद्धिं यास्यतीति

विदुषां वशंवदो

राजारामभट्टभट्टः

मन्त्री का० रा० म० वि० छात्र-परिषद्

गवर्नमेंट संस्कृत कालेज, बनारस, के अध्यापक (मार्च १९४२)



बैठे हुए—पं० भगवत्साद मिश्र, पं० सूर्यनारायण शुक्ल, पं० गोपालशास्त्री नेने, पं० शिवनाथ भारद्वाज, डा० मङ्गलदेव शास्त्री, एम्.ए.,
डी० (फिल० प्रिंसिपल), पं० बालगोच मिश्र, पं० गणपति शास्त्री मोकादे, पं० नारायण शास्त्री खिल्ले, पं० शिवदत्त मिश्र
खड़े हुए—पं० करुणापति त्रिपाठी, पं० उमाकान्त भा, पं० गणपतिदेव शास्त्री, पं० विद्याविलास शुक्ल, पं० द्विलेन्द्रनाथ मिश्र, पं० मुकुन्द-
शास्त्री खिल्ले, पं० अनन्तशास्त्री फडके, पं० रघुनाथशास्त्री, पं० अनूप मिश्र, पं० मुरलीधर मिश्र, पं० अलखनिरञ्जन पांडे,
पं० वीरेन्द्र अग्निहोत्री

पोस्ट-श्राचार्य तथा साधोलाल रिसर्च स्कालर्स,

गवर्नमेंन्ट संस्कृत कालेज, बनारस, (मार्च, १९४२)



[पहलो पंक्ति (बॉई ओर से) — सुगरीलाल नागर, रामनाथ दीक्षित, रामभूषण दास, यमुनादत्त त्रिपाठी, परमहंस मिश्र, चन्द्रदेव त्रिपाठी, [दूसरी पंक्ति — देवीदत्त पन्त, मनोहरलाल द्विवेदी, तेजनारायण ठाकुर, रामव्यास द्विवेदी, ब्रजनन्दन मिश्र, बदरीनाथ मिश्र, गोविन्दराव बैजापुकर, रामसेवक पाण्डेय, रामभागवत पाण्डेय, [तीसरी पंक्ति — विन्ध्येश्वरी प्रसाद त्रिपाठी, योगेश्वर झा, मन्मलाल द्विवेदी, पं० शिवनाथ झारखंडी (पुस्तकालयाध्यक्ष), डा० मङ्गलदेव शास्त्री (प्रिंसिपल), पं० नारायण शास्त्री खिल्ले, पं० देवदत्तशर्मोपाध्याय, सच्चिदानन्द मिश्र, त्रिलोकधर द्विवेदी, [चौथी पंक्ति — भैरवनाथ चालीसे, राजाराम भट्ट भट्ट, रामजी मिश्र, श्रीकारनाथ द्विवेदी, देवचन्द्र झा]

काशिकराजकीयसंस्कृतमहाविद्यालये

‘विद्वद्गोष्ठ्याः’ समारम्भः

गौर्वाणवाण्याः समुन्नतिमभिलषतां विदुषां वृत्तमिदं नूनं मनस्तोषाय भविष्यति, यदस्मिन्नेव वत्सरे काशिकराजकीयमहाविद्यालयस्य समाश्रयेण विभिन्नशास्त्रनिष्णातैरुक्तविद्यालयीयैरन्यैश्च कारीस्थै-
विद्वद्भिः संभूय सौमनस्यपूर्वकं स्वशास्त्रीयविचारपरिपाटीम्पुरस्कृत्यैव तत्तच्छास्त्रीययूगम्भीरविषयाणां
विवेचनात्मकदृष्ट्या विचारो विधेय इति समुद्दिश्यैका ‘विद्वद्गोष्ठी’ संस्थापिताभूत् । सेयमसामान्या
विद्वद्गोष्ठी नानोपायैर्भारतवर्षे संस्कृतभाषायाः साम्प्रतिकसमुन्नतौ नितरां समुद्यतस्यास्य महाविद्यालयस्य
सर्वथा महत्त्वानुरूपा भविष्यतीति आशास्यते । तस्या एव प्रारम्भिकाधिवेशनस्य सूचना विवरणं
बाधस्तात्प्रकाशयते—

सम्पादकः

राजकीयमहाविद्यालये ‘विद्वद्गोष्ठ्याः’ प्रारम्भः

प्रायेण नाऽविदितमेतत्प्राचीनानां वाराणसेयानां विदुषां, यत् डॉ० प्रक्रियमहोदयस्या-
ध्यक्षासमये ‘संस्कृतसमाज’ इति नाम्ना सुप्रसिद्धैका विद्वद्गोष्ठी ई० सन् १८७५ प्रभृति राजकीय-
महाविद्यालयाध्यापकैः प्रवर्त्तितासीदिति । यस्याश्चाधिवेशनानां विवरणानि तात्कालिके ‘पण्डित’-
पत्रे प्रकाशितान्यद्यापि तात्कालिकविदुषां पाण्डित्यप्रकर्षपरिज्ञानविषये तदुपयोगितां प्रख्यापयन्ति ।

तदीयादर्शमेव मनसि निधाय काशिकराजकीयसंस्कृतमहाविद्यालयस्याध्यक्षमहोदयैः
पुनरप्येका विद्वद्गोष्ठी प्रवर्त्तनीयेति प्रस्तूयते । विभिन्नशास्त्रनिष्णातैर्विद्वद्भिः सम्भूय तत्तच्छास्त्र-
विषयकनिबन्धद्वारा तद्विषयकविमर्शव्याख्यानादिभिश्च सर्वथा सौमनस्यपूर्वकं शास्त्रचर्चा विधेया ।
यया विदुषां प्रौढच्छात्राणां च महानुपकारः सम्भवेत् । तद्विवरणं च राजकीयपत्रिकायां
यथावसरं प्रकाशयेत् । तस्याश्च प्राथमिकमधिवेशनं (ता० २१/१४२) फाल्गुनकृष्णप्रतिपदि
मध्याह्नोत्तरं २ वादनसमये सरस्वतीभवने भविता । तत्र सर्वेषां भवतां सादरमुपस्थितिरपेक्ष्यते ।
प्रथमाधिवेशने चास्याः स्वरूप-कार्यपद्धति-नियमादिविषये प्राधान्येन विचारः करिष्यते ।

श्रीमद्विस्मिलमहोदयानामाशया

नारायणशास्त्री खिस्ते

विद्वद्गोष्ठी-संयोजकः

३०—१—४२

सरस्वतीभवने 'विद्वद्गोष्ठी'सभायाः प्रथमाधिवेशनस्य विवरणम्

अथ (ता० २।२।४२) फाल्गुनकृष्णप्रतिपदि सोमवासरे मध्याह्नोत्तरं द्विवादनसमये सरस्वतीभवने पूर्वसूचनानुसारं श्रीमत्प्रिंसिपलमहोदयानां सभापतित्वे प्राथमिकं विद्वद्गोष्ठ्यधिवेशनं प्रारब्धम् । सभापतिमहोदयाज्ञानुसारं संयोजकेन प्रथमतः सभासूचनापत्रं पठित्वा, ई० सन् १८७६ 'पण्डित'पत्रे प्रकाशितस्य 'संस्कृतसमाज' सभाधिवेशनस्य विवरणं सम्येभ्यः श्रावितम् । तदनु सभापतिमहोदया एतादृशविद्वद्गोष्ठ्याः परमावश्यकतां, तद्द्वारा विदुषां सम्मेलनं, तेन मिथो ज्ञानवृद्धिं च चेतोग्राहियया सरण्या निर्दिशन्तः साधारणजनोपकृतये सभाकार्यं यदा कदाचिद् हिन्दीभाषायामपि भवेच्चेन्न हानिरित्युक्त्वा विद्वद्गोष्ठीप्रस्तावविषये यदि केषांचन विप्रतिपत्तिस्तिर्हि तैर्निःशङ्कं स्वाभिप्रायः प्रकाशयतामिति चोक्त्वा व्यरमन् । तदनु म० म० पं० चिन्नस्वामिशस्त्रिभिः, पं० सभापत्युपाध्यायैः, पं० फडके अनन्तशास्त्रिभिश्च विद्वद्गोष्ठीप्रस्तावस्तदावश्यकतां दर्शयन्निः सहर्षमनुमोदितः । विद्वद्गोष्ठ्याः संस्कृतमहा-विद्यालयसम्बद्धत्वाद् गीर्वाणवाण्यैव विदुषां गौरवस्य सुरक्षितत्वाद् विद्वद्गोष्ठी-कार्यं संस्कृतभाषयैव भवितुमर्हतीत्यपि सूचितम् । सभापतिमहोदयैश्च विदुषां संस्कृतवाग्व्यवहार-पाटवाय संस्कृतेनैव निबन्धप्रवचनादिकमनुमन्यमानैरपि, सत्यामावश्यकतायां विशेषनिबन्धानां हिन्दीभाषायामपि प्रवचनं प्रस्तुतम् । सोऽयं प्रस्तावः सर्वैः सम्यैः सहर्षादरमनुमतः । ततः परं सर्वानुमत्या ग्रीष्मावकाशविशेषपर्वानध्यायादिवर्जं प्रत्येकं कृष्णप्रतिपदि विद्वद्गोष्ठ्या मासिकमधिवेशनं भवेदिति निश्चितम् । प्रत्यधिवेशनं केनाऽपि शास्त्रविशेषविदुषा विदुषा निर्दिष्टविषये साङ्गोपाङ्ग-विवेचनं निबन्धः पठनीयः । स च निबन्धो यथासंभवमधिवेशनात्पूर्वस्मिन्सप्ताहे सभापतिमहोदय-निकटे प्रेषणीयः, यतोऽन्ये सदस्यास्तत्र स्वपरिगृहीतशास्त्रविशेषदृष्ट्या विचारयितुं शक्नुयुः, निबन्ध-पाठश्रवणोत्तरं प्रकटीकुर्युश्च स्वान् स्वान् विमर्शान्, इत्यमेकस्यैव विषयस्य सकलशास्त्रदृशा विमर्शनं भवेदिति महानयं लाभः सम्भवेत्सर्वेषां सचेतसामिति सभापतिमहोदयप्रस्तुतोऽर्थः सर्वैः सम्यैः सहर्षमनुमोदितः ।

ततः परं भाविष्यधिवेशनेषु कान् कान् विषयानधिकृत्य कैः कैर्विद्वद्भिः के के निबन्धाः पठिष्यन्त इत्यत्र सर्वैः सम्यैर्मिथो विमृश्याधोलिखितानुसारेण व्यवस्थापितम्—

निबन्धः	प्रवक्तारः	समयः
१—देवतास्वरूपविचारः	पं० भगवत्प्रसादः	जुलाई १६४२
२—पुराणलक्षणविमर्शः (विशेषतः सर्गस्वरूपनिरूपणम्)	पं० फडके-अनन्तशास्त्रिणः	अगस्त ,
३—पञ्चाङ्गविमर्शः	पं० बलदेवमिश्राः	सितम्बर ,
४—वेदापौरुषेयत्वम्	म० म० पं० चिन्नस्वामिशस्त्रिणः	अक्टोबर ,

निबन्धः	प्रवक्तारः	समयः
५—रसस्वरूपविचारः	पं० खिस्ते-नारायणशास्त्रिणः	नवम्बर १९४२
६—शब्दस्वरूपविमर्शः	पं० मेकाटे-गणपतिशास्त्रिणः	दिसम्बर ”
७—वेदान्तिमतेन ख्यातिविचारः	पं० सूर्यनारायणशुक्लाः	जनवरी १९४३
८—राजशास्त्रविषयविमर्शः	पं० इन्दिरामणशास्त्रिणः	फरवरी ”
९—प्राच्यपाश्चात्यदृष्ट्या गणितशास्त्र-पर्यालोचनम्,	श्रीशिवनाथभारखण्डीमहोदयाः	

१०—गोत्रप्रवरविचारः

पं० हरिनाथशास्त्रिणः

११—मुक्तिस्वरूपविचारः

पं० शिवदत्तमिश्राः

इत्थं व्यवस्थाप्य सभापतिमहोदयानुसारं सभा विसर्जिता ।

प्रथमाधिवेशन उपस्थिता विद्वांसः—

१—सभापतिमहोदयपुरस्काराः सर्वे राजकीयमहाविद्यालयाध्यापकाः

२—सरस्वतीभवनस्थाः पुस्तकालयाधिकृताः परीक्षाकार्याधिकृताश्च

३—म० म० पं० चित्रस्वामिशस्त्रिणः

४—पं० सभापत्युपाध्यायाः

५—पं० हरिनाथजीशास्त्रिणः

६—पं० नारायणदत्तत्रिपाठिनः

७—पं० पट्टाभिरामशास्त्रिणः

८—पं० ज्योतीबालकृष्णशास्त्रिणः

९—पं० इन्दिरामणशास्त्रिणः

१०—प्रायः सर्वे पोस्ट-आचार्य-साधोलाल-च्छात्राः

नारायणशास्त्री खिस्ते

(संयोजकः)

हा ! हन्त !! हन्त !!!

(१)

विश्वविख्यातवैदुषीवैभवा मिथिलालङ्कारा अपि भारतवर्षीयवर्तमानप्राच्यविद्वच्छिरोमणयो महामहोपाध्याय डाक्टर सर गङ्गानाथ झा, एम्. ए., डी० लिट्., एल्.एल्. डी०, केटी० महोदया वार्द्धकमुलभामयोपसर्गेण विगतेऽब्दे प्रयागक्षेत्रे शिवसायुज्यमगमज्जिति नितरां चेखिद्यते चेतः । डा० भामहोदयाः कतिपयवर्षाणि काशिकराजकीयमहाविद्यालयस्य प्रधानाध्यक्षपदमप्यलङ्घयन्ति घनिष्ठ आसीत्तेषां महाविद्यालयेन सह सम्बन्धः । तेषां निधनेन प्राच्यविद्यायाः,

प्राच्यविद्याविदुषां च या महती क्षतिः सञ्जाता, सा नूनं दुष्पूरैव । तेषां नैसर्गिकं गाम्भीर्यम्, मितसत्यवादित्वम्, अनवरतं विद्याव्यसनित्वम्, सहजं विद्वत्पक्षपातित्वम्, महाभाग्यवत्त्वं च स्मरन्तो वयं, डा० भ्रामहोदयाः सर्वथाऽसामान्या एवासन्नित्येव निर्विचिकित्सं ब्रूमहे । तैर्विरचितोऽनूदितः सम्पादितश्च भूयान् ग्रन्थराशिरेव प्राच्यपाश्चात्यविद्वद्द्वयसिंहासने तेषां स्थानमनुगुणं रक्षिष्यतीति बाढं वयं विश्वसिमः ।

(२)

काशीविश्वविद्यालयधर्मविज्ञानविभाग-प्रधानाध्यक्षचराणां महामहोपाध्याय पं० विद्याधर-मिश्रगौड़महोदयानां विगतेऽब्दे आकास्मिकं निधनं दुनोति नश्चेतः । तेषां प्रगाढं स्वविषय-पाण्डित्यं सौजन्यं च नूनमनन्यसामान्यमेवासीदिति दुष्पूरैवेयं क्षतिस्तपस्विन्याः सुरभारत्याः ।

(३)

महानैयायिकानां सर्वतन्त्रस्वतन्त्राणां पं० पद्मनाभशास्त्रिमहोदयानां निधनमपि प्राचीन-साम्प्रदायिक-स्पष्टवादि-गुणगुह्य-विद्वद्वरेण्यवियोजनमिति तथाविधानां विदुषामभावो नितान्तं क्लृप्तान्ति नो मर्माणि ।

(४)

वैयाकरणकेसरिणः शब्दशास्त्रेण सर्वाङ्गीणतादात्म्यमापन्नास्तपोमूर्त्यो राजकीयमहा-विद्यालयाध्यापकचरास्त्रिपाठि-देवनारायणशर्माणोस्मिन्नेव वर्षे ६।२।४२ तिथ्यां प्रातर्जाह्नवीतीरे प्राणायामं कुर्वाणा एव सपदि शिवसायुज्यमवापुरिति पुण्यमूर्तीनां तेषां वियोगो विद्यालयेन तत्रत्यैर्विद्वद्भिर्विद्यार्थिभिश्च सखेदमनुभूयते ।

सम्पादकः

अशुद्धिशोधनम्

पृष्ठम्	पङ्क्तिः	अशुद्धम्	शुद्धम्
४७	६	१८७६	१८७५
४७	२०	१८६२	१८६४
"	"	१८७७	१८७६
४६	१९	१६३१	१६३२
"	२२	१९३४	१६३६

काशिक-राजकीय-संस्कृत-महाविद्यालय-पत्रिका

आवश्यक सूचना

(१) पत्रिकेयं षाण्मासिकी प्रतिवर्षम्-एप्रिल-मासस्य अक्टोबर-मासस्य च प्रारम्भे सरस्वतीभवनान् प्रकाशयिष्यते ।

(२) अस्याः खलु सरस्वतीभवनस्यैर्विद्वद्भिर्विद्यालयीयाध्यापकैरन्यैश्च स्वोपज्ञविचार-विचारकैर्निबद्धानामनुसन्धानमूलकानामन्येषाञ्चोपयोगिनां निबन्धानां प्रकाशनेन संस्कृतज्ञेषु मौलिकानुसन्धानप्रवृत्तेः सम्यगालोचनाप्रवृत्तेश्चोत्पादनं प्रोत्साहनं चैव मुख्यमुद्देश्यम् ।

(३) उपरिनिर्दिष्टगुणविशिष्टानामेव लेखानामस्यां प्रकाशनविषये,

“डा० मङ्गलदेवशास्त्री, एम० ए०, डी० फ़िल० (ऑक्सन),
प्रिसिपल,

गवर्नमेंट-संस्कृत-कालेज,

बनारस”

इति संकेतेन पत्रव्यवहारो विधेयः ।

(४) पत्रिकाया ग्राहकत्वमभिलषद्भिः,

सुपरिन्टेन्डेन्ट,

प्रिंटिंग पेयड स्टेशनरी,

संयुक्तप्रान्त, इलाहाबाद

इति संकेतेनैव पत्रव्यवहारो विधेयस्तन्मूल्यं च प्रेषणीयम् ।

संपादकः

समुत्कृष्टसंस्कृतवाङ्मयस्य प्रकाशनम्

प्रिसेस ऑफ वेल्स सरस्वतीभवन ग्रन्थमाला

प्रधान-संपादकः

डा० मङ्गलदेवशास्त्री, एम० ए०, डी० फ़िल० (ऑक्सन),

प्रिसिपल, गवर्नमेंट-संस्कृत-कालेज, बनारस,

वेद-दर्शन-साहित्य-ज्यौतिष-तन्त्र-धर्मशास्त्रादिविषयकान् अद्य-यावदमुद्रितान् प्राचीना-नुत्कृष्टग्रन्थान् विवेचनापुरःसरं तत्तच्छास्त्रनिष्णातैर्विद्वद्भिः संपाद्य प्रकाशयन्ती ग्रन्थमालेयं १६२०तमखिस्तवत्सरात्प्रभृति संयुक्तप्रान्तीयशासकानामाज्ञया प्रचरति । अस्यां चाद्य यावत् प्रायेणाशीतिसंख्यापर्यन्तं ग्रन्थाः प्रकाशिताः । तस्याः सूची संयुक्तप्रान्तीयगज़टपत्रे प्रायेण प्रकाश्यते । ग्रन्थमालायाः प्राप्तिस्थानम्—

सुपरिन्टेन्डेन्ट,

प्रिंटिंग पेयड स्टेशनरी,

संयुक्तप्रान्त, इलाहाबाद

Printed by A. Bose, at the Indian Press, Ltd., Benares Branch.